

የተርጓሚው መቅደም 8

መቅደም 10

ክፍል አንድ

የጠሃራና የወሃ ድንጋጌዎች (አህካሞች)12

የእቃዎችና የካሬ ልብሶች አህካሞች15

ሙሕዲስ(ወዲያን የሌለው) ማድረግ የማይፈቀዱለት ነገሮች
.....18

የመጸዳዳት ሥነ-ስርዓት22

ሲዋክና የፊጥራ ባህሪያት25

የወዲያን አህካሞች29

የወዲያን ሱናዎችና ዝርዝር አደራረጉ30

በሹፍፈይን እና በመሳሰሉት ነገሮች ላይ የማበስ አህካሞች35

ወዲያን የሚያፈርሱ ነገሮች39

የትጥበት አሕካሞች42

የተየሙም አሕካሞች45

ነጃሳን የማስወገድ አህካሞች50

የወር አበባና የወሊድ ደም አህካሞች	54
------------------------------	----

ክፍል ሁለት

የሰላት አህካሞች	62
የአምስት ወቅት ሰላቶች ግዴታነት	62
የአዛንና የኢቃማ አህካሞች	65
የሰላት ሸርጦች	69
ወደ ሰላት አካሄድ ሥርዓት (አዳብ)	86
የሰላት ማእዘናት፣ ግዴታዎችና ሱናዎች.....	90
የሰላት ማእዘናት	91
የሰላት ዋጂቦች	96
የሰላት ሱናዎች	99
ሲፈቱስሰላት	101
ሰላት ዉስጥ የሚጠሉ ነገሮች	107
በሰላት ዉስጥ መፈፀማቸው የሚወደዱ ወይም የሚፈቀዱ ነገሮች	110

ሱጁድ አልሰህው	113
ከሰላት በኋላ የሚደረጉ አዝካሮች	119
የተጠዉዕ (የዉዴታ) ሰላት	122
የዊትር ሰላትና አሕካሞቹ	123
የተራዊሕ ሰላትና አሕካሞቹ	126
ከፈርድ ሰላቶች ጋር ስለሚሰገዱ የራቲባ ሱናዎች	128
የዱሐ ሰላት	131
ሱጁድ አል-ቲላዋ	132
መስገድ የሚከለከልባቸው ጊዜያት	139
የጀማዓ ሰላት ግዴታነትና ብልጫው	141
ከተቀዳሚ (መስቡቅ) ጋር የተያያዙ አህካሞች	149
ማእሙሙ ከኢማሙ ጋር ስለሚኖሩት ሁኔታዎች	152
የኢማምነት አሕካሞች	154
የሰላት ኢማምነት የማይሰጠው ሰው	157
ሰላትን በተመለከተ ለኢማም የተደነገገ ነገር	160

የዑዝር ባለቤቶች ሰላት አሰጋገድ	163
የ ሙሳፊር ሰላት አሰጋገድ	166
የጁምዓ ሰላት አሕዛቦች	172
ከጁምዓ ሰላት ባህሪያት	175
የጁምዓ ሰላት ሑክም	181
ለጁምዓ ትክክለኛነት ሸርጦች	182
የኹጥባ ሱናዎች:-	183
የጁምዓ ሰላት አሰጋገድ	185
የዲድ ሰላት አሕዛቦች	186
የዲድ ሰላት ሑክም	188
የሁለቱ ዲዶች ሰላት አሰጋገድ	190
በሁለቱ ዲዶች ተክቢራ ማድረግ	194
የኩሱፍ ሰላት አሕዛቦች	197
የኢስቲስቃእ ሰላት	201
የጀናኢዝ አሕዛቦች	206

የበሽተኛና ጣረሞት ላይ ያለ ሰው አሕካም	207
የሞተ ሰው አሕካሞች	211
ሚቹን ማጠብ	212
የከፈን አሕካሞች	216
በሚች ላይ የመስገድ አሕካም	217
ፊሳን የመሸከምና የመቅበር አሕካሞች	221
የተዕዚያና የመቃብር ጉብኝት አሕካሞች	226

ክፍል ሦስት

የዘካ አሕካሞች	228
ለዘካ ግዴታነት መሟላት ያለባቸው አምስት ሸርጦች	230
የእዳ ዘካ	232
የቤት እንስሳት ዘካ	233
የእህልና ፍራፍሬ ዘካ	242
የሁለቱ ገንዘቦች ዘካ	247
ከሸቀጥ እቃዎች የሚወጣ ዘካ	248

ዘካቱል-ፊጥር	250
ዘካ ማውጣት	253
የዘካ ባለቤቶችና ዘካ የማይገባቸው ሰዎች	255
የውዴታ ሰደቃ	263

ክፍል አራት

የጾም አሕካሞች	266
የረመዳን ወር መግባት የሚታወቅባቸው ሦስት መንገዶች	268
ጾም ግዴታ የሚሆንበት ሰው	270
የጾም ሱናዎች	271
ጾምን የሚያበላሹ ነገሮች	273
የቀዱ አሕካም	277
ለጾም ኒያ ማድረግ	281

ክፍል አምስት

የሐጅ አሕካሞች	283
ለሐጅ ዋጂብነት መሟላት ያባቸው ሸርጦች	285

የሐጅ ሚቃቶች	290
የኢሕራም አደራረግ	292
የኑሱክ አይነቶች	295
በኢሕራም ላይ የሚከለከሉ ነገሮች	296
የተርዊያ እና የዐረፋ ቀናት ተግባራት	304
ወደ ሙዝደሊፋ መንቀሳቀስና የዲድ ቀን ሥራዎች	307
የአያመል-ተሽሪቅ አሕካሞችና ጠዋፈል-ወዳዕ	317
የኡድሒያ፣ የሐድይና የዐቂቃ አሕካሞች	322

የተርጓሚው መቅደም

በአላህ ስም፤ እጅግ በጣም ርኅሩህ፤ በጣም አዛኝ በሆነው፡፡

ባገራችን ቋንቋዎች ከቅርብ ጊዜ ወዲህ በርካታ የዲን መጽሐፎች ተተርጉመው ከፍተኛ ጠቀሜታ በመስጠት ላይ ቢሆኑም ኢስላም ካለው የእውቀት ሀብት አኳያ ሲታይ ገና ተጀመረ እንጂ ምንም አልተነካም ማለት ይቻላል፡፡ ለዚህ ሥራ ሁሉም እንደችሎታው መረባረብ ይኖርበታል፡፡ ዲኑን ወደ መሠረቱ ተመልሶ በአረብኛ ቋንቋ ከመረዳት ጋር እኩል ባይሆንም አረብኛውን ለማያውቁት እጅግ በጣም ጠቃሚ መሆኑ በተግር ታይቷል፡፡

በዶ/ር ኻሊድ ቢን ዐሊ ቢን ሙሐመድ አልሙሽይቂህ የተዘጋጀው አልሙኽተሰር ፊል-ዲባዳት የተሰኘው ይህ የፊቅህ ኪታብ የጠሃራን፣ የሰላትን፣ የዘካን፣ የጾምንና የሐጅን አሕካሞች ቁርአንና ሐዲስን መሠረት በማድረግ በስፋት ዳስሷል፡፡ ስያሜው እንደሚያመለክተው ከዐረብኛው ድርሳናት አኳያ ሲታይ አጠር ያለ ቢሆንም ባገራችን ቋንቋዎች በዚህ ርእስ ከተተረጎሙት

መጽሐፍት አኳያ ሲታይ ሰፊ ያለ እውቀት የሚያስጨብጥና ለተጨማሪ ምርምርም የሚጋብዝ ነው፡፡ አንባቢው ይህንን መሠረት በማድረግ ወደ ቁርአን፣ ወደ ሐዲስና ወደ ሌሎችም ኢስላማዊ ምንጮች በመመለስ ተጨማሪ እውቀት መገባየት ይችላል፡፡

በትርጉሙ ሥራ የመጽሐፉን መልዕክት እንዳለ ለማስተላለፍ ተሞክሯል፡፡ አንዳንድ በአብዛኛው ሙስሊም ኅብረተሰብ ዘንድ የተለመዱ ኢስላማዊ የዐረብኛ ቃላትና በአማርኛው ትርጉም ቃል የማይገኙላቸው ወይም ሲተረጎሙ መልክታቸው በአጥጋቢ ሁኔታ የማይተላለፉ ቃላት (ለምሳሌ ሐደስ፣ ወዲእ፣ተየሙም፣ ወዘተ ...) እንዳሉ ተቀምጠዋል፡፡ እንዳስፈላጊነታቸው የግርጌ ማብራሪያ የተደረገላቸውም አሉ፡፡

የሐዲስ ዑለሞች የሚጠቀሙባቸውን የተለዩ ቃላቶችንና አገላለጾችን (ለምሳሌ ሰሐህ፣ ሐሰን፣ መርፉዕ፣ መውቁፍ፣ ሻዝ፣ ሙዐልለቅ፣ ሙተፈቁን ዐለይህ፣ ሰሐሐይን፣ አምስቶቹ፣ አልጆማዓ፣ ወዘተ ...) በተመለከተ በጽሑፉ ዉስጥ መጀመሪያ በመጡበት ቦታ ላይ በግርጌ ማስታወሻ ማብራሪያ ከተደረገላቸው በኋላ በቀጣይ ሲመጡ እንዳሉ ጥቅም ላይ ዉለዋል። አልፎ አልፎ የመጽሐፉ አዘጋጅ ባስቀመጡባቸው ብያኔዎች ላይ ሌሎች ዑለሞች ያሉባቸው ተጨማሪ አስተያየቶች በግርጌ ማስታወሻ ለማብራራት ተሞክሯል። ኡስታዝ ሙሐመድ ፈረጅ የትርጉሙን ረቂቅ በማንበብ ላደረጉት እርማትና ለሰጡባቸው አስተያየቶች እንዲሁም ኡስታዝ ጣሃ ከድር የአረብኛውን ቅጂ በማንበብ ለሰጡባቸው አስተያየቶች አላህ ምንዳቸውን እንዲከፍላቸው እንጠይቃለን።

ጸሐፊውን፣ ተርጓሚውን፣ አሳታሚውንና አንባቢውን በመጽሐፉ ተጠቃሚ እንዲያረጋቸው የልቅና ባለቤት የሆነውን አላህን እለምናለሁ።

ያህያ አባጅበል

መቅደም

ምስጋና የሚገባው ለአላህ ነው፤ እናመሰግናለን፤ በሱም እንታገዛለን፤ ምህረትንም እንጠይቀዋለን፤ ከነፍሶቻችን ክፋቶችና ከመጥፎ ሥራዎቻችን በአላህ እንጠበቃለን፡፡ አላህ ያቀናውን ሰው የሚያጠመው የለም፡፡ አላህ ያጠመመውንም ሰው የሚያቀናው የለም፡፡ ከአላህ በስተቀር ሌላ አምላክ እንደሌለ እመስክራለሁ፤ ብቸኛ ነው፤ አጋር የለውም፤ ሙሐመድ (ሰዐወ) ባሪያውና መልክተኛው መሆናቸውን እመስክራለሁ፡፡

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنتُمْ مُسْلِمُونَ
እናንተ ያመናችሁ ሆይ! አላህን ተገቢውን መፍራት ፍሩት፤ ሙስሊሞችም ሆናችሁ እንጂ አትሙቱ፡፡ (አለ-ሂምራን: 102)
يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً

وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا (النساء: 1)
እናንተ ሰዎች ሆይ! ያንን ከአንዲት ነፍስ (ከአደም) የፈጠራችሁን ከርስዋም መቀናጀዋን (ሐዋንን) የፈጠረውን ከነርሱም ብዙ ወንዶችንና ሴቶችን የበተነውን ጌታችሁን ፍሩ፡፡ ያንንም በርሱ የምትጠያየቁበትን አላህንና ዝምድናዎችንም (ከመቁረጥ) ተጠንቀቁ፤ አላህ በናንተ ላይ ተጠባባቂ ነውና፡፡ (አልኒሳአ: 1)

يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا. يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا
እናንተ ያመናችሁ ሆይ አላህን ፍሩ፤ ትክክለኛንም ንግግር ተናገሩ፡፡ ሥራዎቻችሁን ለናንተ ያበጅላችኋልና፤ ኅጢአቶቻችሁንም ለናንተ ይምርላችኋል፤ አላህንና መልክተኛውን የሚታዘዝም

ሰው በእርግጥ ታላቅን እድል አገኘ። (አል-አሕዛብ፡ 70-71)

በመቀጠል

ትልቅ ግምትና ደረጃ ያለውና የሚያኮራ ዕውቀት የፊቅህ እውቀት ነው። በሱ ውስጥ የቁርአንና የሱና ግንዛቤ፣ የሐላል እና የሐራም እውቀት እንዲሁም የሸሪዓ አላማና ሚስጥሮች ይገኙበታል። እሱን የማወቅ ፍላጎት ሁሌም ያለ ስለሆነ አጠር ያለና የአላህ ኪታብ፣ የመልክተኛው (ሰዐወ) ሱና እና የሰላቦቻቸው ፊለጎች (አሣር) የሚያመለክቱትን [ድንጋጌዎች] የሚያብራራና ሁሉም ሰው ሊጠቀምበት እንዲችል ቀለል ባለና ግልጽ በሆነ አቀራረብ ይህንን መጽሐፍ ማዘጋጀቱ ታየኝ፤ “አልሙከተሠር ፊልዒባዳት” የሚል ስያሜም ሰጠሁት።

ጸሐፊውም ሆነ አንባቢው በመጽሐፉ ተጠቃሚ እንዲያረጋቸው የልቅና ባለቤት የሆነውን አላህን እለምናለሁ፤ እሱ ይህን ማድረግ የሚችልና የነገሩም ባለቤት ነውና።

አቡ ሙሐመድ ኸሊድ ቢን ዐሊ ቢን ሙሐመድ አልሙሸይቂሕ በአልቀሲም ዩኒቨርሲቲ የሸሪዓ ኮሌጅ - የፊቅህ ክፍል ትምህርት ፕሮፌሰር (አል-ኡስታዝ)

25/2/1424 አመተ ሂጅራ

ክፍል አንድ

የጠሃራና የዉሃ ድንጋጌዎች (አህካሞች)

ሰላት ከኢስላም ማዕዘናት ውስጥ ከሁለቱ ቃለ-ምስክርነት (ከሸሃደተይን) ቀጥላ ሁለተኛዋ ማዕዘን ነች። በሙስሊምና በካፊር መካከል የምትለይ ነች። የኢስላም ምስሶ ነች፤ ሰው መጀመሪያ የሚጠየቅበት፤ እሷ ትክክለኛ ከሆነችና ተቀባይነት ካገኘች ሌሎች ሥራዎችም ተቀባይነት ያገኛሉ። እሷ ተቀባይነት አጥታ ተመላሽ ከሆነች ሌሎች ሥራዎችም ተመላሽ ይሆናሉ።

ይህች ሰላት ሰጋጁ ከነጃሳና ከሐደስ ካልተጥራራ ትክክል ስለማትሆን ቅድመ ሁኔታዎቿን አስቀድሞ ማምጣት አስፈላጊ ይሆናል። ከነዚህም ውስጥ አንዱ ጠሃራ ሲሆን የሰላት ቁልፍም ነው።

ጠሃራ ከሰላት ቅድመ ሁኔታዎች (ሸርጦች) ውስጥ በጣም ጥብቁ ነው። ቅድመ ሁኔታ ደግሞ ከነገሩ ቀድሞ መምጣት ይኖርበታል።

የጠሃራ ትርጓሜ

በቋንቋ ደረጃ ጠሃራ ማለት ከአካላዊና ከመንሳዊ ጉድፎች መጥራት ማለት ነው።

የጠሃራ ሽሪዓዊ ትርጉሙ የሐደስ እና የነጃሳ መወገድ ማለት ነው። ሐደስ የሚወገደው - ትልቁ ሐደስ (ጀናባ) ከሆነ ከኒያ ጋር መላ አካላትን በዉሃ በማጠብ ሲሆን ትንሹ ሐደስ ከሆነ ደግሞ አራቱን የሰውነት አካላት በማጠብ ነው። ወይም ደግሞ ዉሃ ከሌለ ወይም ዉሃ መጠቀሙ ጉዳት የሚያስከትል ከሆነ በዉሃ ፋንታ አፈርን

በተለየ ሁኔታ መጠቀም ነው። ከሁለቱ ሐደሶች እንዴት መጥራራት እንደሚቻል ወደፊት የሚመጣ ይሆናል። ጉድፍ ወይም ነጃሳ በሽሪዓው አስፀያፊ ነገር ሲሆን ከነጃሳ እንዴት መጥራት እንደሚቻል ወደፊት ይመጣል።

የዉሃ መሠረታዊ ባህርይ

ዉሃ ሌላ ነገር ካልተቀላቀለበትና በተፈጥሮ ባህርይው ላይ ካለ በዑለሞች አጠቃላይ ስምምነት (በኢጅማዕ) ጠሁር (በራሱም የጠራ ሌላውንም ነገር የሚያጠራ) ነው። መሠረታዊ ባህርይው ይህ ነው። ከሦስት ባህርያቱ - ከሽታው ወይም ከጣዕሙ ወይም ከመልኩ አንዱ በነጃሳ ቢለወጥ በኢጅማዕ ነጃሳ ነው። ከባህርያቱ አንዱ ጠሃራ የሆኑ ነገሮች - እንደዛፍ ቅጠል፣ ሳሙና፣ ወይም ቁርቁራ እና የመሳሰሉት ጠሃራ የሆኑ ነገሮች ተቀላቅለውበት ቢለወጥ እና ነገር ግን ያ የተቀላቀለው ነገር ከብዛቱ የተነሳ የዉሃውን ዉሃነት ካልለወጠው አንዳንድ ኡለሞች ልዩነት ያላቸው ቢሆንም በትክክለኛው አተያይ ዉሃው ጠሁር ነው፤ በዉሃው ከሐደስም (ከጀናባ እና ከወዱእ መፍታት) ሆነ ከነጃሳ መጥራራት ይቻላል።

በዚህም መሰረት ዉሃ በሁለት ይከፈላል እንላለን፡-

አንደኛው፡- በሱ መጥራራት የሚቻል ጠሁር ነው። እሱም በነጃሳ ነገር ያልተለወጠ ወይም ጠሃራ (ንጹህ) በሆነ ነገር ዉሃነቱ ያልተለወጠ፤ በተፈጥሮ ባህርይው ላይ ያለም ሆነ ንጹህ ነገር የተቀላቀለበት ግን ዉሃነቱን ያልለወጠ - ዉሃ የሚለውን ስያሜ ያልቀየረበት

ሁለተኛው፡ ሐደስንም ሆነ ነጃሳን የማያስወግድ ነጃሳ የሆነ ዉሃ ነው፡፡ እሱም መልኩ ወይም ሽታው ወይም ጣዕሙ በነጃሳ የተለወጠ ዉሃ ነው፡፡¹

ማስገንዘቢያ፡- ነጃሳ የሆነ ዉሃም ሆነ ሌላ ፈሳሽ ነገር ነጃሳነቱን በሚያስለቅቅ ማንኛውም ነገር ሊጠራ ይችላል፡- በመጨመር፣ በማንጠር፣ ወይም በራሱ በመለወጥ፣ ወይም በመፍላት፣ ወይም በመሳሰሉት ነገሮች ሊጠራ ይችላል፡፡ ምክንያቱም ፍርዱ (ሐክም) የሚሄደው ከምክንያቱ ጋር ነውና - በመኖርም ሆነ ባለመኖር፡፡

ማስገንዘቢያ፡- ከመብላትና ከመጠጣት በመለስ ነጃሳን መጠቀም ይቻላል፡፡ ይህም ሙስሊም ጃቢርን ዋቢ በማድረግ የዘገቡትን ሐዲስ መሰረት በማድረግ ነው፡፡

ይኸዉም ሰሃቦች የበክትን ሞራዎች “ቆዳዎች ይቀቡባቸዋል፣ ጀልባዎች ይታሹባቸዋል፣ ሰዎችም ለኩራዝ ይጠቀሙባቸዋል” ሲሉዋቸው ነቢዩ (ሰዐወ) ማጽናታቸው ነው፡፡²

ማስገንዘቢያ፡- ጠሃራ (ንጹህ) የሆነን ዉሃ ነጃሳነቱን ከተጠራጠረ በመሠረቱ ጠሃራ ስለሆነ ጠሃራ ነው እንላለን፡፡ በተቃራኒው በነጃሳነቱ የታወቀን ዉሃ ጠሃራነቱን ከተጠራጠረ ወደ መሠረቱ ይመለሳል - ነጃሳ ነው፡፡

¹ ሌሎች ዐላሞች ደግሞ ወሃን በሦስት ይከፍላሉ፡ - ጠሃር፣ ጣረር፣ እና ነጃሳ በማለት፡፡ ጠሃር እና ነጃሳ ከላይ የተገለፁ ሲሆን ጣረር ማለት ደግሞ በራሱ ንጹህ ሆኖ ነገር ግን ሌላውን የማይጠራ ማለት ነው፡ - ለምሳሌ ሻይ፣ ለስላሳ፣ ወዘተ... ተርጓሚው፡

² ነቢዩ (ሰዐወ) ነጃሳን ነገር መሻጥ መከልከላቸው ከዚሁ ሐዲስ ጋር ተያይዞ ተገልጿል - ተርጓሚው፡

የእቃዎችና የካፊር ልብሶች አህካም

እቃዎች ስንል ከብረት ወይም ከእንጨት ወይም ከቆዳ ወይም ከሌሎች ነገሮች የሚሰሩና ውሃ ወይም ሎሎች ነገሮችን ለመያዝ የሚያገለግሉ ቁሳቁሶች ለማለት ነው።

እነዚህ እቃዎች በመሠረታቸው የተፈቀዱ ናቸው። አላህ (ሱወ) እንዲህ ይላል፡-

هُوَ الَّذِي خَلَقَ لَكُمْ مَا فِي الْأَرْضِ جَمِيعًا ... (البقرة: 29)

“እርሱ ያ በምድር ያለውን ሁሉ ለናንተ የፈጠረ ነው፤” (አልበቀራ: 29) .

وَالْأَرْضَ وَضَعَهَا لِلْأَنَامِ (الرحمن: 10)

“ምድርንም ለፍጡሩ አደላደላት።” (አልረህማን: 10)

ማንኛውንም ንጹህ የሆነ (ያልተነጀሰ) እቃ መጠቀም ይቻላል።

ማስገንዘቢያ፡- የወርቅ ወይም የብር እቃ፣ ስሪቱ ወርቅ ወይም ብር ያለበት እቃ፣ የወርቅ ወይም የብር ቅብ የሆነ እቃ ለመጠጫነትና ለመመገቢያነት መጠቀም ወይም ለዚህ ዓላማ መያዝ ክልክል (ሐራም) ነው። እቃ ለመጠገን ሲባል ጥቂት የብር ጠብታ የተደረገበት ብቻ ሲቀር - ይህ ችግር የለውም።

የወርቅና የብር እቃን መጠቀም ክልክል መሆኑን የሚያሳየው ሐዘይፋ (ረዕ) ባስተላለፈው ሐዲስ ነቢዩ (ሰዐወ) “በወርቅና በብር እቃ አትጠጡ፤

በትሪዎቻቸውም አትብሉ፤ እሷ (የወርቅና የብር እቃ) በአዱንያ (በቅርቢቱ ዓለም) የነሱ (የካፊሮች) ነች፤ በአኸራ ደግሞ የናንተ ነች” ማለታቸው ነው- (ቡኻሪና ሙስሊም)። በሌላ የኡሙ ሰለማ (ረዕ) ሐዲስ ደግሞ ነቢዩ (ሰዐወ) “በብር እቃ የሚጠጣ

ሰው ወደ ሆዱ የገሀነምን እሳት ያንቆረቁራል” ብለዋል - ቡኻሪና ሙስሊም።

እንዳይጠጣበት የተከለከለው በንጹህም ሆነ በቅይጥ ወርቅ ወይም ብር ነው። የወርቅ ወይም የብር ቅብ የሆነ እቃ ወይም የተወሰነ ወርቅ ወይም ብር ያለበት እቃ ሐራም ነው። የተሰበረን ወይም የተሰነጠቀን እቃ በብዩዳ ለማያያዝ ወይም ለመድፈን ትንሽ የብር ጠብታ መጠቀሙ ችግር የለውም። ለዚህም ማስረጃው አነስ ቢን ማሊክ (ረዐ) “የነቢዩ (ሰዐወ) የዉሃ እቃ ተሰብሮ የተሰበረውን ቦታ በብር ቅላጭ ደፍነዋል።” ማለታቸው ነው - (ቡኻሪ)። የብር ቅላጩን የተጠቀሙት ነቢዩ (ሰዐወ) ወይስ አነስ ቢን ማሊክ (ረዐ) ናቸው በሚለው ላይ ልዩነት አለ። ትንሽ ጠብታ መጠቀም እንደሚቻል ኢጅማዕ (የዑለማዎች ስምምነት) መኖሩ ተዘግቧል።

ለመመገቢያነት መያዝና መጠቀም ሐራምነቱ ወንዶችንም ሆነ ሴቶችን ያጠቃልላል፤ ሐዲሶቹ ጥቅላዊ ስለሆኑና ልዩነት የሚፈጥር ስለሌለ። ለጌጥ መጠቀሙ ለሴቶች የተፈቀደው ለባሎቻቸው መዋብ ስለሚያስፈልጋቸው ነው።

ማስገንዘቢያ፡- ከመመገቢያነትና መጠጫነት ውጭ የወርቅና የብር ዕቃዎችን መጠቀም ወይም በቀጥታ ከመጠቀም ለሌላ ምክንያት መያዝን በተመለከተ በዑለሞች መካከል ልዩነት አለ። ለጥንቃቄ ሲባል ግን መተው ይመረጣል።

የካፊሮች እቃ፡- ነጃሳ መሆኑ እስካልታወቀ ድረስ ካፊሮች የሚጠቀሙበትን እቃ መጠቀም ይቻላል። ነቢዩ (ሰዐወ) የአይሁዶችን ምግብ በእቃቸው ውስጥ በልተዋልና። ነጃሳ መሆኑ ከታወቀ አጥቦ መጠቀም ነው።

የበክት ቆዳ፡- የበክት ቆዳ (ሳይታረድ የሞተ እንስሳ ቆዳ) ካልተለፋ (ካልተፋቀ) መጠቀሙ ሐራም ነው። የሲባዕ¹ ቆዳ በስተቀር የሌሎች ከተለፋ መጠቀም ይቻላል። ከተለፋ በኋላ መጠቀም እንደሚቻል በርካታ ሰሐህ ሐዲሶች ስላሉ ከሲባዕ ቆዳዎች ውጭ ያሉትን ከተለፋ በኋላ መጠቀም ይቻላል። ነጃሳዎቻቸው ጊዜያዊና በማልፋት የሚወገዱ ናቸው። ነቢዩ (ሰዐወ) “ወሃና ቁረዝ² ያጠራዋል።” ማለተቻውን ኢብኑ ዐባስን (ረዐ) ዋቢ በማድረግ አህመድና አልዳረቁጥኒ ዘግበዋል። ነቢዩ (ሰዐወ) “ማንኛውም ቆዳ የሚጠራው በማልፋት ነው” ማለተቻቸውንም አልዳረቁጥኒ ዓኢሻን (ረዐ) ዋቢ በማድረግ ዘግበዋል። “የሐዲሱ ሰነድ ሁሉም የሚታመኑ ናቸው”ም ብለዋል። ኢብኑ ዐባስ (ረዐ) ከነቢዩ (ሰዐወ) ባስተላለፉልን ሐዲስም “ማንኛውም የተለፋ ቆዳ ጠርቷል” ብለዋል - ሙስሊም።

ማስገንዘቢያ፡- የሲባዕ ቆዳዎችን መጠቀም የማይቻለው ነቢዩ (ሰዐወ) የነብር ቆዳ ላይ መቀመጥን (በኮርቻ ላይ አድርጎ በርሱ ላይ መቀመጥን) በመከልከላቸው ነው - (አህመድና አቡዳውድ)። የካፊሮች ልብስ፡- ነጃሳነቱ ካልታወቀ የካፊሮችን ልብስ መልበስ ይቻላል - በመሠረቱ ጠሃራ ስለሆነ ጠሃራነቱ በጥርጣሬ ሊወገድ አይችልም። እነሱ የሸመኑትንም ሆነ የነከሩትን ልብስ መጠቀም ይቻላል። ነቢዩ (ሰዐወ) እና ሰሃቦቻቸው ካፊሮች የሸመኑዋቸውንና የነከሩዋቸውን ልብሶች ይለብሱ ነበረና። ወልላሁ አዕለም።

¹ ሲባዕ ማለት ሥጋቸው የማይበላ እንደ አንበሳ፣ ነብር፣ እና የመከሰሉ በጠንካራ ጥርሶቻቸውና ጥፍሮቻቸው አድኖ የሚሰሉ እንስሳት ናቸው - ተርጓሚ።
² ቁረዝ ማለት ቆዳ አለስልሶ ለሚልፋት የሚጠቀሙት የእጽዋት አይነት ነው - ተርጓሚ።

ሙሐዲስ¹(ሐደስ ያለበት ሰው) ማድረግ
የማይፈቀዱለት ነገሮች

ለክብራቸውና ለደረጃቸው ሲባል አንድ ሙስሊም ጠሃራ ላይ ካልሆነ የማያከናውናቸው ሥራዎች አሉ።

ትልቁም ሆነ ትንሹ ሐደስ² ያለበት ሰው የሚከለከሉት ነገሮች የሚከተሉት ናቸው፡-

1) ቅዱስ ቁርአንን መንካት፡- አላህ (ሱወ)

لَا يَمْسُهُ إِلَّا الْمُطَهَّرُونَ

“የተጥራሩት እንጂ ሌላ አይነካውም” (አልዋቂዓ፡ 79)

ስለሚል ሐደስ ያለበት ሰው (ወዳእ የሌለው ወይም ጀናባ የሆነ ሰው) ያለሽፋን ቁርአንን መንካት አይፈቀድለትም። በከፊል ዑለሞች ዘንድ የተጥራሩ ማለት ከጀናባም ሆነ ከሌላ ሐደስ የጠሩ ማለት ነው።

በቁርአኑ አንቀጽ ለማለት የተፈለገው መላኢካዎችን ነው ቢባል እንኳ በአመላካችነቱ (ኢሻራ) የሰው ልጅንም ይጨምራል። ነቢዩ (ሰዐወ) ለዐምር ቢን ሐዝም በጻፉት ደብዳቤ ውስጥ “ቁርአንን ንጹህ የሆነ ሰው (ጣሂር) እንጂ አይነካው” ማለታቸውም በነሳኢና በሌሎችም በሰሐሕ ሰነድ ተዘግቧል።

(ከሐደስ) ንጹህ ያልሆነ ሰው ቁርአንን በእጁ ሳይነካው ከሽፋኑ ጋር ወይም በቦርሳ አድርጎ ቢሸከመው ችግር የለውም።

¹ ሐደስ ያለበት ሰው ወይም መዝኛስ ማለት ወዳእ የሌለው ወይም ጀናባ የሆነ ሰው ወይም የወር አበባ ወይም የወሊድ ደም ያለባት ሴት ማለት ነው - ተርጓሚዎች፡

² ትልቁ ሐደስ ማለት ሰውነትን መታጠበ ግዴታ የሚደርግ እንደጀናባ፣ የወር አበባና የወሊድ ደም ያሉት ሲሆን ትንሹ ሐደስ ማለት ደግሞ የወዳእ አለመኖር ነው - ተርጓሚዎች፡

እንደዚያውም በእጁ ሳይነካው ገጾቹን እየገለጸ ማየትና በልቡ መቅራት ችግር የለውም፡፡¹

2) ሱናም ሆነ የፈርድ ሰላትን መስገድ፡- ጠሃራ ማድረግ (ከሐደስ መጥራት) እየቻለ ሳያደርግ መስገድ ክልክል ለመሆኑ ዑለሞች ሙሉ በሙሉ ተስማምተውበታል፡፡ አላህ (ሱወ) እንዲህ ይላል፡
يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ وَإِنْ كُنْتُمْ جُنُبًا فَاطَّهَّرُوا (المائدة: 6)

“እናንተ ያመናችሁ ሆይ! ወደ ሰላት በቆማችሁ (ለመቆም ባሰባችሁ) ጊዜ ፊቶቻችሁን፣ እጆቻችሁንም እስከ ክርኖች እጠቡ፡፡ ራሶቻችሁንም (በዉሃ) እበሱ፡፡ እግሮቻችሁንም እስከ ቁርጭምጭሚቶች (እጠቡ)፤ ጀናባ ብትሆኑ (ገላችሁን) ታጠቡ፡፡”
” (አልማኢዳ፡ 6)

ኢብኑ ዑመር (ረዐ) ባስተላለፉት ሐዲስም ነቢዩ (ሰዐወ) “አላህ ያለጠሃራ ሰላትን አይቀበልም፡፡” ብለዋል - (ሙስሊምና ሌሎች እንደዘገቡት) ፡፡

እውቀቱ እያለው ሆን ብሎ ያለጠሃራ የሰገደ ሰው ሀጢአተኛ ነው፤ ይቀጣልም፡፡ ባለማወቅ ወይም በመርሳት ከሆነ ግን ሀጢአት የለበትም፤ ሆኖም ግን ሰላቱ ትክክል አይደለም፡፡

¹ የአራቱም መዝሀቦች ባለቤቶችና አብዛኞቹ ዐላሞች (አል-ጃምሐር) ያለጠሃራ ቁርኣን ያለሽፋን መጻካትም ሆነ መቅራት (በትልቁ ሐደስ መጻካትም ሆነ መቅራት በትንሹ ሐደስ ደግሞ መጻካት) አይቻልም ያሉ ሲሆን አንዳንድ ዐላሞች ግን በጠሃራ መሆኑ በላጭት ያለው በሆነም ያለጠሃራም ይቻላል ይላሉ፤ ከፊሎሮ ደግሞ በትንሹ ሐደስ ይቻላል በትልቁ ሐደስ አይቻልም ያሉም አሉ፡፡ - ተርጓሚዎ፡፡

ትልቁ ሐደስ (ጀናባ) ያለበት ሰው በተጨማሪ ሐራም የሚሆኑበት ነገሮች :-

1/ ጀናባ የሆነ ሰው ቁርክን መቅራት አይችልም። ዐሊይ (ረዐ) “ነቢዩን (ሰዐወ) ከጀናባ በስተቀር ከቁርክን የሚያግዳቸው ነገር አልነበረም” ብለዋል - (ቲርሚዚ እና ሌሎች)። በዚሁ መልኩ ከዑመርም (ረዐ) የተዘገበ ሲሆን አልበይህቂ ሰሐሕ ነው ብለውታል። ከዐሊይ (ረዐ) በመውቁኑነትም ተዘግቧል - (አልዳረቁጥኒ እንደዘገቡትና ሰሐሕ ነው እንዳሉት)።¹

የወር አበባ እና የወሊድ ደም ያለባቸው ሴቶች ቁርክን መቅራት ይችላሉ፤ ከልካይ ማስረጃ የለምና። የተዘገቡት ከልካይ ሐዲሶች ደዲፎች (ደካሞች) ናቸው።

ትልቁ ሐደስ ያለበት ሰው ቁርክንን አስቦ ሳይሆን ከቁርክን ጋር የሚገጣጠም ዚክር ማድረግ ይችላል - ለምሳሌ ቢስሚልላሂርራህማን አልረሐም፣ አልሐምዱ ሊልላሂ ረቢል ዓለሚን እና የመሳሰሉት። ዓኢሻ (ረዐ) “ነቢዩ (ሰዐወ) በማንኛውም ጊዜ አላህያወሳሉ (ይዘክራሉ)” ብለዋል - (ቡኻሪና ሙስሊም)

2/ እንደጀናባ ወይም የወር አበባ ወይም የወሊድ ደም ያሉ ትልቁ ሐደስ ያለባቸው ሰዎች ያለውዱ እ መስጂድ ውስጥ መቀመጥ ሐራም ነው።² አላህ (ሱወ) እንዲህ ይላል፡-

يَا أَيُّهَا الَّذِينَ آمَنُوا لَا تَقْرُبُوا الصَّلَاةَ وَأَنْتُمْ سُكَارَىٰ حَتَّىٰ تَعْلَمُوا مَا تَقُولُونَ
وَلَا جُنُبًا إِلَّا عَابِرِي سَبِيلٍ حَتَّىٰ تَغْتَسِلُوا (النساء: 43)

¹ በጀናባም በሆነ ቁርክን መቅራት ይቻላል የሚሉ ዐላማዎች አሉ፡፡

ቁርክን ሳይነካ በቃል መቅራት፡፡ - ተርጓሚው

² ጀናባ የሆነ ሰው መስጂድ ውስጥ መቀመጥ ይቻላል ያሉ ዐላማዎች አሉ - ተርጓሚው፡፡

“እናንተ ያመናችሁ ሆይ! የሰከራችሁ ሆናችሁ የምትሉትን ነገር እስከምታውቁ ድረስ፤ መንገድ አላፈዎች ካልሆናችሁ በስተቀር ጀናባም ሆናችሁ እስከምትታጠቡ ድረስ ስግደትን አትቅረቡ” (አልኒሳእ፡ 43) – ይህ ማለት እውስጡ ለመቆየት መስጂድ አትግቡ ማለት ነው።

ዓኢሻ (ረዐ) በሐጅ ላይ እያለች የወር አበባ በታያት ጊዜ ነቢዩ (ሰዐወ) “(ከወር አበባው) እስከምትፀጂ ድረስ በአላህ ቤት ጠዋፍ ከማድረግ በስተቀር ሐጅ ላይ ያለ ሰው የሚፈጽመውን ነገር ሁሉ ፈጽሟ” ብለዋታል – (ቡኻሪና ሙስሊም)። ከመስጂድ ለመከልከል ሲባል ከጠዋፍ ተከለከለች። ዓኢሻ (ረዐ) “ኢዕትካፍ የሚያደርጉ ሴቶች የወር አበባ ሲመጣባቸው ነቢዩ (ሰዐወ) ከመስጂድ እንዲወጡ ያዙዋቸው ነበር” ብላለች – ኢብኑ ቂዳማ አልሙግኒ በተሰኘው ኪታባቸው ውስጥ ይህ ሐዲስ በአቢ ሐፍስ አልዐከበሪ መዘገቡን አውስተዋል። አልፉሩዕ ውስጥ ደግሞ ሰነዱ ጥሩ (ጀይድ) ነው ብለውታል።

ዓኢሻ (ረዐ) ባስተላለፈችው ሐዲስም ነቢዩ (ሰዐወ) “ከመስጂድ ውስጥ ኹምራ (መስገጃ ምንጣፍ) ሰጪኝ’ ሲሉኝ ‘የወር አበባ አለብኝ’ አልኩዋቸው፤ እሳቸውም ‘የወር አበባሽ በእጅሽ ውስጥ አይደለም’ አሉኝ” ብላለች – (ሙስሊም እንደዘገቡት)።

ትልቁ ሐዲስ ያለበት ሰው ወዱእ ካደረገ መስጂድ ውስጥ መቆየት ይፈቀድለታል። ዐጣእ ቢን የሳር አላህ ይዘንለትና “ከነቢዩ (ሰዐወ) ሰሃቦች የሆኑ ሰዎች ለሰላት

የሚደረግ ዉዱእ ካደረጉ ጀናባ ሆነው መስጂድ ውስጥ ሲቀመጡ አይቻቸዋለሁ" ብሏል - (ሰዲድ ቢን መንሱር ሐሰፉ¹ በሆነ ሰነድ እንደዘገበው) ::

የዚህ ዉዱእ አስፈላጊነት ጀናባን ለማቃለል ነው::

እንደዚሁውም ትልቁ ሐደስ ያለበት ሰው ለማለፍ ብቻ ከሆነ መስጂድ ውስጥ ማለፍ ወይም እዉስጡ ሳይቀመጥ ለጉዳይ መስጂድ መግባት ይፈቀድለታል:: አላህ (ሱወ) "መንገድ አላፊዎች ካልሆናችሁ በስተቀር" ስለሚል - (አል-ኒሳእ: 43) :: ይህ ማለት በዉስጡ ማለፍ ማለት ነው::

የመጸዳዳት ሥነ-ስርዓት

የኢስላም ሃይማኖት ምሉዕ ነው:: ከሃይማኖታቸውም ሆነ ከዓለማዊ ኑሮዎቸው ሰዎች የሚያስፈልጋቸውን

ነገር ሳያብራራ አልተወም:: ከዚያም ውስጥ አንዱ የመጸዳዳት ሥነ-ስርዓት ነው:: ይህም አላህ ያከበረው የሰው ልጅ አላህ ባከበረው ነገር ከእንስሳት እንዲለይ ነው:: ዲናችን የንጽሕናና የጠሃራ ዲን ነው:: ወደ መጸዳጃ ቤት ሲገባና በመጸዳጃ ወቅት መከናወን ያለባቸው ሽሪዓዊ አዳቦች (ሥነ-ስርዓቶች) አሉ::

አንድ ሙስሊም ወደ መጸዳጃ ቦታ ሲሄድ የሚከተሉትን መፈፀም ይወደዳል:

1/ "ቢሰሚልላሂ አውዙቢልላሂ ሚኔልኹቡሲ ወልኸባኢስ"

(በአላህ ስም፣ ከወንድ ሰይጣኖችና ከሴት ሰይጣኖች በአላህ እጠበቃለሁ) ማለት:: ይህ የነቢዩ (ሰወ) ሱና ነውና::

¹ ሐሰን ሐዲስ ማለት በሰነዱ ጥንካሬ የሰሐክ ሐዲስ ደረጃ የማይደርስሲሆን ነገር ግን ለማከረጃነት የሚጠቅም ሐዲስ ነው:: - ተርጓሚ::

2/ ወደ መጻዳጃ ቤት ሲገባ ግራ እግሩን አስቀድሞ መግባት

3/ ሲወጣ ቀኝ እግሩን አስቀድሞ "ጉፍራነክ" (ምህረትህን ስጠኝ) እያለ ይወጣል። ይኸውም ቀኛችንን የምንጠቀምበት ለክቡር ነገር ስለሆነና ግራችንን የምንጠቀምበት አስፀያፊ ነገር ለማስወገድና ለመሳሰሉት

ስለሆነ ነው። አስፀያፊ ነገሮችን በማስወገድና በመሳሰሉት ነገሮች ካልሆነ በስተቀር በመሠረቱ የምንጠቀመው ቀኝ እጃችንና ቀኝ እግራችንን ነው።

4/ መፀዳጃ ቤት ሳይሆን ሜዳ ላይ መጻዳዳት ከፈለገ ከሰዎች ራቅ ማለትና ብቻውን መሆን ያስፈልጋል፤ በአጥር ነገር ወይም በዛፍ ወይም በሌላ ነገር ከሰዎች እይታ መከለል ያስፈልጋል።

5/ ሜዳ ላይም ይሁን መፀዳጃ ቤት ውስጥ ሲጻዳዳ ፊቱን ወደ ቁብላ ማዞርም ሆነ ለቁብላ ጀርባውን መስጠት ሐራም ነው። ከፊሉ ዑለማዎች መፀዳጃ ቤት ውስጥ ከሆነ ችግር የለውም ብለዋል ለዚህም ማስረጃ የሚያቀርቡት ሓዲስ አላቸው ። ከቁብላ ወደ ጎን ዘወር ማለት ይኖርበታል። ነቢዩ (ሰዐወ) ሰው በሚጻዳዳበት ጊዜ ፊቱን ወደ ቁብላ ከማዞርም ሆነ ለቁብላ ጀርባውን ከመስጠት ከልክለዋልና።

6/ የሽንት ፍንጣሪ ሰውነቱንም ሆነ ልብሱን እንዳይነካ መጠንቀቅ አለበት። ሽንት እንዳይፈናጠርበት ለስላሳ በሆነ ቦታ ላይ መሸናት ይኖርበታል። ከሽንት አለመጥራራት የቀብርን ቅጣት ከሚያስከትሉ ነገሮች ነው።

7/ በቀኝ እጁ ብልቱን መንካት የለበትም - ነቢዩ (ሰዐወ) ከልክለዋልና።

8/ በሰዎች መንገድ ላይ፣ ወይም ሰዎች በሚጠለሉበት ጥላ ሥር፣ ወይም በሚጠቀሙበት ዉሃ (ወንዝ፣ ምንጭ ...) ዉስጥ እና ሰዎች በመተላለፊያነት ወይም በመቆያነት በሚጠቀሙባቸው መስል

ቦታዎች ወይም በሙስሊሞች መቃብር መሀል መጸዳዳት አይፈቀድም። በሰዎች ላይ ጉዳት ስለሚያደርስ ነቢዩ (ሰዐወ) ከልክለውታልና።

9/ የቁርአን አንቀጽ ያለበትን ነገር ይዞ ወደ መጽዳጃ ቦታ መሄድ የለበትም። እንደዚሁም የአላህ ዚክር ያለበትንም ነገር ይዞ ባይገባ ጥሩ ነው።

10/ ሲጸዳዳ ማውራት የለበትም። ኢብኑ ዑመር (ረዐ) “ነቢዩ (ሰዐወ) በመሸናት ላይ እያሉ አንድ ባጠገባቸው ያለፈ ሰው ሰላምታ ሲሰጣቸው መልስ አልሰጡትም” ብሏል - (ሙስሊም እንደዘገቡት)።

11/ በውዱእ እና በትጥበት ጊዜ መናገር ችግር የለውም። ተጽዳድቶ ሲጨርስ የአይነምድር መውጫ አካሉን በውሃ ኢስቲንጃእ በማድረግ ወይም በድንጋይ ኢስቲጅማር በማድረግ ወይም ሁለቱን በሚተኩ ነገሮች ማጽዳት ይነገርበታል። ሁለቱን (ኢስቲጅማርና ኢስቲንጃእን) ቢያጣምር በላጭ ነው። ከሁለት አንዱን ብቻ ቢጠቀምም በቂ ነው። ሁሉም ከነቢዩ (ሰዐወ) ተገኝተዋልና።

የኢስቲጅማር መስፈርቶች

1/ ሦስት ጊዜ ወይም ከዚያ በላይ ማጽዳት

2/ በአጥንት ወይም በፋንዲያ አለመሆን - ነቢዩ (ሰዐወ) ከልክለዋልና።

3/ የሰው ልጅ ወይም የእንስሳ ምግብ ወይም የዲልም መጽሐፍት የመሳሰሉ ክቡር ነገሮች አለመሆን

በቂ የሚባለው ኢስቲጅማር፡- ዉሃ እንጂ ሊያስወግደው የማይችል አሠር መቅረት

በቂ የሚባልው ኢስቲንጃጽ፡- አካሉ ከነጃሳ ሙሉ በሙሉ መጥራት፡
፡ በዚህ ረገድ ፀድቷል የሚል ግምት መያዝ (ዚን) በቂ ነው፡፡

ሲዋክና የፊጥራ(ተፈጥሮ) ባህሪያት

ነቢዩ (ሰዐወ) “ሲዋክ (መፋቂያ) አፍን የምታጠራና አላህን የምታስወድድ (ሰው በአላህ እንዲወደድ የምታደርግ) ናት” ማለታቸውን ቡኻሪ የምእመናን እናት ዓኢሻን (ረዐ) ዋቢ በማድረግ በእንጥልጥል (ሙዐልለቀን)¹ ቁርጥ ባለ አገላለጽ ዘግቧል፡፡

ቡኻሪና ሙስሊም አቡ ሁረይራን ዋቢ አድርገው በዘገቡት ሐዲስ የአላህ መልክተኛ (ሰዐወ) “አምስት ነገሮች ከፊጥራ ናቸው፡- የብልት ፀጉር መላጨት፣ መገረዝ፣ ቀድሞ ቀመስ (አፍንጫ ሥር ያለውን ፀጉር) ማሳጠር፣ የብብት ፀጉር መንጨት፣ እና ጥፍር መቁረጥ” ብለዋል፡፡

ቡኻሪና ሙስሊም ኢብኑ ዑመርን ዋቢ አድርገው በዘገቡት ሌላ ሐዲስም ነቢዩ (ሰዐወ) “ቀድሞ ቀመስን (አፍንጫ ሥር ያለውን ፀጉር) አስወግዱ፤ ሂምን ልቀቁ” ብለዋል፡፡

ከነዚህና መሰል ሐዲሶች ዑለሞች የሚከተሉትን ድንጋጌዎች ወስደዋል፡-

¹ መፅሐፈቀን (በእንጥልጥል) የተዘገበ ሐዲስ ማለት ከሰነዱ መጀመሪያ አካባቢ አንድ ወይም ከዚያ በላይ በተከታታይ የወደቀበት ማለት ነው፡፡ መፅሐፈቅ ሐዲስ በሌላ መንገድ የሚጠፍከረው ሐዲስ ካላገኘ ከደዲፍ ይመደባል፡፡ ከላይ እንደተጠቀሰው ቡኻሪ ቁርጥ ባለ አገላለጽ (በሲገቲል-ጀዝም) ከዘገበው ግን ደረጃው ከፍ ይላል፡፡ - ተርጓሚው

አንደኛ፡- ሲዋክ

ሲዋክ (መፋቂያ) መጠቀም በሁሉም ወቅት የተደነገገ ነው። እሱም ጥርስንና ድድን ከቆሻሻና ከሽታ የሚያፀዳ ቁራጭ እንጨት ወይም መሰሉን መጠቀም ነው።

ሲዋክን በሁሉም ወቅት መጠቀም ሱና ነው። ባጠቃላይ ይበልጥ ትክክለኛ በሆነ አተያይ ጾመኛም ቀኑን ሙሉ በማንኛውም ሰዓት መጠቀሙ ሱና ነው። በተወሰኑ ሁኔታዎች ደግሞ ይበልጥ የተወደደ ነው።

1/ በወዱእ ጊዜ፡- ለዚህም ቡኻሪ አቡሁረይራን ዋቢ በማድረግ በእንጥልጥል (ሙዐልለቀን) ቁርጥ ባለ አገላለጽ በዘገበው ሐዲስ ነቢዩ (ሰዐወ) “በኡመቴ ላይ ይከብዳል ብዬ ባልፈራ ኖሮ በወዱእ ጊዜ ሁሉም ሲዋክ እንዲጠቀሙ አዛቸው ነበር” ብለዋል። ይህም የሚሆነው በመጎመጥመጫ ጊዜ ነው።

2/ በፈርድም ሆነ በሱና ሰላት ጊዜ፡- ለዚህም ቡኻሪና ሙስሊም አቡሁረይራን ዋቢ አድርገው በዘገቡት ሐዲስ ነቢዩ (ሰዐወ) “በኡመቴ ላይ ይከብዳል ብዬ ባልፈራ ኖሮ በሰላት ጊዜ ሁሉም ሲዋክ እንዲጠቀሙ አዛቸው ነበር” ብለዋል።

3/ ከሌሊት እንቅልፍ ወይም ከቀን እንቅልፍ ስንነሳ፡- ሐዘይፋ (ረዐ) በዘገቡት ሐዲስ ነቢዩ (ሰዐወ) ሌሊት ሲነሱ አፋቸውን በሲዋክ ያፀዱ ነበር” ብለዋል - (ቡኻሪና ሙስሊም)። ይኸውም በእንቅልፍ የአፋቸውን ሽታ ስለሚለወጥ ነው።

4/ በመብላትም ሆነ በሌላ የአፍ ሽታ ሲለወጥ፡- ለዚህም ያለፈው የሐዘይፋ ሐዲስ ማስረጃ ይሆናል።

5/ ቁርአን ለመቅራት፡- ለዚህም ነቢዩ (ሰዐወ) “ለቁርአን አፎቻችሁን አጽዱ” ማለታቸውን ኢብኑ ኸዘይማ ዐሊይን (ረዐ) ዋቢ በማድረግ ጥሩ (ጀይድ) በሆነ ሰነድ ዘግበዋል።

6/ ወደ ቤት ሲገባ፡- ዓኢሻ (ረዕ) “ነቢዩ (ሰዐወ) ወደቤታቸው ሲገቡ በሲዋክ ይጀምሩ ነበር” ብላለች - (ሙስሊም) ።

7/ በጣረሞት ጊዜ፡- ይህን በተመለከተ ሙስሊም ዓኢሻን ዋቢ በማድረግ ሐዲስ ዘግበዋል።

ሁለተኛ፡- የፈጥራ ሱናዎች

የፈጥራ ባህርያት ተብለው የተጠሩበት ምክንያት እነዚህን ነገሮች የሚተገብር ሰው ባሮቹ የተሟላና ክቡር የሆነ ባህርያት እንዲሁም ዉብ የሆነ ቅርጽና ያማረ አፈጣጠር ይኖራቸው ዘንድ አላህ (ሱወ) በፈጠራቸው፤ እንዲተገብሩዋቸው በገፋፋቸውና በወደደላቸው እነዚህ ፍጥረታዊ ባህርያት ስለሚታነፅ ነው። እነዚህ ባህርያት ነቢያት የመረጡዋቸውና ሁሉም ሽሪዓዎች የተስማሙባቸው ሱናዎች ናቸው።

እነዚህ ባህርያት የሚከተሉት ናቸው፡-

1/ **የብልት ፀጉር መላጩት** (አልኢስትህዳድ)፡- የብልት ፀጉርን ማስወገድ ዉበትም ንፅሕናም ነው። በመላጩት ወይም በሌላ ነገር ማስወገድ ይቻላል። በላጩ ግን መላጩቱ ነው። በሱና የተገኘ ነውና። መንጩት ብልትን ስለሚጎዳ።

2/ **መገረዝ (አልኪታን)**፡- ይኸዉም የብልትን ጫፍ የሚሸፍነውን ቆዳ ማስወገድ ነው። ጫፉ እንዲገለጽ። የሚደረገውም በልጅነት ነው። በልጅነት ከሆነ ቶሎ ስለሚድን። የወንድ ልጅ ግርዛት ለአቅመ አዳም ሲደርስ ዋጂብ ይሆናል። ግርዛት የወንድን

ብልት በውስጡ ከሚጠራቀም ነጃሳ ያጠራዋል። ለሴት ደግሞ ስሜቷን ይቀንስላታል።

3/ **ቀድሞ ቀመስን ማስወገድ፡-** ማስወገዱ ከማሳጠሩ ይመረጣል። ዉበት፣ ንጽሕናና ከካፊሮችም መለየት ነው።

4/ **ጥፍር መቁረጥ፡-** ይኸውም ከጣት አካል ረዝሞ የወጣውን ጥፍር ምንም ሳይተው ማንሳት ነው። ይህ ዉበት፣ በዉስጡ ከሚጠራቀም ቆሻሻም መፅዳት፣ ከአውሬ ጋር ከመመሳሰልም መራቅ ነው።

5/ **የብብት ፀጉር በመንጨት ማስወገድ (ነትፍ)፡-** ይህንን ፀጉር በመንጨት ማስወገድ ሱና ነው። በሱና ስለተገኘ በመንጨት ማስወገድ ከመላጨት ይበልጣል። በመላጨት ወይም በሌላም ማስወገድ ይቻላል። ይህንን ማስወገድ ንጽሕናና በፀጉሩ ምክንያት የሚከሰተውን መጥፎ ጠረን ማስወገድ ነው።

ማስገንዘቢያ፡- የብልት ፀጉር መላጨት፣ ቀድሞ ቀመስን ማሳጠር፣ ጥፍርን መቁረጥና የብብትን ፀጉር መንጨት ሲረዝሙ ነው። ሆኖም ከአርባ ቀን ማስበለጥ የተጠላ ነው። በአነስ (ረዕ) በተዘገበው ሐዲስ ተከልክለዋልና። ከሙሽሪኮች፣ ከመጁሶችና ከአውሬዎች ጋር እስኪመሳሰል ድረስ በጣም ማስረዘም አይፈቀድም።

ማስገንዘቢያ፡- ሂምን ለቀቅ ማድረግ ዋጁብ ነው። መላጨቱም ሆነ መቀነሱ ሐራም ነው። ኢብኑ ዑመር (ረዕ) ባወሩት ሐዲስ ነቢዩ (ሰዐወ) “ከሙሽሪኮች ተለዩ! ሪዝን አስወግዱ፣ ሂምን ሙሉ (አሳድጉ)” ብለዋል - (ቡኻሪና ሙስሊም)።

የዉዱእ አህካሞች

ዉዱእ የቋንቋ ትርጉሙ ዉበትና ንጽሕና ማለት ነው።

ሸሪዓዊ ትርጉሙ ደግሞ በተለየ ሁኔታ አራቱን የሰውነት አካላት በማጠብ አላህ (ሱወ)ን መገዛት ነው። አላህ እንዲህ ይላል፡-

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ وَإِنْ كُنْتُمْ جُنُبًا فَاطَّهَّرُوا (المائدة: 6)

“እናንተ ያመናችሁ ሆይ! ወደ ሰላት በቆማችሁ (ለመቆም ባሰባችሁ) ጊዜ ፊቶቻችሁን፣ እጆቻችሁንም እስከ ክርኖች እጠቡ። ራሶቻችሁንም (በዉሃ) እበሱ። እግሮቻችሁንም እስከ ቁርጭምጭሚቶች (እጠቡ)፤ ጀናባ ብትሆኑ (ገላችሁን) ታጠቡ።” (አልማኢዳ፡ 6)

ይህች የተከበረች የቁርአን አንቀጽ ለሰላት ዉዱእ ማድረግን ዋጂብ አደረገች፤ በዉዱእ ጊዜ መታጠብ ያለባቸውን እና መታበስ ያለባቸውን አካላት አብራራች።

የዉዱእ መስፈርቶች (ሸርጦች)

1/ ሙስሊም መሆን

2/ ጤነኛ አዕምሮ ያለው መሆን (አልዐቅል)

3/ ጥሩና መጥፎን መለየት የሚያስችል ዕድሜ መድረስ (አልተምዬዝ)

4/ ማሰብ (ኒያ ማድረግ) ፡-

ካፊር ወይም እብድ ወይም ጥሩና መጥፎን ያልለየ ሕጻን ዉዱእ ቢያደርጉ ትክክል ሊሆን አይችልም። ዉዱእ ለማድረግ ሳያስብ (ሳይነይት) ቢያደርግም ዉዱእ ሊሆን አይችልም። ለምሳሌ

ሰዉነቱን ለማቀዝቀዝ ወይም ከአካላቱ ላይ ነጃሳን ወይም ቆሻሻን ለማስወገድ ቢታጠብ ዉዳእ አይሆንም፡፡

5/ ከዚህ ቀደም እንደተወሳው ዉሃው አጥሪ (ጠሁር) መሆን አለበት፤ ነጃሳ ከሆነ አይቻልም፡፡

6/ ዉሃ ወደ አካል እንዳይደርስ የሚከለክሉ እንደ ጭቃ ወይም ሊጥ ወይም ሞራ ወይም የተደራረበ ቆሻሻ ወይም ወፈር ያለ ቀለም እና የመሳሰሉ ነገሮችን ማስወገድ - ዉሃ በቀጥታ አካላቱን እንዲያገኝ፡፡ አላህ (ሱወ) አካላቱ ሙሉ በሙሉ እንዲታጠቡ ግዴታ አድርጓልና፡፡ ዉሃ እንዳይደርስ የሚከለክል ነገር ካለ ዉዳእ ሊፈፀም አይችልም፡፡

የዉዳእ ሱናዎችና ዝርዝር አደራረጉ

1/ ሲዋክ መጠቀም - ይኸውም ቀደም ሲል እንደተብራራው በመጉመጥመጫ ጊዜ ነው፡፡

2/ ዉዳእ ሲጀመር ፊትን ከመታጠብ በፊት ሁለቱን መዳፎቻችን ማጠብ - ይህንን የሚያስረዱ ሐዲሶች ስለተዘገቡ፡፡

3/ ፊትን ከማጠብ በፊት በመጉመጥመጥና ውስጠ አፍንጫን በማፅዳት (በመሰርነቅ) መጀመር፤ ጾመኛ ካልሆነ ዉሃን በአፍንጫው በደንብ ሳብ ማድረግ፤ ሲጉመጠመጥም ዉሃን በአፉ ውስጥ ሙሉ በሙሉ ማንሸራሸር፤

4/ ጥቅጥቅ ያለ ዊም አንዳንድ ጊዜ ሥሩ ዉሃ እንዲደርሰው ጣት አስገብቶ ማሸት፤ የእጅና የእግር ጣቶች መሀልም ፈልፍሎ ማጽዳት፤ የአንዱን እጅ ጣቶች በሌላው እጅ ጣቶች ውስጥ በማስገባት፡፡ ይህም የሚሆነው አንዳንዴ ነው፡፡

5/ ቀኝ ቀኙን ማስቀደም- ማለትም ቀኝ እጅን ከግራ እጅ ቀኝ እግርን ከግራ እግር አስቀድሞ ማጠብ

6/ በሱና የተገኙትን የወዱእ አደራረጎች መፈፀም - አንዳንድ ጊዜ ሁሉንም ወዱእ አካላት አንድ አንድ ጊዜ ማጠብ፤ አንዳንድ ጊዜ ደግሞ ሁሉንም የወዱእ አካላት ሁለት ሁለት ጊዜ ማጠብ፤ አንዳንድ ጊዜም ሁሉንም የወዱእ አካላት ሦስት ሦስት ጊዜ ማጠብ፤ አንዳንዴ ደግሞ መለየት - ፊቱን ከመጉመጥመጥና ከኢስቲንሻቅ ጋር ሦስት ጊዜ አጥቦ ሁለቱን እጆች ሁለት ሁለት ጊዜ ሁለቱን እግሮች አንድ አንድ ጊዜ ማጠብ፡፡

7/ በሱና የተገኙትን አዝካሮች ማውሳት፡- ከነሱም ውስጥ መጀመሪያ ላይ "ቢስሚላህ" ማለት፤ ሲጨርስ ደግሞ የሚከተለውን ማለት፡-

(أَشْهَدُ أَنْ لَا إِلَهَ إِلَّا اللَّهُ، وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ
(سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ)

" (አሽሁዱ አንላኢላህ ኢልለላህ ወህደሁ ላሽሪክ ለሁ ወአሽሁዱ አንነ ሙሐመድን ዐብዱሁ ወረሱሉሁ) ፣ (ሱብሓነክ አልላሁምም ወቢሐምድክ አሽሁዱ አንላኢላህ ኢልላ አንተ አስቶግፍሩክ ወአቱቡ ኢሊይክ) "

" (ከአላህ በስተቀር (በእውነት የሚመለከ) አምላክ እንደሌለ እመሰክራለሁ፤ ብቸኛ ነው አጋር የለውም፤ ሙሐመድ ባሪያውና መልክተኛው መሆኑን እመሰክራለሁ) ፣ (አላህ ሆይ! ጥራት ይገባህ ምስጋናም የተገባህ ነህ፤ ከአንተ ሌላ (በእውነት የሚመለከ አምላክ) እንደሌለ እመሰክራለሁ፤ ምህረትህን እጠይቅሃለሁ፤ ወደ አንተም እመለሳለሁ፡፡) "

የዉዴእ ዝርዝር አደራረግ ሁኔታ፡-

- ዉዴእን ለተደነገገለት አላማ - ማለትም ለሰላት እና ለመሳሰሉት መነየት (ማሰብ)
 - ከዚያም “ቢስሚልላህ” ማለት
 - ከዚያም ሁለቱን መዳፎቹን ሦስት ጊዜ ማጠብ
 - ከዚያም በአንድ መዳፍ ዉሃ መጉመጥመጥና አፍንጫን ማጽዳት (ኢስቲንሻቅ ማድረግ)፤ በአፍንጫው ወደ ዉስጥ የሳበውን ዉሃ በግራ እጁ ወደ ዉጭ ማውጣት
 - ፊትን ማጠብ - የፊት ድንበር ቁመቱ ከተለመደው የራስ ፀጉር መብቀያ ጠርዝ እስከ ታቸኞቹ ሁለት ከቀኝና ግራ ያሉ የፊት አጥንቶችን ጨምሮ እስከ አገጭ ድረስ ነው። ዚም ከፊት ስለሚቆጠር ማጠቡ ግዴታ ነው። ዚሙ ስለ ከሆነ ዉስጡም ሆነ ዉጪን ማጠቡ ግዴታ ይሆናል። ጥቅጥቅ ያለ ከሆነ ግን ዉጪን ማጠቡ ግዴታ ሆኖ ቀደም ሲል እንደተገለፀው አንዳንድ ጊዜ ዉስጡንም ፈልፍሎ ማጠቡ የተወደደ ይሆናል። ወደ ጎን ደግሞ የፊት ድንበር ከጀሮ እስከ ጀሮ ነው።
 - ከዚያም ሁለት እጆችን ከክርኖች ጋር ማጠብ፡- የእጅ ድንበር ጥፍሮችን ጨምሮ ከጣቶች ጫፍ እስከ ጡንቻ ጅምር ያለው አካል ነው። እጅን ከማጠብ በፊት ዉሃ ወደ ቆዳ እንዳይደርስ የሚያግዱ እንደ ቀለም ያሉ ነገሮችን ከእጅ ላይ ማስወገድ
 - ከዚያም እጁን ሲያጥብ ከቀረው እርጥበት ዉጭ በሆነ አዲስ ዉሃ ሁሉን ራሱንና ሁለቱን ጀሮዎቹን አንድ ጊዜ ማበስ
- የራስ አስተባባስ፡- በዉሃ የረጠቡ ሁለት እጆቹን በራስ ፊት ጠርዝ ላይ ማድረግ ከዚያም እስከ ማጅራት ጠርዝ ድረስ እጆቹን ማስኬድ ከዚያም እጆቹን ወደጀመረበት ቦታ መመለስ - በላጩ

ይህ ነው። በማንኛውም መልኩ ራሱን ቢያበስም ይበቃለታል። ከዚያም ሁለቱን የሌባ ጣቶችን በጀርዎቹ ቀዳዳዎች ውስጥ ማስገባትና የጀርዎቹን ውጫዊ አካል በአውራ ጣቶች ማበስ - ከዚያም ሁለት እግሮቹን ከቁርጭምጭሚቶቹ ጋር ማጠብ። እጁ ወይም እግሩ ቆራጣ የሆነ ሰው ከከንዱ ወይም ከእግሩ የቀረውን ያጥባል። አላህ (ሱወ) “አላህን የቻላችሁትን ያክል ፍሩት” ስለሚል - (አልተጋቡን፡ 160)። ነቢዩም (ሰወ) “በአንድ ነገር ካዘዝኳችሁ የቻላችሁትን ያክል ፈጽሙት” ስላሉ - (ቡኻሪና ሙስሊም)። ከተቆረጠው የቀረውን አካል ካጠበ የቻለውን ያክል አደረገ ማለት ነው። ከዚያም በዚህ በተዘረዘረው የአደራረግ ሁኔታ ወዲህ አድርጎ ከጨረሰ በኋላ በዚህ ሁኔታ ላይ ከነቢዩ የደረሱንን ዱዓዎች ማድረግ፡- ከነዚያም ውስጥ “አሸሁዱ አንላኢላህ ኢልለላህ ወህደሁ ላሸሪከ ለሁ ወአሸሁዱ አንነ ሙሐመደን ዐብዱሁ ወረሱሉሁ) ፣ ሱብሐነከ አልላሁምመ ወቢሐምድከ አሸሁዱ አንላኢላህ ኢልላ አንተ አስቶግፊሩከ ወአቱቡ ኢለይከ” ማለት።

የወዲህ ፈርዶች ወይም ማእዘናቱ

1/ ፊትን ማጠብ፡- መጉመጥመጥ (መድመዳ) እና አፍንጫ ማጽዳትን (ኢስቲንሻቅ) ይጨምራል፡ በአንዳድ የፊቅህ መዝሃቦች ሱና መሆኑ የተነገረ ቢሆንም ማስረጃ ያለውን መያዝ የተሻለ ነው። ፊቱን አጥቦ መጉመጥመጥን እና ኢስቲንሻቅን ወይም ከሁለት አንዳቸውን የተወ ሰው ወዲሁ ትክክል አይሆንለትም - አፍና አፍንጫ ከፊት ናቸውና። አላህ (ሱወ) “ፊቶቻችሁን፣ እጆቻችሁንም እስከ ክርኖች እጠቡ ...” (አልማኢዳ፡ 6) በማለት ፊትን ሙሉ

እንድናጥብ ያዘናልና። ከሱ (ከፊት) አንድንም ቦታ የተወ የአላህን ትእዛዝ አልፈጸመም ማለት ነው። ነቢዩ (ሰዐወ) ይጉመጠመጡ ኢስቲንሻቅም ያደርጉ ነበር፤ እንድንፈፅምም አዘዋል። ወዲህ ሲያደርጉ እነዚህን ሁለቱን መተዋቸው ምንም አልተዘገበም።

2/ ሁለቱን እጆች ከክርኖቻቸው ጋር ማጠብ፡- አላህ (ሱወ) “እጆቻችሁንም እስከ ክርኖች እጠቡ” ስለሚል - (አልማኢዳ፡ 6) ። ከክርኖች ጋር ማለት ነው። አቡ ሁረይራ በዘገቡት ሐዲስ ነቢዩ (ሰዐወ) እጆቻቸውን እስከ ጡንቻቸው አጥበዋል - (ሙስሊም)። ይህ ደግሞ ክርኖች ከሚታጠቡት ውስጥ እንደሚገቡ ያሳያል።

3/ ራስን ሁለቱን ጆሮዎች ጨምሮ ሙሉ በሙሉ ማበስ፡- አላህ (ሱወ) “ራሶቻችሁንም (በዉሃ) እበሉ” ስለሚል - (አልማኢዳ፡ 6)። ሁለቱ ጆሮዎች ራስ ውስጥ ይገባሉ፤ የነቢዩ (ሰዐ) ተግባር ይህንኑ ያሳይ ነበርና። ነቢዩ (ሰዐወ) የራሳቸውን ከፊል ብቻ አብሰው መታዋቸው ምንም አልተዘገበም። ዐብደላህ ቢን ዘይድ (ረዐ) ባስተላለፉት ሐዲስ ነቢዩ (ሰዐወ) “ሁለት ጆሮዎች ከራስ ናቸው” ብለዋል - (ኢብኑ ማጀህ ፣ አልዳረቁፕኒ እና ሌሎች እንደዘገቡት)። የራስን ከፊል ብቻ ማበስ በቂ አይደለም።

4/ ሁለቱን እግሮች ከቁርጭምጭሚቶች ጋር ማጠብ፡- አላህ (ሱወ) “እግሮቻችሁንም እስከ ቁርጭምጭሚቶች (እጠቡ)” ስለሚል - (አልማኢዳ፡ 6)። ‘እስከ’ የሚለው ‘ጋር’ ማለት ነው። የወዲሁን አደራረግ አስመልክቶ የተዘገቡት ሐዲሶች ይህንኑ ያመለክታሉ። ቁርጭምጭሚቶች ከሚታጠቡት የወዲሁ አካላት እንደሚገቡ። ቀደም ሲል በተጠቀሰው የአቡ ሁረይራ ሐዲስም

ነቢዩ (ሰዐወ) “እስከ ባታቸው ድረስ እግሮቻቸውን አጥበዋል”
(ሙስሊም) ::

5/ ቅደም ተከተል መጠበቅ (አልተርቲብ) :- መጀመሪያ ፊትን
ማጠብ፤ ከዚያም ሁለቱን እጆች ማጠብ፤ ከዚያም ራስን ማበስ፤
ከዚያም ሁለቱን እግሮች ማጠብ፡፡ አላህ (ሱወ) “እናንተ
ያመናችሁ ሆይ! ወደ ሰላት በቆማችሁ (ለመቆም ባሰባችሁ) ጊዜ
ፊቶቻችሁን፤ እጆቻችሁንም እስከ ክርኖች እጠቡ፡፡ ራሶቻችሁንም
(በዉሃ) እበሱ፡፡ እግሮቻችሁንም እስከ ቁርጭምጭሚቶች
(እጠቡ)፤” ይላልና - (አልማኢዳ፡ 6) :: የሚታበሰውን
ከሚታጠቡት መሀል ማስገባቱ ቅደም ተከተል መጠበቅ ሽርጥ
መሆኑን ያሳያል፡፡ ነቢዩ (ሰዐወ) ዉዱእን በዚህ አኳኋን ነበር
ሥርዓት ያስያዙት፤ ይህንን አኳኋን ማጓደላቸው አልተዘገበም፡፡

6/ ማከታተል (አልሙዋላት) :- ይህ ማለት የተጠቀሱትን
የዉዱእ አካላት አከታትሎ ማጠብ ማለት ነው፡፡ አንዱን አካል
ካጠበ በኋላ ከተለመደው ውጭ ረዘም ላለ ጊዜ ቆይቶ ማጠብ
አይቻልም፡፡ አከታትሎ ነው ማጠብ ያለበት፡፡ የማከታተል ግዴታ
በምክንያት (በዑዝር) ሊቀር ይችላል፡፡ ለምሳሌ ዉሃ ወደ ሰዉነት
ቆዳ እንዳይደርስ የሚከለክል ነገር ለማስወገድ ወይም ተጨማሪ
ዉሃ ለመፈለግ እና ለመሳሰሉት ነገሮች አንዱን አካል ከሌላው
አዘግይቶ ማጠብ ይቻላል፡፡

በኹፍፈይን¹ እና በመሳሰሉት ነገሮች ላይ የማበስ አህካሞች

ማበስ (መስሕ) ማለት ረጠብ ያለን እጅ እንዲታበስ በተፈቀደው
ነገር ላይ ሽርተት ማድረግ ነው፡፡ ኢማም አህመድ “ይህንን

¹ ኹፍፈይን ማለት ቁርጭምጭሚቶችን የሚገናኙ ጥንድ ጫግ ማለት ነው፤ አንዱ ኹፍ ይባላል - ተርጓሚው ፡

በተመለከተ አርባ ሐዲሶች ከነቢዩ (ሰዐወ) ተዘግበዋል።” ብለዋል፡
፡ ኢብኑ መንደህ ከሰማንያ የነቢዩ (ሰዐወ) ሰሐቦች
አጠናቅሯቸዋል።

በኹፍፈይን (ጫማዎች) ላይ የማበስ ሐክም፡- ድርጊቱ የተፈቀደ
(ሩኽሳ) ነው። ሰዉየው ኹፍፈይን ለብሶ ከሆነ አውጥቶአቸው
እግሮቹን ከማጠብ በላያቸው ላይ ማበሱ ይበልጥለታል - የአላህን
(ሱወ) ፈቃድ (ሩኽሳ) ለመጠቀምና የነቢዩን (ሰዐወ) ፈለግ
ለመከተል እንዲሁም ከሙብተዲዎች (ስሜትን ከሚከተሉ)
ለመለየት ሲባል። ያልለበሳቸው ከሆነ ግን በላጩ ሁለት እግሮቹን
ማጠቡ ነው። ነቢዩ (ሰዐወ) እግሮቻቸው ከነበሩባቸው ሁኔታ
በተቃራኒ አያደርጉም - እግሮቻቸው በኹፍፈይን ውስጥ ከሆኑ
በኹፍፈይን ላይ ያብሱ ነበር፤ እግሮቻቸው ያልተሸፈኑ ከሆነ ግን
ያጥቡዋቸው ነበር። ለማበስ ብሎ ኹፍ አይለበስም፤ ለማጠብ
ብሎም አይወልቅም።¹

ኹፍፈይን ላይ የማበሻ ጊዜ፡- ባገሩ ያለ ሰው ኹፉን ሳያወልቅ
አንድ ቀንና ሌሊት ማበስ ይችላል። ሰላቱን በቀስር (በማሳጠር)
መስገድ የሚፈቀድለት መንገደኛ (ሙሳፈር) ሦስት ቀናትን
ከሌሊቶቻቸው ጋር ሳያወልቅ ማበስ ይችላል። ዐሊ (ረዐ)
ባስተላለፉት ሐዲስ ነቢዩ (ሰዐወ) “ለመንገደኛ ሦስት ቀናት
ከነሌሊቶቻቸው ባገሩ ላለ ሰው ደግሞ አንድ ቀን ከነሌሊቱ”
ብለዋል - (ሙሰሊም)። በሁለቱም ሁኔታ ጊዜው መቆጠር
የሚጀምረው ከሐዲስ በኋላ ወዲህ ተደርጎ ከታበሰበት ጊዜ ጀምሮ
ነው። ኹፉ ከተለበሰበት ጊዜ ጀምሮ አይደለም።

¹ ለማጠብ ብሎ ማወላቅ አስፈላጊ አይደለም ለማለት ነው እንጂ አወልቆ ማጠብ ከልክል ነው ለማለት
አይደለም። ኹፍ ላይ ማበስን ስለማይቀበሉ አህለሰና ዘንድ ጠበቅ ተደርጎ ይያዛል። እንዲያውም
ኢም አል-ጥሐዊ ከዐቂዳ በመቁጠር በዐቂዳ ከታባቸው ወስጥ አስፍረዋል። ወላሁ አዕለም። - ተርጓሚው

በኹፍፈይን ላይ የማበስ መስፈርቶች (ሸርጦች) :-

ኹፍፈይን ላይና ኹፍፈይንን በሚተኩ አንድ ካልሲ በመሳሰሉት ነገሮች ላይ ለማበስ የሚከተሉት ሸርጦች ያስፈልጋሉ:-

1. ከሐደስ በኋላ በወሃ ሙሉ ጠሃራ (ወዳጅ) ካደረገ በኋላ የለበሳቸው መሆን:- ቡኻሪና ሙስሊም አልሙጊራ ቢን ሹዕባን ዋቢ በማድረግ በዘገቡት ሐዲስ ነቢዩ (ሰዐወ) “ (ኹፍቹን) ተውዋቸው የለበስኩዋቸው በጠሃራ ነውና” ብለዋል።
2. ኹፉ (ጫማው) በዘልማድ ሊጠቀሙበት የሚቻል መሆን
3. ማበሱ በሽሪዓው በተወሰነለት የጊዜ ገደብ ውስጥ መሆን
4. ኹፉ ወይም ተመሳሳዩ በራሱ ጠሃራ (ንጹህ) መሆን። በበክት ቆዳ ወይም በዉሻ ቆዳ ወይም በመሳሰሉት ላይ ማበስ አይቻልም።

ሁለት ሸርጦች ከተሟሉ በጥምጣም ላይ ማበስ ይቻላል:-

1. በዘልማድ መሸፈን ያለበትን የራስ አካል የሚሸፍን
2. ሙሉ ጠሃራ ከተደረገ በኋላ የተለበሰ መሆን

ጀቢራ ላይ ማበስ

ጀቢራ ላይ ማበስ ይቻላል። ጀቢራ ማለት የተሰበረ የሰውነት አካል የሚታሰርበት ጀሶ ወይም ፋሻ ማለት ነው። ቁስል የታሸገበት ፋሻና ፕላስቲክ ላይም ማበስ ይቻላል። ይህ ከኢብኑ ዑመር (ረዐ) ተላልፎልናል። በነዚህ ሁሉ ላይ ማበስ ይቻላል - የታሸገው ቦታ በሚፈለገው መጠን ብቻ ከሆነ፤ ማለትም በስብራቱ ወይም በቁስሉ እና መተው በማይቻል አቅራቢያው ላይ ከታሰረ ወይም ከታሸገ። ከሚፈለገው መጠን አልፎ ከታሸገ ያለፈውን ያክል

ማውለቁ ግዴታ ይሆንበታል። ይህ የሚጎዳው ከሆነ በሱም ላይ ማበስ ይችላል።¹

ቁስል ያለበት ሰው ከሚከተሉት ሁኔታዎች ውጭ አይሆንም፡-

1/ ጀቢራ ወይም ፋሻ አድርጎበት ይሆናል - ይህ ከሆነ በላዩ ላይ ያብሳል።

2/ ጀቢራም ሆነ ፋሻ ያላደረገበት ሊሆን ይችላል - ቁስሉን በማጠብ ወይም በማበስ የማይጎዳ ከሆነ ያጥበዋል ወይም ያብሰዋል።

3/ ጀቢራም ሆነ ፋሻ ያላደረገበት ሊሆን ይችላል - ነገር ግን በማጠብም ሆነ በማበስ ጉዳት ሊደርስበት ይችላል። ወዲህ ከጨረሰ በኋላ ተየሙም ያደርጋል። ወዲህና ተየሙምን ማከታተል አስፈላጊ አይደለም።

ለትልቁም ሆነ ለትንሹ ሐደስ ጀቢራና በመሳሰሉት ላይ ማበስ ይቻላል። በሱ ላይ ለማበስ የተወሰነ የጊዜ ገደብ የለውም፤ ጀቢራው እስከሚፈታ ወይም ቁስሉ እስከሚድን ድረስ ማበስ ይችላል። ማበሱ ያስፈለገው ለችግር ስለሆነ የጊዜ ገደቡም ችግሩ እስኪወገድ ድረስ ይሆናል።

እነዚህ ሽፋኖች ማበሻ ቦታ፡- ሹፍና ካልሲ ከበላያቸው ይታበሳሉ፤ ጥምጣም አብዛኛው ቦታው ይታበሳል እንደ አጠማጠሙም ይወሰናል፤ ጀቢራ ሁሉም ቦታው ይታበሳል - ላዩም ታቹም - የሚታጠብበት ቦታ ላይ ካለ።

¹ ጀቢራ ላይ ማበስ አስፈላጊ አይደለም እንዲሁ መውኑ ነው የሚሉ ዐላማዎችም አሉ - እነ አል-ሸዕቢ፣ ኢቡኑ ሐዘም፣ ዳወድ አልዛሂሪና አል-አልባኒም ይህንኑ አቋም አላቸው፡፡ ተርጓሚው

ኹፍፈይን እና የመሳሰሉት የሚታበሱበት አኳኋን፡- በዚህ የረጠቡ የእጆቹን ጣቶች በእግሮቹ ጣቶች ላይ ያሳርፍና እስከባቶቹ ድረስ ያብሳቸዋል፤ ቀኝ እግሩን በቀኝ እጁ ግራ እግሩን በግራ እጁ ያብሳል፤ ሲያብስ ጣቶቹን ከፈት ያደርጋል፤ ደጋግሞ አያብስም፡፡

ዉዱእን የሚያፈርሱ ነገሮች

ዉዱእን የሚያፈርሱ ወይም የሚያጠፉ ነገሮች፡-

1/ በሁለቱ መንገዶች የሚወጡ የተለመዱ ነገሮች - ሽንት ወይም መኒይ ወይም መዚይ ወይም የወር አበባ ወይም ሰገራ ወይም ፈስ ዉዱእ ማድረግን ዋጂብ ስለሚያደርጉ ነገሮች ሲገልጽ አላህ (ሱወ) “... ወይም ከእናንተ አንዳችሁ ከአይነ ምድር ቢመጣ (ቢፀዳዳ) ...” ይላል - (አልማኢዳ፡ 6) ።

ሰፍዋን ቢን ዐሳል (ረዐ) እንዲህ ይላል፡- “ነቢዩ (ሰዐወ) መንገደኞች ስንሆን ጀናባ ካልሆን በስተቀር ሽንት ብንሸናም፣ ብንጸዳዳም፣ እና ብንተኛም ለሦስት ቀናት ከነሌሊቶቻቸው ኹፎቻችንን እንዳናወልቅ ያዙን ነበር” - (አህመድ፣ አልነሳኢ፣ እና አልቲርሚዚ እንደዘገቡትና አልቲርሚዚ ሰሐሕ ነው እንዳሉት) መዚይ የወጣው ሰው ሀፍረተ ገላውን ዉሃ እንዲጨምርበትና ዉዱእ እንዲያደርግ ነቢዩ (ሰዐወ) አዘዋል፡፡

እንደዚያውም ፈስ ዉዱእ እንደሚያጠፋ ሰሐሕ የሆኑ ሐዲሶችና የዑለሞች ስምምነት (ኢጅማዕ) ያረጋግጣሉ፡፡ ነቢዩ (ሰዐወ) “አንዳችሁ ሐደስ ከተከሰተበት ዉዱእ እስከሚያደርግ ድረስ አላህ (ሱወ) ሰላቱን አይቀበለውም” ብለዋል፡፡ አንድ ሰው “አቡ ሀረይራ ሆይ! ሐደስ ምንድን ነው?” ሲል ጠየቀ፡፡ አቡ

ሁረይራም “ፋሳእ (ድምፅ አልባ ፈስ) ወይም ዱራጥ (ድምፅ ያለው ፈስ) ነው” በማለት መለሱ - (ቡኻሪና ሙስሊም) ::

በዚህ ላይ የዑለሞች ስምምነትም (ኢጅማዕ) አለ::

ከሁለቱ መንገዶች ውጭ ከሰዉነት የሚወጣ ነገርን በተመለከተ ሽንት ወይም ሰገራ ከሆነ ዉዳእ ያፈርሳል፤ ከዚህ ውጭ እንደ ደም፣ ትውከት፣ ወይም ነስር ከሆነ ግን ዉዳእ ያፈርሳል ወይስ አያፈርስም በሚለው ላይ በዑለሞች መካከል ልዩነት አለ:: በትክክለኛው አተያይ ግን አያፈርስም:: ነገር ግን ከልዩነት (ከኪላፍ) ነፃ ለመሆን ሲባል ዉዳእ ቢያደርግ በላጭ ነው::

2/ የአእምሮ መቀየር ወይም መጋረድ

አእምሮ የሚቀየረው በእብደትና በመሳሰሉት ሲሆን የሚጋረደው ደግሞ በእንቅልፍ ወይም ራስን በመሳት ነው:: አእምሮው የተቀየረ ወይም በእንቅልፍና በመሳሰሉት ሁኔታዎች የተጋረደ ሰው ዉዳኡ ይፈርሳል:: በሰፍዋን ቢን ዐሳል የተዘገበው ሐዲስ ይህን ያመለክታልና:: ይህ ሁኔታ ሰዉየው ሳያውቅ ሐዲስ ሊወጣበት የሚችልበት ሁኔታ ነውና:: ጥልቅ ያልሆነ ትንሽ እንቅልፍ ሲቀር - ይህ ዉዳእ አያበላሽም:: በአነስ ቢን ማሊክ (ረዐ) ሐዲስ እንደተገለፀው ሰላቦች “ተኝተው ከዚያም ዉዳእ ሳያደርጉ ይሰግዱ ነበር”ና - (ሙስሊም) :: በሌላ ዘገባ “ጎናቸውንም ያሳርፉ (በጎናቸው ይተኙ) ነበር” - (አቡዳዉድ) :: ከዚህ አይነቱ ትንሽ እንቅልፍ ዉዳእ ያደርጉ እንደነበር አልተዘገበም:: መረጃዎችን አቀናጅተን ስናስታርቅ ዉዳእ የሚያፈርሰው ጥልቅ የሆነ እንቅልፍ ነው::

3/ የግመል ሥጋ መብላት - ትንሽም ይሁን ብዙ።

ይህን በተመለከተ ሰሒሕ እና ግልጽ የሆነ ሐዲስ ክነቢዩ (ሰዐወ) ተዘግቧል። ጃቢር ቢን ሰሙራ (ረዐ) በዘገበው ሐዲስ አንድ ሰወዩ የፍየልና የበግ ሥጋ ከበላን ወዲያ ማድረግ ይኖርብናልን? ሲል ነቢዩን (ሰዐወ) ሲጠይቃቸው “ከፈለግክ ወዲያ አድርግ ካልፈለግክም ተወው” አሉት። የግመል ሥጋ በልተንስ ወዲያ እናደርጋለን? አላቸው። ነቢዩም (ሰዐወ) “አዎ የግመል ሥጋ ከበላህ ወዲያ አድርግ” አሉት - (ሙስሊም)።

ኢማም አህመድ አላህ ይዘንላቸውና “ይህን በተመለከተ ክነቢዩ (ሰዐወ) ሁለት ሰሒሕ ሐዲሶች ተዘግበዋል” ብለዋል።

የግመል ሥጋ ሲባል እንደ ልብ፣ ጉበት፣ የጭንቅላት ሥጋና ሌሎችንም ያጠቃልላል።

ከግመል ሥጋ ውጭ ሌላ ሥጋ ወዲያ አያፈርስም።

ማስገንዘቢያ፡- ብዙ ዑለሞች ብልትን የነካ ሰው ወዲያ ማድረግ ዋጁብ ነው ብለውታል። ቡስራ ቢንት ሰፍዋን በዘገበችው ሐዲስ ነቢዩ (ሰዐወ) “ብልቱን የነካ ሰው ወዲያ እስከሚያደርግ ድረስ አይስገድ” ብለዋልና - (አህመድ፣ አቡዳውድ፣ አልነሳኢ፣ እና አልቲርሚዚ)

ሸይኹል ኢስላም ኢብኑ ተይሚያ (ረሂመሁልላህ) ወንጀልን የሰራ፣ በስሜት ሀፍረተ ገላውን የነካና በስሜት ሴትን የነካ ወዲያ ማድረግ የተወደደ ነው ብለዋል።

ማስገንዘቢያ፡- ጠሃራ እንዳለው እርግጠኛ የሆነ ሰው ከዚያም ጠሃራውን (ወዲያውን) ከሚያፈርሱ ነገሮች አንዱም ቢሆን መከሰት አለመከሰቱን ከተጠራጠረ መሠረቱ ጠሃራ ያለው መሆኑ ስለሆነ ጠሃራው አይፈርስም። ሙስሊም አቡሁረይራን ዋቢ በማድረግ በዘገቡት ሐዲስ ነቢዩ (ሰዐወ) “አንዳችሁ በሆዱ ውስጥ አንድ

ነገር ከተሰማውና መውጣት አለመውጣቱን (መፍሳት አለመፍሳቱን) ከተጠራጠረ ድምፅ ካልሰማ ወይም ሽታው ካልመጣበት ከመስጂድ አይውጣ” ብለዋል። ደንቡ (ቃዲዳው) እርግጠኝነት (የቂን) በጥርጣሬ (በሸክ) አይወገድም የሚል ነው። እንደዚሁም ወዱእ እንዳልነበረው እርግጠኛ ከሆነና ወዱእ ማድረግ አለማድረጉን ከተጠራጠረ መሠረቱ ወዱእ የሌለው መሆኑ ነው።

የትጥበት አሕካሞች

ትጥበት (ጉስል) በተወሰነ አፈፃፀም መላ ሰውነትን በዉሃ ማጠብ ሲሆን አፈፃፀሙ ወደፊት ይብራራል። ትጥበት ዋጂብ ለመሆኑ አላህ (ሱወ) “... ጀናባ ብትሆኑ (ገላችሁን) ታጠቡ ...” ይላል - (አልማኢዳ፡ 6)።

ትጥበትን ግዴታ የሚያደርጉ (የሚያስወጅቡ) ስድስት ነገሮች ናቸው፡-

አንደኛ፡- መኒይ በመውጫው በኩል ከወንድም ሆነ ከሴት መውጣቱ

መኒይ አንድም ሰውየው ሳይተኛ ይወጣል ወይም ደግሞ በእንቅልፍ ውስጥ እያለ ይወጣል።

ሰውየው ሳይተኛ መኒይ ከወጣው መታጠብ ግዴታ የሚሆንበት በስሜት ከወጣ ነው። የወጣው ያለስሜት ከሆነ መታጠብ ግዴታ አይሆንም - በበሽታ ወይም መያዝ ስላልቻለ ወይም በሌላ ምክንያት ከወጣ።

በእንቅልፍ ላይ እያለ ከወጣበት (ኢሕትላም ከሆነ) መታጠቡ ግዴታ ይሆናል - ያለምንም ቅድመ ሁኔታ። ሰውየው እንቅልፍ ላይ በመሆኑ ምንም ስሜት ላይሰማው ይችላል።

የተኛ ሰው ከእንቅልፉ ሲነቃ እርጥበት ካገኘ ከሚከተሉት ሁኔታዎች ውጭ አይሆንም፡-

አንደኛ/ እርጥበቱ መኒይ መሆኑን ካወቀ መታጠቡ ያለምንም ቅድመሁኔታ ግዴታ ይሆንበታል፡፡

ሁለተኛ/ እርጥበቱ መኒይ አለመሆኑን ካወቀ መታጠብ ግዴታ አይሆንበትም፤ ነገር ግን የነካውን እርጥበት ማጽዳት (ማጠብ) አለበት፡፡

ሦስተኛ/ ነገሩን ከተጠራጠረ መታጠብ ግዴታ አይሆንበትም፤ ነገር ግን የነካውን እርጥበት ማጽዳት (ማጠብ) አለበት፡፡

ሁለተኛ፡- የወንድ ብልት ጫፉ በሴቷ ብልት ውስጥ መግባት - ጫፉ ከገባ መኒይ ባይወርድም በሱም ሆነ በሷ ላይ መታጠቡ ግዴታ ነው፡፡ ዓሊሻ በዘገበችው ሐዲስ ነቢዩ (ሰዐወ) “በአራቱ ቅርንጫፍ አካላቷ መካከል ከተቀመጠ ከዚያም ሁለቱ ግርዞች (ብልቶች) ከተነካኩ ትጥበት ግዴታ ሆኗል” ብለዋል - (ሙስሊም)¹፡፡ በሌላ ዘገባ “(መኒይ) ባይወርድም” ብለዋል፡፡

ሦስተኛ፡- የካፊር መስለም

ካፊር ከሰለመ (ኢስላምን ከተቀበለ) መታጠብ ግዴታ ይሆንበታል፡፡ ነቢዩ (ሰዐወ) ቀይስ ቢን ዓሲም ሲሰልም እንዲታጠብ አዘውታልና - አቡዳውድ፣ አልነሳኢ፣ እና አልቲርሚዚ የዘገቡት ሲሆን አልቲርሚዚ ሐዲሱን ሐሰን ነው ብለውታል፡፡ እንደዚሁም ሱማማ ቢን ኡሳል ሲሰልም እንዲታጠብ አዘውታል - (አህመድና ዐብዱረዛቅ እንደዘገቡት)፡፡

አራተኛና አምስተኛ፡- የወር አበባና የወሊድ ደም አላህ (ሱወ)

¹ይህ ሐዲስ በቡኻሪም ተዘግቧል፡፡ “(መኒይ) ባይወርድም” የሚለው ጭሜ ብቻ ነው በሙስሊም ብቻ የተዘገበው፡፡ - ተርጓሚዎች፡፡

“ንጹህ በሆኑም ጊዜ ...” ይላል - (አልበቀራ፡ 222)። የወር አበባ የቆመላቸው ሴቶች በመታጠብ ይጠራሉ ማለት ነው።

ዓኢሻ (ረዐ) በዘገበችው ሐዲስ ነቢዩ (ሰዐወ) “የወር አበባ ሲመጣብሽ ሰላትን ተይ፤ ሲሄድልሽ ታጠቢና ስገጂ” ብለዋል - (ቡኻሪ እና ሌሎች)

ስድስተኛ፡- ሞት

ኡሙ ዐጢያ (ረዐ) ባወራቸው ሐዲስ ነቢዩ (ሰዐወ) ልጃቸው ስትሞት ላጠቡዋት ሴቶች “ሦስት ጊዜ ወይም አምስት ጊዜ ወይም ከዚያም በላይ እጠቡዋት ...” ብለዋል - (ቡኻሪና ሙስሊም)

የትጥበት አኳኋን

ትጥበት ሁለት አኳኋን አለው፡-

1/ የሙሉ ትጥበት አኳኋን፡- ይህ ግዴታውን (ዋጂብ) እና የሚወደደውን (ሙስተሐብ) ያጠቃልላል። ይኸውም፡-

- በልቡ ማሰብ (መነየት)
- ከዚያም ቢስሚልላህ ማለት፤ ሦስት ጊዜ ሁለቱን እጆች መታጠብ፤ ብልቱን ማጠብ
- ከዚያም ሙሉ ውዱእ ማድረግ - እግሮቹን ጭምር በመታጠብ፤ አንዳንድ ጊዜ እግሮቹን አዘግይቶ ትጥበቱን ሲጨርስ ያጥባቸዋል።
- ከዚያም ሦስት ጊዜ ራሱ ላይ ዉሃ መጨመር - የፀጉሩን ሥር በደንብ በማርጠብ
- ከዚያም ሙሉ ሰውነቱን አንድ ጊዜ ማጠብ፤ ቀኝ ቀኙን ማስቀደምና ዉሃ ወደ ሰውነት እንዲደርስ ሰውነት ማሸት

- ከዚያም ቀደም ሲል እንደተጠቀሰው ከዉዳእ በኋላ ሱና የሆኑትን አዝካሮች ማውላት፡፡

2/ አብቃቂ የትጥበት አኳኋን :- ይህ ደግሞ ኒያ ማድረግና መላ አካላቱን በዉሃ ማዳረስ ነው - ከመጉመጥመጥና ከኢስቲንሻቅ ጋር፡፡

ማስገንዘቢያ:- ኒያ የሚከተሉት ሁኔታዎች አሉዋት:-

አንደኛው:- የሱና ትጥበትን ወይም የዋጂብ ትጥበትን መነየት ሲሆን አንዱ ከሌላው ያብቃቃል፡፡

ሁለተኛው:- ትልቁንና ትንሹን ሐደስ ወይም ሐደስን በጥቅሉ ለማስወገድ ወይም ለሰላት ወይም ቁርክን ለመቅራት ሐደስ ለማስወገድ መነየት - ሁለቱም ይወገዳሉ፡፡

ሦስተኛው:- ትልቁን ለማስወገድ መነየት - ሁለቱም ሐደሶች ባንድነት ይወገዳሉ፡፡

የተየሙም አሕካሞች

ተየሙም የቋንቋ ትርጓሜው ማሰብ ማለት ነው፡፡

ሸሪዓዊ ትርጓሜው በጥሩ የምድር ገጽ (በአፈር) ፊትንና ሁለቱን መዳፎች በተለየ ሁኔታ በማበስ አላህን (ሱወ) መገዛት ነው፡፡ አላህ እንዲህ ይላል:-

إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ يَا أَيُّهَا الَّذِينَ آمَنُوا
وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ وَإِنْ كُنْتُمْ جُنُبًا فَاطَّهَّرُوا وَإِنْ كُنْتُمْ
مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُمْ مِنَ الْغَائِطِ أَوْ لَامَسْتُمُ النِّسَاءَ فَلَمْ تَجِدُوا
مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ مَا يُرِيدُ اللَّهُ لِيَجْعَلَ

عَلَيْكُمْ مِنْ حَرَجٍ وَلَكِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ
(المائدة: 6)

“እናንተ ያመናችሁ ሆይ! ወደ ሰላት በቆማችሁ (ለመቆም ባሰባችሁ) ጊዜ ፊቶቻችሁን፣ እጆቻችሁንም እስከ ክርኖች እጠቡ። ራሶቻችሁንም (በዉሃ) እበሱ። እግሮቻችሁንም እስከ ቁርጭምጭሚቶች (እጠቡ)፤ ጀናባ ብትሆኑ (ገላችሁን) ታጠቡ። በሽተኞች ወይም በጉዞ ላይ ብትሆኑም ወይም ከእናንተ አንዳችሁ ከአይነምድር ቢመጣ (ቢጸዳዳ) ወይም ሴቶችን ብትነካኩ (ግብረሥጋ ግንኙነት ብትፈጽሙ) እና ዉሃን ባታገኙ ንጹሕንም የምድር ገጽ አስቡ። ከሱም ፊቶቻችሁንና እጆቻችሁን እበሱ። አላህ በእናንተ ላይ ምንም ችግር ሊያደርግ አይሻም። ግን ታመስግኑ ዘንድ ሊያጠራችሁና ፀጋውን በእናንተ ላይ ሊሞላ ይሻል። ”

(አልማኢዳ: 6)

ተየሙም በቅዱስ ቁርኣን ውስጥ የፀና እንደሆነ ሁሉ በነቢዩ (ሰዐወ) ሱና እና በኡመቱ ስምምነትም (ኢጅማዕ) የፀና ነው። በዚህ መልኩ መጥራራት ለዚህ ኡመት ብልጫ ነው። አላህ (ሱወ) ይህን ኡመት የለየበት ነው፤ ከዚህ ኡመት ዉጭ ለሌላ ኡመት ጠሁር (መጥራሪያ) አላደረገውም። ለዚህ ኡመት ለማግራትና በጎ ለመዋል ነው። ቡኻሪና ሙስሊም እንዲሁም ሌሎች ጃቢርን አጣቅሶ በዘገቡት ሐዲስ ነቢዩ (ሰዐወ) “ከኔ በፊት ማንም ያልተሰጣቸውን አምስት ነገሮች ተሰጠሁ፡- በአንድ ወር ጉዞ ርቀት ላይ ሆኜ በመፈራት ድል አገኛለሁ፤ ምድር መስጂድና ጠሁር ተደረገችልኝ - ማንም ሰላት የደረሰበት ሰው በደረሰበት ይሰገድ” በሌላ ዘገባ “መስጂዱም ሆነ መጥራሪያው እሱ ዘንድ ነው” ብለዋል።

የተየሙም ሑከም፡- ወሃ እስከሚገኝ ወይም ምክንያቱ እስከሚወገድ ድረስ ልክ እንደ ወሃ ሐደስን ያስወግዳል፤ ወሃ ከተገኘ ወይም ተየሙም ያደረገበት ምክንያት ከተወገደ ተየሙሙ ይበላሻል ።

በወሃ ፋንታ ተየሙም የምንጠቀምባቸው ሁኔታዎች፡-

1/ ወሃ ከታጣ - በቦታው ወይም በተለምዶ ቅርብ ከሚባል ቦታ ከሌለ፤ አላህ (ሱወ) "... እና ወሃን ባታገኙ ንጹሕንም የምድር ገጽ አስቡ።" ይላልና - (አልማኢዳ፡ 6)። ወሃ መጥፋቱ ባገር ላለም ሆነ ለመንገደኛ እኩል ነው - ፈልጎ ካጣ።

2/ ወሃ ኖሮ ግን ለመጠጥ ወይም ለማብሰል ከተፈለገ ወይም ባለው ወሃ ጠሃራ (ወዱእ ...) ከተደረገ ጉዳት የሚከተል ከሆነ በራሱ ላይ ወይም በሌላ ሰው ወይም እንስሳ ላይ የወሃ ጥም ጉዳት እንደሚያደርስ ከተፈራ

3/ ወሃን መጠቀሙ በሽታን በማስከተል ወይም ፈውስን በማዘግየት ሰውነት ላይ ጉዳት እንደሚደርስ ወይም ችግርን እንደሚያስከትል ከተፈራ፤ አላህ (ሱወ)፡- "በሽተኞች ... ብትሆኑም ... ንጹህ የሆነን የምድር ገጽ አስቡ ..." ይላል - (አልኒሳእ፡ 43)።

ከፊል አካላቱን የሚበቃ ወሃ ከተገኘ ማጠብ የሚችለውን ያክል ያጥብበታል፤ ወሃው ስላልበቃው አካል ደግሞ ተየሙም ያደርጋል። አላህ (ሱወ) "አላህንም የቻላችሁትን ያክል ፍሩት ..." ይላልና - (አልተጋቡን፡ 16)።

የተየሙም ፈርዶች፡

1. ፊት ማበስ
2. ሁለቱን እጆች አስከ ኩዕ¹ ድረስ ማበስ
3. ፊትና እጅን ቅደምተከተላቸውን ጠብቆና አከታትሎ ማበስ

ማስገንዘቢያ፡- ተየሙም ስለሚደረግበት ነገር

ተየሙም የሚደረግበት ነገር በሁለት ይከፈላል፡-

1/ የመሬት አካል የሆነ ነገር - አፈር ወይም አሸዋ ወይም ድንጋይ ወይም ቋጥኝ ወይም የመሳሰሉ ነገሮች በጥቅሉ ተየሙም ሊደረግባቸው ይችላል። አላህ (ሱወ) “ንጹህ የሆነን የምድር ገጽ አስቡ” ይላልና - (አልኒሳእ፡ 43)። ነቢዩ (ሰዐወ) እና ሰሐቦቻቸው ሰላት ከደረሰባቸው በሚሰግዱባት መሬት ላይ ተየሙም ያደርጉ ነበር በአፈርም ሆነ በሌላ ነገር - ለዚህ ብለው አፈር ተሸክሞ አይሄዱም ነበር።

2/ የመሬት አካል ያልሆነ ነገር - እንደ ምንጣፍ፣ እንጨት፣ ብረትና የመሳሰሉት ነገሮች ተየሙም ሊደረግባቸው የሚችለው አቧራ ካለባቸው ብቻ ነው።

የተየሙም አደራረግ፡- ሁለት እጆቹን አፈር ላይ ካሳረፈ በኋላ ፊቱን ማበስ ከዚያም እጆቹን (መዳፎቹን) ማበስ፤ ለሁለቱም ለየብቻ እጆቹን አፈር ላይ ቢያሳርፍም ማለትም አንድ ጊዜ እጆቹን አፈር ላይ አሳርፎ ፊቱን ካበሰ በኋላ እንደገና እጆቹን አፈር ላይ አሳርፎ እጆቹን ቢያብስም ይቻላል። ነገር ግን ከነቢዩ (ሰዐወ)

¹ በአረብኛ ኩዕ ማለት በመዳፍና በከንድ መካካል ያለው መግጠሞጭ ማለት ነው፤ ሁለቱ ኩዕይን፣ ብዙ ደግሞ አካዋዕ ይባላል - አልመኮሽም አልወሲጥ - ተርጓሚው

የተገኘው የመጀመሪያው አደራረግ ሲሆን ሁለተኛው አደራረግ የተገኘው ከሰላቦች ነው።

ተየሙም የሚፈርስው፡-

1/ ተየሙም ያደረገው ለትንሹ ሐደስ ከሆነ ወዳጁ የሚያፈርሱ ነገሮች ተየሙምንም ያፈርሳሉ። ያደረገው ለትልቁ ሐደስ ከሆነ ደግሞ ትጥበትን በሚያስወጅቡ እንደ ጀናባ፣ ወር አበባ፣ እና የወሊድ ደም ባሉት ነገሮች ይፈርሳል። ተኪ የተተኪን ሑክም ይይዛልና።

2/ የዉሃ መገኘትም ተየሙምን ያጠፋል - ተየሙምን ያደረገው ዉሃ በማጣት ከሆነ። እንደዚያውም ተየሙም የተፈቀደበት ምክንያት (ዑዝር) እንደ በሽታና የመሳሰሉት ከተወገደ ተየሙሙ ይፈርሳል፤

ዉሃን ወይም ንጹህን የምድር ገጽ ያጣ ወይም ሰውነቱን በዉሃም ሆነ በአፈር ማስነካት የማይችልበት ሁኔታ ላይ ከደረሰ ያለዉዳእና ያለተየሙም ባለበት ሁኔታ ይሰግዳል። አላህ (ሱወ) ነፍስን ከችሎታዋ በላይ አያስገድዳትምና። በዚህ ሁኔታ የሰገደውን ሰላትም አይደግመውም - የታዘዘውን ፈጽሟልና። አላህ (ሱወ) “አላህንም የቻላችሁትን ያክል ፍሩት ...” ይላል - (አልተጋቡን፡ 16)። ነቢዩም (ሰዐወ) “በአንድ ነገር ካዘዝኳችሁ የቻላችሁትን ያክል ፈጽሙት” ብለዋል።

ማስገንዘቢያ፡- ሰላት ውስጥ እያለ ዉሃ ከተገኘ፡-

ሰላት ከመጀመሩ በፊት ዉሃ ከተገኘ ተየሙሙ ይጠፋል፤ወዳጁ ማድረግ ግዴታ ይሆናል፤ ሰላት ከጨረሰ በኋላ ዉሃ ከተገኘ ሰላቱ ትክክል ነው፤ ሰላት ውስጥ እያለ ዉሃ ከተገኘ አንድ ረከዓ ጨርሶ

ከሆነ ሰላቱን ይሞላል፤ አንድ ረከዓ ካልጨረሰ ግን አቋርጦ ወዲያ አድርጎ እንደገና ይሰግዳል።

ማስገንዘቢያ፡- ዉሃ እንደሚገኝ የገመተ ወይም ያወቀ ሰው ዉሃው እስከሚገኝ ድረስ ሰላቱን ማቆየቱ ይወደዳል - ዋጂብን እስካልተወደረስ - ለምሳሌ ጀማሳ እስካላለፈው ድረስ - የሚያልፈው ከሆነ መስገድ ይኖርበታል።

ነጃሳን የማስወገድ አህካሞች

ሙስሊም መስገድ ሲፈልግ ከሐደስ መጥራት እንደሚፈለግበት ሁሉ ሰዉነቱ፣ ልብሱ፣ እና መስገጃ ቦታው ከነጃሳ እንዲጠሩ ይፈለግበታል። አላህ (ሱወ) የልብስን ንጽሕና አስመልክቶ “ልብስህንም አጥራ” ይላል - (አልሙደሲር፡ 4) ።

ነቢዩም (ሰወወ) አስማእ ከልብሷ ላይ የወር አበባን ደም እንድታጥብ አዘዋታል - (ሙተፈቁን ዐለይህ) ።¹

ሰዉነት ማጥራትን በተመለከተ ስለመጻዳዳት የሚያስተምሩ ሐዲሶች በሙሉ ይገልፁታል።

መስገጃ ቦታን ማጥራት በተመለከተ በአነስ (ረዐ) በተላለፈው ሐዲስ ነቢዩ (ሰወወ) መስጂድ ውስጥ በሸናው የአንድ ባላገር ሽንት ላይ በባልዲ ውሃ ጨምረውበታል - (ሙተፈቁን ዐለይህ) ።

¹ መተፈቁን አለይህ ማለት ቡኸሪና መብሊም የተሰማዋቸው ሐዲስ ማለት ነው፡፡ ኢቡኑ ሐጅር አል-ዐስቀላኒ በበተራራማም ወስጥ በዚሁ ትርጓሜ ተጠቅመዋል፡፡ አምም አልነ ወዊም በሪያዳስሳሊህን ወስጥ፡፡ መጅድ አል-ዲን አበጠረካት ዐብዱላም ኢቡተይማዌ መታቀል-አኸባር በተሰኘው መጽሐፋቸው ወስጥ እንደተጠቀመው ደግሞ መተፈቁን ዐለይህ ማለት አህመድ፣ ቡኸሪ፣ እና መብሊም የተሰማዋቸው ማለት ነው፡፡ - ተርጓሚ፡፡

ነጃሳን ማጥራት ከሁለት ሁኔታዎች ውጭ ሊሆን አይችልም፡-

አንደኛው፡- በምድር ገጽ ላይ ወይም ከምድር ገጽ ጋር የተያያዘ ከሆነ - እንደ አጥር ወይም የተከለለ ነገር ወይም ድንጋይ ከሆነ ነጃሳውን በሚያስወግድ አንድ እጥበት ማጥራት ይቻላል። ይህ ማለት ዉሃ አንድ ጊዜ ሲጨመርበት ነጃሳው በዉሃው ይሸፈናል ማለት ነው። ነቢዩ (ሰዐወ) መስጂድ ውስጥ በሸናው ባላገር ሸንት ላይ ዉሃ እንዲደፋበት አዘዋልና።

ሁለተኛው፡- ነጃሳው ምድር ላይ ወይም ከምድር ጋር ከተያያዘ ነገር ላይ ካልሆነ የሚከተሉት ክፍሎች አሉት፡-

አንደኛው ክፍል፡- ከበድ ያለ ነጃሳ ሲሆን እሱም የውሻ ነጃሳ ነው። ይህ የሚጠራው በሰባት እጥበት ሲሆን ከዚያ ውስጥ አንዱ ዉሃ ነው። አፈሩን ከእጥበቶቹ ውስጥ ካንዱ ጋር ያደርጋል። አቡሁረይራ በዘገቡት ሐዲስ ነቢዩ (ሰዐወ) “ዉሻ ባንዳችሁ እቃ ውስጥ አፉን ካስገባ ሰባት ጊዜ ይጠበው - የመጀመሪያውን አፈር በማድረግ” ብለዋል - (ሙስሊም እና ሌሎች እንደዘገቡት)። የሚበልጠው አፈሩ መጀመሪያ ላይ ቢሆን ነው።

ሁለተኛው ክፍል፡- ቀለል ያለ ነጃሳ ሲሆን እሱም ከእናት ጡት ሌላ ምግብ በፍላጎት ያልበላ ሕጻን (ወንድ) ልጅ ነው። የመዚይ¹ ነጃሳም እንዲሁ ነው።

ይህን ነጃሳ ለማስወገድ በነጃሳው ላይ ዉሃ መርጨቱ በቂ ነው። ኡሙ ቀይስ ገና ምግብ ያልበላ ሕጻን ልጇን ወደ ነቢዩ (ሰዐወ) ይዛ ስትመጣ ነቢዩ (ሰዐወ) በጭናቸው ላይ አስቀመጡት፤ ልጁ

¹ መዚይ ማለት አንድ ሰው በተቀራኒ ያታ ስሜት ላይ እያለ ወይም በኋላ ሳያስበው የሚመጣ ቀጭን ዝልግልግ የሆነ ፈሳሽ ነው።

በልብሳቸው ላይ ሸና። ነቢዩ (ሰዐወ) ዉሃ አስመጥተው አፈሰሱበት እንጂ አላጠቡትም - (መተፈቁን ዐለይህ) ።

በፍላጎቱና በምርጫው ከእናቱ ጡት ሌላ ምግብ የሚበላ ከሆነ ሸንቱ እንደ ትልቅ ሰው ሸንት ነው። የሴት ልጅ ሕጻን ሸንት ነጃሳነቱ እንደ ትልቅ ሰው ሸንት ነው። በነዚህ ሁኔታዎች እንደሌሎች ነጃሳዎች ሁሉ ይታጠባል።

ሦስተኛው ክፍል፡- መካከለኛ ነጃሳ ነው። እሱም እላይ ከተገለጹት ሁለቱ ነጃሳዎች ዉጭ ያለ ነው። እንደ ሴት ልጅ ሸንት፣ የትልቅ ሰው (ወንድ) ሸንት፣ የሚፈስ ደም፣ እና ሌሎችም - ይህ የሚጠራው በማጠብ ነው - መጥራቱ እስከሚገመት ድረስ።

ማስገንዘቢያ፡- ሥጋውን መብላት ሐላል የሆነ እንደ ግመል፣ ከብት፣ ፍየልና በግ ያለ እንስሳ ሸንቱና ፈርሱ ጣሂር ነው። ነቢዩ (ሰዐ) ዒርኒዮችን የሰደቃ ግመሎችን ተከትለው ሸንታቸውንና ወተታቸውን እንዲጠጡ አዘዋቸዋልና - (መተፈቁን ዐለይህ) ።

አቡሁረይራ (ረዐ) ባወሩት ሐዲስ ነቢዩ (ሰዐወ) “በፍየልና በበግ በረት ውስጥ ስገዱ፤ በግመሎች ማረፊያ ውስጥ አትስገዱ” ብለዋል - (አህመድ እና አልቲርሚዚ የዘገቡት ሲሆን አልቲርሚዚ ሰሂህ ብለውታል) ።

ማስገንዘቢያ፡- ነጃሳ የሆኑ አካላት፡-

1/ እንደ አንበሳ፣ ተኩላ፣ ነብር፣ እና የመሳሰሉት ሥጋቸውን መብላት ሐራም የሆኑ እንስሳት። አቡ ቀታዳ (ረዐ) በዘገቡት ሐዲስ ነቢዩ (ሰዐወ) ድመትን በተመለከተ “እሷ ነጃሳ አይደለችም እሷ በናንተ ላይ ከሚዘሩ እንስሳት ናትና” ብለዋል - (አልቲርሚዚና ሌሎች) ። ስለዚህም ከዚህ ሌላ የሆነና ከሱ

መጠንቀቁ የማያስቸግር የሆነ እንስሳ ነጃሳ መሆኑን ያሳያል። ከዚህ ውስጥ የሰው ልጅ ይለያል - ካፊርም ቢሆን ጠሃራ ነው። እንደዚያውም ሲገደሉ ፈሳሽ ደም የሌላቸው እንደ ቁንጫ፣ ጊንጥ፣ ትንኝና የመሳሰሉት ጠሃራ ናቸው። እንደዚያውም ወደ ሰው ካለው ቅርበት የተነሳ ከሱ መጠንቀቁ የሚያስቸግር እንደ ድመትና አህያ ያለ እንስሳ ጠሃራ ነው - ማለትም ላቡ፣ ምራቁ፣ እና ፀጉሩ ጠሃራ ነው።

2/ ሥጋው ከማይበላ ነገር የሚወጣ እንደ ሽንት፣ ሰገራ፣ ደም እና የመሳሰለው ነገር ነጃሳ ነው። እንደ ሰው ልጅ መኒይ፣ አክታ፣ ምራቅ፣ ወተት፣ የቤት ብልት እርጥበት፣ ፈስ ያሉት ነገሮች ከዚህ አይካተቱም፤ እንዲሁም ፈሳሽ ደም ከሌለው እንስሳ የሚወጣ ነገር፣ ከሱ መጠንቀቁ የሚያስቸግር እንስሳ ምራቅና ላቡ ነጃሳ አይደሉም።

3/ በክት የሆነ ነገር ሁሉ ነጃሳ ነው - የባህር እንስሳ፣ የሰው ልጅ፣ እና ፈሳሽ ደም የሌላቸው ነፍሳት ሲቀሩ።

4/ ከእንስሳ የተቆረጠ አካል ሁሉ ነጃሳ ነው - ፀጉር፣ ላባ፣ የግመል ፀጉር (ወበር)፣ ሱፍ፣ ቀንድ፣ አድላፍ፣ እና የሰው ልጅ አካላት ሲቀሩ።

5/ እንስሳ ሲታረድ የሚፈስ ደም ወይም በሕይወቱ እያለ ከአካሉ የሚወጣ ደም ነጃሳ ነው - የሰው ልጅ ደም ሲቀር። ከሰው ልጅ (ሴት) ብልት የሚወጣ ደምም ነጃሳ ነው - ከሱ ሌላ ያለ ደም ሁሉ ጣሂር ነው።

የወር አበባና የወሊድ ደም አህካሞች

1) የወር አበባና አህካሞች

የወር አበባ ተፈጥሮአዊ የሆነና በተወሰኑ ጊዜያት ከሴት ልጅ የሚወጣ ደም ነው።

ጥያቄ፡- የወር አበባ (ሐይድ) በአመታት ወይም በቀናት የተገደበ ነውን? እናም በተወሰነ አመት ወይም ቀናት ውስጥ ካልሆነ በስተቀር በሴቶች ላይ የሚከሰት ደም በሽሪዓው የወር አበባ አይባልምን?

በትክክለኛው አተያይ የወር አበባ በአመታትም ሆነ በቀናት የተገደበ አይደለም። አላህ (ሱወ) አንዲህ ይላልና -

وَيَسْأَلُونَكَ عَنِ الْمَحِيضِ قُلْ هُوَ أَذًى فَاعْتَزِلُوا النِّسَاءَ فِي الْمَحِيضِ وَلَا تَقْرَبُوهُنَّ حَتَّى يَطْهَرْنَ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ إِنَّ اللَّهَ يُحِبُّ التَّوَّابِينَ (البقرة: 222) وَيُحِبُّ الْمُتَطَهِّرِينَ

“ከወር አበባም ይጠይቁሃል፤ እርሱ የተበከለ ነው፤ ሴቶችንም በወር አበባ ጊዜ ራቋቸው ንጹሕ እስከሚሆኑም ድረስ አትቅረቡዋቸው፤ ንጹሕ በሆኑም ጊዜ አላህ ካዘዛችሁ ሥፍራ ተገናኙዋቸው፤ አላህ (ከኃጢአት) ተመላሾችን ይወዳል፤ ተጥራሪዎችንም ይወዳል በላቸው።” (አልበቀራ፡ 222) ።

አንቀጹ እንደሚያመለክተው በሴቶች ዘንድ የሚታወቀው ይህ የተበከለ ደም በማንኛውም ጊዜ ከተከሰተ የተከሰተባት ሴት የወር አበባ የመጣባት ሴት ሑክም ይሰጣታል - በተወሰኑ አመታት ወይም ቀናት አይገደብም።

የወር አበባ ላለባት ሴት ወይም በሚቆምላት ጊዜ በቁርአንና በሱና የተደነገጉ ዘርዘር ያሉ ድንጋጌዎች አሉ፡-

1/ የወር አበባ (ሐይድ) እያለባት መስገድም ሆነ መጾም አትችልም፤ ነቢዩ (ሰዐወ) ለፋጢማ ቢንት አቢ ሐብይሽ (ረዐ) “ሐይድ ሲመጣብሽ ሰላት ተይ” ብለዋታል - (ቡኻሪ)። ሐይድ ያለባት ሴት ብትጾም ወይም ብትሰግድ ሰላቷም ሆነ ጾሟ ትክክል አይደለም። ነቢዩ (ሰዐወ) ከልክለዋልና። ክልከላ ደግሞ የተከለከለው ነገር ቢፈጸም ትክክል አለመሆኑን ያሳያል። እንዲያውም የአላህንና የመልክተኛውን ትእዛዝ እንደጣሰች ይቆጠራል።

ከወር አበባዋ ከጠራች ጾም ቀዷ ታወጣለች ሰላት ግን ቀዷ አታወጣም - ይህንንም ዑለሞች ተስማምተውበታል። ዓኢሻ (ረዐ) “በነቢዩ (ሰዐወ) ዘመን የወር አበባ ሲመጣብን ጾምን ቀዷ እንድናወጣ እንታዘዝ ነበር፤ ሰላትን ግን ቀዷ እንድናወጣ አንታዘዝም ነበር” ብላለች - (ሙተፈቁን ዐለይህ)።

ከወር አበባ የጠራችው ፈጅር ከወጣ ከጥቂት ጊዜ በኋላ ቢሆን እንኳ ወይም ደግሞ የወር አበባ የመጣባት ፀሐይ ከመግባቷ ጥቂት ቀደም ብሎ ቢሆን እንኳ የዚያ ቀን ጾሟ ትክክል ሊሆን አይችልም።

2/ የአላህን ቤት ከዕባን መዞር (ጠዋፍ ማድረግ) አይፈቀድላትም። መስጂድ ዉስጥ መቀመጥም አትችልም። ዓኢሻ (ረዐ) ሐጅ ላይ ሆና የወር አበባ በመጣባት ጊዜ ነቢዩ (ሰዐወ) “ሐጅ የሚያደርግ ሰው የሚያደርገውን ነገር ሁሉ አድርጊ - በአላህ ቤት ጠዋፍ ማድረግ ሲቀር” ብለዋታል - (ሙተፈቁን ዐለይህ)።

3/ የወር አበቧ ቆሞላት እስክትታጠብ ድረስ ባሏ ከሷ ጋር የግብረሥጋ ግንኙነት ማድረግ አይችልም። አላህ እንዲህ ይላል፡- “ከወር አበባም ይጠይቁሃል፤ እርሱ የተበከለ ነው፤ ሴቶችንም በወር

አበባ ጊዜ ራቋቸው ንጹሕ እስከሚሆኑም ድረስ አትቅረቡዋቸው፤ ንጹሕ በሆኑም ጊዜ አላህ ካዘዛችሁ ሥፍራ ተገናኙዋቸው፤ አላህ (ከኃጢአት) ተመላሾችን ይወዳል፤ ተጥራሪዎችንም ይወዳል በላቸው።” (አልበቀራ፡ 222)። ‘ራቋቸው’ የሚለው የግብረ ሥጋ ግንኙነት ተው ለማለት ነው። አነስ (ረዕ) ባስተላለፉት ሐዲስ ነቢዩ (ሰዐወ) “ከኒካሕ (ከግብረሥጋ ግንኙነት) በስተቀር ሁሉንም ነገር አድርጉ” ብለዋል - (ሙስሊም)። በሌላ ዘገባ “ከግብረ ሥጋ ግንኙነት ውጭ” ብለዋል።

ባሏ ከግብረ ሥጋ ግንኙነት ውጭ ባለው ሁኔታ ሊረካባት ይችላል፡ - ለምሳሌ መሳም፣ መዳበስ፣ እና የመሳሰሉት።

4/ የወር አበባ እያለባት ባሏ ሊፈታት አይችልም። አላህ እንዲህ ይላል፡-

يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ وَأَحْصُوا الْعِدَّةَ

“አንተ ነቢይ ሆይ! ሴቶችን መፍታት ባሰባችሁ ጊዜ ለዲዳቸው ፍቱዋቸው፤” (አልጠላቅ፡ 1)።

ይህ ማለት በንጽሕና ወራታቸው መጀመሪያ ከወር አበባ እንደጠሩ ሳትነኳቸው ፍቷቸው ማለት ነው። ኢብኑ ዑመር ሚስታቸው በወር አበባ ላይ እያለች በፈቷት ጊዜ ነቢዩ (ሰዐወ) እንዲመልሷትና ከዚያም ከፈለጉ ከወር አበባ ስትጠራ እንዲፈቷት አዘዋቸዋል፤ - (ሙተፈቁን ዐለይህ)።

5/ የወር አበባ ያለባት ሴት ቁርኣን መንካት አትችልም። አቡበከር ቢን ሙሐመድ ቢን ዐምር ቢን ሐዝም ከአባቱ ከአያቱ ባስተላለፈልን ሐዲስ ነቢዩ (ሰዐወ) ለየመን ሰዎች በላኩት ደብዳቤ ውስጥ “ቁርኣንን ንጹህ (ጣሂር) የሆነ ሰው እንጂ አይንካው” ብለዋልና - (ማሊክ፣ አልነሳኢ፣ እና አልዳረቁጥኒ እንደዘገቡት)።

መጥራት ማለት፡- የደም መቋረጥ ሲሆን ምልክቶቹም ሁለት ናቸው፡-

1. አልቁሰቱል በይዳእ፡- በወር አበባ መጨረሻ ላይ ከማህጸን የሚወጣ ነጭ ፈሳሽ
2. መድረቅ፡- የደሙ መቋረጥና ብልቷን የምትደፍንበት ጥጥ ወይም ጨርቅ መልኩን አለመለወጥ

ደሚ ከተቋረጠ ጠርታለች የወር አበባ ዘመኗም አብቅቷል ማለት ነው፤ ስለዚህ መታጠብ ግዴታ ይሆንባታል። ከዚያም በወር አበባው ምክንያት እንዳትፈጽም ታግዳ የቆየችውን ነገሮች መፈጸም ትጀምራለች። ከጠራች በኋላ ድፍርስ ነገር የሚወጣባት ከሆነም ከምንም ልትቆጥረው አይገባም። ኡሙ ዐጢያ (ረዐ) “ከጠራን በኋላ የሚከሰትብንን ድፍርስና ዳለቻ ነገር ከምንም አንቆጥርም ነበር” ብላለች - (አቡዳውድ እና ሌሎችም እንደዘገቡት)። ይህንን ድርጊት ነቢዩ (ሰዐወ) እያወቁት ያልተቃወሙት ስለሆነ ንግግሯ ከሳቸው እንደተወሰደ ይቆጠራል ማለትም የረፍፅ ሑክም ይኖረዋል ወይም መርፉ¹ ነው። ከመጥራቷ በፊት የወር አበባ እንዳለባት ሴት ትታያለች (የወር አበባ ያለባት ሴት ሑክም ይኖራታል)። በዘልማዲ የምታውቀው የወር አበባ ጊዜዋ ካለቀ በኋላ ዳለቻውና ድፍርሱ ነገር ከቆየባት ግን ታጥባ ትሰግዳለች። እንደዚያውም የወር አበባ ከመምጣቱ በፊት የሚታየው ዳለቻና ድፍርስ ነገር ከምንም አይቆጠርም።

ማስገንዘቢያ፡- የወር አበባ ወይም የወሊድ ደም ያለባት ሴት የሰላት ወቅት ከመውጣቱ በፊት አንድ ረከዓ የሚያሰግድ ጊዜ

¹ በመብጠህል ሐዲስ (በሐዲስ ሕግ) ማንኛውም ሐዲስ ከነቢዩ (ሰዐወ) በቃልም ይሁን በድርጊት ወይም በይሁንታ በትክክለኛ ሰነድ የተዘገበ ከሆነ መርፉ ይባላል። ነቢዩን (ሰዐወ) ሳያጣቅስ ከሰላባ የተዘገበ ከሆነ ግን መወቁ ይባላል። ስለዚህ ነቢዩ (ሰዐወ) ጉዳዩን ያወቁት ስለነበረ የኡሙ ዐጢያ ንግግር መወቁ ሳይሆን መርፉ ነው ለማለት ነው። - ተርጓሚው

ሲቀር ከጠራች የዚህ ጊዜ ሰላት ግዴታ ይሆንባታል። ለምሳሌ ፀሐይ ከመጥለቁ አንድ ረከዓ ያክል ጊዜ አስቀድሞ ከወር አበባ ከጠራች የዚህን ቀን ዐስር መስገድ ግዴታ ይሆንባታል። ከእኩለ ሌሊት በፊት ከጠራች የዚህን ሌሊት ዲቫኦ ብቻ ትሰግዳለች።

የሰላት ወቅት ከገባ በኋላ ከመስገዱ በፊት የወር አበባ ወይም የወሊድ ደም ከመጣባት ሚዛን በሚደፋው አተያይ የዚያን ከመጀመሪያው ወቅት (አወል ወቅት) በአንድ ረከዓ ያክል ደርሳበት ሳትሰግድ የወር አበባ ወይም የወሊድ ደም የመጣባትን ሰላት ቀደሟ ማውጣት ግዴታ ይሆንባታል።

2) ኢስትሐዳና አሕካሞቹ

ኢስትሐዳ ማለት ያለጊዜ በደም ሥር ችግር ምክንያት የደም መፍሰስ ማለት ሲሆን በሽሪዓዊ ትርጓሜው የወር አበባም ሆነ የወሊድ ደም ሊሆን የማይችል ደም የሚታያት ሴት ማለት ነው። ደም ሁልጊዜ የማይለያት ወይም ደግሞ ለጥቂት ጊዜ ብቻ የሚቋረጥላት ሴትም በዚሁ ዉስጥ ትካተታለች።

ሙስተሐዳ የሆነች ሴት ሦስት ሁኔታዎች ይኖሯታል፡-

አንደኛው ሁኔታ፡- በኢስትሐዳ ከመያዟ በፊት መደበኛ የሆነና የታወቀ የወር አበባ ጊዜ ያላት ከሆነች - ለምሳሌ በኢስትሐዳ ከመያዟ በፊት በዘልማዲ በወር መጀመሪያ ላይ ወይም መሀል ላይ ለአምስት ወይም ለስምንት ቀናት የወር አበባ የሚቆይባትና ይህንን ጊዜዋን የምታውቀው ከሆነ የዚህች አይነቱ ሴት ያን የምታውቀውን ጊዜ ያክል ትቆያለች - ማለትም ሰላትም ጾምም ትተዋለች፤ እንደ ወር አበባዋ ትቆጥረዋለች፤ ያ የምታውቀው ጊዜ ሲያልቅ ታጥባ ትሰግዳለች። ቀሪውን ደም እንደ ኢስትሐዳ ደም ታየዋለች። ነቢዩ

(ሰዐወ) ለኡሙ ሐቢባ “የወር አበባሽ ያቆይሽ የነበረውን ያክል ጊዜ ቆዩ፤ ከዚያም ታጥበሽ ስገጂ” ብለዋታል - (ሙስሊም)።

ሁለተኛው ሁኔታ፡- መደበኛ የሆነና የታወቀ የወር አበባ ጊዜ የሌላት ሆኖ ግን ደሟ የሚለይ ከሆነ - ከፊሉ የወር አበባ ባህርይ ካለው - ለምሳሌ ጥቁር ወፈር ያለና ሽታ ካለው - ቀሪው ደም ደግሞ የወር አበባ ባህርይ ከሌለው ቀላ ያለ ሽታ የሌለው ወፈር ያላለ ከሆነ፤ የዚህ ሁኔታ ያለባት ሴት የወር አበባ ባህርይ ያለውን ደም እንደ ወር አበባ ወስዳው ሰላትና ጾም ትታ ትቆያለች። ከዚያ ውጭ ያለውን ከኢስትሓዳ ትቆጥረዋለች። የወር አበባ ባህርይ ያለው ደም ሲቆምላት ታጥባ ትሰግዳለች ትጾማለች። ከጠሃራም ትቆጥረዋለች። ነቢዩ (ሰዐወ) ለፋጢማ ቢንት አቢ ሑብይሽ (ረዐ) “የወር አበባ ከሆነ እሱ የሚታወቅ ጥቁር ደም ነው በዚያ ጊዜ ከሰላት ታቀቢ፤ ሌላኛው ከሆነ ዉዱእ አድርጊና ስገጂ።” ብለዋታል - (አቡዳውድ እና አልነሳኢ እንደዘገቡትና ኢብኑ ሒባንና አልሓኪም ሰሒሕነቱን እንዳረጋገጡት)።

ሦስተኛው ሁኔታ፡- መደበኛ የሆነና የታወቀ የወር አበባ ጊዜ የሌላትና የወር አበባውን ከሌላው የምትለይበት ባህርይም ከሌለው በብዙሃን ዘንድ የተለመደውን ያክል ከየወሩ ስድስት ወይም ሰባት ቀናትን ያለሰላትና ያለጾም ትቆያለች። ይህ የአብዛኞቹ ሴቶች ባህርይ ነው።

ነቢዩ (ሰዐወ) ለሒምና ቢንት ጀሕሽ “ይህች የሽይጣን እርግጫ ነች፤ ስድስት ወይም ሰባት ቀናትን እንደ ወር አበባ ቁጠሪና ከዚያም ታጠቢ፤ ስትጠሪ ሃያ አራት ቀናትን ወይም ሃያ ሦስት ቀናትን ስገጂ ጽሚም፤ ይህ ይበቃልሻል፤ እንደዚያው ሴቶች የወር

አበባ ሲመጣባቸው የሚያደርጉትን አድርጊ" ብለዋታል -
(አምስቶቹ¹ እንደዘገቡትና አልቲርሚዚ ሰሐሕነቱን እንዳረጋገጡት)።
ሙስተሐዳ የሆነች ሴት እንደ ጠሃራ (ንጹህ) በምትታይበት ጊዜ
ግዴታ የሚሆኑባት ነገሮች፡-

1. ባሳለፍነው ማብራሪያ መሰረት እንደ ወር አበባዋ
የተወሰደው ነገር ሲቆምላት መታጠብ ግዴታ ይሆንባታል።
2. የሚወጣውን ደም ለመከላከል በብልቷ ውስጥ ጥጥ እና
የመሳሰሉትን ነገሮች አስገብታ እሱም እንዳይወድቅ ሊይዘው
በሚችል ነገር ጠበቅ አድርጋ ታስረዋለች።

3) የወሊድ ደም (ኒፋስ) እና አሕካሞቹ

የወሊድ ደም ማለት ከምጥ ጋር በወሊድ ጊዜ፣ ከወሊድ በፊትና
በኋላ ማህፀን የሚለቀው ደም ነው። ስለዚህም የወሊድ ወይም
የምጥ ምልክት ሳይኖረው ሴት ከወሊድ በፊት የምታየው ደም
የወሊድ ደም አይደለም።

ሐላል ሊሆን በሚችል ነገር የወሊድ ደም እንደ ወር አበባ ነው -
ለምሳሌ ከብልቷ ውጭ ባለ ነገር በሷ መደሰት፣ ሐራም በሚሆን
ነገርም አንድ ናቸው - ለምሳሌ የግብረሥጋ ግንኙነት፣ ጾም፣
ሰላት፣ ፍች፣ ጠዋፍ፣ መስጂድ ውስጥ መቆየት፣ ደሙ ሲቋረጥ
መታጠብ ግዴታ መሆን፣ ሰላትን ትታ ጾምን ቀዷ በማውጣት -
በነዚህ ሁሉ የወር አበባ ካለባት ሴት ጋር አንድ ናት።

ማስገንዘቢያ፡- የወሊድ ደም ባብዛኛው የሚቆየው ለአርባ ቀናት
ነው። በኡሙ ሰለማ (ረዐ) የተላለፈ ሐዲስ ሰላለ። ከእንደነ
ዑመር፣ አነስ፣ ኢብኑ ዐባስ፣ ኡሙሰለማ፣ እና ከሌሎችም ሰሐቦች

¹ ኢብኑ ሐጃር አልዐስቀላኒ በጥራቱ ማረጋገጫ በተሰኘው መጽሐፋቸው ውስጥ እንደተጠቀመው አምስቶቹ ማለት አህመድ፣
አበዳወድ፣ አልነሳኢ፣ አልቲርሚዚ፣ እና ኢብኑ ማጃህ ናቸው - ተርጓሚ፡

ሰለተዘገበ፡፡ አርባ ቀን ከሞላች ታጥባ ትሰግዳለች፤ የንጹሃት (ጠሂራት) ሑክምም ይኖራታል፡፡

የወሊድ ደም ከአርባ ቀን በፊት ከቆመ የወሊድ ደም ጊዜዋ አለቀ ማለት ነውና ታጥባ መስገድና በደሙ ምክንያት ተከልክላ የቆየችውን ነገር ሁሉ መተግበር ይኖርባታል፡፡

ማስገንዘቢያ፡- እርጉዝ ሴት የሰው ቅርጽ የያዘ ጽንሰ ከወጣባት (ካስወረዳት) በስዉርም ቢሆን ቅርጽ ያለው ጽንሰ ካስወረዳትና ከዚያ በኋላ ደም ከታያት የወሊድ ደም ያለባት ሴት (ኑፈሳእ) ሑክምም ይኖራታል፡፡ ባብዛኛው የሰው ልጅ ጽንሰ ቅርጽ የሚለየው በሦስት ወር ዉስጥ ነው፡፡ ትንሹ የሚባል ጊዜ ደግሞ ሰማንያ አንድ ቀን ነው፡፡ የሰው ልጅ ቅርጽ ያልተለየበት የረጋ ደም (ዐለቃ) ወይም ቁራጭ ሥጋ (ሙድጋ) ካስወረዳት ከዚያ በኋላ የሚወጣው ደም እንደወሊድ ደም አትቆጥረውም፤ ሰላትንም ሆነ ጾምን አትተውም፡፡ የኑፈሳእ ሑክምም አይኖራትም፡፡

ማስገንዘቢያ፡- እርጉዝ ሴት ከወሊድ በፊት ለሚታያት ፈሳሽ ነገር ብላ ዒባዳ አትተውም፡፡ ሑክምም እሱ ንጹህ (ጣሂር) መሆኑ ነው፤ በሱ ምክንያት ብልትም ሆነ የነካውን ልብስ ማጡብም ግዴታ አይሆንም፤ ዉዴእም አያጠፋም፡፡

ክፍል ሁለት

የሰላት አሕካሞች

የአምስት ወቅት ሰላቶች ግዴታነት

ከሁለቱ ምስክርነቶች (ሸሃደተይን) ቀጥላ ሰላት በጣም ጠበቅ ያለች የኢስላም ማእዘን ናት። ከሌሎች ድንጋጌዎች በተለየ ሁኔታ አላህ (ሱወ) በመጨረሻው መልክተኛው ሙሐመድ (ሰወዐ) ላይ ሰላትን የደነገገው በሚዕራጅ ሌሊት ሰማይ ላይ ነው። ይህም ታላቅነቷን፣ የግዴታነቷን ጥበቅነትና አላህ ዘንድ ያላትን ላቅ ያለ ደረጃ ያመለክታል።

ሰላት ማለት የቋንቋ ትርጓሜው ጸሎት (ዱዓአ) ማለት ነው። አላህ (ሱወ)

وَصَلَّ عَلَيْهِمْ

“ወሰልሊ ዐላይሂም (ለነሱም ጸልይላቸው)” ይላል - (አልተውባ: 103)።

ሸሪዓዊ ትርጓሜው፡ በተከቢራ የምትጀመርና በተስሊም (ሰላምታ) የምትደመደም ለየት ያሉ ቃሎችና ተግባራትን ያካተተች ድርጊት ነች። በዚህ የተሰየመችውም ጸሎትን (ዱዓአን) ስለያዘች ነው። የሚሰግድ ሰው [እስከሚጨርስ ድረስ] ከዲባዳ ወይም ከዉዳሴ ወይም ከጥያቄ ዱዓአ (ጸሎት) አይወገድም፤ ስለዚህም ሰላት (ጸሎት) ተብላ ተሰየመች። በግዴታነት የተደነገገችው ከሂጅራ በፊት በኢስራኦ ሌሊት ነው። በቀንና ሌሊት ውስጥ አምስት ሰላቶች - ሁሉም በተወሰኑላቸው ጊዜያቶቻቸው - ሙከለፍ በሆነ (ለአካለመጠን በደረሰና ጤነኛ አእምሮ ያለው) ሙስሊም ላይ ተደነገገች። አላህ (ሱወ) እንዲህ ይላል፡-

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا

“... ሰላት በምእመናን ላይ በጊዜያት የተወሰነች ግዴታ ናትና” - (አል-ኒሳአ: 103) ::

ማለትም የአላህ መልክተኛ (ሰዐወ) በቃላቸውም ሆነ በድርጊታቸው በገለጹዋቸው ጊዜያት ውስጥ እንድትፈጸም ተደነገገች ማለት ነው::

አላህ (ሱወ) አንዲህ ይላል:-

وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا
الزَّكَاةَ وَذَلِكَ دِينُ الْقَيِّمَةِ (البينة: 5)

“አላህን ሃይማኖትን ለርሱ ብቻ አጥሪዎች ቀጥተኞች ሆነው ሊገዙት ሰላትንም አስተካክለው ሊሰግዱ ዘካንም ሊሰጡ እንጂ ያልታዘዙ ሲሆኑ” - (አልበይናህ: 5) ::

قُلْ لِعِبَادِيَ الَّذِينَ آمَنُوا يُقِيمُوا الصَّلَاةَ ... (إبراهيم: 31)

“ለነዚያም ላመኑት ባሮቼ ... ሰላትን በደንብ ስጉዱ በላቸው” - (ኢብራሂም: 31) ::

ቡኻሪና ሙስሊም ኢብኑ ዑመርን አጣቅሰው በዘገቡት ሐዲስ ነቢዩ (ሰዐወ) “ኢስላም የተመሠረተው በአምስት ነገሮች ላይ ነው - ከአላህ በስተቀር (በእውነት የሚመለከ) ሌላ አምላክ እንደሌለ እና ሙሐመድ የአላህ መልክተኛ እንደሆኑ መመስከር፣ ሰላትን አስተካክሎ መስገድ፣ ... ” ብለዋል::

ማስገንዘቢያ:- የሕጻን አሳዳጊ ሕጻኑ ሰባት አመት ሲሞላው በሰላት ማዘዝ ግዴታ ይሆንበታል - በሕጻኑ ላይ ግዴታ ባይሆንም:: ነገር ግን ለሰላት ትኩረት እንዲያደርግና እንዲለማመድ እንዲሁም ሲሰግድ ለሱም ሆነ ለአሳዳጊው አጅር እንዲመዘገብላቸው ሲባል በሰላት ይታዘዛል:: አላህ (ሱወ) “መልካም ሥራ የሰራ ሰው ለርሱ አስር ብጤዎችዋ አሉት” ይላልና - (አል-አንዓም: 160) :: ኢብኑ

ዐባስ ባስተላለፉልን ሐዲስ አንዲት ሴት ሕጻን ልጇን አንስታ ይህ ሐጅ ቢያደርግ ይሆንለታል ወይ ብላ ነቢዩን (ሰዐወ) ስትጠይቃቸው “አዎ፤ ላንቺም አጅር ይኖርሻል” በማለት መልሰውላታል - (ሙስሊም)። ስለዚህም አሳዳጊው ሰላትንና ጠሃራዋን ሊያስተምረው ይገባል።

ሕጻኑ ልጅ በሰላት ወቅት ውስጥ ለአቅመ አዳም ከደረሰ ቀደም ብሎ ሰግዶ ከሆነ ይበቃለታል፤ ያልሰገደ ከሆነ መስገዱ ግዴታ ይሆንበታል - የሰላት ወቅት ከመውጣቱ በፊት የአንድ ረከዓ ያክል ወይም ከዚያ በላይ ጊዜ ሲቀር ለአቅመ አዳም ከደረሰም ይሰግዳል፡

፡
ሰላት በካፊርም ሆነ በእብድ ላይ ዋጂብ አይደለም። ነገር ግን የሰላት ወቅት ከመውጣቱ በፊት የአንድ ረከዓ ያክል ጊዜ ሲቀር ካፊሩ ከሰለመ ወይም እብዱ ራሱን ካወቀ (ከዳነ) ሰላቱን መስገዱ ግዴታ ይሆንበታል።

ማስገንዘቢያ፡- ሰላትን ከወቅቱ ማዘግየት አይፈቀድም። አላህ (ሱወ) “... ሰላት በምእመናን ላይ በጊዜያት የተወሰነች ግዴታ ናት” ይላልና - (አል-ኒሳእ፡ 103)። ማለትም በተወሰነ ጊዜያት የምትፈጸም ግዴታ ናት ማለት ነው። ከነዚያ ከተወሰኑ ጊዜያት ማሳለፍ አይቻልም። ከቀጣዩ ሰላት ጋር የማዘግየት ጥምረት (ጀምዐ ተእከር) ማድረግ ለሚፈልግ ሰው ካልሆነ በስተቀር። ሰላቶቹ ሊጣመሩ የሚችሉ ከሆነና እሱም አጣምሮ መስገድ የሚፈቀድለት ሰው ከሆነ። በማንኛውም ሁኔታ ሰላትን ከወቅቱ ማሳለፍ አይፈቀድም - ለጀናባም ይሁን ለነጃሳ ወይም ለሌላ ነገር፡

፡ [ማስወገድ ካልቻለ] በማንኛውም ሁኔታ ላይ ቢሆን በወቅቱ መስገድ አለበት።

ማስገንዘቢያ፦ ዋጂብነቱን ሳይክድ በመሳነፍ ሰላትን የተወ ሰው ከሁለቱ የዑለሞች አተያዮች ይበልጥ ትክክለኛ በሆነ አተያይ ይከፍራል። እንዲያውም ማስረጃዎች የሚያመለክቱት ትክክለኛ አተያይ ነው። ለምሳሌ ጃቢር (ረዐ) ባስተላለፈው ሐዲስ ነቢዩ (ሰዐወ) “በሰውየውና በኩፍር መካከል ያለው ሰላትን መተው ነው” ብለዋል - (ሙስሊምና ሌሎች የዘገቡት)። ቡረይዳ (ረዐ) ባስተላለፈው ሐዲስ ደግሞ ነቢዩ (ሰዐወ) “በኛና በነሱ መካከል ያለው ቃልኪዳን (ዐህድ) ሰላት ናት፤ የተዋት በእርግጥ ከፈረ” ብለዋል - (ሰሂህ በሆነ ሰነድ አምስቶቹ ዘግበውታል)።

የአዛንና የኢቃማ አህካሞች

አዛን ማለት የቋንቋ ትርጓሜው ማሳወቅ (ኢዕላም) ማለት ሲሆን ሸሪዓዊ ትርጓሜው ደግሞ በተወሰኑ ዚክሮች የሰላት ወቅት መድረሱን በማሳወቅ አላህን መገዛት ነው።

ኢቃማ የቋንቋ ትርጓሜው አንድን ነገር ቀጥተኛ ማድረግ ማለት ሲሆን ሸሪዓዊ ትርጓሜው ደግሞ በተወሰኑ ዚክሮች ለሰላት መቆምን በማሳወቅ አላህን መገዛት ነው።

አዛን የተደነገገው በአንደኛ አመተ ሂጅራ ውስጥ ነው። ምክንያቱም ሰሃቦች የሰላትን ጊዜያት ማወቅ ሲያስቸግራቸው አንድ ምልክት ሊያደርጉለት ተወያዩ። ዐብደላህ ቢን ዘይድ (ረዐ) ይህንን አዛን በሕልሙ አየው፤ ወሕይም አፀደቀው። አላህ (ሱወ) እንዲህ ይላል፦

يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ
وَذَرُوا الْبَيْعَ ... (الجمعة: 9)

“እናንተ ያመናችሁ ሆይ! በጁመዓ ቀን ለስግደት ጥሪ በተደረገ ጊዜ ወደ አላህ ማውሳት ፈጥናችሁ ሂዱ፤ መሸጥንም ተዉ ...” ይላል - (አልጁምዓ: 9)።

وَإِذَا نَادَيْتُمْ إِلَى الصَّلَاةِ ... (المائدة: 58)

“ወደ ሰላትም በጠራችሁ ጊዜ ...” ይላል - (አልማኢዳ: 58)። አዛንና ኢቃማ ፈርድ ኪፋያ ናቸው። ፈርድል ኪፋያ ማለት አንድን ተግባር መፈፀሙ በሁሉም ሙስሊሞች ላይ ግዴታ የሆነና በቂ የሆኑ ሰዎች ከፈፀሙት ግን ቀሪዎቹ በወንጀል የማይጠየቁበት ተግባር ነው። አዛንና ኢቃማ ከኢስላም ዉጫዊ መገለጫ ምልክቶች (ሸዓኢር) ናቸው። በወንዶች ላይ መንገደኞችም ይሁኑ ባካባቢያቸው እያሉ ለአምስቱ ሰላቶች አዛንና ኢቃማ ማድረግ ዋጁብ ነው። አዛንና ኢቃማን የተዉ የአንድ አካባቢ/መንደር ሰዎች ዉጊያ ይካሄድባቸዋል። የኢስላም ግልጽ መገለጫ ምልክቶች ስለሆኑ ሊተዉ አይገባም።

ማስገንዘቢያ፡- ብቻውን ለሚሰግድ ሰው አዛንና ኢቃማ ሱና ናቸው። ዑቅባ ቢን ዓሚር (ረዐ) ባስተላለፈልን ሐዲስ ነቢዩ (ሰዐወ) “በተራራ ጫፍ ላይ ፍየሎቹን/በጎቹን እየጠበቀ አዛን አድርጎ የሚሰግድን ሰው ጌታህ ይደነቅበታል” ብለዋል - (አልነሳኢ)።

ማስገንዘቢያ፡- አዛንና ኢቃማ ትክክለኞች የሚሆኑት ቅደም ተከተላቸውን ጠብቆና አከታትሎ አንድ ጤነኛ አእምሮ ያለው፣ ጥሩና መጥፎን የለየና ታማኝ ወንድ የሰላት ወቅት ከገባ በኋላ ከተደነገጉት ዐረፍተ ነገሮች ሳይቀንስ ካደረጋቸው ነው።

የአዛን አፈጻጸም፡- አዛን ሁለት አፈጻጸም አለው፡-

አንደኛው፡- የቢላል አዛን ሲሆን አስራ አምስት ዐረፍተ ነገሮች አሉት፤ ቢላል (ረዐ) ነቢዩ (ሰዐወ) ባሉበት ሁልጊዜ ያደርገው የነበረ አዛን ነው፡፡

ሁለተኛው፡- የአቡ ማህዙራ አዛን ሲሆን አስራ ዘጠኝ ዐረፍተ ነገሮች አሉት፡፡ ይህም እንደ ቢላል አዛን ሆኖ ተርጿዕ ይጨመርበታል፡፡ ይህ ማለት ሁለቱን ሽሃዳዎች (አሽሀዱ አንላኢላህ ኢልለላህ፣ ወአሽሀዱ አንነ ሙሐመደን ረሱሉላህ) አጠገቡ ያሉት ሰዎች ብቻ መስማት በሚችሉት ዝቅ ባለ ድምጽ ካላቸው በኋላ ድምጹን ከፍ አድርጎ እንደገና ይደግማቸዋል፡፡

ሁለቱን አፈጻጸሞች አፈራርቆ ማድረጉ የተወደደ ነው፡፡

ለአዛን የሚወደዱ ነገሮች፡- የአዛን ቃላቶችን ሲያወጣቸው ቆየት (ረጋ) ማለት - ከሚያስፈልግ በላይ ሳይጎትት፣ አንዳንድ ጊዜ በአንድ ዐረፍተ ነገር ላይ መቆም አንዳንድ ጊዜ ደግሞ ሁለት ሁለቱን ዐረፍተኛዎች ማጣመር፤ አዛን ሲያደርግ ወደ ቂብላ መዞር የተወደደ ነው - ድምጹን ከፍ ስለሚያደርግ፤ 'ሐያ ዐለስሰላት' በሚልበት ጊዜ ወደ ቀኝ 'ሐያ ዐለልፈላህ' በሚልበት ጊዜ ደግሞ ወደ ግራ ትንሽ ዘወር ማለት፤ በፈጅር አዛን ዉስጥ ከሁለተኛው 'ሐያ ዐለልፈላህ' በኋላ ሁለት ጊዜ 'አስሰላቱ ኸይሩን ሚነንነውም' (ሰላት ከእንቅልፍ ይበልጣል) ማለት - ነቢዩ (ሰዐወ) ያዘዙት ስለሆነና ሰዎች ባብዛኛው የሚተኙበት ጊዜ ስለሆነ፡፡

ኢቃማ ሲያደርግ ፈጠን ፈጠን ማለት የተወደደ ነው - በቦታው ያሉትን ሰዎች ማሳወቅ ስለሆነ ማስረዘም አላስፈላጊ አይደለም፡፡ አዛንን ያደረገ ሰው ኢቃማውንም ማድረጉ ይወደዳል፡፡ ያለ ኢማሙ

ፈቃድ ኢቃማ ማድረግ አይቻልም - የኢቃማን ወቅት የሚወስነው ኢማሙ ነውና - እሱ ሳያመለክት መደረግ የለበትም፡፡

ሁለቱ የኢቃማ አፈጻጸሞች፡-

አንደኛው የቢላል ኢቃማ ሲሆን አስራ አንድ ዐረፍተነገሮች አሉት፡፡ ሁለተኛው የአቡ ማህዙራ ኢቃማ ሲሆን አስራ አምስት ዐረፍተነገሮች አሉት - እንደ ቢላል አዛን፡፡ ሁለቱንም አፈራርቆ ማድረጉ የተወደደ ነው፡፡

ማስገንዘቢያ፡- አዛን የተደነገገው የሰላት ወቅት መግባቱን ለማሳወቅ ስለሆነ የሰላት ወቅት ከመግባቱ በፊት አዛን ቢደረግ አይበቃም፤ የተፈለገው አላማም አይገኝም፤ የሚሰማውን ሰውም መሸወድ ይሆናል፡፡ በትክክለኛው ድንጋጌ የአጠቃላይ አዛን በመጀመሪያው ወቅት መሆን ነው - ይህ ሁለቱም የነቢዩ (ሰዐወ) ሙአዚኖች ሲያደርጉት የነበሩ ነውና፡፡

አዛኑ ለተወሰነ ቡድን (ጀማዓ) ብቻ ከሆነ አዛኑ የሚደረገው ሰላቱ በሚፈጸምበት ጊዜ ነው፡፡

የመጀመሪያ አዛን፡- ፈጅር ሲወጣ ከሚደረገው ሁለተኛው አዛን በፊት ለፈጅር ሰላት የመጀመሪያ አዛን ቢደረግ የተወደደ ነው፡፡ ዑመር (ረዐ) ባስተላለፉልን ሐዲስ ነቢዩ (ሰዐወ) "ቢላል አዛን የሚያደርገው በሌሊት ነው፤ ኢብኑ ኡሙ መኸቱም አዛን እስከሚያደርግ ድረስ ብሉ ጠጡም" ብለዋል - (ሙተፈቁን ዐለይህ) ፡፡

በሁለቱ አዛኖች መካከል ያለው ጊዜ እንቅልፍ ላይ ያለውን ሰው መንቃት የሚያስችለው፤ ሰላት ላይ ያለ ሰው ደግሞ መጸም የሚፈልግ ከሆነ ከቂያሙ (ከሰላቱ) ወደ ሱሐር መመለስ የሚያስችለው ጊዜ መሆን አለበት፡፡

ለሙአዚኑ መልስ መስጠት፡- ሙአዚኑን የሚሰማ ሰው እሱ ያለውን በማለት መልስ መስጥት ሱና ነው፤ 'ሐይዩ ዐለስሰላት ሐይዩ ዐልፈላህ' በሚልበት ጊዜ ደግሞ

لا حول ولا قوة إلا بالله

"ላሐውለ ወላቂወተ ኢልላ ቢልላህ" በማለት መልስ ይሰጣል፡፡ ሙአዚኑ አዛኑን ከጨረሰ በኋላ እንዲህ ይላል፡-

«اللهم صل على محمد، اللهم رب هذه الدعوة التامة والصلاة القائمة، آت

محمد الوسيلة والفضيلة وابعثه مقاماً محموداً الذي وعدته»

'አላሁምመ ሰልሊ ዐላ ሙሐመዲን፤ አላሁምመ ረብበ ሃዚሂድደዕወቲትታምማ ወስሰላቲል ቃኢማ አቲ ሙሐመዲን አልወሲለተ ወልፈዲለተ ወብዐስሁ መቃመን ማሕመዲን አልለዚ ወዐድተህ' ፡፡ ለሁለተኛውም ለሦስተኛውም ሙአዚን መልስ ይሰጣል፡፡ ከፊሉን ከሰማ ለሰማው ብቻ መልስ ይሰጣል፡፡

ያለምክንያት (ዑዝር) ወይም ለመመለስ አስቦ ካልሆነ በስተቀር ከአዛን በኋላ ከመስጂድ መውጣት ሐራም ነው፡፡ ሰውየው ተቀምጦ እያለ ሙአዚኑ አዛን ማድረግ ከጀመረ አዛኑን እስከሚጨርስ ድረስ ታግሶ መቀመጥ እንጂ መነሳት የለበትም - ከሸይጣን ጋር ላለመመሳሰል ሲባል፡፡ ይህንን ሽይጥልኢስላም ኢብኑ ተይሚያ (አላህ ይርሐማቸውና) አውስተውታል፡፡

የሰላት ሸርጦች

ሸርጥ ማለት ቋንቋዊ ትርጓሜው ምልክት ማለት ሲሆን ሸሪዓዊ ትርጓሜው ደግሞ የሱ አለመኖር የሌላውንም አለመኖር የሚያመለክት የሱ መኖር ደግሞ የሌላውን መኖር ወይም አለመኖር የማያመለክት ነገር ማለት ነው፡፡ የሰላት ሸርጦች ማለት የሰላት

ትክክለኛነት የሚወስንባቸው (ቅድመ ሁኔታ የሆኑ) ነገሮች ናቸው - ማሟላታቸው የሚቻል ከሆነ፡፡

አንደኛው ሸርጥ፡- የሰላት ወቅት መግባት

አላህ (ሱወ) "... ሰላት በምእመናን ላይ በጊዜያት የተወሰነች ግዴታ ናትና" ይላል - (አል-ኒሳእ፡ 103)፡፡ ይህ ማለት የሰላት ግዴታ የሚፈፀመው በተወሰኑና በተገደቡ ጊዜያት ውስጥ ነው ማለት ነው፡፡ አላህ (ሱወ) ለሰላት የተወሰኑ ወቅቶችን አደረገ፡፡ አምስቱ ሰላቶች የተለዩና የተወሰኑ ጊዜያት እንዳሉዋቸውና ከነዚያ ጊዜያት በፊት መፈጸም እንደማይበቃ ሙስሊሞች ተስማምተውበታል፡፡

የምእመናን መሪ የነበሩት ዑመር ኢብኑልኸጣብ (ረዐ) "ሰላት አላህ የወሰነላት ወቅት አላት፤ በዚያ ወቅት እንጂ ትክክል ልትሆን አትችልም" ብለዋል፡፡

እነዚህ ወቅቶች የሚከተሉት ናቸው፡-

1/ የዙህር ሰላት፡- ወቅቷ የሚጀምረው በፀሐይ ማዘንበል ነው፤ ከመሃል መስመር ወደ ምዕራብ ስታዘነብል፡፡ አላህ (ሱወ) "ሰላትን ከፀሐይ መዘንበል እስከ ሌሊት ጨለማ ድረስ ስገድ፤..." ይላል - (አልኢስራእ፡ 78)፡፡ ማዘንበሏ የሚታወቀው ጥላ ከምዕራብ አቅጣጫ ከጠፋ በኋላ በምስራቅ አቅጣጫ ሲከሰት ነው፡፡ የዙህር ወቅት የሁሉም ነገር ጥላ የራሱን ያክል እስኪረዝም ድረስ ይቆያል - በሚታዘነበልበት ጊዜ ካለው ጥላ ውጭ፡፡¹ ከዚያም በዚያ ያበቃል፡፡ ዐብደላህ ቢን ዐምር ባስተላለፈልን ሐዲስ ነቢዩ (ሰዐወ) "የዙህር ሰላት ወቅት ፀሐይ ካዘነበለችበት ጊዜ

¹ ይህ ማለት ፀሐይ መሀል ሰማይ ላይ በምትሆንበት ጊዜ የሚኖረው ጥላ ማለት ነው፤ ይህ ጥላ ከጣቱም ሆነ ከከሰዓቱ ጊዜ የሚመደብ ስለሆነ ነው፡፡

ጀምሮ የአንድ ሰው ጥላ የራሱን ቁመት እስከሚያክል ድረስ ነው” ብለዋል - (ሙስሊም) ::

በመጀመሪያ ወቅት (አወለልወቅት) ላይ ቶሎ መስገድ ይወደዳል፤ ከፍተኛ ሙቀት ካለ ግን ለብቻ ለሚሰግድ ሰውም ሆነ ለጀማዓ ሙቀቱ በረድ እስከሚል እስከ ዐስር አቅራቢያ ድረስ ዙህርን ማዘግየቱ የተወደደ ነው። አቡ ሁረይራ ባስተላለፉት ሐዲስ ነቢዩ (ሰዐወ) “ሙቀት ካየለ በረድ እስከሚል ድረስ ቆይታችሁ ስገዱ፤ የሙቀት ማየል ከጀህነም እስቲንፋስ ነውና” ብለዋል - (ሙተፈቁን ዐለይህ) ::

2/ የዐስር ሰላት :- ወቅቷ የሚጀምረው ከዙህር ወቅት ማብቂያ ጊዜ ጀምሮ ነው - ማለትም የማንኛውም ነገር ጥላ የራሱን ቁመት ካለበት ጊዜ ጀምሮ ነው - በሚታዘነብልበት ጊዜ ካለው ጥላ ውጭ። የሚቆየው ደግሞ ከሁለቱ የዑለሞች አተያይ ይበልጥ ትክክለኛ በሆነ አተያይ ፀሐይ አሰፈር እስከምትሆን (ደብዘዝ እስከምትል) ድረስ ነው። ዐብደላህ ቢን ዐምር ባስተላለፉት ሐዲስ ነቢዩ (ሰዐወ) “የዐስር ወቅት ፀሐይ አሰፈር ከመሆኗ በፊት ነው” ብለዋል - (ሙስሊም) ::

ይህ ተመራጭ ጊዜ ነው። የችግር ጊዜ ግን ፀሐይ እስከምትጠልቅ ይቆያል። አቡ ሁረይራ (ረዐ) ባስተላለፉት ሐዲስ ነቢዩ (ሰዐወ) “ፀሐይ ከመጥለቋ በፊት ከዐስር አንድን ረከዓ ያገኘ ሰው ዐስርን አገኝቷታል” ብለዋል - (ሙተፈቁን ዐለይህ) ::

የዐስር ሰላት ሁለት አይነት ወቅት - ተመራጭ ጊዜ (ወቅተል ኢኽትያር) እና የችግር ጊዜ (ወቅተል ደሩራ) ያላት ብቸኛ ሰላት ናት። በመጀመሪያ ወቅት ላይ ቶሎ መስገዱ ሱና ነው። መካከለኛይቱ ሰላት በማለት አላህ (ሱወ) በላጭነቷን የገለጸውም

እሷ ነች። አላህ (ሰው) “በሰላቶች (በተለይ) በመካከለኛይቱም ሰላት ላይ ተጠባበቁ፤ ታዛዦች ሆናችሁም ለአላህ ቁሙ” ይላል - (አልበቀራ፡ 238)። የዐስር ሰላት መሆኗ በሐዲሶች ተረጋግጧል።

3/ የመግራብ ሰላት፡- ወቅቷ የሚጀምረው በፀሐይ መጥለቅ ነው። ከረባዳ ቦታም ሆነ ከተራራ ላይ ሆኖ ማየት በማይቻልበት ሁኔታ ሙሉ በሙሉ ስትጠልቅ። ቤቶች ውስጥ ሆኖ የፀሐይ መጥለቅ የሚታወቀው የሌሊት ጨለማ ከምስራቅ በኩል መምጣት ሲጀምር ነው። ዑመር (ረዕ) ባስተላለፉት ሐዲስ ነቢዩ (ሰዐወ) “ሌሊት ከወደዚህ (ከምስራቅ) ፊቱን ሲያዞር (ሲመጣ) ቀን ደግሞ ከወደዚህ (ከምዕራብ) ጀርባውን ሰጥቶ ሲሄድ ጾመኛ አፈጠረ።” ብለዋል - (ሙተፈቁን ዐለይ)። ከዚያም የመግርብ ወቅት የፀሐይ ወጋገን (አልሸፈቁል አህመር) እስከሚጠልቅ ድረስ ይቆያል። አልሸፈቅ ነጭ ከቀይ የተቀላቀለ ነው። ከዚያም ቅላቱ ይወገድና ንጹህ ነጭ ይቀራል፤ ከዚያም እሱም ይጠልቃል። ነጩ መጥለቁ ለቀዩ መጥለቅ ምልክት ነው።

የመግራብ ሰላትን በመጀመሪያ ወቅቷ መስገድ ሱና ነው። አልቲርሚዚ ከሰለማ በዘገቡትና ሰሂህ ነው ባሉት ሐዲስ ነቢዩ (ሰዐወ) መግራብን ይሰግዱ የነበረው ፀሐይ ጠልቃ ስትጋረድ ነበር። አልቲርሚዚ “ይህ የሰሃቦችም ሆነ ከነሱ በኋላ ያሉት የአብዛኞቹ የእውቀት ባለቤቶች አተያይ ነው” ብለዋል። ጂብሪልም በመጀመሪያ ቀንም ሆነ በሁለተኛ ቀን ነቢዩን (ሰዐወ) ያስገደው ፀሐይ ከጠለቀች በኋላ ነው።

4/ የዒሻእ ሰላት፡- ወቅቷ የሚጀምረው የመግርብ ወቅት ሲያበቃ ነው። ማለትም አልሸፈቁል አልአህመር ከጠለቀበት ጊዜ ጀምሮ እስከ እኩለ ሌሊት ይቆያል። ዑብደላህ ቢን ዐምር ባስተላለፉት

ሐዲስ ውስጥ ነቢዩ (ሰዐወ) “የዲሻእ ወቅት እስከ እኩለ ሌሊት ነው” ብለዋል - (ሙስሊም) ::

የዲሻእን ሰላት ወደ መጨረሻው ወቅት ማዘግየቱ ለብቻው ለሚሰግድም ሆነ ለጀማዓ በላጭ ነው:: ለማእመሞች የሚከብድ ከሆነ የሚወደደው በመጀመሪያ ወቅቷ ቶሎ መስገዱ ነው - ችግርን ለማስቀረት ሲባል:: ነቢዩ (ሰዐወ) ሰዎች ቶሎ ከመጡ ቶሎ ይሰግዱ እንደነበርና ሰዎች ከዘገዩ ዘግይቶ ይሰግዱ እንደነበር ጃቢር (ረዐ) ዘግቧል - (ሙተፈቁን ዐለይህ) ::

በእንቅልፉ ምክንያት ሰላት እንዳያመልጥ ከዲሻእ ሰላት በፊት መተኛት ይጠላል:: ከዲሻእ በኋላ ማውራትም ይጠላል:: ቶሎ ተኝቶ ቶሎ አንዳይነቃ ስለሚከለክለው:: በሌሊቱ መጨረሻ ክፍል ቆሞ የተሀጁድ ሰላት እንዲሰግድና የሱብሂ ሰላትንም በንቃት እንዲሰግድ ከዲሻእ ሰላት በኋላ ወዲያው መተኛት ያስፈልጋል:: ነቢዩ (ሰዐወ) ከዲሻእ ሰላት በፊት መተኛትና ከዲሻእ ሰላት በኋላ ማውራትን ይጠሉ እንደነበር አቡበርዛ (ረዐ) ተናግረዋል - (ሙተፈቁን ዐለይህ) ::

ይህ ከዲሻእ በኋላ ያለጥቅም የሚቀመጥ ከሆነ ነው:: ለትክክለኛ አላማና ለጠቃሚ ጉዳይ ከሆነ ችግር የለውም::

5/ የፈጅር ሰላት:- ወቅቷ የሚጀምረው የሁለተኛው ጎህ ሲቀድ ሲሆን እስከ ፀሐይ መውጫ ጊዜ ይቆያል:: ዐብደላህ ቢን ዐምር ባስተላለፉት ሐዲስ ነቢዩ (ሰዐወ) “የሱብሐ ሰላት ወቅት ፈጅር (ጎህ) ከወጣበት ጊዜ ጀምሮ ፀሐይ እስካልወጣችበት ጊዜ ድረስ ነው” ብለዋል - (ሙስሊም) ::

ፈጅር መውጣቱ ከተረጋገጠ ቶሎ መስገዱ ይመረጣል። ነቢዩ (ሰዐወ) የሱብሒ ሰላትን በገለስ¹ ይሰግዱ እንደነበር ጃቢር (ረዐ) ዘግቧል - (መተፈቁን ዐለይህ)።

ሰላትን መስገድ የረሳ ወይም በእንቅልፍ ካሳለፈ ቀዷ ለማውጣት መቻኮል ግዴታ ይሆንበታል። አነስ (ረዐ) ባስተላለፉት ሐዲስ ነቢዩ (ሰዐወ) "ሰላትን በመርሳት ወይም በመተኛት ያሳለፉት ሰው ሲያስታውሳት ይስገዳት፤ ከዚህ ሌላ ማበሻ (ከፋራ) የለውም" ብለዋል - (መተፈቁን ዐለይህ)። ያለፈችን ሰላት ወዲያው ቀዷ ለማውጣት መቻኮል ግዴታ ይሆናል፤ አንዳንድ የማያውቁ ሰዎች እንደሚገምቱት የሷ መሰል ሰላት ጊዜ እስከሚገባ ድረስ መጠበቅ ተገቢ አይደለም። ሰላት መስገድ የሚከለክልበት ወቅት እስከሚወጣም አይጠበቅም - ወዲያው መስገድ ነው።

ማስገንዘቢያ፡- ቀዷ በወቅቱ እንደሚሰገደው ነው። ቀዷ በጀማዓ ይሰገዳል፤ የጀህሪያ (ድምፅ የሚወጣበት) ሰላት ከሆነ ድምጽ አውጥቶ ካልሆነ ደግሞ ድምጽ ሳያወጣ በመቅራት ይሰገዳል።

ያመለጡት ሰላቶች ብዙ ከሆኑ በቅደም ተከተላቸው ቀዷ ያወጣቸዋል፡- ሱብሕ ከዚያም ዙህር ... እያለ። ነቢዩ (ሰዐወ) በኸንደቅ ዘመቻ ላይ የዐስር ሰላት ሲያመልጣቸው የጀመሩት በሱ ነው፤ ከዚያም መግርብን ሰገዱ - (መተፈቁን ዐለይህ)።

በመርሳት፣ ባለማወቅ፣ የወቅቱ ሰላት እንዳያልፍ በመፍራት፣ ጁምዓን ወይም ጀማዓን ለማግኘት ሲባል ቅደም ተከተል የመጠበቅ ግዴታ ሊቀር ይችላል።

ሱናዎች፣ ረዋቲቦች፣ እና ዊትር ከፈርድ ሰላቶች ጋር ቀዷ ይወጣሉ፡

¹ ገለስ ማለት ፈጅር ከወጣ በኋላ የሌሊት ጨማኛ የፈጅር ብርሃን የተቀላቀለበት ጊዜ ነው - ተርጓሚው

በችግር ምክንያት ካልሆነ በስተቀር ሰላትን ከተመራጭ ሰዓት ማሳለፍ አይቻልም፡፡

ሁለተኛው ሽርጥ፡- ሀፍረተ ገላ (ዐውረት) መሸፈን

ዐውረት ማለት መሸፈኑ ግዴታ የሚሆን መግለጹ የሚያስጠላና የሚያሳፍር አካል ነው፡፡ አላህ (ሱወ) እንዲህ ይላል፡-

“የአዳም ልጆች ሆይ! (ሀፍረተ ገላችሁን የሚሸፍኑትን) ጌጦቻችሁን በመስገጃው ሁሉ ዘንድ ያዙ ...” - (አል-አዕራፍ፡ 31)፡፡ በሁሉም ሰላት ጊዜ ሸፍኑ ማለት ነው፡፡ በዓኢሻ (ረዐ) በተነገረ ሐዲስ ነቢዩ (ሰዐወ) “ለአቅመ ሔዋን የደረሰች ሴት አካሏን የሚሸፍን ነገር ካልለበሰች አላህ ሰላቷን አይቀበልም” ብለዋል - (አቡዳውድ እና አልቲርሚዚ - አልቲርሚዚ ሐዲሱን ሐሰን ነው ብለውታል)፡፡

አላህ (ሱወ) ስለ ካፊሮች ሲናገር ሀፍረተገላን መግለጥ መጥፎ ሥራ መሆኑን በሚከተለው አንቀጽ ይገልጻል፡-

“መጥፎንም ሥራ በሠሩ ጊዜ በርሷ ላይ አባቶቻችንን አገኘን አላህም በርሷ አዞናል ይላሉ፤ አላህ በመጥፎ ነገር አያዝም፤ በአላህ ላይ የማታውቁትን ትናገራላችሁን? በላቸው፡፡” - (አል-አዕራፍ፡ 28)፡፡ ራቂታቸውን ከዕባ ይዞሩ ነበር፤ ይህንንም ከዲን ይቆጥሩት ነበር፡፡

የሚሸፍን ነገር ማሟላት ያሉበት ነገሮች፡-

በሰላት ውስጥ ሀፍረተገላን የሚሸፍን ነገር መልበሱ የተፈቀደ፤ ንጹህ (ጣሂር)፤ እና የሰውነትን መልክ የማያሳይ መሆን አለበት፡፡

የወንድ ሀፍረተገላ (ዐውረት)

የወንድ ዐውረት - ሙመይዝም ይሁን ባሊግ¹ - ከእንብርት እስከ ጉልበት ድረስ ነው። ከዐሊይ (ረዐ) የተዘገበው ሐዲስም ይህንኑ ያመለክታል፡- “ታፋህን አትግለጥ፤ በሕይወት ያለን ሰውም ሆነ የሞተን ሰው ታፋ አትመልከት” - (አቡዳውድና ኢብኑ ማጃ)። ዐምር ቢን ሹዐይብ ከአባቱ ከአያቱ በመርፉዕነት በዘገበው ሐዲስ ውስጥም ነቢዩ (ሰዐወ) “ከእምብርትና ጉልበት መካከል ያለው አካል ዐውረት ነው” ብለዋል - (አልዳረቁጥኒ - ሰነዱ ሐሰን ነው)።

ለአቅመ ሔዋን የደረሰች ሴት መላ አካለቷ ዐውረት ነው። ነቢዩ (ሰዐወ) “ሴት ዐውራ ነች” ብለዋልና - (አልቲርሚዚ ሰሐህ ነው ብሎታል)። በዓኢሻ (ረዐ) በተነገረ ሐዲስም ነቢዩ (ሰዐወ) “ለአቅመ ሔዋን የደረሰች ሴት አካሏን የሚሸፍን ነገር ካልለበሰች አላህ ሰላቷን አይቀበልም” ብለዋል። አልቲርሚዚ እንዲህ ይላል፡- “በእውቀት ባለቤቶች ዘንድ በዚሁ ነው የሚሰራው፤ ሴት ለአቅመ ሔዋን ከደረሰች በኋላ ከዐውረቷ የተወሰነ ነገር እንኳ ተገልጦ ከሰገደች ሰላቷ ትክክል አይደለም።”

እነዚህ ሐዲሶችና የሚከተሉት አንቀጾች ይህንኑ ያጠናክራሉ፡-

“... ጌጣቸውንም ከርሷ ግልጽ ከሆነው በስተቀር አይግለጡ፤ ጉፍታዎቻቸውንም በአንገትጌዎቻቸው ላይ ያጣፉ፤ (የውስጥ) ጌጣቸውንም ለባሎቻቸው ወይም ለአባቶቻቸው ወይም ... ካልሆነ በስተቀር አይግለጹ፤ ...” (አልኑር፡ 31)

¹ ሙመይዝ ማለት ለአቅመ አዳም ባይደርስም ጥሩና መጥፎን የለየ ማለት ሲሆን ባሊግ ማለት ለአቅመ አዳም የደረሰ ማለት ነው። - ተርጓሚው

“አንተ ነቢይ ሆይ! ለሚስቶችህ፣ ለሴቶች ልጆችህም፣ ለምእምናን ሚስቶችም ከመከናከቢያዎቻቸው በላያቸው ላይ እንዲለቁ ንገራቸው፤ ...” (አል-አሕዛብ፡ 59)።

“... ዕቃንም (ለመዋስ) በጠየቃችኋቸው ጊዜ ከመጋረጃ ኋላ ሆናችሁ ጠይቋቸው፤ ይሃችሁ ለልቦቻችሁ ለልቦቻቸውም የበለጠ ንጽህና ነው፤...” (አል-አሕዛብ፡ 53)።

እነዚህ አንቀጾችና ከቁርአንም ሆነ ከሱና ይህንን የሚያመለክቱ ብዙና የታወቁ ናቸው። ማለትም ሴት በባእድ (አጅነቢ) ወንድ ፊት ሁሉም አካሏ ዐውራ መሆኑን ያመለክታሉ። በሰላት ውስጥም ሆነ ከሰላት ውጭ ባእድ ወንዶች ባሉበት አካሏ መገለጽ አይፈቀድም። ባእድ ወንዶች በሌሉበት ቦታ ከሰገደች ግን በሰላት ውስጥ ፊቷን፣ እጆቿንና እግሮቿን (ተረከዞችዋን)¹ መገለጽ ትችላለች ። አስማእ ባስተላለፈችው ሐዲስ ነቢዩ (ሰዐወ) ሴት በልብሷ (ሰውብ) እንድትሰግድ ፈቅደዋልና።

ጥሩና መጥፎን የለየች ነገር ግን ለአቅመ ሔዋን ያልደረሰች ሴት (ሙመይዛ) ራሷ፣ ፊቷ፣ የእጅ መዳፎቿና እግሮቿ ሲቀሩ ሁሉም አካሏ ዐውራ (ሀፍረተገላ) ነው።

አላህ (ሱወ) በሰላት ውስጥ ዐውረትን ከመሸፈን በበለጠ ነገርም አዟል - እሱም ጌጥን መያዝ ነው። አላህ (ሱወ) “የአዳም ልጆች ሆይ! (ሀፍረተ ገላችሁን የሚሸፍኑትን) ጌጦቻችሁን በመስገጃው ሁሉ ዘንድ ያዙ ...” - (አል-አዕራፍ፡ 31)። ዐውረትን መሸፈን ብቻ ሳይሆን ጌጥን በመያዝም አዟል። ይኸውም

¹ በሰላት ውስጥ ሴት ከፊቷና ከእጆቿ ወጭ ያለው አካሏ ሙሉ በሙሉ መሸፈን አለበት። ይህ ከጥላ ጎደል የሀሉም ዐላጥሞች አቋም ነው። እግሮቿን መግለጥ አትችልም። ከሐኪሞች ከተዘገበት ሀላት አተያዮች (አቋጥሞች) ባንዱ አተያይ እግር መገለጽ እንደማይችል ከተዘገበው ወጭ በሌሎች ዐላጥሞች አቋም ሴት በሰላት ውስጥ እግሮቿን መገለጽ አትችልም። ሐኪሞችም ቢሆኑ በዚህ ላይ ይቻላል አይቻልም በሚሉ የተለያዩ አቋም መጥፋቸውን ያሳያል።

ሙስሊም ሰላት ውስጥ የልቅና ባለቤት በሆነው አላህ ፊት ለመቆም ካሉት ልብሶቹ የተሻለውንና ያማረውን መልበስ እንዳለበት ያሳያል። በዚህ ቦታ ላይ ሰጋጁ በውስጣዊም ሆነ በወጫዊ ሁኔታው በተሟላ አኳኋን ላይ መሆን ያስፈልገዋል፤ በአካባቢው ልማድና ባህል ራስን መሸፈን እንደ ወበት የሚታይ ከሆነ ራሱንም መሸፈን ይኖርበታል።

ሦስተኛው ሽርጥ፡- ከነጃሳ መራቅ

ሰጋጁ ሰውነቱን፣ ልብሱን፣ እና መስገጃ ቦታውን ከነጃሳ ማጥራት ይኖርበታል።

ነጃሳ ሰላትን የሚከለክል የተወሰነ ቆሻሻ ነገር ነው - እንደ በክት፣ ፈሳሽ ደም፣ ሽንት፣ ሰገራ። አላህ (ሱወ) “ልብስህንም አጥራ” ይላል። ኢብኑ ሲሪን በወሃ እጠበው ማለት ነው ብሏል። ኢብኑ ዐባስ (ረዐ) ባስተላለፉት ሐዲስ ነቢዩ (ሰዐወ) በቀብር ውስጥ ሲቀጡ ስለነበሩ ሁለት ሰዎች ሲገልጹ፡- “ከሁለቱ አንዳቸው ከሽንት አይጥራራም ነበር” ብለዋል - (ሙተፈቁን ዐለይህ)። ነቢዩ (ሰዐወ) የወር አበባ ደም ልብሷን ከነካ አጥባው እንድትሰግድበት አስማእን አዘዋታል - (ሙተፈቁን ዐለይህ)። ጫማንም አጽድተው እንዲሰግዱበት አዘዋል። በመስጂድ ውስት በተሸና ሽንት ላይም ወሃ እንዲደፋ አዘዋል። ሌሎችም የኢስቲንጃእና የኢስቲጅማር ማስረጃዎችና ሌሎችም ማስረጃዎች ይህንን ያመላክታሉ።

ከሰላት በኋላ ነጃሳ በራሱ ላይ ካየና መቼ እንደነካው ካለወቀው ሰላቱ ትክክል ነው። እንደዚያውም ከሰላት በፊት ነጃሳው እንደነበረበት ያውቅ ከነበረና ማስወገድ ረስቶ ከሰገደበት ይበልጥ ሚዛን በሚደፋው (ራጂሕ) አተያይ ሰላቱ ትክክል ነው። በመስገድ ላይ እያለ ነጃሳ እንዳለበት ካወቀና ያለብዙ እንቅስቃሴ

ሊያስወግደው ከቻለ - ጫማን ወይም ጥምጣምን እንደማውለቅ የመሰለ ያስወግደውና ሰላቱን ይቀጥላል። ሰላት ውስጥ ማስወገድ ካልቻለ ሰላቱ ይበላሻል።

ሰላት የማይሰገድባቸው ቦታዎች

አንደኛ፡- መቃብር፡- በመቃብር ቦታ (ቀብር ላይ) መስገድ አይቻልም። ሰው የተቀበረበት ማንኛውም ቦታ ማለት ነው። አቡ ሰዒድ ባስተላለፉት ሐዲስ ነቢዩ (ሰዐወ) “ምድር ሁሉም መስገጃ ነው መቃብርና መታጠቢያ ቦታ (ሐማም) ሲቀር” ብለዋል - (ከነሳኢ በስተቀር አምስቶቹ የዘገቡት ሲሆን ቲርሚዚ ሰሐሕ ነው ብሎታል) ። ነቢዩ (ሰዐወ) “ወደቀብር አትስገዱ በቀብር ላይም አትቀመጡ” ብለዋል - (ሙስሊም) ።

በመቃብር ቦታ ላይ ወይም አጠገቡ መስገድ የተከለከለው ከነጃሳ በመፍራት አይደለም። ሰዎች እንዳያመልኩትና ጣዖት አድርጎ እንዳይዙት ነው። ሰዎች ተቀባሪዎቹን እንዳያመልኳቸው መንገድ ለመዝጋት ነው። ሰላቱልጅናዛ ግን ከዚህ ይለያል። እሱን በቃብር ቦታ ውስጥም ሆነ በቀብር ላይ መስገድ ይቻላል። ነቢዩ (ሰዐወ) አድርገውታልና። ይህም ከክልከላው ለይቶ ያወጣዋል። በመቃብር አካባቢ ያለና የመቃብር ቦታ የሚል ስያሜ የተሰጠው ቦታ ሁሉ አይሰገድበትም - ክልከላው የመቃብር ቦታውንና ቦታው የሚያካትተውን ዙሪያውንም ነውና።

ወደ ቀብር ዞሮ መስገድም አይቻልም። አቡ ሚርሠድ አልገነዊ ባስተላለፉት ሐዲስ ነቢዩ (ሰዐወ) “ወደ ቀብር አትስገዱ” ብለዋልና - (ሙስሊም) ።

እንደዚያውም በቀብር ላይ በተገነባ መስጂድ ውስጥም መስገድ አይቻልም። መስጂዱ መጀመሪያ ተገንብቶ ከዚያም ፊሳ በውስጡ ተቀብሮ ከሆነ ቀብሩ ፈርሶ ከመስጂዱ ውስጥ መውጣት አለበት።

ሁለተኛ፡- ለመጻዳጃ በተከለለ ቦታ ውስጥ መስገድ ክልከል ነው። ለመጻዳጃ የተከለለ በመሆኑና ሸይጣኖችም በዚያ ቦታ ላይ ስለሚገኙ።

ሦስተኛው፡- ለመታጠብ በተዘጋጀ ቦታ (ሐማም) ውስጥ መስገድ አይቻልም - ሀፍረተገላ የሚገለጽበት ቦታና የሸይጣኖች መጠጊያ ስለሆነ። የሚከለከለው ከቦታው ወይም ከክፍሉ በር በመለስ ያለው ቦታ ሁሉ ነው። አቡ ሰዒድ በመርፉዕነት ባስተላለፉት ሐዲስ ነቢዩ (ሰዐወ) “ምድር ሁሉም መስገጃ ነው መቃብርና መታጠቢያ ቦታ (ሐማም) ሲቀር” ብለዋል - (ከነሳኢ በስተቀር አምስቶቹ ሰሐሐ በሆነ ሰነድ የዘገቡት)።

አራተኛ፡- በግመል በረት ውስጥ መስገድ አይቻልም። የግመሎች መኖሪያና መጠጊያ ማለት ነው። እንደዚሁም ወንዝ ወርደው ከጠጡ በኋላ በሚያርፉበት/በሚቆዩበት ቦታ ላይም መስገድ አይቻልም። ጃቢር ቢን ሰሙራ (ረዐ) ባስተላለፈው ሐዲስ ነቢዩ (ሰዐወ) በግመል በረቶች ውስጥ መስገድን ክልክለዋልና - (ሙስሊም)።

አምስተኛ፡- ነጃሳ በሆነ ቦታ ላይም መስገድ አይቻልም። ከነጃሳ መራቅ በሚለው ሸርጥ ውስጥ የተዘረዘሩት ማስረጃዎች ለዚህም ማስረጃዎች ናቸው።

ማስገንዘቢያ፡- የተተከሉ ወይም የተሰቀሉ ስዕላስዕሎች ባሉበት ቦታ መስገድ የተጠላ ነው - ሰሐቦች እንደማያደርጉት ተዘግቧልና።

አራተኛው ሽርጥ፡- ወደ ቂብላ መዞር

ለሰላት ትክክለኛነት ሽርጦች አንዱ ወደ ቂብላ መዞር ነው። ወደ ተከበረው ከዕባ። ቂብላ የተባለችው ሰዎች ወደሷ ስለሚመጡ (ኢቅባል ስለሚያደርጉ) እና ሰጋጁም ፊቱን ወደሷ ስለሚያዞር (የቃቢሉ) ከሚለው ከዓረብኛ ቃል የተያዘ ነው ነው። አላህ (ሱወ) እንዲህ ይላል፡-

“ፊትህን ወደ ተከለለው መስጊድ አቅጣጫ አዙር፤ በየትም ስፍራ ብትሆኑ ... ፊቶቻችሁን ወደ አቅጣጫው አዙሩ፤ ...” (አልበቀራ፡ 150)።

ሰላቱን አስተካክሎ ስላልሰገደው ሰዉዬ አቡሁረይራ (ረዐ) ባስተላለፉት ሐዲስ ነቢዩ (ሰዐወ) “ለሰላት መቆም ስትፈልግ ወዱእን በትክክል አድርግ፤ ከዚያም ወደ ቂብላ ዞረህ ተክቢራ አድርግ” ብለውታል - (ሙስሊም)።

በመስጂደል ሐራም ዉስጥ በመሆን ወደ ከዕባ የቀረበ ሰው በሙሉ ሰዉነቱ ወደ ከዕባ ራሱ መዞር ግዴታ ይሆንበታል። ወደ ከዕባ ራሱ መዞር ይችላልና። ከከዕባ አቅጣጫ መዛነፍ አይበቃለትም። በመሬት ላይ በየተኛውም አቅጣጫ ሆኖ ከከዕባ በረጅም ርቀት ላይ የሚገኝ ሰው ከዕባ ወደሚገኝበት አቅጣጫ ዞሮ ይሰግዳል። ወደ ቀኝ ወይም ወደ ግራ ጥቂት መዛነፍ ጉዳት የለውም። አቡሁረይራ (ረዐ) ባስተላለፉት ሐዲስ ነቢዩ (ሰዐወ) “ምስራቅና ምእራብ መካከል ያለው አቅጣጫ በሙሉ ቂብላ ነው” ብለዋል - (ቲርሚዚ ሰሐክ ነው ብሎታል)። ከሌሎች ብዙ ሰሐቦችም ተዘግቧል። ይህ ለመዲና ሰዎችና ቂብላቸው ከመዲና ቂብላ ጋር ለሚመሳሰል አገራት ነው። ለሌሎች አገሮችም እንደዚሁ ነው። ለምሳሌ በምስራቅ በኩል ለሚገኝ ሰው ቂብላው በደቡብና በሰሜን

መካከል ያለው ይሆናል። በምዕራብ በኩል ለሚገኘውም እንደዚያው ነው።

ማስገንዘቢያ፡- በሚከተሉት ሁኔታዎች ወደ ቁብላ የመዞር ግዴታ ይቀራል፡-

1/ ወደ ከዕባ መዞር ካልቻለ፡- ከቁብላ ወደ ሌላ አቅጣጫ ታስሮ ወይም ተሰቅሎ ከሆነና ወደ ቁብላ መዞር ካልቻለ በሚችለው ሁኔታ ይሰግዳል - ወደ ቁብላ ባይዞርም። ይህንን የእውቀት ባለቤቶች ተስማምተውባታል። ግዴታዎችን መፈጸም ካልተቻለ ግዴታነታቸው ይቀራል።

2/ በአስገዳጅ ሁኔታ (በደሩራ ጊዜ)፡- ለምሳሌ ጦርነት በበረታ ጊዜ፣ ከጎርፍ፣ ወይም ከእሳት፣ ወይም ከአውሬ፣ ወይም ከጠላት ወይም ከመሳሰሉት ነገሮች የሚሸሽ ሰው

3/ በማይመችና በሚያስቸግር ጊዜ፡- ለምሳሌ ወደ ቁብላ መዞር የማይችል በሽተኛ፣ ወይም ወደ ቁብላ መዞሩ ከብዶት የሚያስቸግረው ከሆነ እነዚህ ሁሉ ባሉበት ሁኔታ ይሰግዳሉ። ከቁብላ ውጭ ወደ ሌላ አቅጣጫ ዙረውም ቢሆን። ሰላታቸው ትክክል ነች። መፈፀሙ ያልተቻለ ሽርጥ ስለሆነ ግዴታነቱ ይቀራል፡ ፡ አላህ (ሱወ) “አላህን የቻላችሁትን ያክል ፍሩት” ይላልና - (አልተጋቡን፡ 16)። ነቢዩም (ሰዐወ) “አንድን ነገር እንድትፈፅሙ ካዘዝኳችሁ የቻላችሁትን ያክል ፈፅሙት” ብለዋልና - (ሙተፈቁን ዐለይህ)። ኢብኑ ዑመር በተናገሩት ሐዲስ (በዉጊያ ምክንያት) ፍርሃት በበረታ ጊዜ ወደ ቁብላ ዙረውም ባይዞሩም ይሰግዱ እንደነበር ተዘግቧል - (ቡኻሪ)።

4/ መንገደኛ ሆኖ በመሄድ ላይ እያለ ሱና መስገድ ከፈለገ (በከብት ላይ ወይም በመኪና ወይም በመሳሰሉት ነገር) ላይ ተሳፍሮም ይሁን ወይም በእግሩም እየሄደ ይሁን ስለማይመቸው

ወደ ቂብላ መዞር ካልቻለ ወደ ዞረበት ዞሮ መስገድ ይችላል።
አነስ፤ ኢብኑ ዑመርና ሌሎችም (ረዐ) ይህን አስመልክተው ሐዲስ
ዘግበዋልና።

ማስገንዘቢያ፡- ቂብላን ለማወቅ ብዙ ነገር መጠቀም ይቻላል፡-

- ሰው ከነገረው፡- ሙከልለፍ (አቅመ አዳም የደረሰ) እና ታማኝ
የሆነ ሰው ከነገረው እሱ የነገረውን ይቀበላል።

- ኢስላማዊ ምሕራቦችን ካገኛቸው እንደቂብላ ማመላከቻ
ይጠቀምባቸዋል፤ ወደነዚያ ምሕራቦች ሁልጊዜ መዞር አቅጣጫው
ትክክል መሆኑን ያሳያልና።

- አድማሳዊ ምልክቶች - እንደ ከዋክብት - አልቁጥብ የተሰኘው
ኮከብ ይበልጥ አመላካች ነው። አላህ (ሱወ) እንዲህ ይላል፤-

- **وَعَلَامَاتٍ وَبِالنَّجْمِ هُمْ يَهْتَدُونَ**

- “ምልክቶችንም (አደረገ)፤ በከዋክብትም እነሱ ይመራሉ።” -
(አልነሕል፡ 16)።

- በፀሐይና በጨረቃ ማወቅ

- ዘመናዊ መሳሪያዎች፤ እና ሌሎች

ማስገንዘቢያ፡- ቂብላን በመላምት (በኢጅቲሃድ) ማወቅ የሚችል
ሰው ቂብላን የሚያመለክቱ መረጃዎችን የሚያውቅ መሆን አለበት።
መላምት ማድረግ የሚችል ሰው (ሙጅቲሂድ) ባገሩ እያለም
ይሁን መንገደኛ ሆኖ መላምት ማድረግ ይችላል። ኢጅቲሃድ
ማድረግ የማይችል ሰው ኢጅቲሃድ ማድረግ የሚችለውን ሰው
መከተል አለበት። ወይም ደግሞ ባገሩ ካለ ወይም ባገሩ አቅራቢያ
ካለ ወይም በመስጂድ አቅራቢያ ካለ ሰውን ጠይቆ ቂብላውን
ማወቅ አለበት። ሰውን ሳይከተል ወይም ሳይጠይቅ ያለ ትክክለኛ
ቂብላ ከሰገደ ሰላቱን መድገም ይኖርበታል።

በተለምዶ ከመስጂዶችና ከከተማ ራቅ ያለ ከሆነ ግምት ይወስድና ይሰግዳል፤ ሰላቱም ትክክል ነው።

አምስተኛው ሸርጥ፡- ኒያ ማድረግ

ከሰላት ሸርጦች አንዱ ኒያ ነው። ኒያ ማለት የቋንቋ ትርጓሜው ማሰብ ማለት ሲሆን ሽሪዓዊ ትርጓሜው ወደ አላህ ለመቃረብ አንድን ዲባዳ ለመፈፀም ቁርጥ ያለ ዉሳኔ መወሰን ነው።

የኒያ ቦታ ልብ ነው። በምላስ መናገር አያስፈልግም። እንዲያውም ቢድዓ ነው። ነቢዩም (ሰዐወ) ሆኑ ሰሃቦቻቸው አላደረጉትምና። የሚፈልጋትን ሰላት - ዙህር፣ ዐስር፣ ወዘተ ... በልቡ ያስባል (ኒያ ያደርጋል)። ዑመር (ረዐ) ባስተላለፉት ሐዲስ ነቢዩ (ሰዐወ) "ሥራዎች (የሚታዩት) በኒያዎቻቸው ነው ..." ብለዋል - (ሙተፈቁን ዐለይህ)። የሚሰግዳትን ሰላት ወይም ወቅቷ የገባውን ሰላት ከተከቢረተል ኢሕራም ጋር ኒያ ያደርጋል - ኒያ ከዲባዳ ተጣምራ እንድትመጣ። በጥቂት ጊዜ ቀድሞ ብትመጣም ችግር የለውም።

በሙሉ ሰላት ዉስጥ ኒያ ቀጣይ መሆኗ ሸርጥ ነው። በሰላት መሃል ከተቋረጠች ሰላቷ ትበላሻለች። ለማቋረጥ ካመነታ አትበላሽም - የኒያው መሰረት (አስል) ስላለ። እንደዚያውም በሰላት ውስጥ ማድረግ የተከለከለን ድርጊት ለማድረግ ከወሰነ ሰላት አትበላሽም።

ማስገንዘቢያ፡- ለብቻው የፈርድ ሰላት መስገድ የጀመረ ሰው ለትክክለኛ ዓላማ ከሆነ ወዳልተገደበ ሱና (ናፊላ ሙጥለቃ)¹ መለወጥ ይችላል። ለምሳሌ ብቻውን መስገድ ከጀመረ በኋላ ከጀማዓ ጋር የመስገድ ፍላጎት ካደረበት።

¹ ያልተገደበ ሱና (ናፊላ ሙጥለቃ) ማለት በጊዜ ወይም በቦታ ወይም በሁኔታ ያልተገደበ ሱና ነው። ማበራሪያው ወደፊት ይመጣል - ተርጓሚዎች።

ኒያን መለወጥ በተለያዩ ክፍሎች ይከፈላል፡-

አንደኛው፡- ከአንድ የታወቀ የፈርድ ሰላት ወይም በጊዜ፣ ወይም በቦታ፣ ወይም በሁኔታ ከተገደበች የሱና ሰላት ወዳልተገደበ (ስድ) ሱና ሰላት መለወጥ ይቻላል - የጀማዓ ሰላትን መተው ወይም ሰላትን ከወቅቷ ማዘግየትን እስካላስከተለ ድረስ።¹

ሁለተኛው፡- ከአንድ የታወቀ ሰላት ወደ አንድ የታወቀ ሰላት መለወጥ - ይህ ከሆነ መጀመሪያ የታሰረው ሰላት ይበላሻል - ኒያው ተቋርጧልና። ሁለተኛውም አይታሰርም - ኒያው ከመጀመሪያ አልነበረምና።

ሦስተኛው፡- ካልተገደበው (ከሙጥለቅ) ወደሚታወቀው መለወጥ - ይህ ትክክል አይሆንም።

ማስገንዘቢያ፡- በሰላት ዉስጥ ሌሎች (የኒያ) ለውጦች ይቻላሉ። ከብቸኝነት (ኢንፍራድ) ወደ ማእመሚነትም ሆነ ኢማምነት መለወጥ፣ በዑዝር ምክንያት ከኢማምነት ወደ ማእመምነት ወይም ብቸኝነት፣ እንደዚያውም በዑዝር ምክንያት ከማእመሚነት ወደ ኢማምነት ወይም ብቸኝነት መለወጥ (ኢንቲቃል) ይቻላል።

ኢብኑ ዐባስ (ረዐ) ባስተላለፉት ሐዲስ ነቢዩ (ሰዐወ) ለሰላት ቆመው በመስገድ ላይ እያሉ ኢብኑ ዐባስ ከግራ ጎናቸው ቆሙ - (መተፈቁን ዐለይህ)። ነቢዩ (ሰዐወ) ከብቸኝነት (ኢንፍራድ) ወደ ኢማምነት ተሸጋገሩ። ሌሎችም እንደ ዓኢሻ (ረዐ) ሐዲስ አሉ።

¹ ከፊል ዐለጥሾች ደግሞ ከተገደበ/ከታወቀ ሱና ሰላት ወደስድ ሰላት መቀየሩን እንደመቻል የማቅበሉት በሠንም ከፈርድ ሰላት ወደየተኛውም መቀየር አይቻልም ይላሉ። ወላ ቱብጣሉ አዕማክከም (ሥራዎቻችሁን አታበላሹ) የማለወጥ የአላህ ቃል በመተራሰ። - ተርጓሚው

ወደ ሰላት አካሄድ ሥርዓት (አዳብ)

አንድ ሙስሊም ከሙስሊም ጀማላ ጋር ሰላቱን ለመስገድ ወደ መስጅድ ከወጣ በእርጋታና በትእግስት መሄድ አለበት። አይን መስበር (ያልተፈቀደን ነገር አለማየት)፣ ድምፅን ዝቅ ማድረግ፣ ወዲህ ወዲያ ማየት አለማብዛት ያስፈልጋል።

በሰላቱ¹ ውስጥ እንደተዘገበው አቡሁረይራ (ረዐ) ባስተላለፉት ሐዲስ ነቢዩ (ሰዐወ) “ወደ ሰላት ስትመጡ - በሌላ ዘገባ፡- ኢቃማ ስትሰሙ - በእርጋታ (በሰኪና) ሂዱ፤ የደረሳችሁበትን ስገዱ፤ ያለፋችሁን ደግሞ ሙሉ” ብለዋል። ነቢዩ (ሰዐወ) “አንዳችሁ ወደ ሰላት አስቦ ሲሄድ ሰላት ውስጥ እንዳለ ነው።” ማለታቸውንም ሙስሊም ዘግቧል።

ተክቢረተል ኢሕራምን እንዲያገኝና ከመጀመሪያ ጀምሮ ከጀማላ ጋር ሰላት ላይ እንዲገኝ ቀደም ብሎ ወደ መስጅድ መውጣት አለበት። በሰላቱ ውስጥ እንደተዘገበው ኢብኑ ዑመር (ረዐ) ባስተላለፉት ሐዲስ ነቢዩ (ሰዐወ) “አንዳችሁ ወዳድን አሳምሮ አድርጎ ወደ መስጅድ ሲሄድ አንዲትም እርምጃ አይራመድም በእርምጃው ደረጃ ቢጨምርለት ወንጀልም ቢታበስለት እንጂ” ብለዋል።

የመስጊድ በር ላይ ደርሶ ወደ ውስጥ ሊገባ ሲል ቀኝ እግሩን ያስቀድምና

أَعُوذُ بِاللَّهِ الْعَظِيمِ وَبِوَجْهِهِ الْكَرِيمِ
وَسُلْطَانِهِ الْقَدِيمِ مِنَ الشَّيْطَانِ الرَّجِيمِ

¹ ሰላቱን ማለት በካሪና መስለም ማለት ነው፡፡

“አዑዙ ቢልላሂልዐዚም ወቢ ወጅሂሂልከሪም ወሱልጣኒሂልቀዲም ምነሸሸይጣኒርረጂም” (ከተረገመው ሸይጣን በታላቁ አላህ በተከበረው ፊቱ እና በቀዳሚው ስልጣኑ እጠበቃለሁ) ይላል - (አቡዳዉድ የዘገቡት ሲሆን አልነወዊ ሰነዱ ጥሩ (ጀይድ) መሆኑን አረጋግጠዋል)።

ከዚያም በአቡ ሑመይድ ወይም በአቡሁረይራ በተላለፈው ሐዲስ መሰረት

اللهم صلّ على محمد، اللهم اغفر لي ذنوبي، وافتح لي ابواب رحمتك

“አልላሁምመ ሰልሊ ዐላ ሙሐመዲን አልላሁምመግፍርሊ ዙኑቢ ወፍተህ ሊ አብዋበ ረህመቲክ” (አላህ ሆይ! በሙሐመድ ላይ ሰላት (እዝነት) አውርድ፤ አላህ ሆይ ወንጀሎቼን ማረኝ፤ የእዝነት በሮችህን ክፈትልኝ) ይላል።

ለመውጣት ሲፈልግ ግራ እግሩን አስቀድሞ ይወጣል። ከዚያም በሚገባበት ወቅት ያለውን ዱዓእ አሁንም ይላል - ‘ወፍተህ ሊ አብዋበ ረህመቲክ’ በሚለው ፋንታ ግን ‘ወፍተህ ሊ አብዋበ ፈድሊክ’ (የችሮታህን በሮች ክፈትልኝ) ይላል። ይኸውም መስጂድ የእዝነት ቦታ ስለሆነና ከመስጂድ ዉጭ ደግሞ የርዝቅ (ሲሳይ) ቦታ ስለሆነ ነው - እሱ ደግሞ ከአላህ የሆነ ችሮታ ነው።

ወደ መስጅድ ሲገባ ለተሒየተልመስጂድ ሁለት ረከዓ ሳይሰግድ መቀመጥ የለበትም። አቡቀታዳ ባስተላለፉት ሐዲስ ነቢዩ (ሰዐወ)

“አንዳችሁ መስጂድ ሲገባ ሁለት ረከዓ ሳይሰግድ አይቀመጥ” ብለዋል - (ሙተፈቁን ዐለይህ)። ከዚያም ሰላትን ይጠብቃል።

ሰላትን ለመጠበቅ መስጅድ ዉስጥ ሲቀመጥ አላህን በማውሳት (በዚከር) እና ቁርአንን በመቅራት ይጠመድ። ከጫወታ ይራቅ።

የአንደኛውን እጅ ጣቶቹን በሌላኛው እጅ ጣቶቹ ዉስጥ በማስገባት

አይቆላልፍ (ተሸቢክ አያድርግ)። ሰላትን የሚጠብቅ ሰው ይህንን እንዳያደርግ ተከልክሏል። ከዕብ ቢን ዑጅራ (ረዕ) ባስተላለፈው ሐዲስ ነቢዩ (ሰዐወ) “አንዳችሁ ዉዱእ አድርጎ ከዚያም ወደ መስጂድ አስቦ ከወጣ ጣቶቹን ተሸቢክ አያድርግ፤ እሱ ሰላት ዉስጥ ነውና።” ብለዋል - (አህመድ፣ አቡዳውድ፣ እና አልቲርሚዚ የዘገቡት ሲሆን አልሐኪም ሰሐሕ ነው ያሉት የአቡሁረይራ ሐዲስም ይደግፈዋል)። ሰላትን ለመጠበቅ ሳይሆን እንዲሁ መስጊድ ዉስጥ የሚቀመጥ ሰው ጣቶቹን ተሸቢክ ከማድረግ አይከለከልም። አቡሁረይራ ባስተላለፉት ሐዲስ ነቢዩ (ሰዐወ) ከሰላት ሰላምታ ካደረጉ በኋላ መስጊድ ዉስጥ ሆነው ጣቶቻቸውን ተሸቢክ ማድረጋቸው ተዘግቧል - (ሙተፈቁን ዐለይህ)።

አቡሁረይራ ባወሩት ሐዲስ ነቢዩ (ሰዐወ) “ሰውየው ሰላት በመጠበቅ ላይ እስካለ ድረስ ሰላት ውስጥ ነው፤ መላኢኮች በሱ ላይ ሰላት ያወርዳሉ (ዱዓእ ያደርጉለታል)” ብለዋል - (ሙተፈቁን ዐለይህ)።

ወደ ሰፍፈል አወል (የመጀመሪያ ረድፍ) መሸቀዳደም ሱና ነው። አቡሁረይራ (ረዕ) ባስተላለፉት ሐዲስ ነቢዩ (ሰዐወ) “ሰዎች አዛንና ሰፍፈል አወል ያላቸውን ጥቅም ቢያውቁና ከዚያም ያለ እጣ እንደማያገኙ ካወቁ እጣ ይጣጣሉ ነበር።” ብለዋል - (ሙተፈቁን ዐለይህ)።

ወደ ኢማም መቅረብ ሱና ነው። አቡመስዑድ (ረዕ) ባስተላለፉት ሐዲስ ነቢዩ (ሰዐወ) “እርጋታ ያላቸውና የአእምሮ ባለቤቶች ከኔ ቀጥለው ይቁሙ።” ብለዋል - (ሙስሊም)። ይህ ለወንድ ነው። ሴትን በተመለከተ የሚበልጥላት የመጨረሻው የሴቶች ሰፍ

(ረድፍ) ነው። አቡሁረይራ ባወሩት ሐዲስ ነቢዩ (ሰዐወ) “በላጩ የሴቶች ሰልፍ የመጨረሻው ነው።” ብለዋል - (ሙስሊም)። ይህ የሆነው ከወንዶች እይታ ስለሚርቅ ነው። በወንዶችና በሴቶች መካከል የሚጋርድ ነገር ካለ ግን ለሴቶችም በላጩ የመጀመሪያው ረድፍ ነው።

ኢማሙና ሰጋጆች ሰፍፎችን (ረድፎችን) በማስተካከል ላይ ትኩረት መስጠት ይኖርባቸዋል። እንዲያውም ሸይኹል ኢስላም ዋጂብ ነው ይላሉ። አነስ (ረዐ) ባስተላለፉት ሐዲስ ነቢዩ (ሰዐወ)

سَوُّوْ صُفُوفَكُمْ فَإِنَّ تَسْوِيَةَ الصُّفُوفِ مِنْ تَمَامِ الصَّلَاةِ

“ረድፎቻችሁን አስተካክሉ ረድፎችን ማስተካከል ከሰላት ሙሉነት አንዱ (መለኪያ) ነው።” ብለዋል - (ሙተፈቁን ዐለይህ)። አልኮዕማን ቢን በሺር (ረዐ) ባስተላለፉት ሐዲስም ነቢዩ (ሰዐወ) “ረድፎቻችሁን ማስተካከል አለባችሁ፤ አለዚያ አላህ በፊቶቻችሁ መካከል (በመካከላችሁ) ልዩነት ይፈጥራል።” ብለዋል - (ሙተፈቁን ዐለይህ)። ረድፎችን ማስተካከል ማለት ትከሻዎችንና ቁርጭምጭሚቶችን ትዩዩ በማድረግ ማስተካከል ነው። በረድፎች ውስጥ ክፍተቶችን መዘጋትና መጠጋጋትም ረድፍን ማስተካከል ነው። ጃቢር ቢን ሰሙራ (ረዐ) እንዲህ ይላል፡- “ነቢዩ (ሰዐወ) ወጥተው ‘መላኪኮች በጌታቸው ዘንድ እንደሚሰለፉት አትሰለፉምን?’ አሉ፤ ‘መላኪኮች በጌታቸው ዘንድ የሚሰለፉት እንዴት ነው?’ በማለት (ሰሐቦች) ሲጠይቋቸው እሳቸውም ‘አንደኛውን ረድፍ ይሞላሉ፤ በረድፍ ውስጥ ደግሞ ይጠጋጋሉ’ በማለት መለሱላቸው።” - (ሙስሊም)።

ወደ ኢማም የሚቀርብ ከሆነ ወይም ሁለቱም ጎን እኩል ከሆኑ የረድፉ ቀኝ ከንፍ ከግራ ከንፍ ይበልጣል።

ሱናው የመጀመሪያውን ረድፍ ወደ ኢማም እንዲቀርብ ማድረግ ነው። ከዚያም በመካከላቸው የሱጁድ ቦታ ብቻ በማስቀረት ረድፎች ተከታትለው ይቆማሉ። የመጀመሪያው ረድፍ እስኪሞላ ድረስ ሁለተኛውን መጀመር አይገባም - ያሳለፍናቸው መረጃዎች እንደሚያመለክቱት።

የሰላት ማእዘናት፣ ግዴታዎችና ሱናዎች

የሰላት ማእዘናት

የአንድ ነገር ማእዘን (ሩክን) ማለት የዚያ ነገር ጠንካራው ክፍል ወይም ጎን ማለት ነው። ማእዘናቱም ጠንካራ ክፍሎቹ ናቸው።

በሸርጥ (መስፈርት) እና በሩክን (ማእዘን) መካከል ያለው ልዩነት፡- ሸርጥ ከሰላት በፊት ሲሆን ሩክን (ማእዘን) ሰላት ወስጥ ነው። ደግሞም ሸርጦች ከሰላት መጀመሪያ እስከመጨረሻ ሳይወገዱ መቆየት አለባቸው፤ ሩክን ግን አንዱ ሲያልቅ ሌላው ይተካል።

በሩክን እና በዋጂብ መካከል ያለው ልዩነት፡- ሩክን በመርሳትም ሆነ ባለማወቅ ሊቀር አይችልም። ዋጂብ ግን በመርሳትና ባለማወቅ ሊቀር ይችላል፤ በሱጁድ አልሰህውም ይጠገናል።

በሩክኖች፣ በዋጂቦችና፣ በሱናዎች መካከል ያለው ልዩነት፡-

ሩክኖች (አርካን)፡- በማወቅም በመርሳት ከሩክኖች አንድ ነገር ቢተው ሰላቷ ተበላሽች። ከአርካን አንድም ነገር የተተወባት ረከዓ እንዳልተፈፀመች ተቆጥራ ቀጣዩዋ ረከዓ በምትኳ ትተካለች። የዚህ ማብራሪያ ወደፊት ይመጣል።

ዋጂቦች (ዋጂባት)፡- በማወቅ ከዋጂቦች አንዱ ሳይፈፀም ከቀረ ሰላቱ ይበላሻል። በመርሳት ሳይፈፀም ከቀረ ግን አይበላሽም። ሱጁድ አልሰህው ይጠግነዋል።

ሱናዎች (ሱነን)፡- በማወቅም ሆነ ባለማወቅ ሳይፈፀም ቢቀር ሰላት አይበላሽም። ግን የሰላትን አኳኋን ይቀንሳል። ሌላ ጊዜ ይፈፀመው ከነበረና በመርሳት ከተወ በሱጁድ አልሰህው ቢጠግነው ይወደዳል።

የሰላት ማእዘናት የሚከተሉት ናቸው፡-

የመጀመሪያው ማእዘን፡- በፈርድ ሰላት ዉስጥ መቆም

አላህ (ሱወ) **وَقُومُوا لِلَّهِ قَانِتِينَ** “...ለአላህ ታዛዦች ሆናችሁ ቁሙ” ይላል - (አልበቀራ፡ 238)። መርፉዕ በሆነ የዲምራን ሐዲስ ነቢዩ (ሰወወ) “ቆመህ ስገድ፤ ካልቻልክ ተቀምጦህ ስገድ፤ ካልቻልክ በጎንህ ተኝተህ ስገድ” ብለዋል - (ቡኻሪ)።

በበሽታ ምክንያት መቆም ካልቻለ ባለበት ሁኔታ ተቀምጦም ይሁን ተኝቶ ይሰግዳል። ልክ እንደበሽተኛ ሰው ፍርሃት ላይ ያለ ሰው፤ ራቁት የሆነ ሰው፤ መድሃኒት ለመውሰድ ሲባል እንዳይቆም የሚፈለግበትና መቀመጥ ወይም መተኛት የሚያስፈልገው ሰው፤ እንደዚያውም ከበላዩ ላይ ያለ ጣሪያ አጭር በመሆኑ ምክንያት መቆም የማይችልና ካለበት ቦታም መውጣት የማይችል ሰው ባለበት ሁኔታ ሆኖ መስገድ ይችላል።

ማስገንዘቢያ፡- መቆም የማይችልን ኢማም ተከትሎ የሰገደ ሰው ላለመቆም ዑዝር (ምክንያት) አለው። ከሁለቱ የዑለሞች አተያዮች ዉስጥ ይበልጥ ትክክለኛ በሆነው አተያይ ኢማሙ ቁጭ ብሎ ሰላቱን ከጀመረ ከኋላው ያሉት እሱን ለመከተል ሲሉ ተቀምጠው

መስገድ ዋጂብ ይሆንባቸዋል። ነቢዩ (ሰዐወ) ቢታመሙ ጊዜ ተቀምጠው ሰግደው ከኋላቸው የነበሩትንም እንዲቀመጡ አዘዋቸዋልና - (ሙተፈቁን ዐለይህ)።

ኢማሙ ሰላቱን ቆሞ ከጀመረ በኋላ መቆም አቅቶት ከተቀመጠ ከኋላው ያሉት ቁመው መስገድ ግዴታ (ዋጂብ) ይሆንባቸዋል። ዓኢሻ (ረዐ) ባስተላለፈችው ሐዲስ አቡበከር (ረዐ) ቁመው ሰሐቦችን ሰላት ካስጀመሩዋቸው በኋላ ነቢዩ (ሰዐወ) ተቀምጠው እና ሰሐቦች ቁመው አሰግደዋቸዋል - (ሙተፈቁን ዐለይህ)።

የሱና ሰላት ቆሞም ተቀምጦም መስገድ ይቻላል። ቆሞ መስገድ ዋጂብ አይደለም። ነገር ግን ተቀምጦ የሚሰግደው ሰላቱ ቆሞ ከሚሰግደው ሰላቱ ምንዳው ግማሽ ነው።

ሁለተኛው ማእዘን፡- ተክቢረቱል ኢህራም

አቡሁረይራ (ረዐ) ባስተላለፉት ሐዲስ ነቢዩ (ሰዐወ) “ከዚያም ወደ ቂብላ ዙርና ተክቢራ (አላሁ አክበር) በል” ብለዋል - (ሙተፈቁን ዐለይህ)። ነቢዩ (ሰዐወ) ያለተክቢራ ሰላት መጀመራቸው አልተዘገበም። ቃሉም ‘አላሁ አክበር’ ማለት ሲሆን ሌላ አባባል ሊተካው አይችልም። ከነቢዩ (ሰዐወ) የተገኘው ይህ ነውና።

ሦስተኛው ማእዘን፡- ፋቲሐን መቅራት

ዑባዳ ቢን አልሳሚት (ረዐ) ባስተላለፈው ሐዲስ ነቢዩ (ሰዐወ) “ፋቲሀተልኪታብን ያልቀራ ሰው ሰላት የለም።” ብለዋል - (ሙተፈቁን ዐለይህ)።

ፋቲሐን መቅራት በፈርድም ሆነ በሱና ሰላት ለኢማምም ሆነ ለማእሙም ወይም ለሙንፈሪድ (ብቻውን ለሚሰግድ ሰው) ሩክን (ማእዘን) ነው። ነቢዩ (ሰዐወ) ሰላቱን አስተካክሎ ያልሰገደውን ሰዉዩ እንዴት መሰገድ እንዳለበት ሲያስተምሩት በሁሉም ረከዓ ውስጥ ፋቲሐ እንዲቀራ አዘውታልና። ኢማሙ ድምጹን አውጥቶ በሚቀራበት ጊዜ ሲቀር። በዚህ ጊዜ ኢማሙ ከማእሙሙ ያብቃል።

አራተኛው ማእዘን፡- በሁሉም ረከዓ ውስጥ ሩኩዕ ማድረግ፡-
አላህ (ሱወ)

يَا أَيُّهَا الَّذِينَ آمَنُوا ارْكَعُوا وَاسْجُدُوا ...

“እናንተ ያመናችሁ ሰዎች ሆይ! ሩኩዕ አድርጉ (በስግደታችሁ አጎንብሱ) ሱጁድም አድርጉ ...” ይላል - (አልሐጅ፡ 77)። አቡሁረይራ (ረዐ) ባስተላለፉት ሐዲስም ሩኩዕ በነቢዩ (ሰዐወ) ትእዛዝ ፀንቷል - (ሙተፈቁን ዐለይህ)። ሩኩዕ ማለት የቋንቋ ትርጓሜው ማጎንበስ ማለት ነው።

ቆሞ ለሚሰግድ ሰው አብቃቂ የሆነው ሩኩዕ (አልሩኩዕ አልሙጅዚእ) ሁለቱ መዳፎቹ ጉልበት ላይ እስከሚያርፉ ድረስ ማጎንበስ ነው። ይህ ትክክለኛ (ኖርማል) ተፈጥሮ ያለው ከሆነ ነው - ሁለቱ እጆቹ ያልረዘሙ ወይም ያላጠሩ። ተፈጥሮው ኖርማል ካልሆነ የዚሁ ግምት ይወሰዳል። ከፊል ዑለሞች እንደሚሉት ወደ መቆም (ቂያም) ሳይሆን ወደ ሩኩዕ ይበልጥ መቅረብ ነው።

ተቀምጦ ለሚሰግድ ሰው አብቃቂ ሩኩዕ የሚባለው ፊቱ ከጉልበቶቹ ቀጥሎ ያለው መሬት አቅጣጫ ሲሆን ነው።

አምስተኛው ማእዘን፡- ከሩከዕ ላይ ቀና ብሎ መጀመሪያ በነበረበት ሁኔታ ቀጥ ብሎ መቆም (አልኢዕቲዳል ሚነልሩኩዕ)፡-

አቡመስዕድ አልበድሪይ (ረዐ) ባስተላለፉት ሐዲስ ነቢዩ (ሰዐወ) “ሰውየው በሩኩዕ እና በሱጁድ ዉስጥ (ከዚያ ቀና ሲል) ወገቡን ቀጥ ያላደረገበት ሰላት አታብቃቃውም” ብለዋል - (አምስቶቹ እንደዘገቡትና ቲርሚዚ ሰሐሕ ነው እንዳለው)። አቡሁረይራ (ረዐ) ባወሩት ሐዲስ ዉስጥም ነቢዩ (ሰዐወ) “ከዚያም ቀና በል - ቀጥ ብለህ እስከምትቆም ድረስ” ብለዋል - (ሙተፈቁን ዐለይህ)።

ስድስተኛው ማእዘን፡- ሱጁድ

ይኸውም በሁሉም ረከዓ ዉስጥ ሁለት ጊዜ ሰባቱን የሰውነት አካላት መሬት ላይ ማሳረፍ ነው። አላህ (ሱወ)

وَاسْجُدُوا

“ሱጁድ አድርጉ” ይላልና። ነቢዩም (ሰዐወ) በዚህ ማዘዛቸው ሐዲሶች ያሳያሉ። አቡሁረይራ (ረዐ) ባወሩት ሐዲስ ነቢዩ (ሰዐወ) “ከዚያም ሱጁድ አድርግ - በሱጁድ ላይ ረጋ እስከምትል ድረስ” ብለዋል - (ሙተፈቁን ዐለይህ)። በድርጊታቸውም ይህንኑ አሳይተዋል። ማሊክ ቢን አልሐወይሪሥ (ረዐ) ባስተላለፉት ሐዲስ ነቢዩ (ሰዐወ) “እኔ ስሰግድ ባያችሁኝ መልኩ ስገዱ።” ብለዋል - (ቡኻሪ)። ሰባቱ የሰውነት አካላት፡- ግንባር ከአፍንጫ ጋር፣ ሁለቱ እጆች፣ ሁለቱ ጉልበቶች፣ እና የሁለቱ እሮች ጫፎች ናቸው። በነዚህ ሰባቱ አካላት በሁሉም ሱጁድ ማድረግ አለበት።

ሰባተኛው ማእዘን፡- በሁለቱ ሱጁዶች መካከል መቀመጥ

አቡሁረይራ (ረዐ) ባወሩት ሐዲስ ነቢዩ (ሰዐወ) “ከዚያም ቀና በል - ቀጥ ብለህ እስከምትቀመጥ ድረስ” ብለዋል - (ሙተፈቁን ዐለይህ)። ዓኢሻም (ረዐ) “ነቢዩ (ሰዐወ) ከሱጁድ ቀና ሲሉ

ቀጥ ብለው ከተቀመጡ በኋላ እንጂ ሱጁድ አያደርጉም” ብላለች - (ሙስሊም) :: ያለፈው የአቡመስዕድ አልበድሪይ (ረዐ) ሐዲስም ይህንኑ ያመለክታል።

ስምንተኛው ማእዘን፡- በተጠቀሱት ተግባራት ሁሉ ዉስጥ መረጋጋት (ጡማእኒና)

ጡማእኒና ማለት ጥቂት ቢሆንም ረጋ ማለት ነው። ዋጂብ በሆነ ዚክር ያክል ጊዜ ነውም ተብሏል። አቡሁረይራ (ረዐ) ባወሩት ሐዲስ ነቢዩ (ሰዐወ) “ ከዚያም ረኩዕ አድርግ - ሩኩዕ ላይ እስከምትረጋጋ ድረስ፤ ... ከዚያም ሱጁድ አድርግ - ሱጁድ ላይ እስከምትረጋጋ ድረስ ...” ብለዋል - (ሙተፈቁን ዐለይህ) ::

ዘጠነኛውና አስረኛው ማእዘን ፡- የመጨረሻው ተሸሁድና ለሱ ብሎ መቀመጡ

ተሸሁድ ማለት ‘አትተሒያቱ ...’ የሚለውን እስከመጨረሻው መቅራት ነው። ነቢዩ (ሰዐወ) እስከ እለተ ሞታቸው ድረስ ይህንን አለመተዋቸው የተረጋገጠ ሲሆን “እኔ ስሰግድ ባያችሁኝ መልኩ ስገዱ” በማለትም አዘውብታል። ኢብኑ መስዑድ (ረዐ) “ተሸሁድ በኛ ላይ ፈርድ ከመሆኑ በፊት (ሌላ) እንል ነበር” ብሏል - (አልዳረቁጥኒ ዘግበውት ሰሒህ ነው ያሉት ሲሆን ኢብኑ ዐብዱልበር ሻዝ¹ ነው ወደሚለው አዘንብለዋል) :: “ፈርድ ከመሆኑ በፊት” ማለቱ ፈርድ ለመሆኑ ማስረጃ ነው።

አስራ አንደኛው ማእዘን፡- ማእዘናቱን (አርካኖቹን) በቅደም ተከተል መፈፀም

¹ በሐዲስ ሕግ (መቅጠላል-ሐዲስ) ሻዝ ሐዲስ (አል-ሐዲስ አል-ሻዝ) ማለት አንድ ታማኝ የሆነ የሐዲስ ዘጋቢ የዘገበወፍ ሌሎች ታማኝ ዘጋቢዎች ደግሞ በዚህ ላይ የተለዩት ወይም የተፃረሩት የሆኑ ሐዲስ ነው። - ተርጓሚ፡ : الشاذ هو الحديث الذي يرويه الثقة ويخالف فيه الرواة الثقات

ነቢዩ (ሰዐወ) ቅደምተከተሏን ጠብቀው ይሰግዱ የነበረ ሲሆን “እኔ ስሰግድ ባያችሁኝ መልኩ ስገዱ” በማለትም አዘዋል። ሰላቱን ሳያስተካክል የሰገደውን ሰዉየ ሲያስተምሩትም ^{نَمَّ} ሠምመ ‘ከዚያም’ የሚለውን ቃል እየተጠቀሙ ቅደምተከተሉን አስተምረውታል።

አስራ ሁለተኛው ማእዘን፡- ሰላምታ (አልተስሊም)

ጃቢር ቢን ሰሙራ (ረዐ) ባስተላለፈው ሐዲስ ነቢዩ (ሰዐወ) “አንዳችሁን የሚበቃው እጁን ታፋው ላይ አስቀምጦ ከዚያም በቀኙና በግራው በኩል በወንድሙ ላይ ሰላምታ ማቅረብ ነው።” ብለዋል - (ሙስሊም)። ከዚህ ያነሰ አያብቃቃም። ነቢዩ (ሰዐወ) በተግባራቸውም በቋሚነት (ሁለቱን ሰላምታዎች) ያደርጉዋቸው ነበር። በሱና ሰላት አንድ ሰላምታ ያብቃቃል። ይኸውም በኢብኑ ዑመር እና በዓኢሻ (ረዐ) ሐዲስ ተረጋግጧል።

የሰላት ዋጂቦች

የሰላት ዋጂቦች ስምንት ናቸው፡-

አንደኛው፡- ከተክቢረተል ኢህራም ዉጭ ያሉት ሰላት ዉስጥ የሚደረጉ ሁሉም ተክቢራዎች ነቢዩ (ሰዐወ) ያዘዙዋቸው ስለሆኑ ዋጂብ ናቸው። አቡሙሳ (ረዐ) ባወሩት ሐዲስ ነቢዩ (ሰዐወ) “(ኢማሙ) ተክቢራ ሲያደርግ (አላሁ አክበር ሲል) እናንተም ተክቢራ አድርጉ፤ ‘ሰሚዐልላሁ ሊመን ሐሚደህ’ ሲል ደግሞ ‘ረበና ወለከልሐምዱ’ በሉ።” ብለዋል - (ሙስሊም)። ነቢዩ (ሰዐወ) በተግባራቸውም በቋሚነት ይተገብሩዋቸው ነበር። እነዚህ ከአንድ ድርጊት ወደ ሌላ ድርጊት የሚደረጉ ሽግግሮች

(ኢንቲቃላት) ዚክርና ምልክት (ሺዓር) የሌላቸው እንዳይሆኑ ነው።

ሁለተኛው፡- አልተስሚሶ ማለትም

سَمِعَ اللَّهُ لِمَنْ حَمِدَهُ

'ሰሚዐልላሁ ሊመን ሐሚደህ' (አላህ የሚያመሰግነውን ሰው ይሰማል) የሚለው ቃል፡- ይህ ዋጂብ የሚሆው በኢማም እና ለብቻው በሚሰግድ ሰው ላይ ነው። ማእሙም ይህንን አይልም።

ሦስተኛው፡- አልተሐሚድ ማለትም

رَبَّنَا وَلَكَ الْحَمْدُ

'ረበና ወለከልሐምድ' (ጌታችን ሆይ! ምስጋና የሚገባው ለአንተ ነው) የሚለው ቃል፡-

ይህ በኢማም፣ በማእሙም፣ እና ብቻውን በሚሰግድ ሰው ላይ ዋጂብ ነው። ያለፈው የአቡ ሙሳ (ረዐ) ሐዲስ ለዚህም ማስረጃ ይሆናል።

አራተኛው፡- በሩኩሶ ውስጥ

سُبْحَانَ رَبِّيَ الْعَظِيمِ

'ሱብሐኑ ረቢየል-ዐዚም' (ታላቁ ጌታዬ ጥራት ተገባው) የሚለውን ቃል አንድ ጊዜ ማለት፡- እስከ ሦስት መጨመር ሱና ነው። ይህ ሙሉ ሆኖ ዝቅተኛው ነው። እስከ አስር ማለት ይቻላል። ይህ ለኢማም የመጨረሻው ነው (ከዚህ በላይ መጨመር አይችልም)።

አምስተኛው፡- ሱጁድ ውስጥ

سُبْحَانَ رَبِّيَ الْأَعْلَى

'ሱብሐኑ ረቢየል-አዕላ' (የልቅና ባለቤት የሆነው ጌታዬ ጥራት ተገባው) የሚለውን ቃል አንድ ጊዜ ማለት፡- እስከ ሦስት

መጨመር ሱና ነው። ሑዘይፋ (ረዐ) “ነቢዩ (ሰዐወ) በሩኩዓቸው ዉስጥ ‘ሱብሐነ ረቢየል-ዐዚም’ በሱጁዳቸው ዉስጥ ደግሞ ‘ሱብሐነ ረቢየል-አዕላ’ ይሉ ነበር።” ብሏል - (አምስቶቹ እንደዘገቡትና አልቲርሚዚ ሰሐሕ ነው እንዳለው)። ዑቅባ ቢን ዓሚር ባስተላለፈው ሐዲስ ነቢዩ (ሰዐወ) በዚህ ማዘዛቸውም ተዘግቧል። እነዚህ አርካኖች (ማእዘናት) ከዚክር ባዶ እንዳይሆኑም ነው።

ስድስተኛው፡- በሁለቱ ሱጁዶች መካከል

رَبِّ اغْفِرْ لِي

‘ረቢግፊርሊ’ (ጌታዬ ማረኝ) አንድ ጌዜ ማለት፡- እስከ ሦስት መጨመር ይቻላል። እስከ አስርም ይቻላል። ይህ ለኢማም የመጨረሻ ቁጥር ነው። ሑዘይፋ (ረዐ) “ነቢዩ (ሰዐወ) በሁለቱ ሱጁዶች መካከል ‘ረቢግፍርሊ ረቢግፍርሊ’ ይሉ ነበር።” ብሏል - (አልነሳኢ እና ኢብኑ ማጃ)። ይኸውም ይህ ማእዘን ከዚክር ባዶ እንዳይሆን ነው።

ሰባተኛውና ስምንተኛው፡- የመጀመሪያው ተሸሁድ (አልተሸሁደል አወል) እና ለተሸሁዱ መቀመጥ፡- ይኸውም የሚከተለው ነው፡-

التَّحِيَّاتُ لِلَّهِ وَالصَّلَوَاتُ وَالطَّيِّبَاتُ، السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ، أَشْهَدُ أَنْ لَا إِلَهَ إِلَّا اللَّهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ

‘አትተሒይያቱ ሊልላሂ ወስሰለዋቱ ወጥጦይዩባቱ አስሰላሙ ዐለይከ አይዩሀንነቢዩ ወረሀመቱልላሂ ወበረካቱሁ አስሰላሙ ዐለይና ወዐላ ዒባዲልላሂስሳሊሂን፤ አሸሁዱ አንላ ኢላሀ ኢልለልላሀ ወአሸሁዱ አንነ ሙሐመደን ዐብዱሁ ወረሱሉሁ’ ትርጉሙም፡- (የክብር ሰላምታዎች ለአላህ ናቸው፤ ረድኤቶችም፤ መልካም ነገሮችም። አንቱ

ነቢዩ ሆይ! ሰላም በእርስዎ ላይ ይሁን፤ የአላህ እዝነትና በረከቱም፤ ሰላም በኛ ላይ ይሁን፤ የአላህ መልካም ባሪያዎች ላይም፤ ከአላህ በስተቀር (በእውነት የሚመለከ) ሌላ አምላክ እንደሌለ እመሰክራለሁ፤ ሙሐመድ ባሪያውና መልክተኛው መሆናቸውንም እመሰክራለሁ፡፡) ማለት ነው፡፡ ወይም ይህን በሚመስሉ የተዘገቡ አገላለጾችን መጠቀም፡፡

ይኸውም ያለፈው የኢብኑ መስዑድ (ረዐ) ሐዲስም ስላለና ከዐብደላህ ቢን ቡሐይና ሐዲስ በሰሒሐይን ዉስጥ እንደተዘገበው ነቢዩም (ሰዐወ) ረስተውት በተውት ጊዜ በሱጁድ አልሰህው ስለጠገኑት ነው፡፡ በመርሳት ሊቀር ስለሚችል ማእዘን (ሩከን) አይደለም፡፡

የሰላት ሱናዎች

ባለሰፍናቸው ሁለት ክፍሎች ዉስጥ ያልተወሰኑት የሰላት ድርጊቶችና ቃላቶች ሱና ናቸው፡፡ እነዚህን በመተው ሰላት አይበላሽም፡፡

የሰላት ሱናዎች በሁለት አይነት ይከፈላሉ፡-

አንደኛው አይነት፡- ቃላዊ ሱናዎች፡- እነዚህ ብዙ ናቸው፡፡ ከነዚህም የመክፈቻ ሱና (ኢስቲፍታህ)፣ ከሸይጣን በአላህ መጠበቅ (ተዐዉዝ)፣ በአላህ ስም መጀመር (በስመላህ)፣ አንዳንዴ በበስመላህ ድምጽ ማሰማት፣ አሚን ማለት (ተእሚን)፣ በፈጅር፣ በመግሪብ፣ በዒሻእ፣ በዙህር፣ እና በዐስር ሰላቶች ከፋቲሐ በኋላ ከቁርአን የተቻለውን መቅራት፤ በሲፈቱስሰላት ዉስጥም ወደፊት ይገለጻል፡፡

ከቃላዊ ሱናዎች አንዱ ረበና ወለከልሐምድ ካለ በኋላ

ሚልክ-ሰሰማኢ ሚልክ-ሰሰማኢ ሚልክ-ሰሰማኢ ሚልክ-ሰሰማኢ
 ወሚልክ-ሰሰማኢ ወሚልክ ማሸከተ ሚን ሸይኢን በዕድ (ሰማይን
 የሚሞላ ምድርንም የሚሞላ ከዚያም ወጭ አንተ የሻህዉን ሁሉ
 የሚሞላ (ምስጋና)) የሚለውና ሌሎችም በሱና የተዘገቡ ዚክሮች
 አሉ። በሩኩዕና በሱጁድ ውስጥ ከአንድ ጊዜ በላይ ተስቢህ
 (ሱብሐን ረቢየል-ዐዚም ወይም ሱብሐን ረቢየል-አዕላ) ማለትም
 ሱና ነው። በሁለቱ ሱጁዶች መካከልም ከአንድ ጊዜ በላይ
 ረቢግፍርሊ ማለትና ሌሎችም ሱና ናቸው። በመጨረሻው ተሸሁድ
 ውስጥ

اللَّهُمَّ إِنِّي أَعُوذُكَ مِنْ عَذَابِ جَهَنَّمَ وَمِنْ عَذَابِ الْقَبْرِ وَمِنْ فِتْنَةِ الْمَحْيَا
 وَالْمَمَاتِ، وَمِنْ فِتْنَةِ الْمَسِيحِ الدَّجَالِ

አልላሁምም ኢንኒ አዑዙቢከ ሚን ዐዛብ ጀህንነም ወሚን ዐዛቢል-
 ቀብር ወሚን ፊትነቲል-መሆ ወልመማቲ ወሚን ፊትነቲል-
 መሲሒድ-ደጃል (አላህ ሆይ! እኔ ከጀህነም ቅጣት፣ ከቀብር
 ቅጣት፣ በሕይወት እና በሞት ጊዜ ካለው ፊትና፣ እና ከመሲህ
 አልደጃል ፊትና በአንተ እጠበቃለሁ) የሚለውና ከዚህ
 የሚጨምረውም ሱና ነው። ይህም በሲፊት አስሰላት ውስጥ
 ይመጣል።

ሁለተኛው አይነት፡- ድርጊታዊ ሱናዎች፡- ለምሳሌ
 በተከቢረተልኢህራም ጊዜ ሁለት እጆችን ማንሳት፣ ወደ ሩኩዕ
 ሲወረድ፣ ከዚያም ቀና ሲባል፣ እና ከአንደኛው ተሸሁድ ላይ ሲነሱ
 ሁለት እጆችን ማንሳት፣ ቀኝ እጅን በግራ እጅ ላይ ማድረግ፣
 በቂያም ላይ (ሲቆም) እጆቹን በደረቱ ላይ ማድረግ፣ ወደ ሱጁድ
 ቦታው ማየት፣ በሩኩዕ ጊዜ ሁለት እጆችን በጉልበቶች ላይ
 ማድረግ፣ በሱጁድ ውስጥ ሆዱን ከታፋው ማራቅ ታፋውንም ከባቱ
 ማራቅ፣ በሩኩዕ ውስጥ ጀርባውን ቀጥ አርጎ መዘርጋትና ራሱንም

ከፍ ወይም ዝቅ ሳያደርግ በዚያው ትክክል ማድረግ፤ ሌላውን ሰው እስካላስቸገረ ድረስ ጡንቻዎቹንም ከጎኑ ማራቅ፤ ግንባሩን፤ አፍንጫውን፤ እና ሌሎቹንም የሱጁድ አካላት አመቻችቶ በቦታዎቻቸው ላይ ማሳረፍ፤ እና ሌሎችም ቃላዊና ድርጊታዊ ሱናዎች ይገኛሉ። በሲፈቱስሰላት ውስጥ ይበልጥ ይብራራሉ።

ሲፈቱስሰላት

ሲፈቱስሰላት ማለት ዝርዝር የአሰጋገድ ሁኔታ መግለጫ ማለት ነው።

ነቢዩ (ሰዐወ) ለሰላት ሲቆሙ ወደ ቂብላ ዙረው ይቆሙና ሁለት እጆቻቸውን አንዳንዴ እስከትከሻዎቻቸው አቅጣጫ አንዳንዴ ደግሞ እስከ ጀሮዎቻቸው ታች አቅጣጫ ከፍ ያደርጉ ነበር። ስለዚህም ሁለቱንም አፈራርቆ ማድረግ ይወደዳል። እጆቻቸውን ከፍ አድርገው የጣቶቻቸውን ውስጣዊ ገጽታዎች ወደ ቂብላ በማዞር 'አላሁ አክበር' ይሉ ነበር።

ከዚያም በቀኝ እጃቸው ግራ እጃቸውን ይይዛሉ፤ አንዳንዴም ቀኝ እጃቸውን በግራ እጃቸው ላይ በሌላ ጊዜ ደግሞ ቀኝ እጃቸውን በግራ ከንዳቸው ላይ አድርገው ሁለቱንም በደረታቸው ላይ ያደርጋሉ። ከዚያም ሰላታቸውን በዱዓ እይከፍታሉ። በቋሚነት አንድ ዱዓ እብቻ አያደርጉም ነበር። ከሳቸው የተዘገቡትን ሁሉንም የመክፈቻ ዱዓዎች (አፈራርቆ) መጠቀም ይቻላል። ከነዚያም ውስጥ የሚከተሉት ይገኙባቸዋል፡-

سُبْحَانَكَ اللَّهُمَّ وَبِحَمْدِكَ، وَتَبَارَكَ اسْمُكَ وَتَعَالَى جَدُّكَ، وَلَا إِلَهَ غَيْرُكَ

ሱብሐኒክ አልላሁምመ ወቢሐምዲክ ወተባረክ ኢሰሙክ ወተዓላ ጀድዱክ ወላኢላህ ገይሩክ (አላህ ሆይ! ጥራት ይገባህ፤ ምስጋናም

ይገባህ፤ ስምህ ላቀ፤ ከብርሃም ላቀ ከአንተ ሌላ (በእውነት የሚመለከ) አምላክ የለም) ::

اللَّهُمَّ بَاعِدْ بَيْنِي وَبَيْنَ خَطَايَايَ كَمَا بَاعَدْتَ بَيْنَ الْمَشْرِقِ وَالْمَغْرِبِ ، اللَّهُمَّ نَقِّنِي مِنْ خَطَايَايَ كَمَا يُنَقَّى الثَّوْبُ الْأَبْيَضُ مِنَ الدَّنَسِ ، اللَّهُمَّ اغْسِلْنِي مِنْ خَطَايَايَ بِالْمَاءِ وَالتَّلْجِ وَالْبَرَدِ

አላሁምመ ባዲድ በይኒ ወበይነ ኸጣያየ ከማ ባዕድተ በይነልመሸሪቂ ወልመግራብ አላሁምመ ነቅቂኒ ሚን ኸጣያየ ከማ ዩነቅቀስሰውቡል- አብዮዱ ሚነድደነሲ አላሁምመግሲልኒ ሚን ኸጣያየ ቢልማኢ ወስሰልጂ ወልበረዳ (አላህ ሆይ! ምስራቅንና ምዕራብን ያራራቅከውን ያክል በኔና በኃጢአቴ መካከል አራርቅ (ከኃጢአት አርቀኝ)፤ አላህ ሆይ! ነጭ ልብስ ከእድፍ እንደሚጠራ እኔንም ከወንጀሌ አጥራኝ፤ አላህ ሆይ! ከወንጀሌ በዉሃና በበረዶ እጠበኝ) :: ወይም ከነዚህ ሌላ ያሉ የተዘገቡ ዱዓኦችን መጠቀም ይቻላል::

ከዚያም

أَعُوذُ بِاللَّهِ مِنَ الشَّيْطَانِ الرَّجِيمِ

አዑዙ ቢልላሂ ሚነሸሸይጣን-ር-ረጂም ይሉ ነበር:: ትርጉሙም:- 'እርጉም ከሆነው ሰይጣን በአላህ እጠበቃለሁ' ማለት ነው:: ወይም ደግሞ

أَعُوذُ بِاللَّهِ مِنَ الشَّيْطَانِ الرَّجِيمِ مِنْ هَمْزِهِ وَنَفْخِهِ وَنَفْثِهِ ، بِسْمِ اللَّهِ الرَّحْمَنِ الرَّحِيمِ

አዑዙ ቢልላሂ ሚነሸሸይጣን-ር-ረጂም ሚን ሀምዚሂ ወነፍሺሂ ወነፈሂሂ፣ ቢሰሚልላሂ-ር-ረሀማን-ር-ረሂም ይሉ ነበር:: ድምጽ ከፍ በሚደረግበት ሰላት (በጀህሪያ ሰላት) አንዳንድ ጊዜ ይህንን (በስመላ) ድምፅ አውጥቶ ይቀሩ ነበር::

ከዚያም ፋቲሐን ቀርተው ሲጨርሱ አሚን ይሉ ነበር።

ከዚያ በኋላ በፈጅር ሰላት ውስጥ አብዛኛውን ጊዜ ረዘም ካሉ የሙፈሰል ሱራዎች (ጢዋል አልሙፈሰስል) ውስጥ ይቀሩ ነበር። በዙህር ሰላት ውስጥ አንዳንዴ ከጢዋል አልሙፈሰል ሌላ ጊዜ ደግሞ ከአዋሲጥ አልሙፈሰል ሱራዎች፣ በዐስርና በዲሻእ ሰላቶች ከአዋሲጥ አልሙፈሰል፣ በመግርብ ሰላት አጫጭሮቹን (ቂሳር አልሙፈሰል) ሱራዎችን የሚቀሩ ሲሆን አንዳንዴም ያስረዝሙ ነበር።¹ ነቢዩ (ሰዐወ) በመግርብ ሰላት ውስጥ አል-ሙርሰላት፣ አጥ-ጡር፣ አል-አዕራፍ እና ሌሎች ሱራዎችንም መቅራታቸው ተዘግቧል።

ነቢዩ (ሰዐወ) በፈጅር ሰላት፣ በመግርብና በዲሻእ የመጀመሪያ ረከዓዎች ድምፅ አውጥቶ ይቀሩ የነበረ ሲሆን ከነዚህ ውጭ ባሉ ረከዓዎች ድምጻቸውን ዝቅ አድርገው ይቀሩ ነበር። በሁሉም ሰላቶች የመጀመሪያውን ረከዓ ከሁለተኛው ረከዓ ያስረዝሙ ነበር። ከዚያም በመክፈቻ ላይ እጆቻቸውን ከፍ እንዳደረጉት እዚህም ከፍ ያደርጉና 'አላሁ አክበር' በማለት ሩኩዕ ይወርዱ ነበር፤ ጣቶቻቸውን በመለያየት (በመከፋፈት) እጆቻቸውን አመቻችተው በጉልበቶቻቸው ላይ ያሰርፉ ነበር፤ ሁለቱን ጡንቻዎቻቸውን ከሁለቱ ጎኖቻቸው ያርቁ፤ ጀርባቸውን ይዘረጉ ነበር፤ ራሳቸውንም ከፍ ወይም ዝቅ ሳያደርጉ በዚያው ልክ አድርገው 'ሱብሐኒ ረቢየል-ዐዚም' እና ሌሎችንም ዚክሮች ይሉ ነበር።

¹ የዘርፉ ዐለጥቾ የቁርአንን ሱራዎች እንደረዘመታቸው በአራት ዋና ዋና ክፍሎች ይከፍላሉ፡ - 1) አል-ሰብው አልጠዋል (ሰባቱ ረጃጅሞች)፤ 2) አልሙኢን/አልሙኢን፤ 3) አልሙኒ፤ 4) አልሙሴሰል በማለት፡ አልሙሴሰል የማለት ከአል-ሐጃራት እስከ አል-ናስ ያሉ ሲሆኑ እነሱም በሦስት ይከፈላሉ፡ - ጠዋል አልሙሴሰል (አል-ሐጃራት እስከ አል-ነበእ)፤ አዋሲጥ አልሙሴሰል (አልናዚዓት እስከ አልዱሐ)፤ ቂሳር አልሙሴሰል (ከአልዱሐ እስከ አልናስ)፡፡ - ተርጓሚው

ሱናው ኢማም ከሆነ ሩኩቡ የ10 ተስቢህ ያክል መርዘም ሲሆን ማእሙሙ የኢማሙ ተከታይ ይሆናል። ለብቻው የሚሰግድ ሰው ማሳጠርም ማስረዘምም ይቻላል።

ከዚያም 'ሰሚዐልላሁ ሊመን ሐሚደህ' በማለት ራሱን ከሩኩብ ቀና ያደርጋል፤ ሩኩብ በሚወርድበት ጊዜ ሁለት እጆቹን ከፍ እንዳደረጋቸው ሁሉ በዚህ ጊዜም ከፍ ያደርጋቸዋል፤ ቀጥ ብሎ ሲቆም 'ረበና ለከልሐምድ' ይላል። ነቢዩ (ሰዐወ) ይህንን ቀጥ ብሎ መቆም (ኢዕቲዳል) የሩኩብን ያክል ያስረዝሙት ነበር። በዚህ ቦታ ላይም በሱና የተዘገቡትን ዚክሮች ይላል። ከዚያም ተከቢራ ያደርግና እጆቹን ከፍ ሳያደርግ ሱጁድ ይወርዳል፤ በግንባሩና በአፍንጫው፤ በእጆቹ፤ በጉልበቶቹ፤ እና በእግሮቹ ጫፎች ሱጁድ ያደርጋል፤ የእጆቹና የእግሮቹ ጣቶች ወደ ቂብላ አቅጣጫ ያመላክታሉ፤ በሱጁዱ ውስጥ ቀጥ ይላል፤ ግንባሩንና አፍንጫውን አመቻችቶ መሬት ላይ ያሳርፋል፤ መዳፎቹን ይደገፋል፤ ክርኖቹን ከፍ ጡንቻዎቹንም ከጎኖቹ ከፈት ያደርጋል፤ ሆዱን ከታፋዎቹ፤ ታፋዎቹን ደግሞ ከባቶቹ ከፍ ያደርጋል። በሱጁዱ ውስጥ 'ሱብሐኒ ረቢየል-አዕላ' ይላል። የሱጁዱ ርዝመት በሩኩቡ ልክ ይሆናል። በዚህ ቦታ ላይ ሱና የሆኑ ዚክሮችን ይላል፤ አላህ (ሱወ)ን ይለምናል።

ከዚያም 'አላሁ አክበር' በማለት ራሱን ቀና ያደርጋል። ከዚያም ግራ እግሩን አንጥፎ ይቀመጥበታል፤ ቀኝ እግሩን በጫፎቹ ይተክላል፤ እጆቹን በታፋዎቹ ላይ ያደርጋል፤ ከዚያም

اللَّهُمَّ اغْفِرْ لِي، وَارْحَمْنِي، وَاجْبُرْنِي، وَاهْدِنِي، وَارْزُقْنِي

አልላሁምመግፊርሊ ወርሐምኒ ወጅቡርኒ ወህዲኒ ወርዙቅኒ ይላል፤ ትርጉሙም 'አላህ ሆይ! ምሕረት አድርግልኝ፤ እዘንልኝ፤ ጠግኝ፤

ምራኝ፤ ረዝቀኝ (ሲሳይ ለግሰኝ) ' ማለት ነው። የመቀመጫው ጊዜ በሱጁዱ ጊዜ ልክ ይሆናል።

ከዚያም ተክቢራ አድርጎ ሱጁድ ይወርዳል። ከዚያም ተክቢራ እያደረገ ራሱን ቀና ያደርጋል፤ ከእግሮቹ ጣቶች በፊት ባለው በታችኛው የእግሩ ክፍል ላይ ቆም ይልና በጉልበቶቹና በታፋዎቹ ላይ ተደግፎ ይነሳል፤ ከፈለገ ትንሽ አረፍ ብሎ ማለትም ጀልሰተል-ኢስትራሐ ተቀምጦ ይነሳል።

ቀጥ ብሎ ከቆመ በኋላ መቅራት ይጀምራል፤ በመጀመሪያ ረከዓ ዉስጥ ኢስቲዓዛ ካላደረገ (አፀዙቢልላሂ ሚነሽሽይጣኒ-ር-ረጂም ካላለ) በዚህኛው ረከዓ ዉስጥ ይላል።¹ በስመላም (ቢስሚልላሂ-ር-ረህማኒ-ር-ረሂም) ይላል። የመክፈቻ ዱዓ በዚህ ረከዓ ዉስጥ በፍጹም አያደርግም፤ ይህቹን ሁለተኛ ረከዓ እንደ አንደኛው ረከዓ ይሰግዳታል።

ከዚያም በሁለቱ ሱጁዶች መካከል በተቀመጠው መልኩ ግራ እግሩ ላይ (በኢፍትራሽ) ለመጀመሪያው ተሽሁድ ይቀመጣል። ቀኝ እጁን በቀኝ ታፋው ግራ እጁን በግራ ታፋው ላይ ያሳርፋል፤ አንዳንዴ ደግሞ ቀኝ እጁን በቀኝ ጉልበቱ ጫፍ ላይ ግራ እጁንም በግራ ጉልበቱ ላይ ያስቀምጣል፤ አንዳንዴ እንደቀለበት ክብ በመስራት የቀኝ እጅ አውራ ጣቱን በመሀለኛው ጣቱ ላይ አድርጎ ትንሿን ጣቱንና ከሷ ቀጥሎ ያለውን ጣቱን አጠፍ አድርጎ በመጨበጥ ሌባ ጣቱን ይቀስራል፤ አንዳንዴ ደግሞ ሁሉንም ጣቶቹን ጨብጦ ሌባ ጣቱን ይቀስራል፤ በዱዓኦ ጊዜ የሌባ ጣቱን እየተመለከታት ይነቀንቃታል። ይህንም ይላል፡- 'አትተሒይያቱ ሊልላሂ ወስሰለዋቱ ወጥጣይደባቱ አሰሰላሙ ዐለይክ አይዩሀንኪዩ ወረሀመቱልላሂ ወበረካቱሁ አሰሰላሙ ዐለይና ወዐላ ዒባዲልላሂስሳሊሂን፤ አሽሁዱ

¹ ኢብኑ ሐዝም በሁሉም ረከዓ ዉስጥ ኢስቲዓዛ ማድረግ ግዴታ ነው ይላሉ፡፡ - ተርጓሚው

አንላ ኢላህ ኢልለልላህ ወአሽሁዱ አንነ ሙሐመድን ዐብዱሁ ወረሱሉሁ' ወይም በሱና ከተዘገቡት ሌሎች የተሸሁድ አይነቶችን ይላል። ነቢዩ (ሰዐወ) ይህችን መቀመጥ ቀለል ያደርጉዋት ነበር። ከዚያም ተክቢራ እያደረገ ይነሳል፤ ቀጥ ብሎ ሲቆም እጆቹን ከፍ ያደርጋል። ከዚያም ከመጀመሪያዎቹ ሁለቱ ረከዓዎች አጠር አድርጎ ሦስተኛውንና አራተኛውን ረከዓ ይሰግዳል፤ በአራተኛና ሦስተኛ ረከዓዎች ዉስጥ ፋቲሐ ብቻ ይቀራል - በዙህር ሰላት ሲቀር - አንዳንዴ ከፋቲሐ በተጨማሪ ሌላ ይቀራል (በዙህር ሰላት)። ከዚያም ግራ እግሩን አንጥፎ በተወርሩክ ለመጨረሻው ተሸሁድ ይቀመጣል፤ የግራ እግሩን ጀርባ ወደ መሬት አዙሮ ከቀኝ እግሩ ባት ሥር ያወጣል፤ የቀኝ እግሩን ይተክላል፤ ቂጡን መሬት ላይ ያደርጋል፤ አንዳንዴ ሁለቱንም እግሮቹን ያነጥፍና በቀኝ በኩል ያወጣቸዋል። ከዚያም የመጨረሻውን ተሸሁድ ያደርጋል፤ እሱም የመጀመሪያውን ተሸሁድ መድገም ሆኖ የሚከተለውን ይጨምርበታል፡-

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ، كَمَا صَلَّيْتَ عَلَى إِبْرَاهِيمَ وَعَلَى آلِ
 إِبْرَاهِيمَ، إِنَّكَ حَمِيدٌ مَجِيدٌ، وَبَارِكْ عَلَى مُحَمَّدٍ وَعَلَى آلِ مُحَمَّدٍ، كَمَا بَارَكْتَ عَلَى
 إِبْرَاهِيمَ وَعَلَى آلِ إِبْرَاهِيمَ، إِنَّكَ حَمِيدٌ مَجِيدٌ

'አልላሁምመ ሰልሊ ዐላ ሙሐመዱን ወዐላ አሊ ሙሐመዱን ከማ ሰልሊይተ ዐላ ኢብራሂመ ወዐላ አሊ ኢብራሂመ ኢንነከ ሐሚዱን መጂድ ወባሪክ ዐላ ሙሐመዱን ወዐላ አሊ ሙሐመዱን ከማ ባረክተ ዐላ ኢብራሂመ ወዐላ አሊ ኢብራሂመ ኢንነከ ሐሚዱን መጂድ' (አላህ ሆይ! በሙሐመድ ላይ ሰላት አዉርድ፤ በሙሐመድ ቤተሰብ ላይም እንዲሁ አዉርድ፤ በኢብራሂም እና በኢብራሂም ቤተሰብ ላይ ሰላት እንዳወረድከው ሁሉ፤ አንተ ምስጉንና የተከበርክ ነህና። በሙሐመድ ላይና በሙሐመድ ቤተሰብ

ላይም በረከት አወርድ፤ በኢብራሂም እና በኢብራሂም ቤተሰብ ላይ በረከት እንዳወረድከው ሁሉ፤ አንተ ምስጉንና የተከበርክ ነህና)፡፡ ወይም በነቢዩ (ሰዐወ) ላይ በሚደረጉ ሌሎች የተዘገቡ የሰላት አደራረጎችን መጠቀም ይቻላል፡፡

ከጀህነም ቅጣት፣ ከቀብር ቅጣት፣ በሕይወት እና በሞት ጊዜ ካለው ፊትና፣ እና ከመሲህ አልደጃል ፊትና በአላህ ይጠበቃል፤ በቁርአንና በሱና የተገኙትን ዱዓዎችን ያደርጋል፡፡

ከዚያም ‘አሰላሙ ዐለይኩም ወረህመቱላህ’ በማለት ወደ ቀኝም ወደ ግራም ሰላምታ ያደርጋል፡፡

ከሰላምታ በኋላ ሦስት ጊዜ

١ اَسْتَغْفِرُ اللَّهَ

አስተግፍራልላህ’ ካለ በኋላ

اللَّهُمَّ أَنْتَ السَّلَامُ وَمِنْكَ السَّلَامُ، تَبَارَكْتَ يَا ذَا الْجَلَالِ وَالْإِكْرَامِ

‘ አልላሁምመ አንተሰሰላም ወሚንከሰሰላም ተባረክተ ያዘልጃልል ወልኢክራም (አላህ ሆይ! አንተ ሰላም ነህ፤ ሰላም ካንተ ነው፤ የግርማና የክብር ባለቤት የሆንከው ሆይ! ተባረክህ (ላቅክ))፡፡

ከዚያም በሱና በተዘገቡ ዚክሮች አላህን ይዘክራል፡፡ ወደ ፊት ይመጣል፡፡

ሰላት ዉስጥ የሚጠሉ ነገሮች

ሰላት ዉስጥ በፊቱ፣ በደረቱ፣ በልቡ ዞር ማለት (ኢልቲፋት) ይጠላል፡፡ ዓኢሻ (ረዐ) ባስተላለፈችው ሐዲስ ነቢዩ (ሰዐወ) “ሰላት ዉስጥ ሆኖ መዞር (ኢልቲፋት) ሽይጣን ከባሪያው ሰላት ላይ የሚነጥቀው ንጥቂያ ነው፡፡” ብለዋል - (ቡኻሪ)፡፡ ለሃጃ ከሆነ ግን ችግር የለውም፡፡ ለምሳሌ ፍርሃት ላይ ከሆነ ወይም

ለትክክለኛ ዓላማ ከሆነ ችግር የለውም። በሙሉ ሰዉነቱ ከዘረ ሰላቱ ይበላሻል። ያለ ዑዝር ወደ ቂብላ መዞርን ስለተወ።

በሰላት ዉስጥ በአይን ወደ ሰማይ ማንጋጠጥ የተጠላ ነው። ከፊል ዑለሞች ሐራም ነውም ብለውታል። ነቢዩ (ሰዐወ) ይህንን የሚያደርገውን ሰው ድርጊቱን ጠልተውብታል። እንዲህ ብለዋል፡- “ሰላት ዉስጥ አይኖቻቸውን ወደ ሰማይ የሚያንጋጥሙ ሰዎች ምን ነክቶዋቸው ነው?” በዚህ ላይ ንግግራቸውን ጠንከር አድርገው የሚከተለውንም ብለዋል - “ከዚህ ድርጊታቸው መቆጠብ አለባቸው፤ አለበለዚያ አይኖቻቸውን ይነጠቃሉ”

- (ቡኻሪ አነስን አጣቅሶ እንደዘገበው)። የሰጋጁ እይታ ወደ ሱጁዱ ቦታ መሆን እንደሚገባ ቀደም ሲል ተወስኗል። አይኖቹን እፊትለፊቱ ባሉት ነገሮች - ግድግዳዎች፣ ጽሑፎችና የመሳሰሉት ላይ ማቅበዝበዝ የለበትም። ይህ ድርጊት ከሳላቱ ያርቀዋልና።

በሰላት ዉስጥ አስፈላጊ ሆኖ ሳይገኝ አይኖችን መጨፈን የተጠላ ነው። አስፈላጊ ሆኖ ከተገኘ ግን ለምሳሌ ፊትለፊቱ የሚረብሹት እንደጌጣጌጥ ነገሮች ካሉ አይኖቹን መጨፈኑ አይጠላም።

አስፈላጊ ሆኖ ካልተገኘ በሰላት ዉስጥ ሲቆም ግድግዳና የመሳሰሉት ነገሮችን መደገፍ የተጠላ ነው - የመቆምን ድካም ያስቀራልና። የተደገፈበት ነገር በመወገዱ ምክንያት ሰዉየው ሰላት ዉስጥ የሚወድቅ ከሆነ ሰላቱ ይበላሻል። ይህን ያደረገው በበሽታና በመሳሰሉት ምክንያቶች ከሆነ ግን ችግር የለውም።

ሰላት ዉስጥ ሱጁድ ላይ እያለ ከንዶቹን ማንጠፍ - መሬት ላይ ዘርግቶ ከመሬት ጋር ልጥፍ ማድረግ ይጠላል። አነስ (ረዐ) ባወራው ሐዲስ ነቢዩ (ሰዐወ) “በሱጁድ ዉስጥ ቀጥ በሉ፤ አንዳችሁ ከንዶቹን እንደ ዉሻ እንዳይዘረጋቸው” ብለዋል - (ሙተፈቁን ዐለይህ)።

ሰላት ዉስጥ እንቅስቃሴ እና አላስፈላጊ ድርጊት ይጠላል - በእጅ ወይም በእግር ወይም በዓይን ወይም በልብስ እና በሌሎችም አላስፈላጊ ሥራ መስራት እንዲሁም ያለ ሃጃ መሬት ማበስ ይጠላል።

ሰላት ዉስጥ (እንደመዘነጥ ብሎ) እጅን ወገብ ላይ ማድረግ (ተኸሱር) የተጠላ ነው። ተኸሱር የካፊሮችና የኩራተኞች ድርጊት ነውና። ከነሱ ጋር ከመመሳሰል ተከልክለናል። ሙተፈቁን ዐለይህ በሆነ የአቡሁረይራ (ረዐ) ሐዲስ ሰዉየው እጁን ወገቡ ላይ አድርጎ እንዳይሰግድ ተከልክሏል።

ሰላት ዉስጥ ጣቶቹን ማንቋቋትና ማቆላለፍ (ተሽቢክ) የተጠሉ ናቸው።

ፊትለፊቱ የሚረብሸው ነገር እያለ መስገድም የተጠላ ነው። ዓኢሻ (ረዐ) ባስተላለፈችው ሐዲስ ነቢዩ (ሰዐወ) የተሰማመሩ ምልክቶች ያሉበትን ጋቢ ወይም ሻል (ኸሚሳ) ለብሰው ሰገዱና ሰላት ዉስጥ አንዴ ምልክቶቹን ተመለከቱ፤ ሰላታቸውን ሲጨርሱ “ይህቺን ኸሚሳዬን (ሻሌን) ወደ አቢጃህም ወሰዷትና የአቢጃህምን አንቢጃኒያ¹ አምጡልኝ፤ አሁን ከሰላቴ ረበሸችኝ” ብለዋል - (ሙተፈቁን ዐለይህ)።

ስዕላስዕሎች ባሉበት ቦታ መስገድ የተጠላ ነው። ይበልጥ ትክክለኛ በሆነ አተያይ ስዕሎቹ የተተከሉም ሆኑ ያልተተከሉ በቦታው መስገድ አይቻልም።

¹ አብጃዝም ለነቢዩ (ሰዐወ) የተሰማሙ ምልክቶች ያሉበትን ሻል (ኸሚ) ሀዲያ (ስጦታ) ሰጣቸው፤ ነቢዩ (ሰዐወ) ሀዲያውን ተቀብለው ለብሰው ሲሰገዱ ሰላት ወስጥ ረበሸቸው፤ በዚህም ምክንያት ኸሚውን መልሰው ምልክት የሌለበትን አንቢጃኒያ የተሰኘውን ሌላ ሻል እንዳልከላቸው ላከባት፤ አንቢጃኒያ የተባለው አንቢጃን በተባለ አገር ስለተሰራ ነው፤ ነቢዩ (ሰዐወ) ኸሚውን ሲመልሱት አንቢጃኒያውን እንዳልከላቸው የጠየቁበት ምክንያት አብጃዝም ስጦታዬን መላሱበኝ ብሎ ቅር እንዳይሰኝ ነው። (ምንጭ ተይሲፍል ዐልላም ሸርህ ዐምጽቱል አሕካም - አለ በሳም) - ተርጓሚ።

የሆነ ነገር አእምሮውን እየረበሸውና እያጨናነቀው ወደ ሰላት መግባት የተጠላ ነው። ለምሳሌ ሽንት እየወጠረው፣ ሰገራ ወይም ፈስ እያጣደፈው፣ ከባድ ብርድ ወይም ከባድ ሙቀት እያለ፣ ወይም ሙብላት የሚያስፈልገው ሆኖ ምግብ ከቀረበ ወደ ሰላት መግባት የተጠላ ነው። ዓኢሻ (ረዐ) ባወራቸው ሐዲስ ነቢዩ (ሰዐወ) “ምግብ ቀርቦ ሰላት የለም፤ በአኸበሣን (ሽንትና ሰገራ) ተወጥሮም ሰላት የለም።”

እነዚህን ክልከላዎች (ነዋሂ) ዑለሞች በከራሃነት (የተጠሉ ናቸው በማለት) ወስደዋል፤ ሰዎችን ከመምከርና ሥርዓትን ከማስተማር የመነጩ ናቸውና። ወላሁ አዕለም።

በሰላት ዉስጥ መፈፀማቸው የሚወደዱ ወይም የሚፈቀዱ ነገሮች

ሰጋጅ በቅርበት ከፊትለፊቱ የሚያቋርጠውን ሰው መመለሱ ሱና ነው። ኢብኑ ዑመር (ረዐ) ባስተላለፉት ሐዲስ ነቢዩ (ሰዐወ) “አንዳችሁ በመስገድ ላይ እያለ ፊትለፊቱ የሚያቋርጠውን ሰው አይተወው (አያሳልፈው)፤ እንቢ ካለው ይጋደለው፤ ከሱ ጋር ቀሪን (ሽይጣን) አለና” ብለዋል - (ሙስሊም)።

ማቋረጡ ሐራም የሆነን ሰላት ለምሳሌ ፈርድ ሰላት ፊትለፊት የሚያቋርጠውን ሰው መመለሱ ዋጅብ ነው። በማቋረጣቸው ሰላት ሊበላሽ የሚችል እንደ አህያ፣ ጥቁር ዉሻ፣ እና ሴትን መመለስም ዋጅብ ነው።

ነገር ግን በሰጋጁ ፊት ሲትራ - እንደ ግድግዳና የመሳሰለ ከፍ ያለ ነገር - ካለ ከሲትራው ኋላ ማለፍ ችግር የለውም፤ ሲትራ ከሌለው ከሱጁድ ቦታው ኋላ ማለፍ ችግር የለውም፤ ዑለሞች ከሰጋጁ እግር መቆሚያ አንስቶ ሦስት ክንድ ያክል ነው ብለዋል።

ሲትራ ማድረግ ለብቻው ለሚሰግድና ለኢማም ሱና ነው፤ አቡዳውድና ኢብኑ ማጃ አቡ ሰዒድን (ረዐ) ዋቢ በማድረግ በዘገቡት ሐዲስ ነቢዩ (ሰዐወ) “አንዳችሁ ሲሰግድ ወደ ሲትራ ይሰገድ፤ ይቅረባችሁ” ብለዋል። የማእሙም ሲትራ የኢማሙ ሲትራ ራሱ ነው።

ሲትራ የቆመች መሆኗ ሱና ነው - የኮርቻ ኋለኛው መደገፊያ ያክል ወይም አንድ ክንድ ያክል፤ ቀጭንም ይሁን ሰፋ ያለ፤ ከፍ ያለ ነገር ሁሉ ይቻላል፤ የመስገጃ ጫፍም ያብቃቃል፤ መልክ (ከለር) ብቻ ቢኖር በቂ አይደለም፤ አቡሁረይራ (ረዐ) ባወሩት ሐዲስ ነቢዩ (ሰዐወ) “አንዳችሁ ሲሰግድ ፊትለፊቱ የሆነ ነገር ያድርግ፤ ካላገኘ ብትር ይትከል፤ ይህም ከሌለ መስመር ያስምር” ብለዋል - (አህመድ፣ አቡዳውድ፣ ኢብኑ ማጃ፣ ኢማም አህመድና ኢብኑል መዲኒ ሰሐህ ነው ብለውታል)።

ማስገንዘቢያ፡- ጥቁር ዉሻ ወይም አህያ ወይም ሴት በሰጋጁና በሲትራው መካከል ካለፉ ሰላቱ ይበላሻል። ሙስሊም አቡዘርን (ረዐ) አጣቅሰው የዘገበቡት ሐዲስ ይህንን ያመለክታል። ወይም ደግሞ ከሦስት ክንድ ወዲህ ባለው ቦታ ዉስጥ ካለፉ ሰላት ይበላሻል።

ሰላት ዉስጥ እያለ ሰጋጁን የሆነ ነገር ከገጠመው - ለምሳሌ ሰው እሱ ወዳለበት ለመግባት ፈቃድ ከጠየቀው፤ ወይም የሱ ኢማም ከረሳ፤ ወይም ሰው ለጥፋት ሊዳረግ (ለአደጋ ሊጋለጥ) ከሆነ ይህንን ማመላከት ይችላል። ወንድ ከሆነ ተስቢሕ በማድረግ ሴት ከሆነች ደግሞ በማጨብጨብ። ሰህል ቢን ሰዕድ (ረዐ) ባስተላለፈው ሐዲስ ነቢዩ (ሰዐወ) “ሰላታችሁ ዉስጥ የሆነ ነገር ከገጠማችሁ ወንዶች ተስቢሕ ያድርጉ፤ ሴቶች ያጨብጭቡ።” ብለዋል - (ሙተፈቁን ዐለይህ)።

ለሰጋጁ ሰላምታ ማቅረብ አይጠላም - ሰላምታውን እንዴት እንደሚመልስ የሚያውቅ ከሆነ። ሰጋጁ ሰላምታውን በቃል ሳይሆን እጁን ዘርግቶ በማመላከት ይመልሳል። በኢብኑ ዑመር የተላለፈው ሐዲስ ይህንኑ ያሳያልና።

ሰጋጁ አንዳንድ ጊዜ በአንድ ረከዓ ዉስጥ ብዙ ሱራዎችን መቅራት ይችላል። በሰሐሐይን ዉስጥ ከሐዘይፋ እንደተዘገበው ነቢዩ (ሰዐወ) በአንድ ረከዓ ቂያም ዉስጥ ሱራቱል-በቀራን፣ አለ ዒመራንን፣ እና አልኒሳእን ቀርተዋል። አንድን ሱራ በመደጋገም በሁለቱ ረከዓዎች ዉስጥ መቅራት ይችላል። አንድን ሱራ ከፍሎ በሁለት ረከዓ ዉስጥ መቅራትም ይችላል። አንዳንዴም የሱራዎችን መጨረሻ ወይም መሃል መቅራት ይችላል። አህመድና ሙስሊም ከኢብኑ ዐባስ (ረዐ) በዘገቡት ሐዲስ ነቢዩ (ሰዐወ) ከፈጅር ሁለቱ ረከዓዎች በመጀመሪያው ረከዓ ዉስጥ

قُولُوا آمَنَّا بِاللَّهِ وَمَا أُنْزِلَ إِلَيْنَا ...

(አልበቀራ፡ 136) በሁለተኛው ረከዓ ዉስጥ ደግሞ

قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ ...

(አለ ዒመራን፡ 64) ይቀሩ ነበር። የአላህ (ሱወ)

فَاقْرَأُوا مَا تيسَّرَ مِنْهُ

“ከርሱም (ከቁርአን) የተቻላችሁን ቅሩ (አንብቡ) ”

(አልሙዘምሚል፡ 20) የሚል ጥቅላዊ መመሪያም ስላለ። ይሁን እንጂ የዚህ አይነት ሁኔታ በፈርድ ሰላት ዉስጥ አንዳንዴ እንጂ በብዛት አይደረግም። ሱናው ሙሉ ሱራ መቅራት ነውና። ሱራዋ ከረዘመች ለሁለት ይከፍላታል።

ሰጋጁ ስለዐዛብ (ቅጣት) የሚወሳበትን አንቀጽ በሚቀራበት ጊዜ (አውዙ ቢልላህ ሚኒል-ዐዛብ ወይም የመሳሰሉትን በማለት) በአላህ መጠበቅና ስለረሀመት የሚወሳበትን አንቀጽ በሚቀራበት ጊዜ

ደግሞ አላህ ረህመቱን እንዲሰጠው አላህን መለመን ይችላል። ነቢዩ (ሰዐወ) የሚወሰብትን አንቀጽ ሲቀራም በሳቸው ላይ ሰለዋት ማውረድ ይችላል። የሳቸው ስም ሲወሳ ሰለዋት በሳቸው ላይ ማውረድ የጠበቀ በመሆኑ። ይህ በሱና ሰላት ዉስጥ የተወደደ (ሙስተሐብ) ነው፤ ያለፈው የሐዘይፋ ሐዲስ ይህን ያሳያልና። በፈርድ ሰላት ግን የተፈቀደ (ሙባሕ) ነው።

ሱጁድ አልሰህው

ሱጁድ አልሰህው በመርሳት ወይም በመዘንጋት ምክንያት በሰላት ዉስጥ የሚከሰተውን ጉድለት ለመጠገን ሰጋጁ የሚያደርጋቸው ሁለት ሱጁዶች ናቸው። ሱጁድ አልሰህው ሰላትን ከሚጠግኑ ነገሮች ዉስጥ ሁለተኛው ጠጋኝ ነው። ሱጁድ አልሰህው የሚደረገው ከሚከተሉት ሦስት ነገሮች አንዱ ከተከሰተ ነው፡-

አንደኛው፡- ረስቶ ሰላት ላይ ከጨመረ

ሁለተኛው፡- ረስቶ ከሰላት ላይ ከቀነሰ

ሦስተኛው፡- መጨመሩን ወይም መቀነሱን ከተጠራጠረ

ከነዚህ ሦስቱ ዉስጥ አንዱ ከተከሰተ ማስረጃው (ደሊል) በሚያሳየው መሰረት ሱጁድ አልሰህው ይደረጋል። ጭማሪ ሁሉ ወይም መቀነስ ሁሉ ወይም ጥርጣሬ ሁሉ ሱጁድ አልሰህውን አያስወርድም። ሱጁድ አልሰህው የሚደረገው ምክንያቱ (ሰበቡ) ከተከሰተ ነው፤ ሰላቷ ፈርድም ትሁን ሱና። ማስረጃዎቹ ጥቅላዊ (ዓም) ናቸውና።

በመርሁ መሰረት ሱጁድ አልሰህው ሊደረግበት የሚችል ሰላት ሩኩዕ እና ሱጁድ ያለው ማንኛውም ሰላት ነው፤ በዚህም መርህ

ሰላቱል-ጀናዛ ከዚህ ዉጭ ይሆናል - ሱጁድ አልሰህው አይኖረውም። እንደዚያውም በሱጁድ አልቲላዋ ዉስጥ ወይም በሱጁድ አልሰህው ዉስጥ ከረሳ ሱጁድ አልሰህው አይኖርም።

የሱጁድ አልሰህው ሁኔታዎች፡-

አንደኛው ሁኔታ፡- ሰላት ዉስጥ መጨመር፡- ይህ የድርጊት የስራ ጭማሪ (ዚያደተል አፍዓል) ወይም የቃል ጭማሪ (ዚያደት አቅዋል) ሊሆን ይችላል፡-

የድርጊት ጭማሪ፡- ጭማሪው ከሰላት ድርጊቶች አካል ከሆነ - ለምሳሌ በሚቀመጥበት ጊዜ ከቆመ፣ በሚቆምበት ጊዜ ከተቀመጠ፣ ወይም ሩኩዕ ወይም ሱጁድ ከጨመረ - ረስቶ ይህንን ካደረገ ሱጁድ አልሰህው ማድረግ ዋጁብ ይሆንበታል። ኢብኑ መስዑድ (ረዐ) ባስተላለፈው ሐዲስ ነቢዩ (ሰዐወ) "ሰዉየው በሰላቱ ዉስጥ ከጨመረ ወይም ከቀነሰ ሁለት ሱጁድ ያድርግ።" ብለዋል - (መስሊም) ።

ማስገንዘቢያ፡- ረስቶ አንድ ረከዓ ከጨመረና ሰላት ከጨረሰ በኋላ ካወቀው ሱጁድ አልሰህው ያደርጋል። ረስቶ በጨመራት ረከዓ ዉስጥ እያለ ካወቀ/ ካስታወሰ ወዲያው ይቀመጣል፤ ተሸሁድ ያላደረገ ከሆነ ተሸሁድ ያደርጋል፤ ከዚያም ሱጁድ አልሰህው ያደርግና ያሰላምታል።

ኢማም ከሆነ ከማእሙሞች ዉስጥ ኢማሙ መጨመሩን ወይም መቀነሱን ያወቀ ሰው ኢማሙን ማመላከት/ማሳወቅ ግዴታ ይሆንበታል - ወንድ ተስቢሕ በማድረግ ሴት ደግሞ በማጨብጨብ። ኢማሙ ወዲያው ማእሙሞቹ ወዳመላከቱት ነገር መመለስ ይኖርበታል - የራሱን ትክክለኛነት እርግጠኛ ካልሆነ። ወደ ትክክለኛ ነገር መመለስ ነውና።

የቃል ጭማሪ፡- ለምሳሌ ሩኩዕና ሱጁድ ዉስጥ ቁርአን መቅራት፤ በባለአራት ረከዓ ሰላት (ዙህር፤ ዐስር፤ ኢሻእ) ወይም ሦስት ረከዓ ሰላት (መግርብ) ዉስጥ በመጨረሻዎቹ ሁለት ወይም አንድ ረከዓ ዉስጥ ከፋቲሐ ዉጭ ሌላ ሱራ መቅራት፤ ይህንን ረስቶ ካደረገ ሱጁድ አልሰህው መውረዱ ይወደድለታል።

የተጨመረው ነገር ከሰላት ሥራ ካልሆነ - እንደመብላት፤ መጠጣት፤ ብዙ እንቅስቃሴ፤ እና ንግግር ከሆነ ሱጁድ አልሰህው አልተደነገገለትም። ይሁን እንጂ ይህ ድርጊት ሆን ተብሎ ከተፈፀመ ሰላት ያበላሻል፤ በመርሳት ከተፈፀመ ግን ሰላት አያበላሽም።

ሁለተኛው ሁኔታ፡- **ማጉደል፡-** አንድን ነገር ከሰላት በመተው ማጉደል ከሚከተሉት ዉጭ አይሆንም፡-

1/ ከአርካን ማጉደል፡- የተተወው ነገር ሩክን ከሆነና ይህ ሩክን ደግሞ ተከቢረተል ኢህራም ከሆነ ሰላቱ አይታሰርም፤ ሱጁድ አልሰህው አያብቃቃውም። ከተከቢረተል ኢህራም ዉጭ የሆነ ሩክን ከሆነ - እንደ ሩኩዕ፤ ሱጁድና የመሳሰሉት ከሆነ - የተወውን ነገር በቀጣዩ ረከዓ ዉስጥ ቦታው ከመድረሱ በፊት ካስታወሰ መመለስና የተወውን ነገርና ከሱ በኋላ ያለውን ነገር ሁሉ ማምጣት/ መፈፀም ዋጁብ ይሆንበታል። በቀጣዩ ረከዓ ዉስጥ ቦታው ከደረሰ በኋላ ካስታወሰ ግን ያቺ ያጓደለበት ረከዓ ተትታ ቀጣዩዋ ረከዓ በምትኳ ትተካለች። ሰላምታ ከመውጣቱ በኋላ እንጂ የተወውን ሩክን ካላወቀው አንድ ረከዓ ሙሉ እንደተወ ይቆጥርና ከሰላት በኋላ ያለው ቆይታ ካልረዘመና በጠሃራው ላይ ከቆየ አንድ ረከዓ ሙሉ ይሰግድና ሱጁድ አልሰህው ያደርጋል፤ ሱጁድ አልሰህው የሚያደርገው ከሰላምታ በኋላ ነው። ቆይታው ከረዘመ ወይም ወዱኡን ካፈረሰ ሰላቱን ከእንደገና ይሰግዳል።

የተተወው በመጨረሻ ረከዓ ዉስጥ ከሆነ ግን የተተውንና ከሱ በኋላ ያለውን ፈጽሞ ያሰላምትና ሱጁድ አልሰህው ያደርጋል - ቀደም ሲል እንደተባለው ቆይታው ካልረዘመ ወይም ዉዱእ ካልተበላሸ፡፡

2/ ከዋጁብ ማጉደል፡- የተተወው ዋጁብ ከሆነ ለምሳሌ የሩኩዕ ተስቢሕ ወይም የሱጁድ ተስቢሕ ወይም የመሳሰሉት ከሆነ፡-

ሀ/ ቀጣዩን ሩክን ሳይገባበት ካስታወሰው ይመለስና ያከናውነዋል፤ ከዚያም ከሰላምታ በኋላ ሱጁድ አልሰህው ያደርጋል፡፡ ሰላት ላይ ጭማሪ ስላደረገ፡፡

ለ/ ቀጣዩን ሩክን ከገባበት በኋላ ካስታወሰው ወደ ተወው ነገር አይመለስም ይቀራል፤ ከሰላምታ በፊት ሱጁድ አልሰህው ማድረግ ግዴታ ይሆንበታል፡፡ ከሰላት ስላጓደለ፡፡

3/ ከሱና ማጉደል፡- የተተወው ነገር ሱና ከሆነና ሰውየው ሱናውን መተግበር ያስለመደ ከሆነ ከሰላምታ በፊት ሱጁድ አልሰህው ማድረግ ይወደድለታል፤ ያላስለመደው ከሆነ ግን አይወደድም፡፡

ሦስተኛው ሁኔታ፡- በሰላት ዉስጥ መጠራጠር፡- ይህም ከሚከተሉት ዉጭ አይሆንም፡-

1/ ጥርጣሬው ወደ አንድ ካመዘነ፡- ያመዘነውን ይይዛል፤ ከሰላምታ በኋላም ሱጁድ አልሰህው ያደርጋል፡፡ ኢብኑ መስዑድ ባስተላለፈው ሐዲስ ዉስጥ ነቢዩ (ሰዐወ) “ትክክለኛውን ሊደርስበት ይሞክር፤ በሱ ላይ ይሙላ” ብለዋል - (ሙተፈቁን ዐለይህ) ፡፡

2/ አንዱም ሳያመዝን እኩል ጥርጣሬ ከያዘ፡- እርግጠኛ በሆነው ነገር ላይ ቀሪውን ይገነባና የጎደለውን ይሞላል። የዚህ ምሳሌ፡- በረከዓዎቹ ቁጥር ከተጠራጠረ - ለምሳሌ ሁለት ወይም ሦስት ረከዓ መስገዱን ከተጠራጠረ አንዱ ካመዘነለት ያመዘነለትን ይይዝና ቀሪውን በሱ ላይ ይሞላል። አለበለዚያ አነስተኛውን ይዞ በሱ ላይ ይሞላል። አነስተኛው እርግጠኛ ነውና። ከዚያም ከሰላምታ በፊት ሱጁድ አልሰህው ያደርጋል። አቡሰዒድ (ረዐ) ባስተላለፉት ሐዲስ ነቢዩ (ሰዐወ) “አንዳችሁ በሰላቱ ዉስጥ ከተጠራጠረ፤ የሰገደው ሦስት ይሁን አራት ከተጠራጠረ ጥርጣሬውን ያስወግድ፤ እርግጠኛ በሆነው ነገር ላይ ይሙላ፤ ከዚያም ከሰላምታ በፊት ሁለት ሱጁዶችን ያድርግ።” ብለዋል - (ሙስሊም) ።

ማስገንዘቢያ፡- የሱጁድ አልሰህው ሑክም፡- ሱጁድ አልሰህው ዋጁብ ነው። ሆን ብሎ ከተወው ሰላት የሚበላሽ ነገር ከሆነ። አለበለዚያ ዋጁብ አይሆንም። ለምሳሌ ረስቶ አንድ ረከዓ ቢጨምር፤ ሆን ብሎ ከጨመረ ሰላቱ ይበላሻል። መርሳቱ ሱጁድ አልሰህውን ዋጁብ ያደርጋል።

ማስገንዘቢያ፡- የሱጁድ ቦታ፡-

ሀ/ ከሰላምታ በፊት፡- ማጉደል ከሆነ፡- ለምሳሌ የሩኩዕ ወይም የሱጁድ ተስቢሕ ካጎደለ - በዐብደላህ ቢን ቡሐይና ዉስጥ እንደተገለፀው ነቢዩ (ሰዐወ) የመጀመሪያውን ተሸሁድ በተዉ ጊዜ ከሰላምታ በፊት አሰላመቱ - (ሙተፈቁን ዐለይህ)። ወይም ደግሞ ጥርጣሬ ዉስጥ ገብቶ ወደ አንዱ ካላመዘነ - ቀደም ሲል በአቡሰዒድ ሐዲስ ውስጥ እንደተጠቀሰው።

ለ/ ከሰላምታ በኋላ፡- ጭማሪ ከሆነ፡- ለምሳሌ ሩኩዕ፤ ወይም ሱጁድ፤ ወይም ቂያም (መቆም)፤ ወይም መቀመጥ ቢጨምር፤

በአቡሁረይራ ሐዲስ ዉስጥ እንደተጠቀሰው ነቢዩ (ሰዐወ) በሰላት ዉስጥ ሰላምታን ሲጨምሩ ከሰላምታ በኋላ ሱጁድ አልሰህው አደረጉ - (መተፈቁን ዐለይህ)። ወይም ደግሞ ጥርጣሬ አድርጎት ጥርጣሬው ወደ አንድ ነገር ካመዘነለት - ለምሳሌ የሰገደው ሦስት ይሁን አራት ከተጠራጠረና በጥርጣሬው ሦስት መሆኑ ካመዘነለት አንድ ረከዓ ይጨምርና ከሰላምታ በኋላ ሱጁድ አልሰህው ያደርጋል - ቀደም ሲል የተጠቀሰው የኢብኑ መስዑድ ሐዲስ ይህንኑ ያሳያል።

የማእመም መርሳት፡-

ሀ/ ማእመሙ መስቡቅ (የተቀደመ)¹ ካልሆነ የሱን መርሳት ኢማሙ ይሸከመዋል፤ ሱጁድ አልሰህው አያደርግም።

ለ/ መስቡቅ ከሆነ ያመለጠውን ሰላት ካሟላ በኋላ ሱጁድ አልሰህው ያደርጋል።

የሱጁድ አልሰህው አደራረግ ልክ እንደ ሰላት ሱጁድ ነው።

ሰጋጁ በሦስት ሁኔታዎች ለጥርጣሬ ቦታ መስጠት የለበትም።

1/ በባህሪው ተጠራጣሪነትን የሚያበዛ ሰው ከሆነ

2/ እንዲሁ መስሎት (ወህም) ከሆነ

3/ ዒባዳን ከጨረሰ በኋላ ከሆነ

ማስገንዘቢያ፡- በአንድ ሰላት ዉስጥ በተደጋጋሚ የረሳ ሰው ሁለት ሱጁድ ብቻ በቂው ነው። ከሰላምታ በፊት ሱጁድ የሚያስወርድና ከሰላምታ በኋላ ሱጁድ የሚያስወርድ ሁለት ድርጊቶችን ፈፅሞ ከሆነ ከሰላምታ በፊት ሱጁድ አልሰህው ያደርጋል።

¹ መስቡቅ ማለት አንድ ወይም ከዚያ በላይ ረከዓ ያመለጠው ሰው ማለት ነው፤ የመስቡቅ አሕካም ወደፊት ይመጣል - ተርጓሚዎች፡፡

ከሰላት በኋላ የሚደረጉ አዝዛሮች

የፈርድ ሰላት ብዙ ጉድለቶች፣ ግድፈቶችና መዘንጋት ያጋጥሙታል። አላህ (ሱወ) በረሀመቱ እነዚህ ጉድለቶችና ግድፈቶች የሚጠገኑበትን መጠገኛዎች ለሰጋጁ ደንግጓል። ሰላትን ከሚጠግኑ ነገሮች አንዱ ሰላት ካለቀ በኋላ የሚደረግ ዚክር ነው። አላህ (ሱወ) እንዲህ ይላል፡-

“ فَإِذَا قُضِيَتِ الصَّلَاةُ فَادْكُرُوا اللَّهَ قِيَامًا وَقُعُودًا وَعَلَىٰ جُنُوبِكُمْ ”

“ሰላትንም በፈፀማችሁ ጊዜ ቆማችሁም፣ ተቀምጣችሁም፣ በጎኖቻችሁም፣ ላይ ተጋድማችሁ አላህን አውሱ ...” - (አል-ኒሳእ: 103)።

በሌላ አንቀጽም አላህ (ሱወ) እንዲህ ይላል፡-

“ فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِن فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ”

“ሰላቲቱም በተፈፀመች ጊዜ በምድር ላይ ተበተኑ፤ ከአላህም ችሮታ ፈልጉ፤ አላህንም በብዙ አውሱ፤ ልትድኑ ይከጀላልና።” ይላል - (አልጁምዓ: 10)።

ሰጋጁ ከሰላቱ ሲያሰላምት ሦስት ጊዜ ኢስቲግፋር ማድረግ

أَسْتَغْفِرُ اللَّهَ

(አስቶግፍሩልላህ ማለት) ሱና ነው።

ከዚያ በኋላ

اللَّهُمَّ أَنْتَ السَّلَامُ وَمِنْكَ السَّلَامُ، تَبَارَكْتَ يَا ذَا الْجَلَالِ وَالْإِكْرَامِ،

አልላሁምመ አንተሰሰላም ወሚንከሰሰላም ተባረክተ ያዘልጀላል ወልኢክራም (አላህ ሆይ! አንተ ሰላም ነህ፤ ሰላም ካንተ ነው፤

የግርማና የክብር ባለቤት የሆንከው ሆይ! ተባረክህ (ላቅክ))
ይላል - (ሙስሊም ሠውባንን ዋቢ በማድረግ እንደዘገበው) ::
ከዚያም የሚከተለውን ይላል:-

لا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ، وَلَهُ الْحَمْدُ، وَهُوَ عَلَى كُلِّ شَيْءٍ
قَدِيرٌ، لَا حَوْلَ وَلَا قُوَّةَ إِلَّا بِاللَّهِ، لَا إِلَهَ إِلَّا اللَّهُ، وَلَا نَعْبُدُ إِلَّا إِيَّاهُ، لَهُ النِّعْمَةُ،
وَلَهُ الْفَضْلُ، وَلَهُ الثَّنَاءُ الْحَسَنُ، لَا إِلَهَ إِلَّا اللَّهُ، مُخْلِصِينَ لَهُ الدِّينَ وَلَوْ كَرِهَ
الْكَافِرُونَ

"ላኢላህ ኢልለላሁ ወሐደሁ ላሸሪክ ለሁ ለሁልሙልኩ
ወለሁልሐምዱ ወሁወ ዐላ ኩልሊ ሸይኢን ቀዲር፤ ላሐውለ ወላ
ቁውወተ ኢልላ ቢልላሂ፤ ላኢላህ ኢልለላሁ፤ ወላ ነዕቡዱ ኢልላ
ኢይያሁ ለሁንኒዕመቱ ወለሁልፌድሉ ወለሁስስናኡልሐሰኑ ላኢላህ
ኢልለላሁ ሙኸሊሲኒ ለሁድዲኒ ወለው ከሪሀልካፊሩን" ይላል -
(ሙስሊም እንደዘገበው) :: ትርጉሙም:- 'ከአላህ በስተቀር
(በእውነት የሚመለከ) ሌላ አምላክ የለም ብቸኛ ነው አጋር
የለውም፤ ንግሥና የሱ ነው፤ ምስጋናም የሱ ነው፤ እርሱ በሁሉም
ነገር ላይ ቻይ ነው፤ በአላህ እንጂ ዘዴም ሆነ ሐይል የለም፤
ከአላህ በስተቀር (በእውነት የሚመለከ) ሌላ አምላክ የለም፤ ከርሱ
በስተቀር ሌላን አናመልክም፤ ፀጋ የርሱ ነው፤ ችሮታም የርሱ ነው፤
ጥሩ ዉዳሴም የርሱ ነው፤ ከአላህ በስተቀር (በእውነት የሚመለከ)
ሌላ አምላክ የለም፤ ከሃዲያን ቢጠሉትም ሃይማኖትን ለእርሱ
አጥርተን እናመልከዋለን: : ' ማለት ነው::

ከዚያም:-

اللهم لا مانعَ لِمَا أَعْطَيْتَ وَلَا مُعْطِيَّ لِمَا مَنَعْتَ وَلَا يَنْفَعُ ذَا الْجَدِّ مِنْكَ الْجَدُّ
"አልላሁምመ ላ ማኒዐ ሊማ አዕጠይተ ወላ ሙዕጢየ ሊማ
መነዕተ ወላ የንፈው ዘልጆድዲ ሚንከል-ጆድዲ" ይላል -

(ሙተፈቁን ዐለይህ) :: ትርጉሙም፡- 'አላህ ሆይ! አንተ የሰጠህውን ነገር ከልካይ የለም አንተ የከለከልከውንም ሰጭ የለም፤ ሀብት ሀብታምን አይጠቅምም ሀብት ከአንተ ነውና፡፡' ማለት ነው፡፡

ከዚያም ሠላሳ ሦስት ጊዜ ተስቢሕ (ሱብሐኒልላህ)፣ ሠላሳ ሦስት ጊዜ ተሕሚድ (ወልሐምዱ ሊልላህ)፣ ሠላሳ ሦስት ጊዜ ተክቢር (አላሁ አክበር) ያደርግና

لا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ، وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ :

'ላኢላህ ኢልለላሁ ወሕደሁ ላሸሪከ ለሁ ለሁልሙልኩ ወለሁልሐምዱ ወሁወ ዐላ ኩልሊ ሸይኢን ቀዳር' በሚለው መቶ ይሞላል፡፡

አንዳንድ ጊዜ ደግሞ ሀያ አምስት ጊዜ ተስቢሕ ተሕሚድ ተህሊል (ላኢላህ ኢልለላህ) እና ተክቢር ያደርጋል፡፡

አንዳንድ ጊዜም አስር አስር ጊዜ ተስቢሕ ተሕሚድ እና ተክቢር ያደርጋል፡፡

አንዳንድ ጊዜ ደግሞ ሠላሳ ሦስት ጊዜ ተስቢሕ፣ ሠላሳ ሦስት ጊዜ ተሕሚድ፣ ሠላሳ ሦስት ጊዜ ተክቢር ያደርግና ከዚያም በተክቢራ መቶ ይሞላል፡፡

ከመግርብና ከፈጅር ሰላቶች በኋላ አስር ጊዜ ተህሊል ያደርጋል - ማለትም፡-

لا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ، وَلَهُ الْحَمْدُ
وَهُوَ عَلَى كُلِّ شَيْءٍ قَدِيرٌ

'ላኢላህ ኢልለላሁ ወሕደሁ ላሸሪከ ለሁ ለሁልሙልኩ ወለሁልሐምዱ ወሁወ ዐላ ኩልሊ ሸይኢን ቀዳር' ይላል፡፡

ከዚያም በዚህ ቅደምተከተል እነዚህን አዝካሮች ከጨረሰ በኋላ አየተልኩርሲይን፤ [ሱረቱል ኢኸላስን]፤ እና ሙዐዉዘተይንን (ሱረቱል-ፈለቅንና ሱረቱል-ናስን) ይቀራል። ከመግርብና ከፈጅር ሰላቶች በኋላ እነዚህን ሱራዎች ሦስት ጊዜ መደጋገም ይወደዳል። ከሰላት በኋላ በተህሊል፣ በተስቢሕ፣ በተሕሚድ እና በተክቢር ድምፅን ከፍ ማድረግ ይወደዳል፤ ነገር ግን በጋራ ድምፅ አይደለም፡ ሁሉም በየራሱ ድምፁን አውጥቶ ይዘክራል። የነዚህን ዚክሮች - የተህሊል፣ የተስቢሕ፣ የተሕሚድ፣ እና የተክቢር ብዛታቸውን ለማወቅ ጣቶቹን ይጠቀማል። በቂያማ ቀን ጣቶች ተጠያቂዎችና ተናጋሪዎች ናቸውና።

የተጠዉዕ (የዉዴታ) ሰላት

የተጠዉዕ ሰላት በአላህ መንገድ ከመታገል (ጂሃድ) እና እውቀትን ከመፈለግ ቀጥሎ ወደ አላህ ከሚያቃርቡ መልካም ሥራዎች ነው። ነቢዩ (ሰዐወ) በቋሚነት በሱና ሰላቶችና በሌሎችም ወደ አላህ ይቃረቡ ነበርና። ነቢዩ (ሰዐወ) “አንዲትም ሱጁድ አትሰግድም በሷ ደረጃህን ከፍ ቢያረግ እንጂ፤ በሷም ወንጀልህን ቢያብስ እንጂ” ብለዋል - (ሙስሊም)።

የተጠዉዕ ሰላቶች ሁለት አይነት ናቸው፡-

አንደኛው አይነት፡- በተወሰኑ ጊዜያት የሚፈፀሙ ወይም በቦታ ወይም በሁኔታ የተገደቡ ሰላቶች ናቸው። እነዚህ የተገደቡ ሱናዎች (አልነዋፊል አልሙቀየደህ) ይባላሉ። ከፈርድ ሰላት ፊትና ኋላ የሚሰጉዱ (ረዋቲብ) ሱናዎች፣ የዱሐ ሰላት፣ እና ሌሎችም ከዚሁ ይመደባሉ።

ሁለተኛው አይነት፡- በተወሰኑ ጊዜያት ያልተገደቡ ወይም በሁኔታም ሆነ በቦታ ያልተገደቡ ሲሆኑ ልቅ ሱናዎች (አል-ነዋፊል አልሙጥለቃ) ይባላሉ። ማብራሪያቸው ይመጣል።

የዊትር ሰላትና አሕካሞቹ

የዊትር ሰላት ጠበቅ ያለች ሱና (ሱና ሙአከዳ) ናት። ኢብኑ ዐባስ (ረዐ) ባስተላለፉት ሐዲስ ነቢዩ (ሰዐወ) ለሙዓዝ (ረዐ) “... ያንን ከተቀበሉህ አላህ በቀንና በሌሊት ዉስጥ አምስት ሰላቶችን እንደደነገገባቸው ንገራቸው ...” ብለውታል - (ሙተፈቁን ዐለይህ)። ዊትር ዋጂብ ቢሆን ኖሮ የዋጂብ ሰላቶች ስድስት ይሆኑ ነበር። ዐሊይ ቢን አቢጣሊብም (ረዐ) “ዊትር እንደ መክቱባ (ፈርድ ሰላት) ግዴታ አይደለም፤ ነገር ግን ነቢዩ (ሰዐወ) ፈለግ ያደረጓት ሱና ነች” ብለዋል - (አህመድ እና አል-ነሳኢ)።

ኢማም አቡ ሐኒፋ ዋጂብ ነው የሚል አቋም ይዘዋል፤ ሸይጁል ኢስላም ኢብኑ ተይሚያም ለይል (የሌሊት ሰላት) በሰገደ ሰው ላይ ዊትር ዋጂብ ነው ብለዋል።

ዊትር ከበፊቶቿ ረከዓዎች ለተነጠለች ረከዓ የተሰጠ ስም ነው። ሁሉም ሳይለያዩ በአንድ ሰላምታ ብቻ የሚፈፀሙ ከሆኑ ሦስት ረከዓም፣ አምስትም፣ ሰባትም፣ ዘጠኝም፣ እንዲሁም አስራ አንድም ዊትር ይባላሉ። እነዚህ ረከዓዎች በሁለት እና ከዚያ በላይ በሆኑ ሰላምታዎች የሚፈፀሙ ከሆነ ዊትር የምትባለው ተለይታ የምትሰገደው ረከዓ ነች።

የዊትር ወቅት፡- የዊትር ወቅት የሚጀምረው ከዲሻእ ሰላት በኋላ ነው፤ ዲሻእ በራሱ ሰዓት ቢሰገድም ወይም ከመግራብ ጋር ጀምሮ ተደርጎ ቢሰገድም እኩል ነው - ልክ ዲሻእ ከተሰገደ በኋላ የዊትር

ወቅት ይጀምራል - ከዚያም ፈጅር እስከሚወጣበት ባለው ጊዜ ይቀጥላል። ዓሊሻ (ረዐ) “የአላህ መልክተኛ (ሰዐወ) ከዒሻእ ሰላት ጀምሮ ፈጅር እስከሚወጣበት ጊዜ ድረስ አስራ አንድ ረከዓ ይሰግዱ ነበር።” ብላለች - (ሙስሊም)።

ተወዳጁ የዊትር ሰላት ወቅት የሌሊቱ መጨረሻ ክፍል ነው - በዚያ ሰዓት መቆም እንደሚችል ለሚተማመን ሰው። ከሌሊቱ የመጨረሻ ክፍል መቆም እንደሚችል የማይተማመን ሰው ከመተኛቱ በፊት ዊትር ይሰግዳል። ነቢዩ (ሰአወ) በዚህ መክረዋል። ሙስሊም ጃቢርን (ረዐ) ዋቢ አድርጎ በዘገበው ሐዲስ ነቢዩ (ሰዐወ) “ከናንተ ከሌሊቱ መጨረሻ ክፍል መቆም እንደማይችል የፈራ ሰው ዊትር ሰግዶ ይተኛ፤ ከሌሊቱ መጨረሻ ክፍል መቆም እንደሚችል የተማመነ ሰው በዚያ ሰዓት ይስገድ፤ በሌሊት መጨረሻ ክፍል የሚቀራ ቁርአን (መላእክት) የሚገኙበት ስለሆነ እሱ ይበልጣል” ብለዋል።

የዊትር ሰላት ረከዓ ብዛትና የአሰጋገዱ ሁኔታ

የዊትር ትንሹ የረከዓ ብዛት አንድ ነው። ይህንን የሚያሳዩ ሐዲሶች ተዘግበዋልና። ይህ መሆኑ ከአስር የነቢዩ (ሰዐወ) ሰሃቦችም ፀንቷል። ነገር ግን በላጩ በሸፍታ¹ መቀደሙ ነው።

የዊትር ከፍተኛው ቁጥር አስራ አንድ ረከዓ ወይም አስራ ሦስት ረከዓ ነው። በሁለት ሁለት ረከዓ ሰግዶ ከዚያም በአንድ ረከዓ ይወትራል። ዓሊሻ (ረዐ) “የአላህ መልክተኛ (ሰዐወ) በሌሊት

¹ ሸፍታ የዊትር ተቃራኒ ነው፤ ዊትር ማለት 1, 3, 5, 7, ወዘተ... የመነሰሉ ጎዶሎ ወይም ኢተጋማሽ ቁጥሮች ሲሆኑ ሸፍታ ደግሞ 2, 4, 6, 8, ወዘተ ... የመነሰሉ ሙሉ ወይም ተጋማሽ ቁጥሮች ናቸው። ዊትር በሸፍታ መቀደሙ በላጭ ነው ማለቱ ከአንድ ረከዓ ዊትር በፊት በሁለት ሁለት ወይም በሌላ ሙሉ ቁጥር የመሸገድ የሌለት ሰፍ ሰላት አስቀድሞ መሸገድ ጥሩ ነው ማለት ነው። - ተርጓሚው።

አስራ አንድ ረከዓ ይሰግዱ ነበር፤ ከዚያ ወስጥ በአንድ ረከዓ ይወትራሉ” ብላለች - (ሙስሊም)። ነቢዩ (ሰዐወ) አስራ ሦስት ረከዓ መስገዳቸውንም ዓኢሻ (ረዐ) ማውራቷ በሰሐሐይን ወስጥ ተዘግቧል። በሌላ ዘገባ “በየሁለት ረከዓ አሰላምተው በአንድ ረከዓ ይወትሩ ነበር” ብላለች።

በዘጠኝ ረከዓም መወተር ይቻላል - ስምንት ረከዓዎችን (በመካከላቸው ሳይቀመጥ) አከታትሎ ሰግዶ ከዚያም ከስምንተኛው ረከዓ በኋላ ይቀመጥና የመጀመሪያውን ተሽሁድ አድርጎ ሳያሰላምት ይቆማል፤ ከዚያም ዘጠነኛውን ረከዓ ይሰግድና የመጨረሻውን ተሽሁድ አድርጎ ያሰላምታል።

በሰባትም በአምስትም መወተር ይቻላል - በመጨረሻው ረከዓ ብቻ በመቀመጥና ተሽሁድ አድርጎ በማሰላመት። ኡሙ ሰለማ (ረዐ) “የአላህ መልክተኛ (ሰዐወ) በሰባትም በአምስትም ይወትሩ ነበር - በመካከላቸው በማሰላመትም ሆነ በንግግር ሳይለያዩ” ብላለች - (ሙስሊም)። ለሰባቱ ረከዓ ሌላም አሰጋገድ አለው፡- እሱም በሁለት ተሽሁዶች ሰባቱን ረከዓ መስገድ ነው - ከሰድስተኛው በኋላና ከሰባተኛው በኋላ በመቀመጥና ከዚያም በመጨረሻው ላይ ብቻ በማሰላመት።

በሦስት ረከዓም መወተር ይቻላል - ሁለት ረከዓ ሰግዶ ማሰላመትና ከዚያም ሦስተኛዋን ረከዓ ለብቻዋ መስገድ ወይም ደግሞ ሦስቱንም አከታትሎ ሰግዶ በአንድ ተሽሁድና በአንድ ሰላምታ መፈፀም። በአንደኛው ረከዓ ሱረቱል-አዕላ፤ በሁለተኛው ረከዓ ሱረቱል-ካፊሩን፤ እና በሦስተኛው ረከዓ ሱረቱል-ኢኸላስ መቅራት ይወደዳል።

በዊትር ወስጥ ከሩኩዕ በኋላ አንዳንድ ጊዜ ቁኑት ማድረግ ይወደዳል። ይኸውም ሁለት እጆችን ከፍ አድርጎ በሱናው በደረሰን

መሰረት 'አላሁምመህዲኒ ፊመን ሀደይተ ...' እስከመጨረሻው ዱዓእ ማድረግ ነው። ቁኑት ሁልጊዜ አይደረግም - ምክንያቱም የነቢዩን (ሰዐወ) የሌሊት ሰላት የገለጹት አብዛኞቹ ቁኑትን አላወሱም።

በሱነን አቢ ዳውድ ዉስጥ እንደተዘገበው ኡባይ ቢን ከዕብ (ረዐ) "ነቢዩ (ሰዐወ) በዊትር ዉስጥ ቁኑት አድርገዋል" ብሏል። አንዳንድ ጊዜ ከሩኩዕ በኋላ አንዳንድ ጊዜ ደግሞ ከሩኩዕ በፊት ያደርጉ ነበር።

ማስገንዘቢያ፡- ዊትርን ለዑዝር ብሎ ከተወ በዱሓ ጊዜ (ቀን ረፋዱ ላይ) በሸፍዕ ቀደሷ ማውጣት ይወደዳል። አምስት ረከዓ ዊትር መስገድ ፈልጎ በእንቅልፍ ካለፈው ስድስት ይሰግዳል። ዓኢሻ (ረዐ) "ነቢዩ (ሰዐወ) እንቅልፍ ሲያሸንፋቸው ወይም በህመም ካለፋቸው ቀን ላይ አስራ ሁለት ረከዓ ይሰግዱ ነበር።" ብላለች - (ሙስሊም) ።

የተራዊሕ ሰላትና አሕካሞቿ

ተራዊሕ የተርዊሓ ብዙ ቁጥር ነው። ከመሠረቷ ተርዊሓ ማለት መቀመጥ ማለት ነው። ከዚያም በረመዳን ሌሊቶች በሚሰግዱ ጊዜ ከየአራቱ ረከዓ በኋላ የሚያደርጉት መቀመጥ ተርዊሓ ተብላ ተሰየመች። ሰላትን ያስረዝሙ ስለነበረ (ለማረፍ ይቀመጣሉ) ።

የኢስጥላሕ ወይም ሸሪዓዊ ትርጓሜው በረመዳን ሌሊቶች ለሚከናወነው የጋራ ሰላት የተሰጠ ስያሜ ነው።

የተራዊሕ ሰላት ጠበቅ ያለች ሱና (ሱና ሙአከዳ) ነች። አቡሁረይራ (ረዐ) ባወሩት ሐዲስ ነቢዩ (ሰዐወ) " (በአላህ) በማመንና (ከአላህ ምንዳ እንደሚያገኝ) በማሰብ በረመዳን የቆመ

(የሰገደ) ሰው ያሳለፈው ወንጀሉ ይማርለታል።” ብለዋልና - (ሙተፈቁን ዐለይህ) ።

መስጂድ ዉስጥ በጋራ መስገዱ በላጭ ነው። በሰሐሐይን ዉስጥ ከዓኢሻ (ረዐ) እንደተዘገበው ነቢዩ (ሰዐወ) ከሰላቦቻቸው ጋር መስጂድ ዉስጥ ለተወሰነ ቀናት ሰግደዋል፤ ከዚያም ፈርድ እንዳትሆንባቸው በመፍራት ከነሱ ጋር ከመስገድ ወደ ኋላ ቀሩ (ተዉ) ። አቡዘር (ረዐ) በዘገቡት ሐዲስም ነቢዩ (ሰዐወ) “ኢማሙ እስከሚጨርስ ድረስ አብሮት የቆመ የሌሊቱ (ሙሉ) ቂያም (ሰላት) ይጻፍለታል።” ብለዋል - (አምስቱ የዘገቡት ሲሆን ቲርሚዚ ሰሐሐ ነው ብሎታል) ።

የረከዓዋን ብዛት በተመለከተ ዓኢሻ (ረዐ) ባወራቸው ሐዲስ “ነቢዩ ሰዐወ) በረመዳንም ሆነ ከረመዳን ዉጭ ከአስራ አንድ ረከዓ አያስበልጡም ነበር።” ብላለች - (ሙተፈቁን ዐለይህ) ። እዚህ ላይ ነገሩ ሰፋ ተደርጎ ሊታይ ይችላል - ኢብኑ ዑመር (ረዐ) ባወሩት ሐዲስ ነቢዩ (ሰዐወ) “የሌሊት ሰላት መሰና መሰና (ሁለት ሁለት) ... ናት።” ብለዋልና - (ሙተፈቁን ዐለይህ) ።

በዑመር (ረዐ) ዘመን ሃያ ረከዓ ይሰግዱ እንደነበር ተረጋግጧል - (ዐብዱረዛቅ እንደዘገበው) ። ዑመር (ረዐ) ሰዎችን አስራ አንድ ረከዓ እንዲያሰግዱ አብይንና ተሚም አል-ዳሪን (ረዐ) ማዘዛቸውም አልሙወጠእ ዉስጥ ተረጋግጧል።

ሸይኹል ኢስላም ኢብኑ ተይሚያ እንዲህ ይላሉ፡- “ሃያ ረከዓ መስገድ ይችላል፤ የአህመድና የአልሻፊዒ መሽሁር የሆነ (ይበልጥ የታወቀ) መዝሀብ ነውና። ሰላሣ ስድስትም መስገድ ይችላል፤ በኢማሙ ማሊክ መዝሀብ መሰረት። አስራ አንድም አስራ ሦስትም

መስገድ ይችላል። ሁሉም ጥሩ ነው። ረከዓዎቹን ማብዛቱ ወይም ማሳነሱ እንደቋያሙ ርዝመት ይወሰናል።”

የተራዊሕ ሰላት ወቅት በዲሻእ ሰላትና በዊትር ሰላት መካከል ነው፡ ፡ ዲሻእ በወቅቷም ተሰገደች ወይም ከመግራብ ጋር በጀምቦም ተሰገደች ያው ነው።

ከፈርድ ሰላቶች ጋር ስለሚሰገዱ የራቲባ ሱናዎች

አጠቃላይ የረዋቲብ ሱናዎች አስራ ሁለት ረከዓ ናቸው። ዝርዝራቸውም እንደሚከተለው ነው፡-

- ከዙህር በፊት አራት
- ከዙህር በኋላ ሁለት
- ከመግራብ በኋላ ሁለት
- ከዲሻእ በኋላ ሁለት
- ከፈጅር ሰላት በፊት ሁለት

የረዋቲብ ሱናዎች በዚህ በተገለፀው ዝርዝር ለመሆናቸው ማስረጃው የሚከተለው የኢብኑ ዑመር ሐዲስ ነው፡- “ከአላህ መልክተኛ አስር ረከዓዎችን ያዝኩኝ፡- ከዙህር በፊት ሁለት ረከዓ፣ ከዙህር በኋላ ሁለት ረከዓ፣ ከመግራብ በኋላ ሁለት ረከዓ በቤታቸው፣ ከዲሻእ በኋላ ሁለት ረከዓ በቤታቸው፣ ከሱብሕ በፊት ሁለት ረከዓ። ወደ ነቢዩ (ሰዐወ) ማንም ሰው የማይገባቸው ሰዓት አለች፤ ሙአዚኑ አዛን ሲያደርግና ፈጅር ሲወጣ ሁለት ረከዓ እንደሚሰግዱ ሐፍሳ ነገረችኝ” ብሏል - (ሙተፈቁን ዐለይህ) ።

በሰሐብ ሙስሊም ዉስጥም ዓኢሻ (ረዐ) “ከዙህር ሰላት በፊት በቤቴ ዉስጥ አራት ረከዓ ሰግደው ይወጡና ሰዎችን ያሰግዱ ነበር፤

ከዚያም ወደ ቤቴ ተመልሰው ሁለት ረከዓ ይሰግዳሉ” ማለቷ ተዘግቧል።

ማስገንዘቢያ፡- ራቲባን መስጂድ ከመስገድ በቤት መስገድ ይበልጣል። ነቢዩ (ሰዐወ) ተግባራቸውም ሆነ ድርጊታቸው ይህንኑ ያሳያልና። ይህም የሚከተሉት ጥቅሞች አሉት፡-

- 1/ ሱንና መከተል
 - 2/ ዘይድ ቢን ሣቢት (ረዐ) ባወራው ሐዲስ ነቢዩ (ሰዐወ) “በላጭ ሰላት ሰዉየው በቤቴ የሚሰግደው ሰላት ነው - ከመከቱባ (ከፈርድ ሰላት) በስተቀር” ማለታቸው - (መተፈቁን ዐለይህ) ።
 - 3/ ከሪያእ (ከልታይባይነት) እና ከኢዕጁብ (ከመደነቅ) ለመራቅ
 - 4/ ለኹሹዕና ለኢኸላስ ሙሉነት ይረዳል
 - 5/ ቤትን በአላህ ዚክርና በሰላት ማነፅ፤ በቤቴ ሰዎች ላይ ረህመት ትወርዳላች፤ ሸይጣንም ከቤቴ ይርቃል።
- ከነዚህ ረዋቲቦች ሁሉ በጣም ጠበቅ የሚሉት የፈጅር ሁለቱ ረከዓዎች ናቸው። ዓኢሻ (ረዐ) “ነቢዩ (ሰዐወ) ከሁሉም የሱና ሰላቶች እንደ ሁለቱ የፈጅር ረከዓዎች የበለጠ የሚጠባበቁባቸው ሰላቶች የሉም” ብላለች - (መተፈቁን ዐለይህ) ። በሌላ የዓኢሻ ሐዲስም ነቢዩ (ሰዐወ) “የፈጅር ሁለቱ ረከዓዎች ከአዱንያና በዉስጧ ካሉት ነገሮች ሁሉ ይበልጣሉ” ብለዋል - (መስሊም) ፡ ስለዚህም ነቢዩ (ሰዐወ) እነዚህን ሁለቱን ረከዓዎችና ዊትርንም ባገር እያሉም ሆነ መንገድ ሲወጡ ይጠባበቁዋቸዋል።
- ከፈጅር ሱና በስተቀር ሌሎቹን የረዋቲብ ሱናዎች መንገደኛ ሲሆኑ ሱናው አለመስገድ ነው። ሌሎች የተጠዉዕ ሰላቶችን በተመለከተ እንደ ዱሐ ሰላት፣ የሌሊት ሰላት (ቂያም አል-ለይል) ፣ የዉዱእ

ሱናና ሌሎችም መንገደኛም ሆኖ መስገዱ መሸሩ ወይም ሱና ነው።

ለፈጅር ሁለቱ ረከዓዎች የሚፈፀሙ ሱናዎች፡-

1/ አጠር አድርጎ መስገድ፡- በሰሊሐይንና በሌሎችም እንደተዘገበው ዓኢሻ (ረዐ) "ነቢዩ (ሰዐወ) ከሱብሒ ሰላት በፊት ያሉትን ሁለቱን ረከዓዎች ያሳጥሩ ነበር" ብላለች።

2/ በፈጅር ሱና አንደኛው ረከዓ ዉስጥ ከፋቲሐ በኋላ አንዳንዴ ሱረቱል-ካፊሩን፣ በሁለተኛው ረከዓ ዉስጥ ሱረቱል-ኢኸላስን መቅራት፤ አንዳንዴ ደግሞ በመጀመሪያው ረከዓ ሱረቱል-በቀራ ውስጥ ያለውን አንቀጽ

قُولُوا آمَنَّا بِاللَّهِ وَمَا أُنْزِلَ إِلَيْنَا

... (አልበቀራ፡ 136)፣ በሁለተኛው ረከዓ

قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا ...

(አለ ዒምራን፡ 64) መቅራት። ይህ በሱና ተረጋግጧልና።

3/ ከሁለቱ ረከዓዎች በኋላ ከፈለገ በቀኝ ጎኑ ላይ ጋደም ማለት - ነቢዩ (ሰዐወ) ያደርጉት ነበርና። በቤቱ መስገድ።

ማስገንዘቢያ፡- እነዚህ የረዋቲብ ሱናዎች ወይም ዊትር ቢያመልጡ በቀን በሸፍሶ ቀደሟ ማውጣት ሱና ነው። ለምሳሌ አምስት ረከዓ ዊትር መስገድ ፈልጎ ካመለጠው በቀን ስድስት ረከዓ ይሰግዳል። ነቢዩ (ሰዐወ) የፈጅር ሁለት ረከዓዎች በእንቅልፍ አምልጠዋቸው ቀደሟ አውጥተዋቸዋል። ከዙህር በፊት ያሉትን ሁለት ረከዓዎችም ከዐስር በኋላ ቀደሟ አውጥተዋቸዋል። ሌሎች ረዋቲቦችም ካመለጡ ቀደሟ ማውጣት እንደሚቻል በነዚህ ማስረጃዎች ላይ በመንተራስ (በቂያስ) ይፈቀዳል። አቡሰዒድ (ረዐ) ባስተላለፉት ሐዲስ ነቢዩ

(ሰዐወ) “ዊትር በእንቅልፍ ወይም በመርሳት ያመለጠው ሰው ሲያነጋ ወይም ሲያስታወስ ይሰገደው” ብለዋል - (አልቲርሚዚና አቡዳዊድ) ::

የዱሐ ሰላት

የዱሐ ሰላት በየቀኑ ያለገደብ ጠበቅ ያለ ሱና (ሱና ሙአከዳ) ነው:: አላህ (ሱወ) እንዲህ ይላል:-

فِي بُيُوتِ الَّذِينَ اللَّهُ أَنْ تُرْفَعَ وَيُذْكَرَ فِيهَا اسْمُهُ يُسَبِّحُ لَهُ فِيهَا بِالْغُدُوِّ وَالْآصَالِ.
رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ
يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ

“አላህ እንድትከበርና ስሙ በዉስጧ እንዲወሳ ባዘዘው ቤቶች ዉስጥ (አወድሱት)፤ በዉስጧ በጧትና በማታ እርሱን ያጠሩታል፤ አላህን ከማውሳትና ሰላትን ከመስገድ ዘካንም ከመስጠት ንግድም ሽያጭም የማያታልላቸው ልቦችና ዓይኖች በርሱ የሚገላበጡበትን ቀን የሚፈሩ የሆኑ ሰዎች (ያጠሩታል) ::” - (አልኑር: 36 - 37) ::

አቡዘር (ፈዐ) ባስተላለፉት ሐዲስ ነቢዩ (ሰዐወ) “ከሰዉነታችሁ መገጣጠሚያ ሁሉ ላይ ሰደቃ ማውጣት አስፈላጊ ሆኖ ይነጋል፤ እያንዳንዱ ተስቢሕ ሰደቃ ናት፤ እያንዳንዱ ተህሚድ ሰደቃ ናት፤ እያንዳንዱ ተህሊል ሰደቃ ናት፤ በመልካም ነገር ማዘዝ ሰደቃ ነው፤ ከመጥፎ ነገር መከልከል ሰደቃ ነው፤ ከዱሐ የሚሰግዳቸው ሁለት ረከዓዎች ደግሞ ከዚያ ያብቃቃሉ” ብለዋል - (ሙስሊም) ::

የዱሐ ሰላትን በተመለከተ በርካታ ሐዲሶች ተዘግበዋል:-

ከዚያም ዉስጥ በሰሊሐይን ዉስጥ ከአቡሁረይራ (ረዐ) የተዘገበው “ወዳጄ የሆኑት የአላህ መልክተኛ (ሰዐወ) በሦስት ነገር መከሩኝ፡ - ከእያንዳንዱ ወር ሦስት ቀን መጾም፤ የዱሐ ሁለት ረከዓ መስገድ፤ ከመተኛቴ በፊት ዊትር እንድሰግድ” ብለዋል - (ሙስሊም) ።

ማስገንዘቢያ፡- የዱሐ ዝቀተኛ የረከዓ ቁጥር ሁለት ረከዓ ነው፤ ከላይ በተወሳው የአቡሁረይራ ሐዲስ ዉስጥ “...የዱሐ ሁለት ረከዓ እንድሰግድ ... መከሩኝ” የሚል ስለተጠቀሰ። ከፍተኛው ቁጥር ገደብ የለውም።

ማስገንዘቢያ፡- የዱሐ ሰላት ወቅት የሚጀምረው ፀሐይ ወጥታ የጦር ያክል ከፍ ካለች በኋላ ነው ወይም ፀሐይ ወጥታ በግምት አስራ ሁለት ደቂቃ ከቆየች በኋላ ነው። ፀሐይ ከማዘንበሏ በፊት ወይም በሰማይ መሀል ከመሆኗ በግምት አስር ደቂቃ በፊት እስካለው ጊዜ ድረስ ጊዜው ይቆያል። በላጩ ፀሐይ ሞቅ ሲል መስገዱ ነው። ዘይድ ቢን አርቀም (ረዐ) ባስተላለፈው ሐዲስ ነቢዩ (ሰዐወ) “የወደ አላህ ተመላሾች ሰላት አሸዋው ሞቅ ብሎ የግመል ግልገሎች ጋደም ሲሉ ነው” ብለዋል - (ሙስሊም)

ሱጁድ አል-ቲላዋ

ሱጁድ አልቲላዋ ለቃሪኩም (ቁርአን ለሚቀራው) ለአድማጩም ሱና ነው፤ ዋጂብ አይደለም። ዘይድ ቢን ሣቢት (ረዐ) “በነቢዩ (ሰዐወ) ላይ ወል-ነጅምን ቀራሁ ሱጁድ አላደረጉም።” ብለዋል - (ሙተፈቁን ዐለይህ)። ዑመር (ረዐ) “አላህ ሱጁድን በኛ ላይ ግዴታ አላደረገም - ከፈለግን በስተቀር።” ብለዋል -

(ቡኻሪ) :: መሸሩዕ (የተደነገገ) መሆኑን ዑለሞች ተስማምተውባታል።

ኢብኑ ዑመር (ረዐ) “ነቢዩ (ሰዐወ) ሰጅዳ ያለባትን ሱራ በኛ ላይ ቀርተው (አንብበው) ሱጁድ ይወርዱ ነበር፤ እኛም ከሳቸው ጋር እንወርድ ነበር፤ አንዳችን ለግንባሩ ማሳረፊያ ቦታ እስከምናጣ ድረስ።” ብሏል - (ሙተፈቁን ዐለይህ)።

አድማጭ ማለት ቁርአን ማድመጥን አስበበት የሚያዳምጥ ነው፤ ሰሚ ግን ማዳመጥን ያሰበ አይደለም፤ እናም ለሰሚ ሱጁድ አል-ቲላዋ መሸሩዕ አይደለም። አንድ ሰውየ ዑስማን (ረዐ) ከብሮት ሱጁድ እንዲያደርጉ በማሰብ ሰጅዳ ያለባትን ሱራ እየቀራ እያለ ዑስማን ባጠገቡ አለፉ፤ ግን አልሰገዱም፤ እንዲህም አሉ፡- “ሰጅዳ የሚያደርግ ያዳመጠ ነው” አሉ - (ቡኻሪ)።

የቲላዋ ሱጁዶች ያሉት በአዕራፍ፣ አል-ረዕድ፣ አል-ነሐል፣ አል-ኢስራእ፣ መርየም፣ አል-ሐጅ፣ አል-ፋርቃን፣ አል-ነምል፣ አል-ሰጅዳ፣ ጋፊር፣ አል-ነጅም፣ አል-ኢንሺቃቅ፣ ኢቅረእ፣ እና ሷድ ሱራዎች ዉስጥ ናቸው።

ሱጁድ አል-ቲላዋ ሰላት አይደለም። ለሰላት ሸርጥ የሚሆኑ እንደ ጠሃራ፣ ወደ ቂብላ መዞር፣ ዐውረትን መሸፈን፣ ወዘተ ... ለሱጁድ አል-ቲላዋ ሸርጥ አይሆኑም።

በሱጁድ አል-ቲላዋ ዉስጥ ልክ በሰላት ሱጁድ ዉስጥ እንደሚለው ሁሉ ‘ሱብሐኑ ረቢየል-አዕላ’ ይላል። የሚከተለውን ቢልም ችግር የለውም፡-

سَجَدَ وَجْهِي لِلَّهِ الَّذِي خَلَقَهُ وَصَوَّرَهُ وَشَقَّ بِصَرِّهِ بِحَوْلِهِ وَقُوَّتِهِ

‘ሰጅደ ወጅዝየ ሊልላሂ አልለዚ ኸለቀሁ ወሰወረሁ ወሸቅቀ ሰምዐሁ ወበሰረሁ ቢሐውሊሂ ወቀወቲሂ’ - ትርጉሙም፡- ‘ፊቴ ለፈጠረው

አላህ፣ በዘዴውና በሀይሉ ቅርጹን ለሰጠው፣ መስሚያውንና ማያውን ለቀደደለት ሰገደ' ማለት ነው - (ቲርሚዚ ሰሒሕ ነው ብሎታል) ።

اللَّهُمَّ اكْتُبْ لِي بِهَا أَجْرًا، وَضَعْ عَنِّي بِهَا وَزْرًا، وَجْعَلْهَا لِي عِنْدَكَ دُخْرًا،
وَتَقَبَّلْهَا مِنِّي كَمَا تَقَبَّلْتَهَا مِنْ عَبْدِكَ دَاوُدَ

‘አልላሁምመክቱብ ሊ ቢሃ አጅረን፣ ወደፅ ዐንኒ ቢሃ ዊዝረን፣ ወጅዐልሃ ሊ ዒንደክ ዙኸረን፣ ወተቀብበልሃ ሚንኒ ከማተቀበልተሃ ሚን ዐብዲክ ዳዉድ’ - ትርጉሙም “አላህ ሆይ! በሷ (በሱጁዱ) አጅር (ሚንዳ) ጻፍልኝ፤ በሷ ወንጀልን አራግፍልኝ፤ በአንተ ዘንድ ተቀማጭ አድርግልኝ፤ ከባሪያይህ ዳዉድ እንደተቀበልካት ሁሉ ከኔም ተቀበለኝ” ማለት ነው - (ቲርሚዚ ገሪብ ነው ብሎታል) ¹።

ሱጁድ አል-ቲላዋ ሲወረድም ከዚያ ቀና ሲባልም ተክቢራ የለውም፤ ሰላምታም ተሸሁድም የለውም - በዚህ ላይ የተረጋገጠ ዘገባ የለምና።

ሰላት ዉስጥ ከሆነ ግን ሲወረድም ሆነ ቀና ሲባል ተክቢራ ይደረጋል። ነቢዩ (ሰዐወ) በሰላት ዉስጥ ሲወርዱም ቀና ሲሉም ተክቢራ ያደርጉ ነበርና።

ልቅ የሆነ የተጠዉዕ ሰላት (አል-ተጠዉዕ አልሙጥለቅ)

ተጠዉዕ ከጠዉዕ የተወሰደ ቃል ሲሆን የኩርህ (የማስገደድ) ተቃራኒ ነው።

¹ ገሪብ ሐዲስ ማለት አንድ ሰው ብቻ የዘገበው ሐዲስ ማለት ነው፡ ፀላጦች እንደሚሉት ቲርሚዝ አንድን ሐዲስ ገሪብ ነው ካለ ደዒፍ ነው ማለቱ ነው፡ - ተርጓሚው

በኢስጢላክ ወይም ሸሪዓዊ ትርጓሜው ዋጂብ ያልሆነን ጣዓ (መታዘዝ) መፈፀም ነው።

የተገደበ (አልሙቀየድ) ፡- በጊዜ ወይም በቦታ ወይም በሁኔታ የተገደበ

ልቅ (አልሙጥለቅ) ፡- በጊዜ ወይም በቦታ ወይም በሁኔታ ያልተገደበ

ሙጥለቅ (ልቅ) የሆነ ተጠዉዕ ከቀን ይልቅ በማታ በላጭነት አለው።

አላህ (ሱወ) እንዲህ ይላል፡-

تَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ فَلَا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ جَزَاءً بِمَا كَانُوا يَعْمَلُونَ

“ጌታቸውን ለመፍራትና ለመከጀል የሚጠሩት ሆነው ጎኖቻቸው ከመጋደሚያ ስፍራዎች ይራራቃሉ፤ ከሰጠናቸውም (ጸጋ) ይለግሳሉ፡ ፡ ይሰሩትም በነበሩት ለመመንዳት ከዓይኖች መርጊያ ለነሱ የተደበቀላቸውን (ጸጋ) ማንኛይቱም ነፍስ አታውቅም።” - (አልሰጅዳ፡ 16 - 17)።

ጃቢር ባስተላለፈው ሐዲስ ነቢዩም (ሰዐወ) “ሌሊት ዉስጥ አንድ ሙስሊም የአላህ ባሪያ ገጥማው በዉስጧ የአዱንያም ሆነ የአኸራን ጥሩ ነገር አላህን ቢጠይቅ አላህ የጠየቀውን ነገር ቢሰጠው እንጂ የማይቀርበት የሆነች ሰዓት አለች።” - (ሙስሊም)።

አቡሁረይራ (ረዐ) “ነቢዩ (ሰዐወ) ከመክቱባ (ከፈርድ ሰላት) ቀጥሎ የተኛው ሰላት እንደሚበልጥ ተጠይቀው ‘የሌሊት ሰላት’ በማለት መለሱ” ብለዋል - (ሙስሊም)።

በዚህ ላይ የሌሊት ሰላትን የሚያመለክቱ በርካታ ነሶች (ኑሱስ) ወይም ማስረጃዎች አሉ። ሙጥለቅ የሆነ ተጠዉዕ በላጩ የሌሊት ሰላት (ቂያም አል-ለይል) ነው። ምክንያቱም ከሌላው የበለጠ

ድብቅና ወደ ኢክላስ የቀረበ ነው። ሰዎች የሚዘናጉበት ጊዜም ስለሆነ ነው። ከእንቅልፍና ከእረፍት የአላህን ጣዓ (መታዘዝ) ማስቀደምም ነው።

ከሌሊትም በላጩ ደግሞ ከአንድ ስድስተኛው በኋላ አንድ ሦስተኛው የሌሊት ክፍል ነው። አል-ሰሐሕ (ቡኻሪ) ዉስጥ ከዐብደላህ ቢን ዐምር (ረዐ) በተዘገበ ሐዲስ ነቢዩ (ሰዐወ) “በላጭ ሰላት የዳውድ ሰላት ነው፤ ግማሽ ሌሊትን ይተኙና አንድ ሦስተኛውን ይቆሙ ነበር፤ ከዚያም አንድ ስድስተኛውን ይተኙ ነበር።” ብለዋል - (ሙተፈቁን ዐለይህ)። የሌሊቱን የመጀመሪያ ክፍል በመተኛት ራሳቸውን ያሳርፉና ከዚያም አላህ (ሱወ) ተጣርቶ “የሚጠይቀኝና የጠየቀኝን እምስጠው የለምን?” በሚልበት ጊዜ ይነሱ ነበር። ከዚያም ቀሪውን የሌሊት ክፍል በመጨረሻው አንድ ስድስተኛ ተኝተው እረፍት ይወስዳሉ - የፈጅር ሰላትን በንቃት ለመቀበል። ይህ ነው በላጩ። አለዚያም ሌሊት ሙሉው ፀሐይ ከጠለቀች ጀምሮ ፈጅር እስከሚወጣበት ጊዜ ድረስ የቂያም (የሰላት) ጊዜ ነው።

የሌሊት ሰላት ሥርዓቶች (አዳብ) እና ሱናዎች አሉት።

- 1/ በሚተኛበት ጊዜ የሌሊት ሰላትን ተነስቶ ለመስገድ መነየት
- 2/ ከእንቅልፉ ሲነሳ ሲዋክ መጠቀም
- 3/ የሚከተለውን በማለት አላህን ማውሳት፡-

لا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ، وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، الْحَمْدُ لِلَّهِ، وَسُبْحَانَ اللَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ، وَلَا حَوْلَ وَلَا قُوَّةَ إِلَّا بِاللَّهِ

“ላኢላህ ኢልለላሁ ወሕደሁ ላሸሪከ ለሁ ለሁልመልኩ ወለሁልሐምዱ ወሁወ ዐላ ኩልሊ ሸይኢን ቀዳር፤ አልሐምዱ ሊልላህ ወሱብሐኔልላህ ወላኢላህኢልለላሁ ወላሁ አክበሩ ወላሐውለ ወላ ቁወተ ኢልላ ቢልላህ” ካለ በኋላ ዱዓኦ ማድረግ - (ቡኻሪ) ::

4/ الحمد لله الذي أحْيَانَا بعد ما أَمَاتَنَا وَإِلَيْهِ النُّشُورُ አልሐምዱ ሊልላህ አልለዚ አሕያና በዕደ ማ አማተና ወኢላይህንኑሹር (ከገደለን በኋላ ሕያው ያደረገን ለአላህ ምስጋና ይገባው፤ መመለሻም ወደሱ ነው።) ማለት - (መተፈቁን ዐለይህ) ::

5/ الحمد لله الذي عَافَانِي فِي جَسَدِي وَرَدَّ عَلَيَّ رُوحِي، وَأَذِنَ لِي بِذِكْرِهِ አልሐምዱ ሊልላሂ አልለዚ ዓፋኒ ፊ ጀሱዲ ወረድደ ዐለይየ ሩሒ ወአዚኑ ሊ ቢዚክሪሂ (በአካሌ ጤናማ ያደረገኝ ሕይወቴን ወደኔ የመለሰ እሱን ለማውሳት የፈቀደልኝ አላህ ምስጋና ይገባው) ማለት - (አል-ቲርሚዚ) ::

6/ ከፊቱ ላይ ዱካኩን በእጁ መጥረግ፤ አይኑን ወደ ሰማይ አንጋጦ ከሱረቱ አለ ዒምራን መጨረሻ

إِنَّ فِي خَلْقِ السَّمَاوَاتِ وَالْأَرْضِ

ከሚለው አንቀጽ (አንቀጽ 190) ጀምሮ እስከመጨረሻ ድረስ መቅራት።

7/ የተሀጁድ ሰላቱን አጠር ባሉ ሁለት ረከዓዎች መጀመር። አቡሁረይራ (ረዐ) ባወሩት ሐዲስ ነቢዩ (ሰዐወ) “አንዳችሁ ለሌሊት ሰላት ሲቆም ሰላቱን አጠር ባሉ ሁለት ረከዓዎች ይጀምር” ብለዋል - (መስሊም እና ሌሎች) ::

8/ በሌሊት ሰላት ዉስጥ በየሁለት ረከዓ ማሰላመት። ኢብኑ ዑመር (ረዐ) ባስተላለፈው ሐዲስ ነቢዩ (ሰዐወ) “የሌሊት ሰላት ሁለት ሁለት ነው።” ብለዋል - (መተፈቁን ዐለይህ) :: ሁለት

ሁለት ማለት ሁለት ሁለት ረከዓ ማለት ነው። በአንድ ተሽሁድና በሁለት ሰላምታ። ሁለት ሁለት እንጂ አራት አራት አይደሉቸም።

9/ ቂያም፣ ሩኩዕ፣ እና ሱጁድን ማስረዘም። በቂያም፣ በሩኩዕ፣ እና በሱጁድ መካከል ማበላለጥ ይችላል - ለልቡ የበለጠ ኹሹዕ የሚሰጥን ማድረግ።

10/ ተሀጁዱን በቤቱ ማድረግ። በኢብኑ ዑመር ሐዲስ ዉስጥ ነቢዩ (ሰዐወ) “ለሰው በላጩ ሰላት በቤቱ የሚሰግደው ሰላት ነው - ከመክቱባ (ከፈርድ) በስተቀር” ብለዋል - (ሙተፈቁን ዐለይህ)። ይህ ለኢኸላስ የበለጠ ይቀርባልና።

11/ አላህ (መልካም ምንዳን) ቃል በሚገባበት አንቀጽ ላይ አላህ እንዲሰጠው ዱዓእ ማድረግ፤ በቅጣት በሚያስጠነቅቅበት አንቀጽ ላይ ደግሞ በአላህ መጠበቅ - ሙስሊም ከሐዘይፋ (ረዐ) የዘገበው ሐዲስ ይህንን ስለሚያሳይ።

12/ በሰላት መክፈቻ፣ በሩኩዕ፣ በሱጁድና በጁሉስ ለሚደረጉትን የሰላት አዝካሮች ትኩረት መስጠት

ማስገንዘቢያ፡- የናፊላን (የሱናን) ሰላት ለዑዝር (ለምክንያት) ተቀምጦ መስገድ አጅሩ ቆሞ ከመስገድ ጋር እኩል ነው። በአቡ ሙሳ (ረዐ) ሐዲስ ዉስጥ ነቢዩ (ሰዐወ) “አንድ (የአላህ) ባሪያ ከታመመ ወይም መንገድ ከሄደ ጤነኛ ሆኖ ወይም ባገሩ እያለ ሲሰራ የነበረው ነገር ይጻፍለታል” ብለዋል - (ቡኸሪ)። መቆም እየቻለ ተቀምጦ የተጠውዕ ሰላትን መስገድ እንደሚቻል ዑለሞች የተስማሙበት ጉዳይ ነው።

13/ ሰላቱን በዊትር ማክተም። ነቢዩ (ሰዐወ) የሌሊት ሰላታቸው መጨረሻ ዊትር ያደርጉ ነበር። በበርካታ ሐዲሶች በዚሁ አዘዋልም።

የሌሊት ተሀጽድ ያመለጠው ሰው ከዙህር በፊት ቀዷ ማውጣቱ ይወደዳል። በውመር (ረዐ) በተላላፊ ሐዲስ ነቢዩ (ሰዐወ) “ሌሊት ከሚያደርገው ሒዝብ (ዚክር) ወይም ከከፊሉ የተኛ ሰው በፈጅር ሰላትና በዙህር ሰላት መካከል ከቀራው በሌሊት እንደቀራ ይጻፍለታል።” ብለዋል - (ሙስሊም)።

መስገድ የሚከለክልባቸው ጊዜያት

በተለየ ሁኔታ ብቻ ሲቀር እንዳይሰገድባቸው የተከለከሉ ጊዜያት አሉ፤ እነሱም አምስት ናቸው፡-

አንደኛ፤- ሁለተኛው ፈጅር (ጎህ) ከወጣበት ጊዜ አንስቶ ፀሐይ እስከምትወጣበት ጊዜ ያለው ጊዜ፡- አቡ ሁረይራ (ረዐ) ባስተላለፉልን ሐዲስ ነቢዩ (ሰዐ) “ፈጅር ከወጣ ከሁለቱ የፈጅር ረከዓዎች ውጭ ሌላ ሰላት የለም” ብለዋል - (አህመድ፣ አቡ-ዳወድ፣ እና ሌሎች እንደዘገቡት)። ፈጅር ከወጣ (ጎህ ከቀደደ) ከፈጅር ሱና (ራቲባ) በስተቀር ሌላ መስገድ አይቻልም፤ ይህ የነቢዩ (ሰዐ) ፈለግ ነው።

ወደፊት የሚመጣውን የአቢ ሰዒድ ሐዲስን በመንተራስ ኢማም አልሻፊዒ መስገድ የሚከለክለው ከፈጅር ሰላት በኋላ ነው የሚል አቋም ይዘዋል።

ሁለተኛ፡- ፀሐይ ከምትወጣበት ጊዜ ጀምሮ በአይናችን እይታ የአንድ ጦር ያክል ከፍ እስከምትል ድረስ ወይም ፀሐይ ወጥታ በግምት 12 ደቂቃ እስከምትቆይ ድረስ።

ሦስተኛ፡- እኩለ ቀን ላይ ፀሐይ በቀጥታ በሰው አናት ልክ ስትሆን - እስከምታጋድል ድረስ። ፀሐይ በቀጥታ አናት ላይ ስትሆን ጥላ ከእግር ሥር ይሆናል - ወደ ምዕራብ እስክታጋድል

ድረስ። ዑቅባ ቢን ዓሚር (ረዐ) “ሦስት ጊዜያቶችን ነቢዩ (ሰዐወ) እንዳንሰግድባቸው መታናችንም እንዳንቀብርባቸው ከልክለውናል፡- ፀሐይ ግልጥ ብላ ስትወጣ ከፍ እስከምትል ድረስ፤ እኩለ ቀንም ፀሐይ እስከምታጋድል ድረስ፤ ፀሐይ ለመጥለቅ አፋፍ ላይ እያለችም እስከምትጠልቅ ድረስ” ብሏል - (ሙስሊም) ።

አራተኛ፡- ከዐስር ሰላት ጀምሮ ጸሐይ እስከምትጠልቅ ድረስ፡- አቡ ሰዒድ አልኹድሪ በዘገቡት ሐዲስ ነቢዩ (ሰዐወ) “ከሱብሒ ሰላት በኋላ ፀሐይ እስከምትወጣ ድረስ ሰላት የለም፤ ከዐስር ሰላት በኋላም እስከምትጠልቅ ድረስ ሰላት የለም” - ብለዋል - (ቡኻሪና ሙስሊም) ።

አምስተኛ፡- ፀሐይ በመጥለቅ ላይ እያለች ሙሉ በሙሉ እስከምትጠልቅ ድረስ፡- ለዚህም ማስረጃው ያለፈው የዑቅባ ሐዲስ ነው።

ማስገንዘቢያ፡- ሰላት መስገድ በሚከለከሉ ጊዜያቶች የሚከተሉት ይፈቀዳሉ፡-

1/ ሳይሰገዱ ያለፉ የፈርድ ሰላቶችን በነዚህ ጊዜያት ቀዷ ማውጣት፡- አነስ (ረዐ) በዘገቡት ሐዲስ ነቢዩ (ሰዐወ) “በእንቅልፍ ምክንያት ወይም በመርሳት ሰላት ያመለጠችው ሰው ሲያስታውሳት ይሰገዳት፤ ከዚህ ሌላ ማበሻ (ከፋራ) የላትም።” - ብለዋል - ቡኻሪና ሙስሊም።

2/ ሌላው ደግሞ ከዑለሞች ሁለት አተያዮች ውስጥ ይበልጥ ትክክለኛ በሆነው አተያይ በነዚህ ጊዜያት ውስጥ ምክንያት ያላቸው ሰላቶችን እንደሰላተልጀናዛ፤ ተሒየተልመስጂድ፤ የኹሰፍ (የፀሐይ ወይም የጨረቃ ግርዶሽ) ሰላት፤ የጠዋፍ ሁለት ረከዓ ሰላት፤ የዉዳእ ሱና፤ የጀማዓ ሰላትን እንደገና መድገም፤

ለሚያመልጥ ነገር የኢስቲኻራ ሰላት፤ እና የመሳሰሉትን ሰላቶች መስገድ ይቻላል። እነዚህ ሰላቶች በተወሰነ ጊዜያቶች እንደማይገደቡ ማስረጃዎች ያመለክታሉ። በነዚህ ጊዜያቶች እንዳይሰገድ ከተላለፈው ጥቅላዊ መመሪያ እነዚህ የተጠቀሱት ሰላቶች ተለይተው ይወጣሉ። የተከለከሉት ምክንያት የሌላቸው ሰላቶች ናቸው። በነዚህ ጊዜያት ውስጥ ምክንያት (ሰብብ) የሌላቸው የሱና ሰላቶችን መስገድ መጀመር አይቻልም።

3/ ከሱብሕ ሰላት በኋላ የሱብሕን ሱና ቀደሟ ማውጣት - ሐዲሱ ከፀና፤ እንደዚያውም የዙህር ሱና ከዐስር ሰላት በኋላ ቀደሟ ማውጣት ይቻላል - በተለይም ዙህርን ከዐስር ጋር አጣምሮ ከሰገድ። ነቢዩ (ሰዐወ) የዙህርን ሱና ከዐስር በኋላ ቀደሟ ማውጣታቸው በዓኢሻ (ረዐ) በተነገረው ሐዲስ ተረጋግጧል - (ሙስሊም) ።

የጀማዓ ሰላት ግዴታነትና ብልጫው

የጀማዓ (የጋራ) ሰላት የተደነገገው እጅግ የላቁ ጥቅሞች ስላሉት ነው። ከዚያም ውስጥ ሙስሊሞች በመካከላቸው በጎ በመዋዋል፤ በመተዛዘን፤ በመደጋገፍ፤ በመፋቃቀርና፤ ከልብ በመዋደድ እንዲኗኗሩና አንዱ የሌላውን ሁኔታ በማወቅ ሲታመሙ ለመጠያየቅ፤ ሲሞቱ ለመሸኛኘት፤ ሲቸገሩ ለመረዳዳት፤ የሙስሊሞችን ሀይል ለማሳየት፤ ለመተዋወቅ፤ አንድነት ለመፍጠር፤ በዚህም ካፈርና ሙናፊቅ ጠላቶቻቸውን ለማስቆጨት፤ የሰውና የጅን ሽይጣኖች በመካከላቸው የተበተቡዋቸውን ጠላትነት፤ መቆራረጥና ምቀኝነት ለማስወገድ፤ በዚህም መቆራረብና በበጎ ነገርና በአላህ ፍራቻ ላይ አንድነት ለመፍጠር ነው። ስለዚህ ነቢዩ (ሰዐወ) “አትለያዩ!

ልቦቻችሁ ይለያያሉና”¹ ብለዋል - (ሙስሊም ከአቡ መስዑድ እንደዘገቡት) ::

ሌሎች የጀማዓ ሰላት ጥቅሞች አላዋቂን ማስተማር፣ ከአላህ የሚገኘውን ሚንዳ (አጅር) እጥፍ ድርብ ማድረግ፣ ሙስሊም ወንድሞች መልካም ተግባራትን ሲተግብሩ እነሱን በማየትና በመከተል መልካም ሥራ ላይ ለመበርታት ናቸው፡፡

በኢብኑ ዑመር በተላለፈና ሙተፈቁን ዐለይህ በሆነ ሐዲስ ነቢዩ (ሰዐወ) “የጀማዓ ሰላት ከብቻ ሰላት በሃያ ሰባት ደረጃ ይበልጣል” በሌላ ዘገባ ደግሞ “በሃያ አምስት ደረጃ ይበልጣል” ብለዋል፡፡

የጀማዓ ሰላት ሑክም፡- የጀማዓ ሰላት በወንድ ላይ መንገደኛም ይሁን ባገሩ ላለ በሰላማዊ ጊዜም ሆነ ሰላም በሌለበት (ፍርሃት) ጊዜ ግዴታ ነው - የነፍሰወከፍ ግዴታ (ፈርድ ዐይን) :: ለዚህም ማስረጃው ቁርአንና ሱና እንዲሁም ሙስሊሞች የኋለኞቹ (ኸለፎች) ከቀደምቶቹ (ከሰለፎች) ለክፍለ ዘመናት እየተቀባበሉ መተግበራቸው ነው፡፡

የፍርሃት ጊዜን በተመለከተ አላህ እንዲ ይላል፡-

”وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ فَلَتَقُمْ طَائِفَةٌ مِنْهُمْ ...”

“በውስጣቸውም ሆነህ ሰላትን ባሰገድካቸው ጊዜ ከነሱ አንዲት ጭፍራ ከአንተ ጋር ትቁም ...” (አልኒሳእ፡ 102)

ፍርሃት በነገሰ ጊዜ እንኳ ሙስሊሞች የጀማዓ ሰላትን እንዲተዉ አልተፈቀደላቸውም፡፡

¹ ይህን ያሉት በጀማዓ የሚገኘው ሰላት ሰለፎች አንድ ወጥ መሆን እንዳለባቸው ሲያስተምሩ ነው፡፡

በአቡ ሁረይራ (ረዕ) በተላለፈና ሙተፈቁን ዐለይህ በሆነ ሐዲስ ነቢዩ (ሰዐወ) “በመናፍቃን ላይ በጣም የሚከብዱ ሰላቶች የዲሻእ እና የፈጅር ሰላቶች ናቸው፤ ሁለቱ ሰላቶች ያላቸውን ጥቅም ቢያውቁ ኖሮ እየተንፏቀቁም ቢሆን ይመጡ ነበር፤ ሰላት እንድትቆም (እንድትጀመር) እና አንድ ሰው ሰላቷን እንዲያሰግድ አዝዝሮ ከዚያም የማገዶ እንጨት ሸክሞችን የያዙ ሰዎችን አስከትሎ ሰላት ላይ ወዳልተገኙት ሰዎች ቤት በመሄድ ቤቶቻቸውን በእሳት በነሱ ላይ ለማጋየት በእርግጥ አሰብኩኝ” አሉ።

ከጀማሳ ሰላት የሚቀሩትን ሰዎች ሙናፊቅ መሆናቸውን ገለጹ፤ ከሱና የቀረ ሰው ሙናፊቅ ሊባል አይችልም፤ ስለዚህ የተውት ዋጅብ መሆኑን ያሳያል።

ነቢዩ (ሰዐወ) ሊቀጡዋቸውም አስበዋል። ቅጣት የሚፈጸመው ደግሞ ግዴታን በመተው ነው። ይህንን ቅጣት እንዳይፈፅሙት የከለከላቸው በእሳት የሚቀጣ የእሳት ጌታ ብቻ መሆኑና ጀማሳ መስገድ ግዴታ የማይሆንባቸው ቤት ውስጥ የሚገኙ ሴቶችና ልጆችን በማሰብ ነው።

በሰሐሊሕ ሙስሊም ውስጥ ከአቡ ሁረይራ እንደተዘገበው አንድ አይነስውር ሰው፡ “የአላህ መልክተኛ ሆይ ወደ መስጂድ መርቶኝ የሚወስደኝ ሰው የለም” በማለት በቤቱ መስገድ እንዲፈቀድለት ሲጠየቃቸው ነቢዩ (ሰዐወ) ፈቀዱለት፤ ሰውየው ዞሮ ሲሄድ ጠሩትና “ጥሪ (አዛን) ትሰማለህ ወይ?” አሉት። “አዎ” አላቸው። “እንግዲያውስ መልስ ስጥ” አሉት። ሰውየውን የሚደርስበት ችግር እየታወቀ ነቢዩ (ሰዐወ) ለአዛን መልስ እንዲሰጥና ለጀማሳ ሰላት ወደ መስጂድ መምጣት እንዳለበት አዘዙት።

ኢብኑ መስዑድ “ሙናፊቅነቱ የታወቀለትና የለየለት ሰው እንጂ ከሷ (ከሰላተልጅማዓ) አይቀርም ነበር፤ ሰውየው በሁለት ሰዎች መካከል ጎንና ጎኑ ተይዞ ይመጣና ሰፍ ውስጥ እንዲቆም ይደረግ ነበር” ብለዋል - (ሙስሊም)፡፡

ማስገንዘቢያ፡- ከጀማዓ ሰላት የቀረ ሰው ለብቻው ከሰገደ ሁለት ሁኔታዎች ይኖሩታል፡-

አንደኛው ሁኔታ፡- ዑዝር (ተቀባይነት ያለው ምክንያት) ያለው መሆን - በሽታ፣ ወይም ፍርሃት፣ ወይም የመሳሰሉት - ዑዝር ባይኖርበት ከጀማዓ ሰላት የማይቀር ከሆነ፡፡ የዚህ አይነቱ ሰው በጀማዓ እንደሰገደ ተቆጥሮ የጀማዓ አጅር ይጻፍለታል፡፡ አቡ ሙሳ (ረዕ) ባስተላለፉት ሰሊሕ ሐዲስ ነቢዩ (ሰዐወ) “አንድ (የአላህ) ባሪያ ከታመመ ወይም መንገድ ከሄደ ጤነኛ ሆኖ ወይም ባገሩ እያለ ሲሰራ የነበረው ነገር ይጻፍለታል” ብለዋል - (ቡኻሪ)፡፡

ሁለተኛው ሁኔታ፡- ከጀማዓ ሰላት የቀረው ያለ ዑዝር ከሆነ፡፡ ይህ ሰው ብቻውን ከሰገደ በብዙሃኑ ዑለሞች (አልጁምሁር) ዘንድ ሰላቱ ትክክል ነው፡፡ ነገር ግን ታላቅ የሆነ ምንዳ ያጣል፡፡ የጀማዓ ሰላት ከብቻ ሰላት በሃያ ሰባት ደረጃ ይበልጣልና፡፡ እንደዚያውም ወደ መስጂድ በሚያደርጋቸው እርምጃዎች የሚያገኘውን ምንዳም ያጣል፡፡ ይህንን ታላቅ ምንዳ ከማጣቱም ጋር ሀጢአተኛ ይሆናል - ያለዑዝር ዋጁብን በመተዉ፡፡

ማስገንዘቢያ፡- የጀማዓ ሰላት ቦታ መስጂዶች ናቸው፤ በመስጂዶች ውስጥ መፈፀም ግዴታ ነው፡፡ አላህ (ሱወ) እንዲህ ይላል፡-

فِي بُيُوتٍ أَذِنَ اللَّهُ أَنْ تُرْفَعَ وَيُذْكَرَ فِيهَا اسْمُهُ يُسَبِّحُ لَهُ فِيهَا بِالْغُدُوِّ وَالْآصَالِ.
رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ
يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ

“አላህ እንድትከበርና ስሙ በወስጧ እንዲወሳ ባዘዘው ቤቶች ውስጥ (አወድሱት)፤ በወስጧ በጧትና በማታ እርሱን ያጠሩታል፤ አላህን ከማውሳትና ሰላትን ከመስገድ ዘካንም ከመስጠት ንግድም ሽያጭም የማያታልላቸው ልቦችና ዓይኖች በርሱ የሚገላበጡበትን ቀን የሚፈሩ የሆኑ ሰዎች (ያጠሩታል)፡፡” – (አልኑር፡ 36 – 37)፡፡

መርፉዕ በሆነ የኢብኑ ዐባስ ሐዲስ ውስጥ ነቢዩ (ሰዐወ) “ጥሪን (አዛንን) ሰምቶ መልስ ያልሰጠ ሰላት የለውም – ዑዝር ካለው በስተቀር” ብለዋል – (ኢብኑ ማጃ እና አልዳረቁጥኒ ዘግበውታል፤ አልሐኪም፤ ኢብኑ ሐጆርና ሌሎችም ሰሂህ ብለውታል፤ ከአቡ ሙሳ (ረዐ) ሐዲስ ደግሞ ማስረጃ የሚሆነው አለ)፡፡

ዐሊዬ (ረዐ) “የመስጂድ ጎረቤት ለሆነ ሰው በመስጂድ ውስጥ ካልሆነ ሰላቱ የለም” ማለታቸውን አልበይሀቂ በሰሂህ ሰነድ ዘግበዋል፡፡¹

የጀማዓ ሰላት የሚቆምበት ትንሹ የሰው ብዛት

የጀማዓ ሰላት የሚሰገድበት ትንሹ የሰው ብዛት ሁለት ሰው ነው፡፡ ጀማዓ የሚለው ቃል ኢጅቲማዕ (መገናኘት ወይም መሰብሰብ) ከሚለው ቃል የተወሰደ ስለሆነ፡፡ ነቢዩ (ሰዐወ) ለማሊክ ቢን አልሐወይሪሥ “ከሁለታችሁ ታላቃችሁ ይምራችሁ” ብለዋል – (ሙተፈቁን ዐለይህ)፡፡

¹ ሹኽ ናስር አል-ዲን አል-አልባኒ ይህን ሐዲስ በመርፉዕነቱም ሆነ በመወቁኑን ቱ ደዲፍ ነው ብለውታል – ተርጓሚው

ነቢዩ (ሰዐወ) ኢብኑ መስዑድን አሰግደዋል፤ ኢብኑ ዐባስንም አሰግደዋል፤ (ሙተፈቁን ዐለይሂማ) ። ሑዘይፋንም አሰግደዋል - (ሙስሊም) ።

ማስገንዘቢያ፡- ሴቶች ባሎቻቸውን አስፈቅደው ሽቶ ሳይቀቡ፤ ሳይገላለጡና ጌጣቸውን ሳያሳዩ፤ ሙሉ በሙሉ ተሸፋፍነው፤ ከወንዶች ሳይቀላቀሉ፤ ከወንዶች ረድፍ በስተኋላ ሆነው በመስጂድ ውስጥ የጀማዓ ሰላት መስገድ ይችላሉ። በነቢዩ (ሰዐወ) ዘመን በጀማዓ ሰላት ላይ ይገኙ ነበርና። በወዕዝ (ደዕዋ) እና በዒልም (እውቀት) መድረኮች ላይ መገኘታቸውም ሱና ነው።

ማስገንዘቢያ፡- ሴቶች ከወንዶች ተለይተው ለብቻቸው የጀማዓ ሰላት መስገድ ይችላሉ። ኢማማቸው ከሴቶች ከራሳቸው ወይም ወንድ ሊሆን ይችላል። ነቢዩ (ሰዐወ) ኡሙ ወረቃን (ረዐ) የራሷን ሙአዚን እንድታደርግና የቤቷን ሰዎች እንድታሰግድ አዘዋታልና - (አህመድና የሱነን ባለቤቶች የዘገቡት ሲሆን ኢብኑ ኹዘይማ ሰሒሕ ነው ብለውታል)። ዓኢሻና ኡሙሰለማም (ረዐ) ይህንን ማድረጋቸው ተረጋግጧል - (አልዳረቁጥኒ እና አልበይሀቂ እንደዘገቡት) ።

ማስገንዘቢያ፡- ለአንድ ሙስሊም የሚበልጥለት እሱ ካልተገኘ በስተቀር የጀማዓ ሰላት በማይሰገድበት መስጂድ ውስጥ መስገዱ ነው። ምክንያቱም በዚህ ድርጊቱ መስጂድን የማልማት ምንዳ (ሠዋብ) ስለሚያገኝ ነው። አላህ (ሱወ)

إِنَّمَا يَعْزُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ ...

መስጊዶች የሚገነባው በአላህና በመጨረሻው ቀን ያመነ ... ብቻ ነው" ይላል - (አልተውባ፡ 18)።

እሱ ባይገኝም የጀማዓ ሰላት የሚሰገድበት ከሆነ ግን ለሱ የሚበልጥለት ልቡ ይበልጥ በኹኹዕ (በእርጋታና በአላህ ፍራቻ) ሊሰግድ በሚችልበት መስጊድ መስገዱ ነው። ከዲባዳው ራሱ ጋር የተያያዘ ብልጫ ከቦታውና ከጊዜው ጋር ከተያያዘው ብልጫ ይበልጣልና። ከዚያም ባካባቢው ወደሚገኙት መስጊዶች መሄዱ ጥሩ ነው። ዐሊይ (ረዕ) “የመስጊድ ጎረቤት ለሆነ ሰው በመስጊድ ዉስጥ ካልሆነ ሰላቱ የለም” ማለታቸውን አልበይሀቂ በሰሂህ ሰነድ ዘግቦዋል።

ቀጥሎ ጥሩ የሚሆነው ራቅ ወዳለ መስጊድ ሄዶ መስገድ ነው። አቡ ሙሳ (ረዕ) ባስተላለፉት ሐዲስ ውስጥ ነቢዩ (ሰዐወ) “በሰላት ታላቅ ምንዳ (አጅር) የሚያገኝ ሰው ራቅ ያለውና ሩቅ መንገድ የሄደ ሰው ነው፤ ይኸውም አንዳችሁ ዉዳእ አሳምሮ በማድረግ ከሰላት ዉጭ ሌላ ነገር ሳይፈልግ ወደ መስጊድ ሲሄድ መስጊድ እስከሚገባ ድረስ አንዲትም እርምጃ አይራመድም በተራመዳት እርምጃ ደረጃውን ከፍ ቢያደርግለት እንጂ፤ ኃጢአትንም ቢያብስለት እንጂ።” ብለዋል - (ሙስሊም)። ወደነቢዩ (ሰዐወ) መስጊድ ቀረብ ብለው ለመስፈር ለፈለጉት በኒ ሰለማዎች ነቢዩ (ሰዐወ) “በኒ ሰለማዎች ሆይ! እዚያው ሰፈራችሁ ቆዩ፤ (ወደ መስጊድ የምትሄዱበት) ፋናዎቻችሁ ይፃፉላችኋልና።” ብለዋል - (ሙስሊም)።

ከዚያም ቀጥሎ ጥሩ የሚሆነው ብዙ ጀማዓ ወዳለበት መስጊድ ሄዶ መስገድ ነው። ኡባይ ቢን ከዕብ ባስተላለፈው ሐዲስ ዉስጥ ነቢዩ (ሰዐወ) “ሰውየው ከአንድ ሰው ጋር የሚሰግደው ሰላት ለብቻው ከሚሰግደው ሰላት ይበልጥለታል፤ ከሁለት ሰው ጋር የሚሰግደው ሰላት ከአንድ ሰው ጋር ከሚሰግደው ሰላት ይበልጥለታል፤ የሚበዛው በአላህ ዘንድ ይበልጥ የተወደደ ነው።” ብለዋል -

(አህመድ እና አቡዳዊድ ዘግበውታል፤ ያህያ ቢን መዲን፤ ኢብኑ መዲኒ፤ እና ኢብኑ ሒባን ሰሂህነቱን አረጋግጠዋል)።

ማስገንዘቢያ፡- መደበኛ ኢማም እያለ ያለፈቃዱ ወይም ዑዝር ካልገጠመው በስተቀር ሌላ ሰው ማሰገድ አይችልም። ሰሂህ ሙስሊም ውስጥና በሌላም አቡመስዑድ አልበድርይን (ረዐ) ዋቢ በማድረግ በተዘገበው ሐዲስ ነቢዩ (ሰዐወ) “አንድ ሰው በሌላ ሰው ስልጣን ክልል ውስጥ ያለፈቃዱ ኢማም ሊሆንለት አይችልም” ብለዋል። ኢማሙ ከዘገየና ሰዎች እሱን መጠበቁ ከከበዳቸው ወይም ወቅቱ ከጠበበ መሰገድ ይችላሉ። ነቢዩ (ሰዐወ) በኒ ዐምር ቢን ዐውፍን ለማስታረቅ ሄደው በቆዩበት ጊዜ አቡበክር አሰግደዋል - (ሙተፈቁን ዐለይህ)። በተቡክ ዘመቻ ላይም ነቢዩ (ሰዐወ) ሲዘገዩ አብዱረህማን ቢን ዐውፍ ሰዎችን አሰግዷል፤ ነቢዩም (ሰዐወ) ደርሰውበት የመጨረሻዋን ረከዓ አብረውት ሰግደው ያለፋቸውን ከሞሉ በኋላ “ጥሩ አድርጋችኋል” አሉ - (ሙተፈቁን ዐለይህ)።

ማስገንዘቢያ፡- ቀደም ብሎ የሰገደና ከዚያም ለጉዳይ አንድ መስጊድ ሲሄድ ለሰላት ኢቃማ እየተደረገ ከሆነ ያቺን ሰላት ከጀማዓ ጋር መስገዱ ሱና ይሆንለታል፤ ሰላት መስገድ በሚከለክልበት ጊዜም ቢሆን። አቡ ዘር (ረዐ) ባስተላለፉት ሐዲስ ነቢዩ (ሰዐወ) “ሰላትን በወቅቷ ሰገድ፤ አንተ በመስጊድ ውስጥ እያለህ ኢቃም ከተደረገ ሰገድ፤ እኔ ሰግጃለሁና አልሰግድም አትበል።” ብለዋል - (ሙስሊም)። ይህቺ ሰላት ለሱ ሱና ትሆንለታለች። ጀማዓን ደጋግሞ ለመስገድ በማሰብ መስጊዶች ላይ መዞር ግን አይቻልም - ይህ አልተገኘምና።

ማስገንዘቢያ፡- ለሰላት ኢቃማ ከተደረገ ወይም ሙአዚኑ ኢቃማ ማድረግ ከጀመረ ሌላ ሱና ሰላት መጀመር አይቻልም - ራቲባም ሆነ ተሒየተል መስጂድ ወይም ሌላ። አቡሁረይራ (ረዐ) ባስተላለፉት ሐዲስ ነቢዩ (ሰዐወ) "ለሰላት ኢቃማ ከተደረገ ከግዴታው ሰላት ወጭ ሌላ ሰላት የለም።" ብለዋል - (ሙስሊም)። በሌላ ዘገባ ደግሞ "ኢቃም ከተደረገላት ወጭ ሌላ ሰላት የለም።" ብለዋል። አብሮት ለመስገድ የፈለገው ኢማም የሚያሰግደው የፈርድ ሰላት ኢቃም ከተደረገለት በኋላ የሚጀምረው የሱና ሰላት አትታሰርም (እንደ ሰላት አትቆጠርም)። እሱ ቀደም ብሎ ጀምሯት በመስገድ ላይ እያለ ኢቃም ከተደረገ ግን ኢቃም ከመደረጉ በፊት አንድ ረከዓ ሰግዶ ከሆነ አጠር አድርጎ ይሞላታል እንጂ አያቋርጣትም። አቡሁረይራ (ረዐ) ባስተላለፉት ሐዲስ ነቢዩ (ሰዐወ) "ከሰላት አንድን ረከዓ ያገኘ (የደረሰበት) ሰላቱን አግኝቷል" ብለዋልና - (ሙተፈቁን ዐለይህ)። ከኢቃማ በፊት አንድ ረከዓ ካልሰገደ ግን የጀመራትን ሰላት ያቋርጣታል።

ከተቀዳሚ (መስቡቅ) ጋር የተያያዙ አህካሞች

ተቀዳሚ (መስቡቅ) ማለት ከጀማኝ ሰላት አንድ ረከዓ ወይም ከዚያ በላይ ያመለጠው ሰው ማለት ነው። ከዑለሞች ሁለት አተያዮች ውስጥ ይበልጥ ትክክለኛ በሆነ አተያይ መስቡቅ የሆነ ሰው ከጀማኝ ሰላት (በትንሹ) አንድ ረከዓ ካላገኘ (ካልደረሰበት) የጀማኝውን ሰላት አላገኘም። ከአንድ ረከዓ በታች ካገኘ (ከደረሰበት) የጀማኝውን ሰላት አላገኘም።

ይበልጥ ትክክለኛ በሆነው አተያይ ረከዓዋ ተደረሰባት የሚባለው ሩኩዕ ላይ ከተደረሰ ነው። በሰሐሐይን¹ ውስጥ እንደተዘገበው አቡበክራ (ረዕ) ነቢዩ (ሰዐወ) ሩኩዕ ላይ እያሉ መጥቶ ወደሰላት ሰፍ (ረድፍ) ሳይደርስ ሩኩዕ አደረገ፤ ነቢዩ (ሰዐወ) ያቺን ረከዓ እንዲደግማት አላዘዙትም። ይህ በዚያው መብቃቃት እንደሚቻል ያሳያል።

ኢማሙ ሩኩዕ ላይ እያለ ከደረሰበት ቆሞ አንድ ተክቢራ (ተክቢረተል ኢህራም) ያደርግና ከዚያም ሁለተኛ ጊዜ ተክቢራ አድርጎ ከኢማሙ ጋር ሩኩዕ ያደርጋል። በላጩ ይህ ነው። ተክቢረተል ኢህራም ብቻ ካደረገም ከሩኩዕ ተክቢራ ታብቃቃዋለች፡ : ተክቢረተል ኢህራምን ቆሞ እያለ ማድረጉ ግዴታ ነው።² የሩኩዕ ተክቢራ ግን እዚህ (በዚህ ሁኔታ ላይ) ሱና ነው።

ማእሙሙ ሩኩዕ አግኝቷል የሚባለው አብቃቂ በሆነ ሩኩዕ ከኢማሙ ጋር ሲገናኝ ነው። ስለአብቃቂ ሩኩዕ በሰላት ማእዘናት አርዕስት ሥር ማብራሪያ ተደርጎለታል።

ሩኩዕ መድረስ አለመድረሱን ከተጠራጠረ ደርሼበታለሁ የሚለው ጥርጣሬ ካመዘነ ይህቺን ረከዓ እንደደረሰባት ይቆጥራትና ከሰላምታ በኋላ ሱጁድ አልሰህው ያደርጋል።

በጥርጣሬው አንዱ ከሌላ ካላመዘነ (ደርሻለሁም አልደረስኩምም በሚለው እኩል ከተጠራጠረ) አንድ ረከዓ ይጨምርና ከሰላምታ በፊት ሱጁድ አልሰህው ያደርጋል።

መስቡቅ ኢማሙን በማንኛውም ሁኔታ ላይ ካገኘው በሱ ያስራል፤ መርፉዕ በሆነ የአቡሁረይራ ሐዲስ ነቢዩ (ሰዐወ) “እኛ ሱጁድ ላይ እያለን ወደ ሰላት ከመጣችሁ ሱጁድ አድርጉ፤ እሷን ግን

¹ ሰሐሐይን ማለት በካሪና መብለም ማለት ነው፡
² ብዙ ሰዎች ኢማሙ ሩኩዕ ላይ ሆኖ ሲደርሱ ቆመው ተክብረተል ኢህራም ሳያደርጉ የሩኩዕ ተክቢራ ብቻ አድርገው ሩኩዕ ይወርዳሉ፤ ተክብረተል ኢህራም ሩኩዕን (ከሰላት ማእዘናት አንዱ) እንደመሆኑ ያለሱ ሰላት ሊታሰር ስለሚችል ጥንቃቄ ማድረግ ያስፈልጋል - ተርጓሚ፡

አትቁጠሩዋት” ብለዋል - (አቡዳውድና ሌሎች የዘገቡት ሲሆን ኢብኑ ኹዘይማና ሌሎች ሰሂህ ብለውታል፤ ቡኻሪ ግን ደኢፍ ነው ብሎታል)፡፡ ሰዎች ሰላት ዉስጥ ሆነው እሱ ደግሞ ከሰላት ዉጭ በመሆን ከሰዎች ላለመለየት፡፡ መለየት የተከለከለ ነውና፡፡

ኢማሙ ሁለተኛውን ሰላምታ ሲያደርግ መስቡቁ ይነሳና ከሰላት ያመለጠውን ይሞላል፡፡ ከሁለተኛው ሰላምታ በፊት መነሳት አይችልም፡፡

ማስገንዘቢያ፡- መስቡቅ ከኢማሙ ጋር ያገኘው ሰላት ይበልጥ ትክክለኛ በሆነው አተያይ የሰላቱ የመጀመሪያ ክፍል ነው፤ መስቡቅ ኢማሙ ካሰላመተ በኋላ የሚሞላው ሰላት የሰላቱ የመጨረሻ ክፍል ነው፡፡ አቡሁረይራ (ረዐ) ባስተላለፉት ሐዲስ ነቢዩ (ሰዐወ) “ያመለጣችሁን ሙሉ” ስላሉ - (ሙተፈቁን ዐለይህ)፡፡

ማስገንዘቢያ፡- ሰላቷ ጀህሪያ (ድምጽ ከፍ ተደርጎ የሚቀራባት) ከሆነች ከዐለሞች አተያዮች ዉስጥ ይበልጥ ቀረብ ይላል ሊባል የሚችለው አተያይ ኢማሙ ድምጹን ከፍ አድርጎ በሚቀራባቸው ረከዓዎች ዉስጥ ማእሙሙ ፋቲሐ መቅራት ዋጂብ አይሆንበትም የሚለው አተያይ ነው፡፡ አላህ (ሰዐወ) እንዲህ ይላል፡-

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ

“ቁርአንም በተነበበ ጊዜ አድምጡት፤ ፀጥ በሉም፤ ይታዘንላችኋልና” ይላል - (አልአዕራፍ፡ 204)፡፡ ኢማም አህመድ “ይህች አንቀጽ ሰላት ዉስጥ ለመሆኑ ሰዎች ተስማምተውበታል (ኢጅማዕ አድርገዋል)” ብለዋል፡፡ አቡሁረይራ ባወሩት ሐዲስም ነቢዩ (ሰዐወ) “እኔ ስቀራ ፀጥ ብላችሁ አድምጡ” ብለዋል - (ሙስሊም ሰሐሕ ነው ብሎታል)፡፡ የጃቢር፣ የአቡሁረይራ፣ እና የሌሎችም ሐዲሶች ይህንኑ ያመለክታሉ፡፡

:

ሰላቷ ሲርሪያ (ድምፅ ሳይሰማ የሚቀራበት) ሰላት ከሆነች ወይም ማእሙሙ የኢማሙን ድምፅ የማይሰማ ከሆነ ፋቲሃን መቅራት ዋጁብ ይሆንበታል።

ማእሙሙ ከኢማሙ ጋር ስለሚኖሩት ሁኔታዎች

በጣም አስፈላጊ ከሆኑ የጀማዓ ሰላት አህካሞች አንዱ ማእሙሙ ኢማሙን ሙሉ በሙሉ የመከታል ዋጁብነት ነው። ማእሙም ከኢማም ጋር አራት ሁኔታዎች ይኖሩታል።

አንደኛው ሁኔታ፡- እሽቅድድም (አልሙሳበቃ) ነው፡- ይህ ማለት ከኢማሙ ቀድሞ ሩኩፅ መውረድ፣ ወይም ሱጁድ መውረድ፣ ወይም ቀድሞ ሩኩፅ ወርዶ ከዚያም ቀና ማለት ወዘተ ... ይህ ሐራም ነው። ማእሙም የኢማም ተከታይና ተመሪ ስለሆነ። ተከታይና ተመሪ ከአስከታዩና ከመሪው መቅደም የለበትም። አቡሁረይራ (ረዐ) ባስተላለፉት ሐዲስ ነቢዩ (ሰዐወ) “አንዳችሁ ከኢማም ቀድሞ ጭንቅላቱን ቀና ካደረገ አላህ ጭንቅላቱን ወደ አህያ ጭንቅላት እንዳይቀይር ወይም ምስሉን የአህያ ምስል እንዳያረገው አይፈራምን?” ብለዋል - (ሙተፈቁን ዐለይህ)። ኢማሙን (በድርጊት) የቀደመ ሰው በሥራው ምን እንደሚፈለግበት እንደማያውቅ አህያ ነው። ይህን ያደረገ ሰው ቅጣትን ተገቢው ያደርጋል። ይህንን እያወቀና ሆን ብሎ ካደረገው ሰላቱ ይበላሻል። ሳያውቅ ወይም ረስቶት ካደረገው ግን ሰላቱ አይበላሽም ይሁን እንጂ እንደገና ተመልሶ ከኢማሙ በኋላ (ኢማሙን ተከትሎ) ድርጊቱን መድገም ይኖርበታል። ይህንንም

ማድረግ እንዳለበት እያወቀና ሆን ብሎ ካላደረገው ሰላቱ ይበላሻል፡
፡

አቡሁረይራ ባወሩት ሐዲስ ነቢዩ (ሰዐወ) “ኢማም የተደረገው ለመከተል ነው፤ እሱ ሩኩዕ እስከሚያደርግ ድረስ ሩኩዕ አታድርጉ፤ ሱጁድ እስከሚያደርግ ድረስም ሱጁድ አታድርጉ” ብለዋል - (አህመድ እና አቡዳዊድ)፡፡

በተከቢረተል ኢሕራም ኢማሙን ከቀደመው ሰላቱ ከነጭራሹም አይታሰርም፡፡

ሁለተኛው ሁኔታ፡- መከተል (አልሙታበዓ) ነው፡፡ ሱናው ይህ ነው፡፡ ይህ ማለት ማእሙሙ ወደ አንድ ሩክን መግባት የሚጀምረው ኢማሙ በዚያ ሩክን ውስጥ ከገባ በኋላ ነው ማለት ነው፡፡ ዐምር ቢን ሐረይሥ (ረዐ) ባወራው ሐዲስ ሰሐቦች ከነቢዩ (ሰዐወ) ኋላ ሆነው ነቢዩ (ሰዐወ) ሱጁድ እስከሚወርዱ ድረስ አንድም ሰው ከነሱ ውስጥ ሱጁድ ለመውረድ ወገቡን የሚያጎብጥ እንዳልነበረና እሳቸው ከወረዱ በኋላ እነሱም እንደሚወርዱ ተዘግቧል - (ሙስሊም)፡፡

ሦስተኛው ሁኔታ፡- እኩል መሄድ (አልሙዋፈቃ)፡- ይኸውም በድርጊታዊም ሆነ በቃላዊ ክንዉን ከኢማሙ ጋር እኩል መሄድ ነው፡፡ ይህ ሁኔታ በተከቢረተል ኢህራም ከሆነ ባለማወቅ ቢያደርገው እንኳ ሰላቱ አትታሰርም፡፡ ከዚህ ዉጭ ባሉት ድርጊቶች ውስጥ - እንደሩኩዕ፣ ሱጁድ፣ ቂያም፣ ... ሙዋፈቃ (ከኢማሙ ጋር እኩል መሄድ) የተጠላ ነው፡፡ በሩኩእ፣ በሱጁድና በሌሎችም ውስጥ በሚደረጉ አዝካሮች ሙዋፈቃ ካደረገ አይጠላም፡፡ በሰላምታ ውስጥ ሙዋፈቃ ካደረገ ይጠላል፡፡

አራተኛው ሁኔታ፡- ወደ ኋላ መቅረት፡- በሰላት ድርጊቶች ውስጥ ከኢማሙ ወደ ኋላ መቅረት ሁለት ሁኔታዎች አሉት፡-

አንደኛው፡- ያለምክንያት (ያለ ዑዝር) ከሆነ፡- ኢማሙ ከዚያ ሩክን ሳይወጣ ከደረሰበት ምንም የለበትም፤ ይሁን እንጂ ከሱና ወጭ ነው። ማእሙሙ ወደ ሩክኑ ከመግባቱ በፊት ኢማሙ ከዚያ ሩክን ከወጣ ሰላቱ ይበላሻል - እያወቀና ሆን ብሎ ከሆነ።

ሁለተኛው፡- በዑዝር ከሆነ፡- ለምሳሌ ማእሙሙ አንቀላፍቶ ከሆነ ወይም ደግሞ ኢማሙን መስማት ካልቻለ - ኢማሙ ማእሙሙ ኋላ በቀረበት ቦታ ላይ ከመድረሱ በፊት የማእሙሙ ዑዝር ከተወገደ ከኢማሙ ወደ ኋላ የቀረበትን ነገር ይፈጽምና ኢማሙን ይከተላል። ለምሳሌ፡- እሱ ቆሞ እያለና ኢማሙ ሱጁድ ላይ እያለ ዑዝሩ ከተወገደ ሩኩዕ አድርጎ ከዚያም ቀና ብሎ ሱጁድ ወርዶ ኢማሙን ይከተላል። እሱ ወደ ኋላ በቀረበት ቦታ ላይ እያለ ዑዝሩ ሳይወገድ ኢማሙ ከደረሰበት - ለምሳሌ በቆመበት ከኢማሙ ወደ ኋላ ቀርቶ ከዚያም ኢማሙ በዚያው በቆመበት ከደረሰበት ኢማሙን ይከተልና (ኢማሙ ሲጨርስ) አንድ ረከዓ ይጨምራል።

የኢማምነት አሕካሞች

ኢማምነት ይበልጥ የሚገባው ሰው፡- ይህ የሚመለከተው መደበኛ የሆነ ኢማም የሌለውን መስጂድ ወይም ከመስጂድ የተለዩ ሰዎችን ነው።

ኢማምነት ይበልጥ የሚገባው ሰው የአላህን (ሱወ) ኪታብ (ቁርአን) የበለጠ የቀራ ሰው ነው - ማለትም ቁርአንን የበለጠ የሐፈዘ (በአእመሮው የያዘ)። ቁርአንን በደንቡ መቅራት የሚችል

ሰው ነውም ተብሏል። ይህም ማለት የፊደሎቹን አወጣጥ (መኻሪጀል ሑሩፍ) የሚያውቅ፣ የአቀራር ግድፈት የማይፈጽም፣ ሳይቸገርና ሳይጨነቅ የአቀራር ሕጎችን የሚተገብር፣ ከዚህም ጋር የሰላት ሕግጋትን፣ ሸርጦችን፣ አርካኖችን፣ ዋጂባቶችን፣ እና የሰላት አፍራሾችን (ሙብጢላት) ፊቅህ የሚያውቅ ማለት ነው። በነቢዩ (ሰዐወ) ዘመን የበለጠ ቁርአን የቀራ ማለት የበለጠ ፊቅህ የሚያውቅ ማለት ነው።

በቁርአን እኩል ከሆኑ ፊቅህን የበለጠ የሚያውቅ ማለትም የሰላትን ሕግጋት ፊቅህ የበለጠ የሚያውቅ ይቀድማል - ሁለት መለኪያ ባህሪያትን ስለያዘ፡- የቁርአን አቀራር (ቂራክ) ችሎታና የፊቅህ ችሎታ። ሙስሊም አቡመስዑድ አልበድሪይን (ረዐ) አጣቅሶ እንደዘገበው ነቢዩ (ሰዐወ) "በቂራክ (በቁርአን) እኩል ከሆኑ ሱናን (ሐዲስን) የበለጠ የሚያውቅ (ይቀድማል)" ብለዋል። ይህ ማለት የአላህን ዲን የበለጠ የሚያውቅ ማለት ነው። ፡ ምክንያቱም ሰላት ዉስጥ መቅራት ዋጂብ የሚሆነው ቁርአን የተወሰነ ስለሆነና ሰላት ዉስጥ የሚከሰቱ ክስተቶች ግን ያልተወሰኑ ስለሆኑ የዲን እውቀት ያስፈልጋል።

በቂራክ (በቁርአን) እና በፊቅህ (በዲን እውቀት) እኩል ከሆኑ በሂጅራ የቀደመ ለኢማምነት ይቀድማል፤ ሂጅራ ማለት ከሸርክ አገር ወደ ኢስላም አገር የሚደረግ ስደት ነው።

በቂራክ፣ በፊቅህ፣ እና በሂጅራም እኩል ከሆኑ በቅድሚያ ወደ ኢስላም የገባ ይቀድማል። በዚህም እኩል ከሆኑ በእድሜ የሚበልጠው ይቀድማል። ማሊክ ቢን አልሐወይሪ (ረዐ) ባስተላለፈው ሐዲስ ነቢዩ (ሰዐወ) "ታላቃችሁ ኢማም ይሁንላችሁ" ብለዋልና - (ሙተፈቁን ዐለይህ)። በኢስላም

የእድሜ ብልጽግና ፀጋ ነው። ወደ አላህ ፍራቻ (ኹሹዕ) እና ዱዓእ ተቀባይነት ማግኘት የበለጠ የቀረበም ነው።

ለዚህ ቅደም ተከተል ማስረጃ የሚሆነው ሙስሊም አቡመስዑድ አልበድሪይን (ረዕ) አጣቅሶ በዘገበው ሐዲስ ነቢዩ (ሰዐወ) “ለሰዎች ኢማም የሚሆነው ከነሱ ዉስጥ የበለጠ የአላህን ኪታብ (ቁርአን) የቀራ ሰው ነው፤ በቂራኣ (በቁርአን) እኩል ከሆኑ ሱናን (ሐዲስን) የበለጠ የሚያውቅ ነው፤ በሱናም እኩል ከሆኑ በሂጅራ የሚቀድማቸው ነው፤ በሂጅራም እኩል ከሆኑ በእድሜ የሚበልጣቸው ነው።” ማለታቸው ነው።

ከተገኙት ሰዎች የተሻለ ሰው ቢኖርም የሚከተሉት ሰዎች ለኢማምነት ቅድሚያ ይሰጣቸዋል፡-

አንደኛ/ መደበኛ የመስጊድ ኢማም - ለኢማምነት ብቃት እስካለው ድረስ ከሱ የተሻለ ሰው ቢኖር እንኳ ያለሱ ፈቃድ ሌላ ሰው እንዲቀድመው አይፈቀድም።

ሁለተኛ/ የቤቱ ባለቤት - ለኢማምነት ብቃት እስካለው ድረስ ያለሱ ፈቃድ ሌላ ሰው በኢማምነት እንዲቀድመው አይፈቀድም።

ሦስተኛ/ ባለሥልጣን - ዋና አሚር ወይም ምክትሉ - ለኢማምነት ብቃት እስካለው ድረስ ያለሱ ፈቃድ ሌላ ሰው በኢማምነት እንዲቀድመው አይፈቀድም።

ለዚህም ማስረጃው - ነቢዩ (ሰዐወ) “አንድ ሰው ሌላን ሰው ያለፈቃዱ በቤቱ ዉስጥም ሆነ በሥልጣኑ (ክልል) ዉስጥ ኢማም ሊሆንለት አይችልም” ማለታቸው ነው - (ሙስሊም)። ሥልጣኑ ማለት የሚያስተዳድረው ቦታ/ አካባቢ ወይም እሱ የሚቆጣጠረው ነገር ማለት ነው።

የሰላት ኢማምነት የማይሰጠው ሰው

አንደኛው ነጥብ፡- የፋሲቅ ኢማምነት

ፋሲቅ ማለት ከሸርክ በመለስ ከታላላቅ ወንጀሎች (ከባኢር አል-ዙኑብ) ዉስጥ ወንጀል በመስራት ወይም ትናንሽ ወንጀሎች ላይ በመዘውተር ከኢስትቃማ ወሰን የወጣ ሰው ማለት ነው።

ፊስቅ ሁለት አይነት ነው፡- የተግባር ፊስቅ (ፊስቁን ዐመሊ) እና የእምነት ፊስቅ (ፊስቁን ኢዕቲቃዲ)።

የተግባር ፊስቅ - የዝሙት፣ የስርቆት፣ አስካሪ መጠጥ (ኸምር) የመጠጣት፣ ... እና የመሳሰሉትን ወንጀሎች መፈፀም ነው።

የእምነት ፊስቅ - የራፊዳ፣ የሙዕተዚላ፣ የጀህሚያ፣ ወይም የመሳሰሉትን እምነቶች መያዝ ነው።

ፋሲቅ የሰላት መደበኛ ኢማም አይደረግም፤ ፋሲቅ ወሬው ተቀባይነት የለውምና። አላህ (ሱወ

”يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا“

“እናንተ ያመናችሁ ሆይ! ፋሲቅ ወሬን ቢያመጣላችሁ አረጋግጡ ...” (አልሑጁራት፡ 6)። በወሬ ካልታመነ በሰላት ሸርጦችና አሕካሞችም አይታመንም። ለሌሎች መጥፎ ምሳሌ ስለሚሆን እሱን መደበኛ ኢማም ማድረጉ አደጋ አለው።

ይሁን እንጂ ሰዎችን ካሰገደ ሰላቱ ትክክል ነው። ለራሱ ሰላቱ ትክክል የሆነለት ሰው ኢማምነቱም ትክክል ይሆናል።

ሁለተኛው ነጥብ፡- ሩክን ወይም ሸርጥ ማሟላት የማይችል ኢማም
ሩክንን ማለትም ሩኩዕ ወይም ሱጁድ ወይም ቁዑድ (መቀመጥ) ወይም ቂያም ወይም ሸርጥን መፈፀም የማይችል ሰው ኢማምነቱ ተቀባይነት አለው። ዓኢሻ (ረዐ) እንዲህ ትላለች፡- “ነቢዩ (ሰዐወ) ታመው በቤታቸው ዉስጥ ሆነው ተቀምጠው ሰገዱ፤

ሰዎች ከኋላቸው ተከትለዋቸው ቆመው ሰገዱ፤ እንዲቀመጡ ምልክት ሰጡዋቸው፤ ሰላታቸውን ሲጨርሱ 'ኢማም የተደረገው ሊከተሉት ነው ... ተቀምጦ ከሰገደ ሁላችሁም ተቀምጣችሁ ሰገዱ' አሉ።" – (ሙተፈቁን ዐለይህ) ። ሰላቱን ተቀምጦ ከጀመረ ግን ከኋላው ተቀምጠው መስገድ ዋጂብ ይሆንባቸዋል። ሰላቱን ቆሞ ከጀመረና ከዚያም ችግር አጋጥሞት ከተቀመጠ ከኋላው ቆመው መስገድ ዋጂብ ይሆንባቸዋል።

ሦስተኛው ነጥብ፡- የሙሕዲስ (ወዳእ የሌለው ወይም ጀናብተኛ ሰው) ኢማምነት

ሙሕዲስ (ሐደስ ያለበት ሰው) ኢማም ሆኖ ካሰገደ ከሚከተሉት ሁኔታዎች ውጭ አይሆንም፡-

አንደኛው/ ሰላቱን ከጨረሰ በኋላ እንጂ ሐደስ እንዳለበት ካላወቀ የማእሙሞች ሰላት ትክክል ነው፤ የሱ ፋርሽ ነው። አቡሁረይራ (ረዐ) ባወሩት ሐዲስ ነቢዩ (ሰዐወ) "ያስግዱዋችኋል፤ በትክክል ከፈፀሙ ለናንተም ለነሱም ይሆናል፤ ከተሳሳቱ የናንተ ትክክል ሆኖ ስህተቱ በነሱ ላይ ይሆናል።" ብለዋል – (ቡኻሪ) ። ዑመርም ዑስማንም (ረዐ) ጀናባ ሆነው ሰዉን ካሰገዱ በኋላ ለየራሳቸው ብቻ ሰላቱን ደግመውታል።

ሁለተኛው/ ሐደሱን ያወቀው ሰላት ዉስጥ ሆኖ ከሆነ ወይም ሐደሱ ራሱ የተከሰተበት ሰላት ዉስጥ እያለ ከሆነ የማእሙሞች ሰላት ትክክል ነው፤ የኢማሙ ሰላት ፋርሽ ትሆናለች፤ ሰዎችን የሚያስግድ ሰው ይተካል፤ ወይም ራሳቸው የሚያስግዳቸውን ሰው ይተካሉ፤ ወይም በራሳቸው በየግላቸው ሰላታቸውን ይሞላሉ።

ሦስተኛው/ አንዳንድ ማእመሞች የኢማሙን ሐደስ ካወቁ ከኢማሙ መለየትን (ኢንፍራድ) ይነይታሉ፤ ኢማሙን አይከተሉትም። ከማመእመሞች ዉስጥ የኢማሙን ሐደስ ያላወቁ ሰዎች ሰላታቸው ትክክል ነው።

አራተኛው ነጥብ፡- ነጃሳ ያለበት ሰው ኢማምነት ነጃሳ ያለበት ሰው ኢማም ሆኖ ካሰገደ ከሚከተሉት ሁኔታዎች ዉጭ አይሆንም፡-

አንደኛው/ ሰላቱ ካለቀ በኋላ እንጂ ኢማሙም ሆነ ማእመሞቹ ካላወቁት የኢማሙም ሆነ የማእመሞቹ ሰላት ትክክል ነው።

ሁለተኛው/ ኢማሙ ሰላት ላይ እያለ ነጃሳ እንዳለበት ካወቀው - ሰላት ዉስጥ ሆኖ ማስወገዱ ከተመቸው ነጃሳውን አስወግዶት ሰላቱን ይሞላል። ማስወገዱ ካልተመቸው ግን ከላይ እንደተገለጸው የሚያስግድ ሰው ይተካል።

ሦስተኛው/ ከማእመሞቹ አንዱ ነጃሳውን (በኢማሙ ላይ ያለውን ነጃሳ) ካወቀው የሁሉም ሰው ሰላት ትክክል ይሆናል፤ የኢማሙ ሰላት ትክክል ነውና - ማዕዙር (ዑዝር ያለው) ስለሆነ።

አምስተኛው ነጥብ፡- የመሀይም ኢማምነት፡-

እዚህ ለማለት የተፈለገው ሱረቱል-ፋቲሐን ያልሓፈዘ ወይም ሓፍዟት ግን በጥሩ ሁኔታ የማይቀራት - ትርጉሙን ሊያበላሽ የሚችል ግድፈት ከፈፀመ - ለምሳሌ "عَلَيْ" (ኢይያከ)

የሚለውን ካፍን በኪሰራ በመቅራት (ኢይያኪ) ቢል ወይም 'አንዐምተ' የሚለውን በደምማ በመቅራት 'አንዐምቱ' ቢል ወይም 'ኢህዲነ' የሚለውን ሀምዛን በፈትሐ በመቅራት 'ኢህዲነ' ቢል ወይም አንድን ፊደል በሌላ ቢቀይር - ለምሳሌ ራእን በገይን ወይም በላም ወይም ሲንን በታእ ... ቢቀይር የዚህ አይነቱ መሀይም ኢማምነት ለመሰሉ መሀይም ሰው ካልሆነ በስተቀር አይቻልም - እኩል ናቸውና። ይህም የሚቻለው አቀራረብን ማስተካከል ሞክሮ ካቃተው ብቻ ነው። መሀይም አቀራረብን ሞክሮ ማስተካከል እየቻለ ካላስተካከለው የሱም ሆነ እሱን ተከትሎ የሰገደ ሰው ሰላት ትክክል ሊሆን አይችልም። ምክንያቱም እየቻለ ሩክንን በመተዉ ነው።

ማስገንዘቢያ፡- አብዛኞቹ ሰዎች በእውነት የሚጠሉት ሰው ለነሱ ኢማም መሆኑ ይጠላል (ከራሃ ነው) - ይህ ጥላቻቸው ከሰውየው ዲን ጉድለት የመነጨ ከሆነ። ነቢዩ (ሰዐወ) "ሦስት ሰዎች ሰላታቸው ከጀሮዎቻቸው (ወደ ላይ) አታልፍም፡-ከ አስተዳዳሪው ያፈነገጠ ባሪያ (አገልጋይ) - እስከሚመለስ ድረስ፤ ባሏ እየተናደደባት ያደረች ሴት፤ ሰዎች የሚጠሉት ኢማም።" ብለዋል - (ቲርሚዚ ዘግቦ.ት ሐሰን ነው ብሎታል)።

ሰላትን በተመለከተ ለኢማም የተደነገገ ነገር

ለኢማምነት የተመደበ ሰው ለኢማምነቱ ትኩረት መስጠት ይጠበቅበታል፤ የሚችለውን ያክል የኢማምነት ሐቅ መሙላት ይኖርበታል - በዚህም ትልቅ ምንዳ (አጅር) ይኖረዋል። የምእመናንን ሁኔታ መጠበቅ፤ መከታተል፤ ከነሱ ጋር መመካከር ይጠበቅበታል። አቡሁረይራ ባስተላለፉት ሐዲስ ነቢዩ (ሰዐወ)

“ከናንተ ዉስጥ ሰዎችን የሚያሰግድ ሰው አጠር ያድርግ፤ መሀላቸው በሽተኛ፤ ደካማ፤ እንዲሁም ባለጉዳይ አለና፤ ለብቻው ሲሰግድ የፈለገውን ያክል ያስረዝም፡፡” ብለዋል - (አልጆማዓ እንደዘገቡት)¹፡፡ በሰሐሐይን ዉስጥ ከኢብኑ መስዑድ በተዘገበ ሐዲስም ነቢዩ (ሰዐወ) “ሰዎች ሆይ! ከናንተ ዉስጥ ለሰው መሸሽ ምክንያት የሚሆን አለ፤ ከናንተ ዉስጥ ኢማም የሆነ ሰው አጠር ያድርግ፤ በመሃላቸው ደካማ፤ ሽማግሌ፤ እና ጉዳይ ያለበት ሰው አለና፡፡” ብለዋል፡፡ አነስ (ረዐ) “ከነቢዩ (ሰዐወ) የበለጠ አጠር ያለና ሙሉ የሆነ ሰላት ከሚያሰግድ ኢማም ተከትዬ ሰግጄ አላውቅም፡፡” ብለዋል - (ሙተፈቁን ዐለይህ)፡፡ እሳቸው በዚህም ሆነ በሌላ አርአያ ናቸው፡፡

አጠር ማድረግ (አል-ተኸፊፍ) በሁለት ይከፈላል

1/ የግዴታ ተኸፊፍ (ተኸፊፉን ላዚም)፡- ይህ በሲፈቱስሰላት ዉስጥ እንደተገለጸው በሰላት ዉስጥ የቂራኣም (ቁርአን የመቅራትም) ሆነ የተስቢሕን ልኬታ በተመለከተ የነቢዩን (ሰዐወ) ፈለግ መከተል ነው፡፡

2/ ጊዜያዊ ተኸፊፍ፡- ይህ ደግሞ በሱና በተገኘው መሰረት ለምክንያት ተኸፊፍ ማድረግ ነው፡፡

ማእሙሞች ማስረዘምን ከመረጡና ቁጥራቸውም የተገደበ ከሆነ በማስረዘም ፍላጎትም አንድ ከሆኑ ኢማሙ ቢያስረዝም ችግር የለውም፤ መፍሰዳው ስለተወገደ - ሰውን የማሸሽ (ተንፊር) መፍሰዳ፡፡

¹ ጭፍ አል-ዲን አቡልበረካት ዐብዳሰላም ኢብኑተይሜን መታቀል-አኸባር በተሰኘው መጽሐፋቸው ውስጥ እንደተጠቀሙት አልጆማዓ ማለት አህመድ፤ ቡኸሪ፤ ማሰሊም፤ አቡዳወድ፤ አልነሳኢ፤ አልቲርማዚ፤ እና ኢብኑ ማጃ ናቸው፡፡ ኢብኑ ሐጃር አል-ዐስቀላኒ በበሉጉልሚም ውስጥ እነዚህን ዘጋቢዎች ‘ሰባቶቹ’ (አል-ሰብዓ) በማለት ይጠቀማሉ፡፡ - ተርጓሚ፡፡

ማእሙሙ የሰላት ዉስጥ ሱናዎችን መፈፀም በማያስችለው መልኩ ኢማሙ ሰላት ማሳጠሩ ይጠላል - ለምሳሌ ከፋቲሐ በኋላ ቁርአን መቅራትን፣ በሩኩዕና በሱጁድ ዉስጥ ሦስት ተስቢሐችን እና የመሳሰሉትን ማድረግ በማያስችለው መልኩ መፍጠኑ ይጠላል።

ቁርአንን በተርቲል (በተረጋጋ አቀራር) መቅራቱና ከኋላው ያሉት ማእሙሞች የተስቢሐና የሌሎችንም ሱናዎች መፈፀም በሚያመቻቸው ልክ ተስቢሐና ተሸሁድን እንዲሁም ሩኩዕና ሱጁድን ረጋ ብሎ ማድረጉ ሱና ነው።

ኢማም የመጀመሪያውን ረከዓ ማስረዘሙ ሱና ነው - አቡቀታዳ "ነቢዩ (ሰዐወ) የመጀመሪያውን ረከዓ ያስረዘሙ ነበር" ብሏልና - (ሙተፈቁን ዐለይህ)።

ኢማሙ ሩኩዕ ላይ እያለ ወደ ሰላት እየገባ ያለ ሰው መኖሩን ካወቀ ሰውየው ደርሶበት ረከዓውን እንዲያገኝ ለመርዳት ሲል ሩኩዑን ማስረዘሙ ይወደዳል። የነቢዩን (ሰዐወ) ዝርዝር የሰላት አፈፃፀም (ሲፈቱስሰላት) በተመለከት አህመድና አቡዳውድ አቡአውፋን (ረዐ) ዋቢ በማድረግ በዘገቡት ሐዲስ ነቢዩ (ሰዐወ) በዙህር ሰላት የመጀመሪያ ረከዓ ዉስጥ የእግር ድምፅ እንኳ እስከማይሰማ ድረስ ይቆሙ ነበር። ይህ መጠበቅ ማእሙሞች ላይ እስካልከበደ ድረስ ነው። ማእሙሞች ላይ የሚከብድ ከሆነ አይጠብቅም። ከሱ (ከኢማሙ) ጋር ያሉት ሰዎች (ማእሙሞች) ከብር ከሱ ጋር ወደ ሰላት ካልገቡት ሰዎች ከብር ይበልጣልና።

የዑዝር ባለቤቶች ሰላት አሰጋገድ

እዚህ ዑዝር ሲባል በሽታ፣ መንገድ መሄድ፣ እና ፍራቻ ማለት ሲሆን የዑዝር ባለቤቶች ደግሞ በሽተኞች፣ መንገደኞች፣ እና ፍርሃት ያደረገባቸው ሰዎች ናቸው።

የበሽተኛ ሰላት አሰጋገድ

1/ በሽተኛ ቆሞ መስገድ ይኖርበታል። ካስፈለገው ብትር ወይም ግድግዳ ወይም የመሳሰሉት ነገሮችን ተደግፎ መቆም ይችላል። አንድ ዋጅብ ያለሱ የማይፈፀም ነገር እሱም ዋጅብ ይሆናልና።

2/ መቆም ስላቃተው ወይም ስለከበደው ወይም ከቆመ በሽታ እንደሚጨምርበት ወይም ፈውሱን እንደሚያዘገይበት የሚፈራ ከሆነና ለሰላት መቆም ካልቻለ ተቀምጦ ይሰግዳል። ለመቀመጥ መፈቀድ መቆም አለመቻል እንደ ሽርጥ አይወሰድም። ለመቆም አነስተኛ ችግር ማጋጠም ለመቀመጥ በቂ ምክንያት አይሆንም። በቂ ምክንያት ሊሆን የሚችለው ግልጽ የሆነ ችግር ብቻ ነው።

3/ በሽተኛው ግልጽ በሆነ ችግር መቀመጥ ከብዶት ወይም አቅቶት ተቀምጦ መስገድ ካልቻለ በጎኑ ተጋድሞ ይሰግዳል። ፊቱን ወደ ቂብላ በማዞር። ግራ ጎኑ የሚቀለው ካልሆነ በስተቀር በላጩ በቀኝ ጎኑ ላይ ተጋድሞ መስገድ ነው። ወደ ቂብላ የሚያዘረው ሰው ከሌለ በራሱም ወደ ቂብላ መዞር ካልቻለ ወይም ወደ ቂብላ መዞሩ ችግር ካለበት ባለበት ሁኔታ ላይ ሆኖና ወደሚቀለው አቅጣጫ ዞሮ ይሰግዳል።

4/ በሽተኛው በጎኑ ላይ ተኝቶ መስገድ ካልቻለ በጀርባው ተንጋሎ መስገድ ግዴታ ይሆንበታል፤ ከተመቸው ሁለቱን እግሮች ወደ ቂብላ ያዞራቸዋል።

5/ በሽተኛው ተቀምጦ ከሰገደና መሬት ላይ ሱጁድ ማድረግ ካልቻለ ወይም ቀደም ሲል እንደተገለጸው በጎኑ ተጋድሞ ወይም

በጀርባው ተንጋሎ ከሰገደ ለሩኩዕና ለሱጁድ በጭንቅላቱ ማመልከት አለበት። ለሱጁድ የሚያደርገውን ማመልከት ለሩኩዕ ከሚያደርገው ማመልከት ዝቅ ያደርጋል። በሽተኛው ተቀምጦ ከሰገደና መሬት ላይ ሱጁድ ማድረግ ከቻለ ሱጁድ ማድረግ ግዴታ ይሆንበታል። ማመልከት አይበቃለትም። በሽተኛ በዚህ በተገለጸው ዝርዝር አንኳን መሠረት መስገድ የሚችል ለመሆኑ ማስረጃው ቡኻሪና የሱነን ባለቤቶች የዘገቡት የዲምራን ቢን ሐሰይን (ረዕ) ሐዲስ ሲሆን ዲምራን እንዲህ ይላል፡- “በዋሲር (የኪንታሮት በሽታ) ነበረብኝ፤ (ምን ማድረግ እንዳለብኝ) ነቢዩን (ሰዐወ) ጠየቅኳቸው፤ እንዲህም አሉኝ፡- ‘ቆመህ ስገድ፤ ካልቻልክ ተቀምጦህ ስገድ፤ ካልቻልክ በጎንህ ተጋድመህ ስገድ’ ” ነሳኢ “ካልቻልክ በጀርባህ ተንጋለህ ስገድ” ማለታቸውን ጨምሯል።

6/ በጭንቅላቱ ማመልከት ካልቻለ የሰላትን ድርጊቶች በልቡ ያስባል፤ የሰላትን ቃላቶች ወይም ንግግሮች ደግሞ ምላሱን በማንቀሳቀስ ይላቸዋል፤ ይህንም ካልቻለ ቃላቶቹንም በልቡ ያስባቸዋል።

ይህ ያሳለፍነው የአሰጋገድ ሁኔታ ገለጻ ሰላትን ማዕዘር ሆኖ ለጀመራትና እስከመጨረሻ ድረስ ዑዝሩ ለቆየበት ሰው ነው። ቆሞ በመስገድ የጀመረና ከዚያም በመሃል መቆም ካቃተው፤ ወይም ደግሞ ቆሞ መስገድ በማይችልበት ሁኔታ ጀምሮ በሰላት መሃል ቆሞ መስገድ ከቻለ፤ ወይም ተቀምጦ ከጀመረና በሰላት መሃል መቀመጡም ካቃተው፤ ወይም በጎኑ ተጋድሞ ከጀመረና ከዚያም በመሃል መቀመጥ ከቻለ፤ በነዚህ ሁኔታዎች በሸሪዓው አግባብነት ወዳላቸው ሁኔታዎች መሸጋገር ግዴታ ይሆንበታል። አላህ (ሱወ) “አላህን የቻላችሁትን ያክል ፍሩት” ይላልና - (አልተጋቡን፡

16) :: በሰላት መሃል መቆም የቻለ ሰው ወደ መቆም ይሸጋገራል፤ መቆም ያቃተው ሰው ደግሞ ወደ መቀመጥ ይሸጋገራል ...

ማስገንዘቢያ፡- መቆምና መቀመጥ ችሎ ናኩዕና ሱጁድ ካልቻለ ቆሞ ለናኩዕ በጭንቅላቱ ያመለከታል፤ ተቀምጦም በጭንቅላቱ ለሱጁድ ያመለከታል - እንዳመቺነቱ በሁለቱ ማመልከቶች መካከል ልዩነት እንዲታይ፡፡

የተሳፋሪ ሰላት አሰጋገድ

ቀደም ሲል ከተጠቀሱት ዑዝሮች (ምክንያቶች) ባንዱ ምክንያት በተሳፈረው ነገር ላይ ሆኖ በወቅቱ መውረድ ስላልተመቸው የፈርድ ሰላትን የሚሰግድ ሰው ከቻለ ወደ ቂብላ መዞር ዋጂብ ይሆንበታል፡፡ አላህ (ሱወ) “... የትም ስፍራ ብትሆኑም (ስትሰግዱ) ፊቶቻችሁን ወደርሱ (ወደ ከዕባ) አቅጣጫ አዙሩ፤ ...” ይላልና - (አልበቀራ፡ 144)፡፡ አላህ (ሱወ) “አላህን የቻላችሁትን ያክል ፍሩት” - (አልተጋቡን፡ 16) ስለሚል ከናኩዕ፣ ከቂያም፣ ከሱጁድ፣ ከጡማእኒና ወዘተ ... ማድረግ የሚችለውን ነገር ሁሉ ማድረግ ዋጂብ ይሆንበታል፡፡ የማይችለውን ነገር አይገደድበትም፡፡ ወደ ቂብላ መዞር ካልቻለ ባለበት ሁኔታ ይሰግዳል እንጂ ወደ ቂብላ ለመዞር አይገደድም፡፡ ናኩዕና ሱጁድ ማድረግ ካልቻለ ለሱጁድ ተቀምጦ በጭንቅላቱ ያመለከታል፤ ለናኩዕ ደግሞ ቆሞ ያመለከታል - መቆም ከቻለ፡፡

በወቅቱ ከተሳፈረው ነገር ላይ መውረድ ከቻለ ወይም ደግሞ ሰላቷ ከቀጣዩዋ ሰላት ጋር ልትጣመር (ጀምሮ ልትደረግ) ከቻለችና በጥምረቱ ወቅት ከተሳፈረው ነገር ላይ መውረድ የሚችል ከሆነ እስከሚወርድ ጠብቆ ሰላቱን አሟልቶ መስገድ ይኖርበታል፡፡

የሙሳፊር ሰላት አሰጋገድ

ሀ/ ቀስር (ማሳጠር)

ለሙሳፊር (ለመንገደኛ) ባለአራት ረከዓ ሰላቶችን ወደ ሁለት ማሰጠር ይፈቀድለታል። ኪታብ (ቁርአን)፣ ሱናና ኢጅማዕ ይህንኑ ያመለክታሉ። አላህ (ሱወ) እንዲህ ይላል፡-

وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ ...

“በምድርም ላይ በተጓዛችሁ ጊዜ ... ከሰላት ብታሳጥሩ በናንተ ላይ ጎጠአት የለም ...” - (አልኒሳእ፡ 101)።

ነቢዩም (ሰወወ) መንገድ ሲወጡ አሳጥረው (ቀስር) እንጂ ሰግደው አያውቁም። በብዙሃን (ጁምሁር) ዑለማእ ዘንድ ማሳጠር (ቀስር) በላጭ ነው። ሸይጅልኢስላም ኢብኑተይሚያ ደግሞ መሙላቱ የተጠላ (ከራሃ) ነው ይላሉ። በሰሐሐይን ወስጥ እንደተዘገበው ዓኢሻ (ረዐ) “ሰላት የተደነገገችው ሁለት ሁለት ረከዓ ነበር፤ መንገድ ሲወጣ የምትሰገደው ሰላት በዚያው ላይ ቀረች፤ ባገር ሆኖ የምትሰገድ ሰላት ተጨመረች” ብላለች።

ማስገንዘቢያ፡- ቀስር የሚጀምረው መንገደኛው ካገሩ ወሰን ሲወጣ ነው። አላህ (ሱወ) ቀስርን የፈቀደው በምድር ላይ ለተጓዘ ሰው ነውና። ካገሩ ከመውጣቱ በፊት በምድር ላይ የተጓዘ ወይም መንገደኛ ሊባል አይችልም። ነቢዩም (ሰወወ) ቀስር የሚያደርጉት ጉዞ ሲያደርጉ ነው።

መንገደኛ በማንኛውም አይነት ጉዞ ሰላትን በቀስር ይሰግዳል። በአቡሐኒፋ ዘንድ ጉዞው የሐራም ጉዞ ቢሆንም። ሸይጅልኢስላም ኢብኑ ተይሚያም ይህንኑ ሀሳብ ደግፈዋል። ሰውየው ተደጋጋሚ ጉዞ ቢያደርግም። እንደፖስተኛና እንደኪራይ መኪና ሾፌር አብዛኛ

ጊዜውን ካገር አገር የሚመለስ ቢሆንም፡፡ ማስረጃዎቹ ጥቅላዊ ስለሆኑ፡፡

ለመንገድ የተወሰነ ርቀት የለውም፡፡ ልማድ መንገድ መሆኑን የሚያመለክተው ሁሉ መንገድ (ሰፈር) ነው፡፡ ረጅም ጊዜ የሚወስድ አጭር ርቀትም መንገድ (ሰፈር) ነው፡፡ በሚከተሉት አራት ክፍሎች ይከፈላል፡-

- 1/ ርቀቱ ረጅም ጊዜውም ረጅም ከሆነ ይህ መንገድ (ሰፈር) ነው፡፡
 - 2/ መንገዱ ረጅም ጊዜው አጭር ሆኖ በዘልማድ (ዑርፍ) መንገድ (ሰፈር) የሚሰኝ ከሆነ መንገድ ነው፡፡
 - 3/ ርቀቱም አጭር ጊዜውም አጭር ከሆነ መንገድ አይባልም፡፡ በዘልማድ መንገድ መሆኑ ካልተመለከተ፡፡
 - 4/ ርቀቱ አጭር ጊዜው ረጅም ከሆነ ለምሳሌ በቀኑ ወደቤቱ የማይመለስ ከሆነ መንገድ ነውና በቀስር ይሰግዳል፡፡
- ማስገንዘቢያ፡-** መንገደኛ (ሙሳፊር) ባገሩ ያለን ሰው (ሙቂም) ተከትሎ ከሰገደ ባለአራት ረከዓ ሰላት ከሆነና ከሰላቱ አንድና ከዚያ በላይ ረከዓ ከደረሰበት ሰላቱን ይሞላል (አራት ረከዓ ይሰግዳል)፤ አለበለዚያ በቀስር ይሰግዳል፤ በባለሁለት ረከዓ ሰላት ተከትሎት ከሰገደ በቀስር ይሰግዳል፤ በባለሦስት ረከዓ ሰላት ተከትሎት ከሰገደ መምረጥ ይችላል - ከመሙላትና ከማሳጠር፡፡¹

¹ እዚህ ላይ በግልጽ ያልተበራራ በሆነም የባለ ሁለት ረከዓ ሰላት ተከትሎ ከሰገደ በቀስር ይሰግዳል ማለቱ የባለሁለት ረከዓ ሰላት የሚገኝ ሰው ተከትሎ የራሱን ፈርድ ሰላት የሚገኝ መቆራ በቀስር ይሰግዳል ማለት ለሆነ ይችላል፡፡ ጀምሮ በማድረግ አንድን መቄም ተከትሎት ለሰግድ የሚቻለው ባለሁለት ረከዓ የፈርድ ሰላት የለም፡፡ የሱቤሒ ሰላት ወደየትም ጀምሮ ለደረግ አይችልም፡፡ በባለሦስት ረከዓ ሰላት ተከትሎ ከሰገደ መሞረጥ ይችላል ማለቱ ደግሞ አማሙ መገራብ የሚገኝ ከሆነና መቆራ ጀምሮ አድርጎ አማሙ በመከተል ዒሻእ የሚገኝ ከሆነ ከመሞረትና ከመክፈት ምርጫ አለው ማለት ለሆነ ይችላል - ካሳጠረ አማሙ ለሦስተኛው ረከዓ ሲነሳ ማለመው ተቀምጦ ይጠበቀዋል ሲያሰላምት አብሮት ያሰላምታል፤ ከሞላ ደግሞ አማሙ ጩሶ ሲያሰላምት እሱ ተነስቶ የቀረመ አንድ ረከዓ ይሞላል ማለት ነው፡፡ ወላሁ አዕለም፡፡ - ተርጓሚው፡፡

ማስገንዘቢያ፡- ለቀስር ኒያ ማድረግ ሸርጥ አይደለም፡፡ ለቀስር ኒያ ያላደረገም በቀስር መስገድ ይችላል፡፡

ማስገንዘቢያ፡- ሰላት ቀስር የሚደረግበት መንገድ (ሰፈር) የተወሰነ ጊዜ የለውም፡፡ መንገደኛው ልክ እንደአካባቢው ሰው መኖር ከጀመረ ቆይታውንም ካስረዘመ ቤት በመከራየትና በማዘጋጀት ካካባቢው ሰው ጋር ከተመሳሰለ ሙሉ ይሰግዳል፡፡

ማስገንዘቢያ፡- የሰላት ጊዜ ከገባ በኋላ ከተጓዘ (ካገሩ ከወጣ) በቀስር ይሰግዳል - ድርጊቱን ግምት ውስጥ በማስገባት፡፡

ለ/ በጀምዕ (በማጣመር) መስገድ

መንገደኛ ዙህርንና ዐስርን መግራብንና ዒሻእን አጣምሮ መስገድ ይችላል፡፡ ከሁለቱ ባንዳቸው ጊዜ፡፡ በመጓዝ ላይ እያለ ከሆነ ጀምዕ ማድረጉ ሱና ነው፡፡ መንገደኛው በጉዞው መሃል አንድ ቦታ ላይ ከሰፈረ ወይም ቆይታ ካደረገ ለሱ በላጩ ሁሉንም ሰላት በጊዜዋ ያለጀምዕ (ሳያጣምር) በቀስር መስገዱ ነው፡፡ በጀምዕ ቢሰግድም ችግር የለውም፡፡¹

ማስገንዘቢያ፡- ባገሩ ያለ ሰው ችግር ከደረሰበት በዙህርና በዐስር እንዲሁም በመግርብና በዒሻእ መካከል ጀምዕ ማድረግ ይችላል፡፡ ኢብኑ ዐባስ (ረዐ) “የአላህ መልክተኛ በመዲና ፍራቻም ሆነ ዝናብ በሌለበት ዙህርና ዐስርን እንዲሁም መግራብና ዒሻእን አጣምረው ሰግደዋል” ብሏል፤ በሌላ ዘገባ “ፍራቻ በሌለበትና መንገድም ሳይወጡ” ብሏል - (ሙስሊም)፡፡

¹ በሼህ ሙሐመድ ቢን ሷሊህ አልዐሰይሚኒ ፈታዋ መሠረት መንገደኛው የጀምዕ ሰላት በሚገኝበት አገር ላይ ቆይታ ካደረገ የጀምዕ ሰላት ላይ መገኘቱ ግዴታ ነው፡፡ ጀምዕም ሆነ ቀስር ማድረግ አይችልም፡፡ ይሁን እንጂ ጀምዕ ካመለጠው ቀስር ያደርጋል፤ ጀምዕ ግን አያደርግም - ጀምዕ ማድረግ ካስፈለገው በስተቀር፡፡ ጀምዕ ማድረግ መንገደኛም ይሁን ባገር ላለ ሰው አስፈላጊ ሆኖ ሲገኝ ብቻ ነው የሚደረግው፡፡ - ምንጭ የሼህ ሙሐመድ ቢን ሷሊህ አልዐሰይሚኒ ፈታዋ አርካኑል አስላም ገጽ 382 (በአረብኛው) ገጽ 324 (በአማርኛ ትርጉሙ) ጥያቄ ቁጥር 312 በፈህድ ቢን ናሲር ቢን አብራሂም አስሰላይሚኒ የተጠቀረ፡፡ - ተርጓሚው፡፡

ማስገንዘቢያ፡- በመጀመሪያው ሰላት ወቅት ጀምሮ ለማድረግ የሚከተሉት ሽርጦች (መስፈርቶች) መኖር አለባቸው፡-

1/ ሁለተኛውን ሰላት በሚጀምርበት ጊዜ ምክንያት (ዑዝር) መኖር

2/ ሁለቱን ሰላቶች ማከታተል - ሁለቱን ሰላቶች ረጅም ሊባል በሚችል ጊዜ አለማራራቅ፡፡ ሽይኹል ኢሰላም ኢብኑተይሚያ ዘንድ ማከታተል እንደሸርጥ አይታይም፡፡

በሁለተኛው ሰላት ወቅት ጀምሮ ለማድረግ የሚከተሉት ሽርጦች ያስፈልጋሉ፡-

1/ ለጀምሮ ኒያ (ሀሳብ) ማድረግ

2/ የሁለተኛው ሰላት ወቅት እስከሚገባ ድረስ ዑዝር መኖር - የሁለተኛው ሰላት ወቅት ከመግባቱ በፊት ዑዝሩ ከተወገደ ጀምሮ አይፈቀድም፡፡

ጀምሮ የሚፈቀድለት ሰው ለሱ በላጩ ከጀምሮ ተእኚር ወይም ጀምሮ ተቅዲም ይበልጥ የሚቀለውን ማድረጉ ነው፡፡ በሐጅ ወቅት ዐረፋ ላይ በላጩ ዙህርንና ዐስርን በጀምሮ ተቅዲም መስገዱ ነው፡፡ በሙዝደሊፋ ደግሞ በላጩ መግርብና ዒሻእን በጀምሮ ተእኚር መስገድ ነው፡፡ ነቢዩ (ሰዐወ) ያደረጉት ይህንን ነውና፡፡ በዐረፋ ጀምሮ ተቅዲም (በአስቀድሞ ማጣመር) የሰገዱት በዐረፋ መቆሙን (ወቁፍ) ሳይቋረጥ ለማከናወን ነው፡፡ በሙዝደሊፋ በጀምሮ ተእኚር (በአዘግይቶ ማጣመር) የሰገዱት ደግሞ ጉዞ ለመቀጠል ሲሉ ነው፡፡

የፍራቻ ጊዜ ሰላት

የፍራቻ ጊዜ ሰላት (ሰላቱል ኸውፍ) በማንኛውም በተፈቀደ (ሙባሕ በሆነ) ዉጊያ ዉስጥ ይሰገዳል - ካፊሮችን፣ አማጽያንና

ጦረኞችን በመዋጋት ወቅት፡፡ አላህ (ሱወ) "... እነዚያ የካዱት ያውኩናል ብላችሁ ብትፈሩ ..." ይላል - (አልኒሳአ፡ 101)፡፡ የተቀረውም በዚሁ ላይ በቂያስ ይደነገጋል፡፡ ክልክል (ሐራም) በሆነ ዉጊያ ላይ ሰላቱልኸውፍ አይፈቀድም፡፡ ሰላቱልኸውፍ የተደነገገ ለመሆኑ ማስረጃው ቁርአን፣ ሱና፣ እና ኢጅማዕ ናቸው፡፡ አላህ (ሱወ) እንዲህ ይላል፡-

"وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ فَلَتَقُمْ طَائِفَةٌ مِنْهُمْ مَعَكَ وَالْيَاخُذُوا أَسْلِحَتَهُمْ فَإِذَا سَجَدُوا فَلْيَكُونُوا مِنْ وَرَائِكُمْ وَلِتَأْتِ طَائِفَةٌ أُخْرَى لَمْ يُصَلُّوا فَلْيُصَلُّوا مَعَكَ وَلْيَأْخُذُوا حِذْرَهُمْ وَأَسْلِحَتَهُمْ..."

"በውስጣቸውም ሆነህ ሰላትን ባሰገድካቸው ጊዜ ከነሱ አንዲት ጭፍራ ከአንተ ጋር ትቁም መሣሪያዎቻቸውንም ይያዙ፡፡ ሱጁድ ባደረጉም ጊዜ ከስተኋላችሁ ይሁኑ፤ (እነዚህ ይሂዱና) ያልሰገዱትም ሌሎቹ ጭፍሮች ይምጡ፤ ከአንተም ጋር ይሰገዱ፤ ጥንቃቄያቸውንና መሣሪያዎቻቸውንም ይያዙ፡፡ ..." (አልኒሳአ፡ 102)

ሰላቱልኸውፍ በመንገድም ሆነ ባገር የሚፈፀመው አስፈላጊ ሆኖ ሲገኝ ነው፤ በሙስሊሞች ላይ የጠላት ጥቃት ሊደርስ ይችላል ተብሎ ከተፈራ፡፡ ለሰላቱልኸውፍ መፈቀድ ምክንያቱ ፍራቻ እንጂ መንገድ መውጣት አይደለምና፡፡

ሰላቱልኸውፍ የሚሰገደው በሁለት ሽርጦች ነው፡-

አንደኛው ሽርጥ፡- ቀደም ሲል እንደተጠቀሰው ጠላቱን መውጋቱ የሚፈቀድ (ሐላል) መሆን

ሁለተኛው ሽርጥ፡- ሙስሊሞች በሰላት ላይ ሆነው ጥቃት እንዳይከፈትባቸው ከተፈራ፡፡ አላህ (ሱወ) እንዲህ ይላል፡-

"... إِنْ خِفْتُمْ أَنْ يَفْتِنَكُمُ الَّذِينَ كَفَرُوا ..."

"... እነዚያ የካዱት ያውኩናል ብላችሁ ብትፈሩ ..." ይላል -
(አልኒሳእ: 101) :: በሌላ አንቀጽም አላህ (ሱወ) እንዲህ ይላል:-

"وَدَّ الَّذِينَ كَفَرُوا لَوْ تَغْفُلُونَ عَنْ أَسْلِحَتِكُمْ وَأَمْتِعَتِكُمْ فَيَمِيلُونَ عَلَيْكُمْ مَيْلَةً وَاحِدَةً"

"... እነዚያ የካዱት ከመሣሪያዎቻችሁና ከጓዘቻችሁ ብትዘነጉና በናንተ ላይ አንዲትን መዘንበል ቢዘነበሉ ተመኙ ..." -
(አልኒሳእ: 102) ::

ከሰላቴልኸውፍ አሰጋገዶች ዉስጥ ከነቢዩ (ሰወ) የተዘገቡ የሚከተሉት አከኋኖች ይገኛሉ:-

1/ የሰህል ቢን አቢ ሐሰማ አል-አንሷሪ (ረዐ) ሐዲስ:-
አሰጋገዱም እሱ እንደዘገበው እንደሚከተለው ነው:-

"አንድ ቡድን ከነቢዩ (ሰወ) ጋር ተሰለፈ፤ ሌላው ቡድን ደግሞ ጠላትን ተጋፍጦ ቆመ፤ አብሮዋቸው ከተሰለፈው ቡድን ጋር አንድ ረከዓ ሰገዱ፤ ከዚያም እሳቸው በቆሙበት ረግተው ቆዩና ከሳቸው ጋር የሰገዱት ለየራሳቸው ሰላታቸውን ሞልተው በመሄድ ጠላትን ተጋፍጠው ቆሙ፤ ሌላው ቡድን መጣና ነቢዩ (ሰወ) የቀራቸውን አንድ ረከዓ ከዚህ ቡድን ጋር ሰገዱ፤ ከዚያም ነቢዩ (ሰወ) በተቀመጡበት ረግተው ቆዩና ከሳቸው ጋር በመስገድ ላይ ያሉት ሰላታቸውን ለራሳቸው ሞሉ፤ ከዚያም ከነሱ ጋር አሰላመቱ" -
(ሙተፈቂን ዐለይህ) ::

2/ ጃቢር (ረዐ) ያስተላለፈው ሐዲስ እንዲህ ይላል:- "ከአላህ መልክተኛ ጋር ሰላተልኸውፍ ላይ ተገኝቼ ሰግጃለሁ፤ ጠላት በኛና በቂብላ መሃል ሆኖ በሁለት ረድፍ ተሰለፍን፤ የአላህ መልክተኛ

ተከቢረተል-ኢህራም አደረጉና እኛም አደረግን፤ ከዚያም ሩኩዕ አደረጉና እኛም ባንድነት አደረግን፤ ከዚያም ከሩኩዕ ቀና አሉና እኛም ባንድነት ቀና አልን፤ ከዚያም እሳቸውና ከሳቸው ቀጥሎ የቆመው ረድፍ ሱጁድ ወረዱ፤ የኋለኛው ረድፍ (ሶፍ) ጠላትን ተቅጣጭቶ ቆመ፤ ነቢዩ (ሰዐወ) ሱጁድ ሲጨርሱና ከሳቸው ቀጥሎ ያለው ረድፍ ሲቆም የኋለኛው ረድፍ ሱጁድ ወረዱ ከዚያም ቆመ፤ ከዚያም ከኋላ የነበረው ረድፍ ወደፊት ሄዶ ፊት የነበረው ረድፍ ደግሞ ወደ ኋላ ሄደ፤ ከዚያም ነቢዩ (ሰዐወ) ሩኩዕ ወረዱና ሁላችንም አብረናቸው ወረድን፤ ከዚያም ከሩኩዕ ቀና አሉ ሁላችንም ቀና አልን፤ ከዚያም እሳቸውና ከሳቸው ቀጥሎ የቆመው ረድፍ - በመጀመሪያ ረከዓ ላይ ከኋላ የነበረው ረድፍ - ሱጁድ ወረዱ፤ የኋለኛው ረድፍ ጠላትን ተቅጣጭቶ ቆመ፤ ነቢዩ (ሰዐወ) እና ከሳቸው ቀጥሎ ያለው ረድፍ ሱጁድ ሲጨርሱና ሲቆሙ የኋለኛው ረድፍ ሱጁድ ወረደ፤ ከዚያም ነቢዩ (ሰዐወ) አሰላመቱ፤ ሁላችንም ባንድነት አሰላመትን፡፡" - (ሙስሊም) ።

3/ በኢብኑ ዑመር የተላለፈ ሐዲስ እንዲህ ይላል፡- "የአላህ መልክተኛ (ሰዐወ) ሰላተልኸውናን ሲሰግዱ ከሁለቱ ቡድን ውስጥ ከአንዱ ጋር አንድ ረከዓና ሁለት ሱጁድ አደረጉ፤ ሌላኛው ቡድን ጠላትን ተጋፍጦ ነበር፤ ከዚያም (ከነቢዩ ሰዐወ ጋር አንድ ረከዓና ሁለት ሱጁድ የሰገዱት) ከሰላት ቦታ ለቀው በመሄድ በጓዶቻቸው ቦታ ተከተው ጠላቶቻቸውን ተጋፈጡ፤ እነዚያ ደግሞ መጡ፤ ነቢዩ (ሰዐወ) ከነሱ ጋርም አንድ ረከዓ ሰገዱ፤ ከዚያም አሰላመቱ፤ ከዚያም እነዚህም እነዚያም አንዳንድ ረከዓ በየራሳቸው ሞሉ፡፡" - (ሙተፈቂን ዐለይህ) ።

4/ ጃቢር (ረዐ) ያወራው ሐዲስ እንዲህ ይላል፡- “ከአላህ መልክተኛ (ሰዐወ) ጋር መጥተን ዛቱ-አል-ሪቃዕ ስንደርስ ለሰላት አዛን ተደረገ፤ ነቢዩ (ሰዐወ) ከአንድ ቡድን ጋር ሁለት ረከዓ ሰገዱ፤ ከዚያም ከሳቸው ጋር የሰገዱት ወደ ኋላ ሄዱ፤ ከሌላኛው ቡድን ጋርም ሁለት ረከዓ ሰገዱ። ሰላቱ ለነቢዩ (ሰዐወ) አራት ለሰዎች ደግሞ ሁለት ረከዓ ነበር” - (ሙተፈቁን ዐለይህ)።

እነዚህ የተገለጹት አሰጋገዶች የሚፈፀሙት ፍራቻ ካልበረታ ነው። ፍራቻ ከበረታ - ወጊያውና መጋደሉ ከጠነከረና ሰዎችንም ለይቶ በተወሳው መልኩ መስገድ ካልተቻለ በዚህ ሁኔታ ላይ ሆኖ ሰላት ከደረሰ ባሉበት ሁኔታ ሆነው ይሰግዳሉ። እግረኞችም ሆኑ ጋላቢዎች (ተሳፋሪዎች)፤ ወደ ቂብላም ሆነ ወደ ሌላ አቅጣጫ ዙረው በሚችሉት ልክ ለሩኩዕና ለሱጁድ እያመለከቱ ይሰግዳሉ። ሰላትን አያዘገዩም። አላህ (ሱወ)

فَإِنْ خِفْتُمْ فَرِجَالًا أَوْ رُكْبَانًا

“ብትፈሩም እግረኞች ወይም ጋላቢዎች ሆናችሁ (ሰገዱ)፤” ይላል - (አልበቀራ፡ 239)።

በሰላቱልኸውፍ ዉስጥ ከራሱ ላይ የሚከላከልበትን ከበድ ያላለ መሣሪያ መያዙ የተወደደ ነው፤ አላህ (ሱወ) وَالْيَاخُذُوا أَسْلِحَتَهُمْ

“... መሣሪያዎቻቸውንም ይያዙ ...” ይላል - (አል-ኒሳአ፡ 102)።

ከፍራቻ መበርታት ጋር የሚመሳሰለው ከጠላት ወይም ከጎርፍ ወይም ከአውሬ መሸሽ ወይም የሚፈልገው የሆነ ጠላት እንዳያመልጠው ከፈራ በዚህ አይነት ሁኔታ ላይ ከሆነ እየጋለበም በእግሩ እየሄደም ወደ ቂብላ ዞርም ሳይዞርም ይሰግዳል - ለሩኩዕና ለሱጁድ እያመለከተ።

ሰላቱልኸውፍ በዚህ ድንቅ በሆነ አኳኋንና በረቀቀ ሥርዓት መሰገዱ ሰላት በኢስላም ያላትን ከፍተኛ ቦታ፤ ወቅቷን የመጠበቅ ሸርጥነት፤ በተለይም የጀማዓ ሰላት አስፈላጊነትን ያስገነዝባል። ወቅትን መጠበቅና የጀማዓ ሰላት በነዚህ አስቸጋሪ ሁኔታዎች እንኳ እንዲቀሩ አልተደረገም። ይህ የኢስላም ሃይማኖት ምሉእ መሆኑንም ከዚህ እንገነዘባለን። ሃይማኖቱ ለማንኛውም ሁኔታ የሚመቸውን ነገር ደንግጓል። ይህ ሁኔታ ከዚህ ኡመት ላይ መቸጋገር (ሐረጅ) እንደተወገደላት፤ የዚህን ሃይማኖት ገርነትና ለሁሉም ዘመንና ቦታ ምቹ መሆኑን ያሳያል፡

የጁምዓ ሰላት አሕካሞች

ጁምዓ ተብላ የተሰየመችው ብዙ ሰውን ስለምትሰበስብ ነው። የአደም ፍጥረት በዉስጧ ስለተቀናጀ ነውም ተብሏል። ይህ ይበልጥ ሰሐሕ ነው። ይህን የሚያመለክት ሐዲስ ተዘግቧል። ቀኗ ከሳምንቱ ቀናት በላጭ ናት። በሰሐሕ ሙስሊም ዉስጥ ነቢዩ (ሰዐወ) “ጀንበር የምትወጣበት በላጭ ቀን የጁምዓ ቀን ነው፤ አደም (አለይህ-ስ-ሰላም) የተፈጠረው በዚህ ቀን ነው፤ ወደ ጀነት የገባም በዚህ ቀን ነው፤ ከጀነት የወጣም በዚህ ቀን ነው፤ ጊዜዋም (ቂያማም) በጁምዓ ቀን እንጂ አትቆምም” ብለዋል። ከአቡ ሁረይራ በተዘገበ ሌላ ሐዲስም ነቢዩ (ሰዐወ) “እኛ መጨረሻዎች በቂያማ ቀን መጀመሪያዎችና ቀዳሚዎች ነን - እነሱ ከኛ በፊት ኪታብ የተሰጡ ቢሆንም፤ ደግሞም ይህ አላህ የደነገገባቸው ቀናቸው ነበር፤ ተለያዩበት፤ እኛን አላህ ወደሱ መራን፤ በሱ ዉስጥ ሰዎች ተከታዮቻችን ናቸው” ብለዋል - (ሙተፈቁን ዐለይህ)። አቡሁረይራ ባስተላለፉት ሌላ ሐዲስም ነቢዩ (ሰዐወ) “አላህ ከኛ

በፊት የነበሩትን ሰዎች ከጁምዓ አሳታቸው፤ ለየሁዶች ቅዳሜ ሆነ፤ ለክርስቲያኖች (ነሷራ) እሁድ ሆነ፤ አላህ እኛን አምጥቶን ለጁምዓ ቀን መራን” ብለዋል - (ሙስሊም)።

ይህንን ቀን ማላቅ ከነቢዩ (ሰዐወ) ፈለግ ነው።

ማስገንዘቢያ፡- የጁምዓ ሰላት ራሷን የቻለች ሰላት ነች። የዙህር ምትክ አይደለችም። ይኸውም በብዙ አሕዛቦች ከዙህር ሰላት ስለምትለይ ነው። ከዙህር ሰላት በላጭ ነች፤ ከዙህር ሰላት የጠበቀችም ነች፤ እሷን በመተው ላይ ተጨማሪ ማስጠንቀቂያዎች ተሰጥቷልና፤ የዙህር ሰላት የሌላትን ሽርጦችና ባህሪያት አሉዋትና። ወቅቷ ካላለፈ በስተቀር ጁምዓ ዋጂብ የሆነችበትን ሰው የዙህር ሰላት ከሷ ሊያብቃቃ አይችልም። ወቅቷ ካለፈ ያኔ የዙህር ሰላት ምትኳ ሊሆን ይችላል።

ከጁምዓ ሰላት ባህሪያት

1/ ከጁምዓ ቀን ባህሪያት - በጁምዓ ቀን በነቢዩ (ሰዐወ) ላይ ሰላት ማብዛት የተወደደ መሆኑ ነው። አውስ ቢን አውስ (ረዐ) ባስተላለፈው ሐዲስ ነቢዩ (ሰዐወ) “በጁምዓ ቀን በኔ ላይ ሰላትን አብዙ፤ የናንተ ሰላት በኔ ላይ ትቀረባለችና” ብለዋል

2/ ከአውስ ቢን አውስ በተላለፈ ሐዲስ በጁምዓ ቀን በሳቸው ላይ ሰላትን ማውረድ ታዟል። ይህንን አህመድ፣ አቡዳውድ፣ አል-ነሳኢ፣ እና ኢብኑ ማጃ የዘገቡት ሲሆን ኢብኑ ኹዘይማ፣ ኢብኑ ሒባንና ሌሎችም ሰሐሕ ነው ብለውታል። ቡኻሪ ግን የሐዲሱ ሰነድ ችግር (ዒልላ) እንዳለው አውስቷል።

3/ ከጁምዓ ቀን መለያ ባህሪያት ውስጥ ዋናው መለያ ከኢስላም ፈርዶች (ግዴታዎች) በጣም የጠበቀውና ሙስሊሞች

ከሚሰበሰቡባቸው ነገሮች ውስጥ በጣም ላቅ ያለችው የጁምዓ ሰላት ነች። እሷን ቀለል አድርጎ በማየት የተዋት ሰው አላህ በልቡ ላይ ያትማል።

4/ በጁምዓ ቀን ለሰላት መታጠብ መታዘዙ ሌላው መለያ ነው። ከዑለሞች ውስጥ መታጠቡን ያስገደብ ዋጂብ ነው ያሉ አሉ። አቡሰዒድ ባስተላለፉት ሐዲስ ነቢዩ (ሰዐወ) “የጁምዓ ትጥበት አቅመ አዳም በደረሰ ሰው ሁሉ ላይ ዋጂብ ነው” ብለዋል - (ሙተፈቁን ዐለይህ)። ከፊሎቹ ዑለሞች ደግሞ ማስወገድ የሚያስፈልገው የሆነ መጥፎ ጠረን ባለው ሰው ላይ መታጠቡ ግዴታ ነው ይላሉ - በዓኢሻ (ረዐ) የተዘገበ ሐዲስ ይህንኑ ያመለክታልና።

5/ ከዚህ ቀን መለያዎች አንዱ ለጁምዓ ሰላት ቀደም ብሎ ወደ መስጂድ መሄድ የተወደደ መሆኑ ሲሆን ይኸውም ከዑለሞች አተያዮች ውስጥ ይበልጥ ትክክለኛ በሆነ አተያይ ፀሐይ ከወጣች በኋላ መሄድ ነው። ሰሐሐይን ውስጥ ከአቡሁረይራ (ረዐ) በተዘገበ ሐዲስ ነቢዩ (ሰዐወ) “በጁምዓ ቀን ልክ እንደጀናባ ትጥበት የታጠበ ከዚያም በመጀመሪያዋ ሰዓት (ወደ መስጂድ) የሄደ ግመልን ለሰደቃ እንደሰጠ ይቆጠራል፤ በሁለተኛዋ ሰዓት የሄደ ሰው ላም/ሰንጋ እንደሰጠ፤ በሦስተኛዋ ሰዓት የሄደ ሰው ቀንዳም በግ እንደሰጠ፤ በአራተኛዋ ሰዓት የሄደ ሰው ዶሮ እንደሰጠ፤ በአምስተኛዋ ሰዓት የሄደ ሰው እንቁላል እንደሰጠ ይቆጠራል” ብለዋል። ኢማሙ ለኹጥባ እስከሚወጣ ድረስ በሱና ሰላት፤ በዚክር፤ እና ቁርአን በመቅራት መጠመድም መለያው ነው።

6/ በጁምዓ ቀን ሱረቱልከህፍን መቅራት አንዱ መለያ ነው። አቡሰዒድ (ረዐ) ባስተላለፉት ሐዲስ ነቢዩ (ሰዐወ) “በጁምዓ ቀን ሱረቱልከህፍን የቀራ ሰው ብርሃን ከእግሩ ሥር ፈንጥቆ እስከ

ሰማይ ይደርሳል፤ በቂያማ ቀን ይበራለታል፤ በሁለቱ ጁመዓዎች መካከል ለፈፀማቸው ወንጀሎች ምህረት ይደረግለታል” – (አል-ሐኪምና አል-በይህቂ የዘገቡት ሲሆን አል-ነሳኢ ግን መውቁፍ¹ ነው ብሎታል) ።

7/ በጁምዓ ቀን ዉስጥ ዱዓእ ተቀባይነት የሚያገኝበት ሰዓት አለች። በሰሐሐይን ዉስጥ ከአቡሁረይራ በተዘገበ ሐዲስ ነቢዩ (ሰዐወ) “ጁምዓ ቀን ዉስጥ አንዲት ሰዓት አለች አንድ ሙስሊም የአላህ ባሪያ ቆሞ እየሰገደ አላህንም እየለመነ ይህች ሰዓት ከገጠመችው አላህ እሱ የለመነውን ነገር ቢሰጠው እንጂ አይቀርም” ብለዋል – በእጃቸው ሰዓቷ አጭር መሆኗን እያመለከቱ። ይህች ሰዓት ኢማም ከገባ (ሚንበር ላይ ከወጣ) ጊዜ ጀምሮ ሰላት እስከሚያልቅ ድረስ ያለው ጊዜና ከዐስር ሰላት በኋላ ያለው ጊዜ ነው።

8/ በጁምዓ ፈጅር ሰላት ዉስጥ አብዛኛውን ጊዜ በመጀመሪያ ረከዓ ዉስጥ አሊፍ. ላም. ሚም. አልሰጅዳን እና በሁለተኛ ረከዓ ዉስጥ ደግሞ ሀል ኢታ ዐለል ኢንሳኒ ሒኑን ሚኒድደህሪ ሙሉ መቅራት ሱና ነው።

9/ በጁምዓ ቀን ዉስጥ ኹጥባ አለ። ይኸውም አላህ የሚወደስበትና ለአንድነቱ የሚመስከርለት ለመልክተኛው (ሰዐወ) መልክተኛነትም የምስክርነት ቃል የሚሰጥበት የአላህ ባሮችም የሚገሰጹበትና የሚመከሩበት ነው።

10/ የጁምዓ ሰላት ከኋሏ እንጂ ከፊቷ ቋሚ (ራቲባ) ሱና ሰላት የላትም። ሰሐሐክ ሙስሊም ዉስጥ ከአቡሁረይራ (ረዐ) እንደተዘገበው ነቢዩ (ሰዐወ) “አንዳችሁ የጁምዓ ሰላትን ከሰገደ

¹ በመስጠላሐል-ሐዲስ ዐላጥቾ ዘንድ መውቁፍ ማለት ከነቢዩ (ሰዐወ) ሳይሆን ከሰሐባ የደረሰን ንግግር ወይም ድርጊት ነው - ተርጓሚዎች ፡

ከኋላዋ አራት ረከዓ ይሰገድ” ብለዋል። በሰሊሐይን ዉስጥም ነቢዩ (ሰዐወ) ከጁምዓ ሰላት በኋላ ሁለት ረከዓ ይሰግዱ እንደነበር ከኢብኑ ዑመር (ረዐ) የተዘገበ ሐዲስ ያስረዳል። ኢብኑ ዑመር (ረዐ) “ነቢዩ (ሰዐወ) ጁምዓ ከሰገዱ በኋላ ወደፊትለፊት ቀደም ብለው ሁለት ረከዓ ከዚያም ወደ ፊትለፊት ቀደም ብለው አራት ረከዓ ይሰግዱ ነበር” ብሏል - (አቡዳውድ የዘገቡት ሲሆን አል-ዒራቂ ሰሊሕነቱን አረጋግጠዋል)። ስለዚህም ይህ አንዳንድ ጊዜ ሁለት ረከዓ፣ አንዳንድ ጊዜ አራት ረከዓ፣ እንዲሁም አንዳንድ ጊዜ ስድስት ረከዓም ይሰግዱ እንደነበር ያሳያል።

ማስገንዘቢያ፡- መስጂድ ዉስጥ ባለ ቦታ ላይ መብት ያለው ቀደም ብሎ በራሱ የተገኘ ሰው ነው።

ኢማሙ ኹጥባ በማድረግ ላይ እያለ መስጂድ የገባ ሰው አጠር አድርጎ ሁለት ረከዓ ሳይሰግድ መቀመጥ የለበትም። ጃቢር (ረዐ) ባስተላለፈው ሐዲስ ነቢዩ (ሰዐወ) “በጁምዓ ቀን አንዳችሁ ኢማሙ (ወደ ሚንበር) ከወጣ በኋላ ከመጣ ሁለት ረከዓ ይሰገድ” ብለዋል - (ሙተፈቁን ዐለይህ)። ሙስሊም “ፈጠን ብሎ ይሰገዳቸው” የሚል ሀረግ ጨምሮበታል። ሳይሰግድ ተቀምጦ ከሆነ ተነስቶ መሰገድ ይኖርበታል - ለረጅም ጊዜ ካልተቀመጠ። አቡሰዒድ አልኹድሪ (ረዐ) ባስተላለፉት ሐዲስ ነቢዩ (ሰዐወ) ሳይሰግድ የተቀመጠውን ሰውየ “ተነስተህ ሁለት ረከዓ ሰገድ” በማለት አዘውታልና - አህመድ፣ አል-ነሳኢ፣ አልቲርሚዚ እና ኢብኑ ማጃ እንደዘገቡትና አልቲርሚዚ ሰሊሕ ነው እንዳሉት።

ማስገንዘቢያ፡- ከጁምዓ ሰላት አሕካሞች አንዱ ኢማሙ ኹጥባ እያደረገ መናገር የማይቻል መሆኑ ነው። አላህ (ሱወ) እንዲህ ይላልና፡-

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ

“ቁርአንም በተነበበ ጊዜ እርሱን አዳምጡ፤ ጸጥም በሉ፤ ይታዘንላችኋልና።” ይላልና - (አል-አዕራፍ፡ 204)።

በሰሐሐይን ውስጥ ከአቡሁረይራ (ረዕ) በተዘገበ ሐዲስ ነቢዩ (ሰዐወ) “በጁምዓ ቀን ኢማሙ ኹጥባ እያደረገ ለጓደኛህ ሕም በል’ ካልከው በርግጥ ውድቅ ንግግር ተናግረሃል” ብለዋል። ይህም ማለት ወንጀል ሰርተሃል ማለት ነው። ለሚናገር ሰው ዝም በል ያለ ሰው - በመሠረቱ በጥሩ ነገር እያዘዘ - ወንጀል ሰራ ከተባለና ከዚህ ድርጊት ከተከለከለ ሌላው ንግግር የሚከለከል መሆኑ የበለጠ ግልጽ ነው። በአህመድ ሙስኒድ ውስጥ ነቢዩ (ሰዐወ) “ለጓደኛው ሕም በል’ ያለ ሰው ጁምዓ የለውም” ማለታቸውም ተዘግቧል። ይህ ማለት የጁምዓን ሰላት ምንዳ ይነፈጋል ማለት ነው።

ኢማሙ ኹጥባ እያደረገ አንዳንድ ማእሙሞችን ማናገር ይችላል። ለአስፈላጊ ነገር ከሆነ ሌላው ሰው (ማእሙም) ኢማሙን ማናገር ይችላል። ነቢዩ (ሰዐወ) ኹጥባ እያደረጉ የጠየቃቸውን ሰው አናግረውታል እሱም አናግሯቸዋል፤ ይህ ሁኔታ ብዙ ጊዜ ተከስቷል - ነቢዩ (ሰዐወ) ኹጥባ እያደረጉ አንዳንድ ሰሐቦችን ያነጋገሩበትና እነሱም ያነጋገሩባቸው - ለአስፈላጊ ነገርና ለትምህርት። ይህ ኹጥባን ከማዳመጥ አይረብሽምና።

ኹጥባ የሚያዳምጥ ሰው በማዳመጥ ላይ እያለ ለለማኝ ሰደቃ መስጠት አይቻልም። ለማኙ ማድረግ የማይፈቅድለትን ነገር - በኹጥባ መሃል መናገር - ስላደረገ በማይፈቀድ ነገር ላይ እሱን መርዳት አይቻልም።

ማስገንዘቢያ፡- ከኸጢቡ (ከኢማሙ) ከሰማ በነቢዩ (ሰዐወ) ላይ ሰላት ማውረድ ሱና ነው። ሌላውን እንዳይረብሽ ድምፁን ከፍ ሳይደርግ።

ለኸጢቡ ዱዓእ አሚን ማለትም ሱና ነው - ድምፅ ከፍ ሳይደርግ።

ኢማሙ ዱዓእ እያደረገ እጁን ከፍ አያደርግም። ለኢስቲስቃእ (ዝናብ እንዲዘንብ ለመለመን) እና ኢስቲስሐእ (ዝናብ እንዲቋረጥ ለመለመን) ካልሆነ በስተቀር። ለኢስቲስቃእና ለኢስቲስሐእ እጅን ከፍ ማድረግ ለኢማሙም ለማእሙሙም ሱና ነው። ከኢስቲስቃእ ወጭ ላለ ዱዓእ በጣቱ ያመለክታል - የአነስ (ረዕ) ሐዲስ ይህንኑ ያሳያልና።

ኹጥባ በመደረግ ላይ እያለ በእጅ ወይም ሰውን ወይም ሂምን ወይም ልብስን ወይም ሌላን ነገር እየነካኩ መጫወት አይፈቀድም። ነቢዩ (ሰዐወ) "ጠጠርን የነካ ሰው ውድቅ ነገር ፈጸመ፤ ውድቅን ነገር የፈፀመ ደግሞ ጁምዓ የለውም" ብለዋል - (ቲርማዚ ሰሐሕ ነው ብሎታል)። ጫወታ ኹሹዕን ይከለክላልና።

እንደዚያውም ወደ ቀኝና ወደ ግራ ዞሮ ሰዎችን በማየትና በሌላም ነገር መጠመድ አይገባውም። ይህ ኹጥባን ከማዳመጥ ይረብሻልና፡ ፡ በኹጥባ ጊዜ ሰሐቦች ወደ ነቢዩ (ሰዐወ) ይዞሩ እንደነበረ ሁሉ ወደ ኸጢቡ መዞር ይገባል።

ሲያስነጥሰው በወስጡ 'አልሐምዱ ሊልላህ' ይላል።

ከኹጥባ በፊትና በኋላ እንዲሁም ኢማሙ በሁለቱ ኹጥባዎች መካከል ሲቀመጥ አስፈላጊ ለሆነ ነገር መናገር ይቻላል፤ ነገር ግን ስለዱንያ ጉዳይ መናገር ይጠላል።

የጁምዓ ሰላት ሐክም

የጁምዓ ሰላት በማንኛውም ሙስሊም ወንድ፣ ለአቅመ አዳም የደረሰ፣ አእምሮው ጤነኛ የሆነ እና ዑዝር በሌለው ሰው ላይ ዋጂብ ነው። አላህ (ሱወ) እንዲህ ይላል፡-

يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ

“እናንተ ያመናችሁ ሆይ! በዐርብ ቀን ለስግደት ጥሪ በተደረገ ጊዜ ወደ አላህ ማውሳት ሂዱ፤...” ይላልና - (አል-ጁሙዓ፡ 9) ።

ሐፍሳ (ረዐ) ባስተላለፈችው ሐዲስ ነቢዩም (ሰዐወ) “ወደ ጁምዓ መሄድ አቅመ አዳም በደረሰ ሁሉ ላይ ዋጂብ ነው” -

(አል-ነሳኢ) ። በዋጂብነቱ ላይ ኢጅማዕም ተደርጓል።

ተውሒድ ስለሌለው በካፊር ላይ የጁምዓ ሰላትን መፈፀም ዋጂብ አይሆንም። በሴቶች ላይም ዋጂብ እንዳልሆነ የዑለሞች አጠቃላይ ስምምነት (ኢጅማዕ) አለ። አቅመ አዳም ባልደረሰና ጤነኛ አእምሮ በሌለው ሰው ላይም ዋጂብ አይደለም - አይገደድምና።

ሰላትን ቀስር የሚያስደርግ መንገድ በሄደ መንገደኛ ላይም የጁምዓ ሰላት ዋጂብ አይሆንም። ነቢዩና (ሰዐወ) ሰላቦቻቸው ለሐጅና ለሌላም መንገድ ሲሄዱ ማናቸውም ጁምዓን ሰግደው አያውቁምና።

የጁምዓ ሰላት መንገድ ሲወጣ

መንገደኛ (ሙሳፊር) ከሁለት ሁኔታዎች ውጭ አይሆንም፡-

አንደኛው፡- በመጓዝ ላይ ያለ ከሆነ ጁምዓ ዋጂብ አትሆንበትም። ባገራቸው ያሉትን ሰዎች ተከትሎ የሚሰግድ ካልሆነ በስተቀር የሸሪዓ ፈለግም (መሸሩዕ) አይደለም። ከሁለተኛ አዛን በኋላ ጁምዓ ለመስገድ በተዘጋጁ ሰዎች ዘንድ ከደረሰ አብርዋቸው ይሰግዳል።

ሁለተኛው፡- ባንድ አገር ውስጥ ቆይታ በማድረግ ላይ ከሆነ የአካባቢውን ነዋሪ ተከትሎ መስገድ ዋጁብ ይሆንበታል። የጁምዓን ዋጁብነት የሚያሳዩ ማስረጃዎች ጥቅላዊ ስለሆኑ፡፡

ለሽርሽር ወይም ለሌላ ነገር ወደ አንድ ቦታ የሄደ ሰው በሄደበት አካባቢ ጁምዓ የሚሰገድበት መስጂድ ከሌለ ጁምዓ የመስገድ ግዴታ የለበትም፡፡ ዙህር ይሰግዳል፡፡ ከሦስት ማይል የበለጠ የማይርቅ መስጂድ ባካባቢው ካለ ወደዚያው መሄዱ ዋጁብ ይሆንበታል፡፡

ጁምዓ በሴት ላይ ዋጁብ አይደለም፡፡ ይሁን እንጂ ከወንዶች ጋር ተገኝታ ከሰገደች ይበቃላታል፡፡ እንደዚያውም መንገደኛም ተገኝቶ ከሰገደ ይበቃላታል፡፡ በሽተኛም እንዲሁ፡፡ ዋጁብነቷን ከነዚህ ሰዎች ማስቀረቱ ለነሱ ለማቅለል ነውና፡፡ ጁምዓ ግዴታ የምትሆንበት ሰው በቀኗ ፀሐይ ካጋደለች በኋላ ሳይሰግዳት መንገድ መሄድ አይፈቀድለትም፡፡ ከማጋደሏ በፊት መንገድ መውጣት ይጠላል (ከራሃ ነው) - በመንገዱ ላይ የሚሰግዳት ካልሆነ በስተቀር፡፡ ኢማሙ ማሊክ ከራሃም አይደለም ይቻላል ብለዋል፡፡

ለጁምዓ ትክክለኛነት ሽርጦች

1/ በወቅቷ መስገድ - ፈርድ ሰላት ስለሆነች፡፡ እንደሌሎቹ ሰላት ሁሉ ወቅቷ መግባት ሽርጥ ነው፡፡ ከወቅቷ በፊትም ሆነ በኋላ ብትሰገድ ትክክል አትሆንም፡፡ አላህ (ሱወ)

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا

“... ሰላት በምእመናን ላይ በጊዜያት የተወሰነች ግዴታ ናትና” ይላልና - (አል-ኒሳእ፡ 103)፡፡

ወቅቷ የሚገባው ፀሐይ ስታጋድል ነው። የሰለማ ቢን አል-አክወዕ ሐዲስ ይህንኑ ያስረዳልና። ፀሐይ ከማጋደሷ በፊትም በስድስት ሰዓት መስገድ ይቻላል - ያለፈው የአቡሁረይራ ሐዲስ (ረዕ) ይህንኑ ያስረዳልና።

2/ ሰጋጆቹ ሦስት ቤት ያላቸው የአከባቢው ነዋሪዎች መሆን አለባቸው - ቤቶቻቸው በተለምዶ ለቤት ግንባታ በሚዉሉ ነገሮች የተገነባ መሆን አለበት። ድንኳኖችና የፀጉር ቤቶች በመስራት ብዙውን ጊዜ ዝናብ የዘነበበትን ቦታ የሚያስሱ፤ ቤቶቻቸውን የሚያዘዋውሩና የመሳሰሉት ሰዎች ጁምዓ ቢሰግዱ ትክክል አይሆንም። በመዲና አካባቢ (የነዚህ አይነት) ጎሳዎች ነበሩ፤ ነቢዩ (ሰዐወ) በጁምዓ ሰላት አላዘዙባቸውም።

3/ ሁለት ኹጥባዎችን ማድረግ - ነቢዩ (ሰዐወ) እና ኹለፋኡ-ር-ራሻዲን በቋሚነት ያደርጉት ነበርና። ኢብኑ ዑመር "ነቢዩ (ሰዐወ) ቆመው ሁለት ኹጥባዎችን ያደርጉ ነበር - በሁለቱ መካከል በመቀመጥ ይለዩዋቸዋል።" ብሏል - (ሙተፈቁን ዐለይህ)። ለሁለቱ ኹጥባዎች ኒያ ማድረግም ሸርጥ ነው። ኹጥባውም ከወቅታዊ ሁኔታ ጋር የሚሄድ ምክር መሆን አለበት።

የኹጥባ ሱናዎች፡-

1/ የጁምዓን ሁለቱ ኹጥባዎች በሚንበር ላይ ሆኖ ማድረግ ሱና ነው - በሰህል ቢን ሰዕድ (ረዕ) ሐዲስ እንደተገለፀው የነቢዩ (ሰዐወ) ድርጊት ነበርና። ይህ ለማስታወቅ (ለኢዕላም) እና ለመገሰጽ (ለወዕዝ) በጣም ምቹ ነውና - ታዳሚዎች ኸጢቡን ፊትለፊታቸው ስለሚመለከቱት።

2/ ኸጢቡ ወደ ማእመሞቹ ሲመጣ ሰላምታ ለነሱ ማቅረቡ ሱና ነው። ይህ ከሰሐቦች ተገኝቷልና፡- ከጃቢር፣ ከኢብኑ ዑመር፣ ከኢብኑ ዐባስ፣ እና ከኢብኑ አልዙባይር (ረዐ)። አቡሁረይራ (ረዐ) ባስተላለፉት ሐዲስ ነቢዩ (ሰዐወ) “አንድ ሙስሊም በሌላው ሙስሊም ላይ ያለው ሐቅ (መብት) አምስት ነው፤” ሲሉ ከነዚያ ዉስጥ አንዱ “ሲገናኘው ሰላምታ ይስጠው” የሚል ነው - (ሙስሊም)።

3/ ከጁምዓ ኹጥባ ሱናዎች አንዱ በሁለቱ ኹጥባዎች መካከል መቀመጥ ነው። ኢብኑ ዑመር (ረዐ) “ነቢዩ (ሰዐወ) ቆመው ሁለት ኹጥባዎችን ያደርጉ ነበር - በሁለቱ መካከል በመቀመጥ ይለዩዋቸዋል።” ብሏል - (ሙተፈቁን ዐለይህ)።

4/ ኸጢቡ ቆሞ ኹጥባ ማድረግ - የነቢዩ (ሰዐወ) ድርጊት ይህንኑ ያሳያልና። አላህም

وتركوك قائما

“በቆምከበት ትተውህ” ይላል። ሙስሊሞችም ይህንኑ ተግባርዋል።

5/ ወደ ፊትለፊቱ አቅጣጫ መመልከት - የነቢዩ (ሰዐወ) ድርጊት ይህንኑ ያሳያልና። ወደ አንድ ጎኑ ዘወር ማለት ከሌላው ጎኑ መዞርን ያስከትላልና። ሱናንም መጸረር ነውና። ነቢዩ (ሰዐወ) በኹጥባቸው ዉስጥ ፊትለፊታቸውን ያዩ ነበርና። ታዳሚዎችም ወደሱ ይዞራሉ። ኢብኑ መስዑድ (ረዐ) “ነቢዩ (ሰዐወ) ሚንበር ላይ ሲወጡ በፊቶቻችን ወደሳቸው እንዘር ነበር” ብሏልና - (አልቲርሚዚ)።

6/ ኹጥባን አማካይ በሆነ ሁኔታ ማሳጠር - እንዳይሰላፍና ልቦቻቸው እንዳይርቁ። ለታዳሚዎች ጥቅም በማይሰጥ ሁኔታም ጎዶሎ አድርጎ አለማሳጠር። ሙስሊም ከዐማር (ረዐ) በዘገበው

ሐዲስ ነቢዩ (ሰዐወ) “ሰዉየው ሰላቱን ማስረዘሙና ኹጥባውን ማሳጠሩ እውቀት ያለው ለመሆኑ ምልክት ነው፤ ሰላትን አስረዘሙ፤ ኹጥባን አሳጥሩ” ብለዋል። አንዳንዴ እንዳስፈላጊነቱ ኹጥባን ማስረዘም ይችላል።

7/ ኹጥባ ሲያደርግ ድምጹን ከፍ ማድረግ ሱና ነው። ነቢዩ (ሰዐወ) ኹጥባ ሲያደርጉ ድምጻቸው ከፍ ቁጣቸውም ጨመር ይል ነበርና። ይህ ኹጥባው ወደ ሰው ልብ እንዲገባና ያማረ እንዲሆን ይረዳልና። ግልጽ፣ ጠንካራና ልብ የሚነኩ አገላለጾችን መጠቀምም ያስፈልጋል።

8/ ዱዓእ ተቀባይነት የሚያገኝበት ሰዓት ስላለችበት ለሙስሊሞች ለዲናቸውም ሆነ ለአዱንያቸው በሚጠቅም ነገር ዱዓእ ማድረግ ሱና ነው።

9/ ኹጥባው ሲያልቅ ወዲያው ኢቃማ ማድረግና ብዙ ሳይቆይ ሰላት መጀመር ሱና ነው።

የጁምዓ ሰላት አሰጋገድ፡

የጁምዓ ሰላት ሁለት ረከዓ ናት - በሙሉ ስምምነት (በኢጅማዕ)። በሁለቱም ረከዓዎች ዉስጥ ቁርኣን ድምጽ አውጥቶ መቅራት ነው። በመጀመሪያ ረከዓ ከፋቲሐ በኋላ ሱረቱልጁምዓን መቅራት፣ በሁለተኛ ረከዓ ከፋቲሐ በኋላ ሱረቱልሙናፊቂን መቅራት፤ ሙስሊም ከኢብኑ ዐባስ በዘገበው ሐዲስ ነቢዩ (ሰዐወ) እነዚህን ሱራዎች ይቀሩ ነበርና። ወይም ደግሞ በመጀመሪያው ረከዓ ሰብቢህ ኢስመረብቢከል-አዕላ እና በሁለተኛው ረከዓ ደግሞ ሀልኢታከ ሐዲሱል-ጋሺያን መቅራት። ነቢዩ (ሰዐወ) አንዳንዴ ሱረቱልጁምዓንና ሱረቱልሙናፊቂንን አንዳንዴ ደግሞ ሰብቢሕንና

አልጋሺያን ይቀሩ እንደነበር በሰራሕ ሐዲስ ተረጋግጧል። ከነዚህ ሱራዎች ውስጥ አንዱም ለሁለት ተከፍሎ በሁለት ረከዓ ላይ አይቀራም። ይህ ከሱና ውጭ ነውና።

የጁምዓን ሰላት ከኢማሙ ጋር አንድን ረከዓ ደርሶ የሰገደ ጁምዓ ይሰግዳል። አቡሁረይራ (ረዐ) ባስተላለፉት ሐዲስ ነቢዩ (ሰዐወ) “ከጁምዓ ሰላት አንድን ረከዓ (ከኢማም ጋር) ያገኘ ሰው ሰላቷን አግኝቷታል” – (አልበይህቂ የዘገበው ሲሆን መሰረቱ ሰራሐይን ውስጥ አለ)።

ከአንድ ረከዓ በታች ካገኘ – እሱ ሳይደርስበት ኢማሙ ከሁለተኛው ሩኩዕ ቀና ካለ የጁምዓ ሰላት አልፈዋለች። ኢማሙ ሲያሰላምት ዙህር ሞልቶ ይሰግዳል።

ማስገንዘቢያ፡- የግድ አስፈላጊ ሆኖ ካልተገኘ (ባንድ አካባቢ) ከአንድ ቦታ በላይ የጁምዓን ሰላት ማቋቋም አይፈቀድም። አስፈላጊ ሆኖ ሳይገኝ የጁምዓ ሰላት ከበዛ የማእሙሞቹ ሰላት ትክክል ነው። ወንጀሉ የሚወድቀው የጁምዓ ሰላት በብዙ ቦታ እንዲሰገድ በፈቀደ ሰው ላይ ይሆናል።

የዒድ ሰላት አሕካሞች

ዒድ ማለት የቋንቋ ትርጓሜው ለሚመለስና በተደጋጋሚ ለሚከሰት ነገር የሚሰጥ ስያሜ ነው። ዒድ የተባለውም ተመልሶ ስለሚመጣ ወይም ተመልሶ እንዲመጣ ተስፋ ለማድረግ (ለተፋኡል) ነው። በደስታ ስለሚመለስም ነው።

የሁለቱ ዒዶች ሰላት – ዒድ-አልፍጥር እና ዒድ-አልአድሐ – በቁርአን፣ በሱናና በኢጅማዕ የተደነገገ ነው። ሙሽሪኮች ከጊዜና ከቦታ ጋር የተያያዙ ዒዶችን ያከብሩ የነበረ ሲሆን ኢስላም እነዚያን

ዲዶች ፉርሽ አድርጓቸው በምትካቸው ዲድ-አልፊጥርንና ዲድ-አልአድሐን ተካ። ሁለት ታላላቅ ዲባዳዎች ከተፈፀሙ በኋላ ለአላህ ምስጋና ለማቅረብ - የረመዳን ጾምና በአላህ ቤት ሐጅ ማድረግ። የመዲና ሰዎች የሚጫወቱባቸውና የሚደሰቱባቸው ሁለት ቀናት (በዓላት) የነበሩዋቸው ሲሆን ነቢዩ (ሰዐወ) ወደ መዲና ሲሄዱ “አላህ ከነሱ (ከሁለቱ በዓላት) የተሻሉትን ተከቶላችኋል - የውሙ አል-ነሕር (የእርድ ቀን) እና የውሙ አል-ፊጥር” ማለታቸውን ኢማም አህመድ፣ አቡዳዉድ፣ አል-ነሳኢ እና ሌሎችም ከአነስ ቢን ማሊክ (ረዐ) ዘግበዋል።

እንደመውሊድና የመሳሰሉትን ዲዶች (በዓላት) በመፍጠር በነዚህ ሁለቱ ዲዶች ላይ መጨመር አይቻልም። ይህንን ማድረግ አላህ በደነገገው ነገር ላይ መጨመር፣ በዲን ዉስጥ ፈጠራ ማድረግ፣ የነቢዩን (ሰዐወ) ፈለግ መፃረርና ከካፊሮች ጋር መመሳሰል ነው። በዓላት ወይም መታሰቢያዎች ወይም ቀናት ወይም ሳምንታት ወይም አመታት የሚሉ ስያሜዎች ቢሰጡዋቸውም ያው ናቸው - ከኢስላም አይደሉም። የጃሂሊያ ድርጊት ነው። ምዕራባውያንና ሌሎችንም ካፊሮች መከተል ነው። ነቢዩ (ሰዐወ) “ከሰዎች የተመሳሰለ ከነሱ ነው” ብለዋል - (ኢማም አህመድ፣ አቡዳዉድና ሌሎችም እንደዘገቡት)። ነቢዩ (ሰዐወ) እንዲህም ብለዋል፡- “በላጭ የሆነ ንግግር የአላህ ኪታብ ነው፤ በላጭ ፈለግ የሙሐመድ ፈለግ ነው፤ ከነገሮች መጥፎዎቹ አዳዲስ ፈጠራዎች ናቸው፤ ሁሉም ፈጠራዎች ጥመት ናቸው” - (ሙስሊም)። የዲድ ሰላት የተደነገገ ለመሆኑ ማስረጃው አላህ (ሱወ) እንዲህ ይላል፡-

فَصَلِّ لِرَبِّكَ وَانْحَرْ (الكوثر: 2)

"ሰለዚህ ለጌታህ ስገድ፤ (በሰሙ) ሰዋም፡፡" ብሏል (አልከውሠር፡ 2) ።

قَدْ أَفْلَحَ مَنْ تَزَكَّى وَذَكَرَ اسْمَ رَبِّهِ فَصَلَّى (الأعلى: 14 - 15)

"የተጥራራ ሰው በእርግጥ ዳነ፤ የጌታውንም ስም ያወሳና የሰገደ፡፡" ብሏል - (አል-አዕላ፡ 14-15) ። ነቢዩ (ሰዐወ) እና ከሳቸው በኋላ የነበሩት ኹለፋካችም የዲድን ሰላት በቋሚነት ይተገብሩት ነበር።

የዲድ ሰላት ሑክም

የሁለቱ ዲዶች ሰላት ዑዝር በሌለው ሙከልለፍ¹ በሆነ ሁሉም ሙስሊም ወንድ ላይ የነፍስ ወከፍ ግዴታ (ፈርድ ዐይን) ነው። ነቢዩ (ሰዐወ) ስላዘዙባቸው - ሴቶችንም ጭምር። አሙ ዐጢያ (ረዐ) "በዲድ ቀን እንድንወጣ እንታዘዝ ነበር፤ ልጃገረድም እንኳ ከጓዳዋ ትወጣ ነበር፤ ሐይድ ያለባቸው ሴቶችም ወጥተው ከሰዎች ኋላ በመሆን ከነሱ ጋር ተክቢራና ዱዓእ ያደርጉ ነበር፤ የዚያን ቀን በረከትና ጡህራ (ንጽህና) በመፈለግ" ብላለች - (ሙተፈቁን ዐለይህ) ።

ለሴቶች ሽቶ ሳይቀቡና ሳይገላለጡ ለዲድ ሰላት መውጣት ሱና ነው።

ማስገንዘቢያ፡- የዲድን ሰላት በከተማ አቅራቢያ በሜዳ ላይ መፈፀም ሱና ነው። ነቢዩ (ሰዐወ) የሁለቱን ዲዶች ሰላት በመዲና መግቢያ ላይ ባለው መስገጃ ቦታ (ሜዳ) ላይ ይሰግዱ ነበርና። አቡሰዲድ (ረዐ) "ነቢዩ (ሰዐወ) በፊጥር እና በአድሐ

¹ ለአቅመ አዳም የደረሰ

ወደ መስገጃ (ሜዳ) ይወጡ ነበር" ብለዋል - (መተፈቁን ዐለይህ) :: ለዑዝር ካልሆነ በስተቀር መስጂድ ዉስጥ መስገዳቸው አልተዘገበም:: ወደ ሜዳ መውጣት የሙስሊሞችንና የኢስላምን ክብር እንዲሁም የሃይማኖቱን መገለጫ ምልክቶች (ሸዓኢር) ግልጽ ስለሚያደርግም ነው:: እንደጁም፣ ተደጋግሞ የሚመጣ ስላልሆነ ችግርም አያስከትልም:: መካ ዉስጥ ከሆነ ብቻ መስጂደልሐራም ዉስጥ ይሰገዳል:: ዝናብ ካለ ወይም ሰው በዝቶ ጭንቅንቅ ከተፈጠረ መስጂዶች ዉስጥ መስገድ ይፈቀዳል::

የዒድ ሰላት ወቅት

የዒድ ሰላት ወቅት ፀሐይ ወጥታ የጦር ያክል ከፍ ስትል ነው:: ነቢዩ (ሰዐወ) ይሰግዱበት የነበረበት ወቅት ነው:: ወቅቱ ፀሐይ እስከምታጋድል ድረስ ይቆያል:: ፀሐይ እስከምታጋድል ድረስ ዒድ መሆኑ ካልታወቀ በነጋታው ቀደሷ ያወጣሉ:: አቡዑመይር ቢን አነስ አንሷር አጎቶቹ እንዲህ ማለታቸውን ዘግቧል:- "የሸዋል ጨረቃ ተደበቀብን፤ ያመኞች ሆነን አነጋን፤ በቀኑ መጨረሻ ላይ አንድ ቅፍለት (መንገደኛ) መጣና እንደትናንትና ጨረቃ ማየታቸውን መሰከሩ፤ ነቢዩ (ሰዐወ) ሰዎች በዚያው ቀን ያማቸውን እንዲፈቱና በነጋታው ለዒዳቸው እንዲወጡ አዘዙዋቸው::" - (አመድ፣ አቡዳዉድ፣ እና አል-ዳረቁጥኒ እንደዘገቡትና አልዳረቁጥኒ ሐሰን ነው እንዳሉት) ::

የዒድ ቀን ሱና የሚሆኑ ነገሮች

1/ ለዒድ አልፊጥር ሰላት ከመውጣቱ በፊት የተወሰኑ ተምሮችን መብላት፤ የውመልነሕር (በዒድ አልአድሐ) ደግሞ የዒድ ሰላት እስከሚሰገድ ድረስ አለመብላት ሱና ነው:: ቡረይዳ (ረዐ) "ነቢዩ

(ሰዐወ) በዲድ አልፊጥር ቀን እስከሚያፈጥሩ ድረስ አይወጡም ነበር፤ በየውመልነሕር ደግሞ እስከሚሰግዱ ድረስ አይበሉም ነበር።
" ብሏል - አህመድ፣ አልቴርሚዚ፣ እና ኢብኑ ማጃ የዘገቡት ሲሆን ኢብኑ ሒባን እና አል-ሓኪም ሰሐሕ ነው ብለውታል።

2/ ከፈጅር ሰላት በኋላ በማለዳ ቶሎ ዲድ ሰላት መውጣትም ሱና ነው። ይህ ከኢብኑ ዑመር ተዘግቧልና። ይህ ወደ ኢማም ለመቅረብ ያስችላል። ሰላትን በቦታው ሆኖ የመጠበቅ ትሩፋትም ያገኛል። ምንዳውም ይበዛለታል።

3/ ከፈጅር በኋላ በመታጠብ ለዲድ ሰላት መዋብም ሱና ነው። ይህ ኢብኑ ዑመር ከመሳሰሉት ሰላቦች ተገኝቷልና። ከልብሶቹ የተሻለውን ልብስ መልበሱም ሱና ነው። ይህም ከነቢዩ (ሰዐወ) ተገኝቷልና።

የሁለቱ ዲዶች ሰላት አሰጋገድ

የዲድ ሰላት ሁለት ረከዓ ነው - ከኹጥባ በፊት። ኢብኑ ዑመር (ረዐ) "የአላህ መልክተኛ (ሰዐወ)፣ አቡበከር፣ ዑመር፣ እና ዑስማን ሁሉቱን የዲድ ሰላቶች ከኹጥባ በፊት ይሰግዱ ነበር" ብሏል - (ሙተፈቁን ዐለይህ)። ሱናው የታወቀው በዚሁ ነው። ሁሉም የዲልም ባለቤቶችም በዚሁ ላይ ናቸው። አል-ቴርሚዚ "የሁለቱ ዲዶች ሰላት ከኹጥባ በፊት መሆኑ የነቢዩ (ሰዐወ) ሰላቦችም ሆኑ ሌሎች የዲልም ባለቤቶች የሰሩበት ነው" ብሏል። በሙስሊሞች አጠቃላይ ስምምነት (ኢጅማዕ አልሙስሊሚን) የሁለቱ ዲዶች ሰላት ሁለት ረከዓ ነው። በሰሐሐይንና ከዚያም ወጭ በተዘገበ ሐዲስ ኢብኑ ዐባስ (ረዐ) "ነቢዩ (ሰዐወ) በዲድ

አልፈጥር ቀን ወጥተው ሁለት ረከዓ ሰገዱ፤ ከሁለቱ ረከዓ በፊትም ሆነ በኋላ አልሰገዱም” ብሏል።

ማስገንዘቢያ፦ የዒድ ሰላት አዛንም ሆነ ኢቃማ የለውም። በሙስሊም በተዘገበ ሐዲስ ጃቢር (ረዕ) “ከአንድም ሁለትም በላይ የዒድ ሰላትን ከነቢዩ (ሰዐወ) ጋር ሰግጃለሁ፤ ከኹጥባ በፊት በሰላት ይጀምሩ ነበር - ያለአዛንና ያለ ኢቃማ” ብሏል።

በመጀመሪያ ረከዓ ዉስጥ ከተከቢረተል ኢሕራምና ከመክፈቻ ዱዓእ በኋላና ከተዐዉዝና ከቂራኣ በፊት ስድስት ተከቢራዎች ይደረጋሉ። እንደ ኢማሙ አልሻፊዒ አተያይ ደግሞ ሰባት ተከቢራዎች ይደረጋሉ። ተከቢረተል ኢሕራም ሩክን ስለሆነች መቅረት አትችልም። ያለሷ ሰላት አይታሰርም። ከሷ ዉጭ ያሉት ተከቢራዎች ሱና ናቸው። ከሷ በኋላ የመክፈቻ ዱዓእ ይደረጋል። በሰላት መጀመሪያ ላይ የመክፈቻ ዱዓእ ማድረግ ሱና ነውና። ከዚያም ስድስቱን ወይም ሰባቱን ተጨማሪ ተከቢራዎች ያደርጋል። ከዚያም ከስድስተኛዋ ወይም ከሰባተኛዋ ተከቢራ በኋላ ተዐዉዝና በሰመላ ያደርጋል። ቁርአን ለመቅራት ተዐዉዝና በሰመላ ማድረግ ሱና ናቸውና። ከዚያም ቁርአን ይቀራል።

በሁለተኛው ረከዓ ዉስጥ ቁርአን ከመቅራት በፊት ከሽግግር ተከቢራ (ተከቢረተል ኢንቲቃል) ዉጭ አምስት ተከቢራ ይደረጋል። አህመድ፣ አቡዳውድ፣ እና ኢብኑ ማጃ እንደዘገቡትና ዐምር ቢን ሹዐይብ ከአባቱ ከአያቱ እንዳስተላለፈው “ነቢዩ (ሰዐወ) በዒድ ሰላት ዉስጥ አስራ ሁለት ተከቢራዎችን አደረጉ - ሰባቱን በመጀመሪያዋ (ረከዓ) አምስቱን ደግሞ በሁለተኛዋ (ረከዓ)” ብሏል። ሰነዱ ሐሰን ነው። ከዓኢሻና ከሷም ሌላ የተወሩ ሐዲሶችም ይመሰክሩለታል።

የተከቢራዎችን ቁጥር በተመለከተ ከዚህም ውጭ ተዘግቧል። ኢማሙ አህመድ አላህ ይዘንላቸውና “የነቢዩ (ሰዐወ) ሰሐቦች በተከቢራ ጉዳይ ልዩነት አሳይተዋል፤ ሁሉም ይቻላል።” ብለዋል። ከሁሉም ተከቢራዎች ጋር እጆቹን ከፍ ያደርጋል። ነቢዩ (ሰዐወ) ከተከቢራ ጋር እጆቻቸውን ከፍ ያደርጉ ነበርና። ከሰላቱልጆናዊ ተከቢራ ጋር እጆች ከፍ እንደሚደረጉ በኢብኑ ዑመር ሐዲስ ዉስጥ ተጠቅሷል - አል-ዳረቁጥኒ እንደዘገበትና ሸይኸ ዑብዱልዐዚዝ ቢን ባዝ ሰሐሕ ነው እንዳሉት። ከሰላቱልጆናዊ ተከቢራዎች ጋር እጆች ከፍ እንደሚደረጉ ማስረጃዎቹ በቦታቸው ይመጣሉ።

ተጨማሪውን ተከቢራ ረስቶ ወደ ቂራኦ ከገባ ተከቢራው ይቀራል፤ ሱና ስለሆነና ቦታውም ስላለፈ።

እንደዚያውም ማመዛመሙ ኢማሙን ቂራኦ ከጀመረ በኋላ ከደረሰበት ጭማሪዎቹን ተከቢራዎች አያደርጋቸውም። ወይም ኢማሙ ሩኩዕ ላይ እያለ ከደረሰበት ተከቢረተል-ኢሕራም ብቻ አድርጎ ከዚያም ሩኩዕ ይወርዳል። ያለፈውን ተከቢራ ቀዷ በማውጣት አይጠመድም።

የሁለቱ ዒዶች ሰላት ሁለት ረከዓ ነው። ኢማሙ በሁለቱም ረከዓዎች ድምጽ አውጥቶ ይቀራል። ኢብኑ ዑመር (ረዕ) “ነቢዩ (ሰዐወ) በዒድ ሰላትና በኢስቲስቃእ ሰላት ድምፅ አውጥቶ ይቀሩ ነበር” ብሏል - (አልዳረቁጥኒ እንደዘገበው)። ዑለሞችም በዚህ ላይ ኢጅማዕ አድርገዋል። የኋለኞች (ኸለፎች) ከበፊተኞች (ከሰለፎች) ተቀባብለዋል። ሙስሊሞችም በዚሁ ላይ ቆይተዋል።

በአንደኛ ረከዓ ዉስጥ ከፋቲሐ በኋላ ሰብሊሕ እሰመ ረብሊከል-አዕላ በሁለተኛ ረከዓ ዉስጥ አልጋሺያ ይቀራሉ። አል-ኑዕማን ቢን በሺር “ነቢዩ (ሰዐወ) በዒድ ሰላቶች ዉስጥ ሰብሊሕ እሰመ

ረብረብሰል-አዕላ እና ሀል ኢታክ ሐዲሱል-ጋሺያን ይቀሩ ነበር” ብሏል - (ሙስሊም) :: ወይም በመጀመሪያው ረከዓ ቃፍ በሁለተኛው ረከዓ ኢቅተረበት ይቀሩ ነበር - ሙስሊም ከአቡዋቂድ አል-ለይሲ እንደዘገበው::

ከሰላት ካሰላመቱ በኋላ ለሰዎች ሹጥባ ያደርጉ ነበር:: አንዳንድ ዑለሞች ይህችን ሹጥባ በኢማም ላይ ዋጂብ ነው ይላሉ:: ማእሙሙም ሹጥባው እስከሚያልቅ ድረስ መሄድ አይገባውም::

በሰሐሐይንና በሌሎችም ዉስጥ እንደተዘገበው “ነቢዩ (ሰዐወ) በሰላት ጀመሩ፤ ከዚያም ቢላልን ተደግፈው ቆመው በአላህ ፍራቻ አዘዙ፤ አላህን በመታዘዝ ላይም ቀሰቀሱ ...”

በዒድ ሹጥባ ዉስጥ ሴቶችን በተለይ የሚመለከት ምክርና ግሳጼ መካተት አለበት:: ነቢዩ (ሰዐወ) ሴቶችን ማሰማት እንዳልቻሉ ሲገነዘቡ ወደነሱ መጥተው ምክር ለገሱዋቸው፤ ሰደቃ እንዲሰጡም ቀሰቀሱዋቸው:: ስለዚህም ከዒድ ሹጥባ ዉስጥ ለሴቶች ድርሻ ሊኖራቸው ይገባል - ስለሚያስፈልጋቸውና የነቢዩንም ፈለግ ለመከተል ሲባል::

ማስገንዘቢያ:- ወደ መስገጃ ቦታ ከመጣ በተክቢራ መጠመድ ሱና ነው:: በዚያን ጊዜ መሸሩዕ ነውና:: የዒድ ሰላቱ የተሰገደው መስጂድ ዉስጥ ከሆነ ከነዋፊል ዉስጥ ተሒየተል-መስጂድ ብቻ ይሰግዳል:: በመስጂድ ካልሆነና በመስገጃ ሜዳ ላይ ከተሰገደ ግን ተሒየተል-መስጂድ የለውም:: ኢብኑ ዐባስ (ረዐ) “ነቢዩ (ሰዐወ) በዒድ ቀን ወጥተው ሁለት ረከዓ ሰገዱ፤ ከሁለቱ ረከዓ በፊትም ሆነ በኋላ ምንም አልሰገዱም::” ብሏል - (ሙተፈቁን ዐለይህ) :: የዒድ ሰላት ከበስተፊቷም ሆነ ከበስተኋላዋ ራቲባ ሱና ያላት እንዳይመስል::

ወደ ቤቱ ሲመለስ በቤቱ ውስጥ መስገድ ሱና ይሆናል። አህመድና ሌሎችም ነቢዩ (ሰዐወ) ወደ ቤታቸው ሲመለሱ ሁለት ረከዓ ይሰግዱ እንደነበር ዘግበዋልና። የዱሐ ሰላትን መስገድ መሸሩዕ መሆኑን በዱሐ ሰላት አርዕስት ሥር ቀደም ሲል ባሳለፍነው ጥቅላዊ ማስረጃ ሥርም መግባት ይችላል።

የዒድ ሰላትን ቀደም ማውጣት

ከዒድ ሰላት አንድ ነገር ያመለጠው ሰው በተጨማሪ ተክቢራዎች አሰጋገድ መሠረት ቀደም ማውጣት ይችላል። ቀደም በወቅቱ ከሚሰገደው ጋር አንድ አይነት ነውና። አቡሁረይራ ባስተላለፉት ሐዲስ ነቢዩ (ሰዐወ) “የደረሳችሁበትን ስገዱ፤ ያመለጣችሁን ሙሉ” ያሉት ጥቅላዊ መመሪያም ለዚህ ማስረጃ ይሆናል። ከኢማሙ ጋር አንድ ረከዓ ካመለጠው አንድ ረከዓ ይጨምራል።

በሁለቱ ዓዶች ተክቢራ ማድረግ፡

በሁለቱ ዓዶች ጊዜ ተክቢራ አለገደብ ማድረግ ሱና ነው። በጊዜ አይገደብም። ድምፅ ከፍ በማድረግ። ሴት ድምጿን ከፍ አታደርግም። በዒድ ሌሊቶች ተክቢራ ያደርጋል። በዚልሒቺ አስር ቀናቶችም። አላህ (ሱወ) እንዲህ ይላል፡-

وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَىٰ مَا هَدَاكُمْ وَلَعَلَّكُمْ تَشْكُرُونَ

“...ቁጥሮችንም ልትሞሉ አላህንም ቅኑን መንገድ ስለመራችሁ ታከብሩትና ታመስግኑት ዘንድ (ይህንን ደነገገላችሁ)” - (አልበቀራ፡ 185)።

በዲድ አልፈጥር ጊዜ በዲድ ሌሊት ፀሐይ ከጠለቀችበት ጊዜ አንስቶ ኢማሙ ወደ ዲድ ሰላት እስከሚገባበት ጊዜ ድረስ ተክቢራ ይደረጋል፡፡

በዲድ አል-አድሐ ጊዜ የዚልሒጃ ወር የመጀመሪያ ቀን ፈጅር ከወጣበት ጊዜ ጀምሮ እስከ አስራ ሦስተኛው ቀን ፀሐይ መግቢያ ድረስ ማለትም እስከ አያመልተሽሪቅ መጨረሻ ቀን ድረስ ተክቢራ ይደረጋል፡፡ አላህ (ሱወ) እንዲህ ይላል፡-

وَاذْكُرُوا اللَّهَ فِي أَيَّامٍ مَعْدُودَاتٍ

“በተቆጠሩ ቀኖችም ዉስጥ አላህን አውሱ ...” ይላል - (አልበቀራ፡ 203)፡፡ አቡሁረይራና ኢብኑ ዑመር (ረዐ) ወደ ገበያ ወጥተው ተክቢራ እንደሚያደርጉና ሰዎችም የነሱን ተክቢራ ተከትለው ተክቢራ ያደርጉ እንደነበር ተዘግቧል - ቡኻሪ ሙዐልለቀን ቢሲገቲልጃዝም እንደዘገበው፡፡ ዑመርም (ረዐ) በሚና ድንኳናቸው ዉስጥ ሆነው ተክቢራ ያደርጉ እንደነበር ቡኻሪ ሙዐልለቀን ቢሲገቲልጃዝም ዘግቧል፡፡ ኢብኑ ዑመርም (ረዐ) በነዚያ ቀናት - ማለትም በሚና ቀናት፣ ከሰላቶች በኋላ፣ መኝታ ቦታው ላይ ሆኖ፣ በፉስጣጡ (በፀጉር በተሰራ ቤቱ) ዉስጥ ሆኖ፣ ሲቀመጥም፣ ሲሄድም በነዚያ ቀናት በሙሉ ተክቢራ ያደርግ እንደነበር ቡኻሪ ሙዐልለቀን ቢሲገቲልጃዝም ዘግቧል፡፡ ነቢገቱል-ሁዘሊ ባስተላለፈው ሐዲስ ነቢዩ (ሰዐወ) “አያሙ አል-ተሽሪቅ የሙብላት፣ የመጠጣት እና የልቅና ባለቤት የሆነውን አላህን የማውሳት ቀናት ናቸው” ብለዋል - (ሙስሊም)፡፡

በቤት ዉስጥ፣ በገበያ ዉስጥ፣ በመስጃድ ዉስጥ፣ እና አላህን ማውሳት በሚቻልባቸው ቦታዎች ሁሉ ድምጽ ከፍ አድርጎ ተክቢራ ይደረጋል፡፡ እንደዚያውም ወደ መስገጃ ሜዳ ሲኬድም ድምጽ አውጥቶ ተክቢራ ማድረግ ነው፡፡ አልዳረቁጥኒና ሌሎችም

እንደዘገቡት ኢብኑ ዑመር በዒድ አል-ልፊጥር ቀንና በዒድ አል-አድሐ ቀን ሲያነጋ ወደ መስገጃ ሜዳ እስከሚሄድ ድረስ ከዚያም ኢማም እስኪመጣ ድረስ ድምጹን ከፍ አድርጎ ተከቢራ ያደርግ ነበር። በአልሰሒሕ (ቡኻሪ) ዉስጥ እንደተዘገበው ኡሙ ዐጢያ (ረዐ) “ሐይድ ያለባቸውን ሴቶች እንድናስወጣቸው እንታዘዝ ነበር፤ የነሱን (የወንዶቹን) ተከቢራ ተከትለው ተከቢራ ያደርጉም ነበር” ብላለች። ሙስሊም ደግሞ “ከሰዎች ጋር ተከቢራ እንዲያደርጉ” በማለት ዘግቧል። ይህ የኢስላምን ምልክቶች (ሸዓሊር) ግልጽ ማድረግ ስለሆነ የተወደደ ነው።

በዒድ አል-ፊጥር ጊዜ የሚደረግ ተከቢራ

አላህ (ሱወ) “...ቁጥሮችንም ልትሞሉ አላህንም ቅኑን መንገድ ስለመራችሁ ታከብሩትና ታመስግኑት ዘንድ (ይህንን ደነገላችሁ)”

- (አልበቀራ፡ 185) ስለሚል በዒድ አል-ፊጥር ወቅት የሚደረግ ተከቢራ ጠንከር ያለ (ሱና) ነው።

በዒድ አል-አድሐ ጊዜ ያለው ተጨማሪ የተገደበ ተከቢራ (አልተከቢር አልሙቀየድ) መኖሩ ነው - እሱም ከሰላቶች በኋላ የሚደረጉ ተከቢራዎች ናቸው። ከሰላቶች በኋላ ብቻ በመደረግ የተገደበው ተከቢራ የሚጀምረው ከዐረፋ ቀን የፈጅሮ ሰላት ሲሆን እስከ አያም አልተሸሪቅ የመጨረሻ ቀን ዐስር ሰላት ድረስ ይቆያል። ይኸውም ከሰሐቦች - ከዑመር፣ ከዐሊ፣ ከኢብኑ መስዑድ፣ እና ከኢብኑ ዐባስ ሰሒሕ በሆኑ ሰነዶች (ሰንሰለቶች) ፀንቷልና።

የተከቢራው አደራረግ (ሲፈት) ፡-

الله أكبر الله أكبر لا إله إلا الله، والله أكبر الله أكبر والله الحمد
 አክበር አላሁ አክበር ላ ኢላህ ኢልለላህ ወላሁ አክበር አላሁ
 አክበር ወሊልላሂል-ሐምድ ማለት ነው። ይኸውም ከኢስቲግፋርና

አላሁምመ አንተሰሳላም ወሚንከ-ሰ-ሰላም ተባረክተ ያ ዘልጃላሊ ወል-ኢክራም ከተባለ በኋላ ነው።

በዒድ ቀን የደስታ መግለጫ ቃል መለዋወጥ (አል-ተህኒአ)

ሰዎች የደስታ መግለጫ ቃል ቢለዋወጡ ችግር የለውም - አንዱ ለሌላው

تقبل الله منا ومنكم

ተቀበለላሁ ሚናና ወሚንኩም “አላህ ከኛም ከናንተም ይቀበላን” በማለት።

ሸይኹል ኢስላም ኢብኑ ተይሚያ (ረሒመሁላሁ) “ከሰሐቦችም ይህንን የሚያደርጉ እንደነበሩ ተዘግቧል፤ እንደአህመድና ሌሎችም (የሃይማኖት) መሪዎች ፈቅደዋል” ብለዋል። ተህኒአ ወዴታና ደስታን መግለጽ ነው።

ኢማም አህመድ (ረሒመሁላሁ) “እኔ ቀድሜ አልለውም፤ አንዱ ቀድሞ ካለኝ ግን መልስ እሰጠዋለሁ፤ ይኸውም የሰላምታ መልስ ዋጂብ ስለሆነ ነው፤ በተህኒአ መጀመር የታዘዘበት ሱና አይደለም፤ የተከለከለም አይደለም፤ በተህኒአ መጨባበጥ ችግር የለውም” ብለዋል።

የኩሱፍ ሰላት አሕካሞች

ኩሱፍ የቋንቋ ትርጓሜው ወደ ጥቁርነት መለወጥ ማለት ነው።

በሽሪዓው ትርጓሜ (ኢስጥላሕ) ደግሞ የፀሐይ ወይም የጨረቃ ብርሃን ወይም ከፊሉ ባልተለመደ ሁኔታ መጋረድ ማለት ነው። ኩሱፍም ኹሱፍም ይባላል።

የኩሱፍ ሰላት ጠበቅ ያለች ሱና (ሱና ሙአከዳ) ነች። አንዳንድ ዑለሞች ነቢዩ (ሰወወ) ስላዘዙባት ዋጂብ ናትም ብለዋል። ይህንን

ወደፊት እንመጣበታለን። ኩሱፍ ሁለት ምክንያቶች (ሰበቦች) አሉዋት፡- ሸሪዓዊና ፍጥረታዊ። ሸሪዓዊው ምክንያት ባሮችን ማስፈራራት ነው። ፍጥረታዊው ምክንያት ደግሞ ለጨረቃ ግርዶሽ የመሬት በፀሐይና በጨረቃ መሃል መግባት ሲሆን ለፀሐይ ግርዶሽ ደግሞ የጨረቃ በፀሐይና በመሬት መሃል መግባት ነው።

በነቢዩ (ሰዐወ) ዘመን ፀሐይ ስትጋረድ ነቢዩ (ሰዐወ) ወደ መስጂድ እየተጣደፉ ልብሳቸውን እየጎተቱ ወደ መስጂድ ሄደው ከሰዎች ጋር ሰገዱ። የፀሐይ ግርዶሽ ከአላህ ምልክቶች አንዱ መሆኑን፣ አላህ ባሮቹን እንደሚያስፈራራበትና በሰዎች ቅጣት ሊወርድባቸው ሰበብ ሊሆን እንደሚችል ነገሩዋቸው። እሱን ሊያስወግደው በሚችል ነገርም አዘዙ፡- ነገሩ ሲከሰት በሰላት፣ በዱዓእ፣ በኢስቲግፋር፣ በሰደቃ፣ በዒትቅ (ባሪያን ነፃ በማውጣት)፣ እና በሌሎችም መልካም ተግባራት አዘዙ - በሰዎች ላይ የመጣው ነገር እስኪወገድ ድረስ። ኩሱፍ መከሰቱ ሰዎች ወደ አላህ እንዲመለሱና እንዲጠባበቁት ማንቃትና ማስፈራራት አለበት። በዘመነ ጃሂሊያ ኩሱፍ የሚከሰተው ታላቅ ሰው ሲወለድ ወይም ሲሞት እንደሆነ ያምኑ ነበር። የአላህ መልክተኛ (ሰዐወ) ያንን እምነት ውድቅ አደረጉት። መለኮታዊ ጥበቡንም ገለጹ። ቡኻሪና ሙስሊም በዘገቡት ሐዲስ አቡመስዑድ አል-አንሷሪ (ረዐ) እንዲህ ይላል፡- “የነቢዩ (ሰዐወ) ልጅ ኢብራሂም በሞተ ቀን ፀሐይ ተጋረደች፤ ሰዎች ኢብራሂም ስለሞተ ፀሐይ ተጋረደች አሉ፤ የአላህ መልክተኛ (ሰዐወ) ‘ፀሐይና ጨረቃ ከአላህ ምልክቶች ናቸው፤ ለአንድ ሰው ሞት ወይም ሕይወት አይጋረዱም፤ ይህንን ስታዩ ወደ አላህ ዚክርና ወደ ሰላት ተቻኮሉ’ አሉ”።

የኩሱፍ ሰላት ወቅት

የኩሱፍ ሰላት ወቅት ኩሱፉ (ግርዶሹ) ከጀመረበት ጊዜ አንስቶ እስከሚወገድ ድረስ ነው። ዓኢሻ (ረዕ) ባስተላለፈችው ሐዲስ ዉስጥ “ነቢዩ (ሰዐወ) “ይህንን ስታዩ ስገዱ” ብለዋል - (ሙተፈቁን ዐለይህ)።

የኩሱፍ ሰላት ግርዶሹ ከተወገደ በኋላ ቀዷ አትወጣም - ጊዜዋ አልፏልና። ሳያውቁት ግርዶሹ ከተወገደ አይሰግዱትም።

የኩሱፍ ሰላት አሰጋገድ (ሲፈት)

የኩሱፍ ሰላት ሁለት ረከዓ ሆኖ ከዑለሞች ሁለት አተያዮች ዉስጥ ይበልጥ ትክክለኛ በሆነው አተያይ ቁርኣን ድምጽ ከፍ ተደርጎ ይቀራባቸዋል። በመጀመሪያ ረከዓ ዉስጥ ፋቲሐና እንደሱረቱልበቀራ ወይም በሱ ልክ ያለ ረጅም ሱራ ይቀራል። ከዚያም ረጅም ሩኩዕ ይደረጋል። ከዚያም ራሱን ቀና አድርጎ ከተስተካከለ በኋላ እንደማንኛውም ሌላ ሰላት ሰሚዐልላሁ ሊመን ሐሚደህ ረበና ወለከልሐምድ ይላል። ከዚያም ፋቲሐና ከመጀመሪያው በመለስ በሱረቱ አለ ዒምራን ልክ ረጅም ሱራ ይቀራል። ከዚያም ከመጀመሪያው ሩኩዕ በመለስ ረጅም ሩኩዕ ያደርጋል። ከዚያም ራሱን ቀና ያደርግና ሰሚዐልላሁ ሊመን ሐሚደህ፣ ረበና ወለከልሐምዱ ሐምደን ከሢረን ጣይበን ሙባረከን ፊሂ፣ ሚልአ-ሰ-ሰማዋቲ ወሚልአ-ል-አርድ ወሚልአ ማሺእተ ሚን ሸይኢን በዕዱ ይላል። በሱናው በተገኘው መሠረት አላህን ያመሰግነዋል ያወድሰዋል። ያስረዝማል፤ ሊረቢያል-ሐምዱ የሚለውንም ይደጋግማል። ከዚያም ሁለት ረጃጅም ሱጁዶችን ያደርጋል። በሁለቱ ሱጁዶች መካከል ያለውን ጁሉስ (መቀመጥ) ያስረዝማል በሱናው በተገኘው መሠረትም ዱዓ ያደርጋል። ከዚያም ሁለተኛውን

ረከዓ እንደ አንደኛው ረከዓ በሁለት ረጃጅም ሩኩዎችና በሁለት ረጃጅም ሱጁዶች ይሰግዳል። ከዚያም ተሸሁድ አድርጎ ያሰላምታል፡

የኩሱፍ ሰላትን በጀማዓ መስገድ ሱና ነው። ነቢዩ (ሰዐወ) ያደረጉት ነውና። እንደሌሎች ነዋፊል ሰላቶች ለየብቻም መስገድ ይቻላል። ይሁን እንጂ በጀማዓ መስገዱ በላጭ ነው። ኢማሙ ከኩሱፍ ሰላት በኋላ ሰዎችን መምከር፣ መገሰጽ፣ ከመዘናጋትና (በአዱንያ) ከመታለል ማስጠንቀቅ፣ ዱዓእ፣ ኢስቲግፋርና ሰደቃ እንዲያበዙ መምከር፣ ባሪያም ነፃ እንዲያወጡ መምከር ሱና ነው። አል-ሰሒሕ (ቡኻሪ) ዉስጥ ከዓኢሻ (ረዐ) እንደተዘገበው፡- ነቢዩ (ሰዐወ) ከሰላት ከወጡ በኋላ ለሰዎች ኹጥባ አደረጉ፤ አላህን አመሰገኑ አወደሱትም፤ ከዚያም “ፀሐይና ጨረቃ ከአላህ ምልክቶች ናቸው፤ ለአንድ ሰው ሞት ወይም ሕይወት አይጋረዱም፤ ይህንን ስታዩ አላህን ለምኑ ስገዱም ሰደቃም ስጡ” አሉ - (ሙተፈቁን ዐለይህ)።

ግርዶሹ ከመወገዱ በፊት ሰላቱ ካለቀ ግርዶሹ እስከሚወገድ ድረስ ዚክርና ዱዓእ ማድረግ ነው። ሰላት አይደገምም። ሰላቱ ሳያልቅ ግርዶሹ ከተወገደ ሰላቱን አጠር አድርጎ መሙላት ነው። አያቋርጥም። አላህ (ሱወ)

وَلَا تُبْطِلُوا أَعْمَالَكُمْ

“ስራዎቻችሁን አታበላሹ” ይላልና - (ሙሐመድ፡ 33)።

ማስገንዘቢያ፡- የኩሱፍ ሰላት ሰላት መስገድ በሚከለከሉባቸው ጊዜያት እንኳ ይሰግዳል። በሱ ላይ የተሰጠው ትእዛዝ ጥቅላዊ ነውና።

የኢስቲስቃእ ሰላት

ኢስቲስቃእ ማለት መጠጥን ከአላህ ወይም ከፍጡር መጠየቅ ሲሆን በሸሪዓው ትርጓሜ (ኢስጢላሕ) ደግሞ የተለየችን ሰላት ሰግዶ ከአላህ መጠጥን በመፈለግ አላህን መገዛት ነው።

ይህ ባለፉት ሕዝቦች (ኡመቶች) ዘንድም የታወቀና የነቢያቶች ሱና ነበር። አላህ (ሱወ) እንዲህ ይላል፡-

وَإِذِ اسْتَسْقَىٰ مُوسَىٰ لِقَوْمِهِ

“ሙሳም ለሕዝቦቹ መጠጥን በፈለገ ጊዜ ...” - (አል-በቀራ፡ 60)። የመጨረሻ ነቢይ የሆኑት ሙሐመድ (ሰዐወ) ብዙ ጊዜና በተለያዩ አኳኋን ለኡመታቸው መጠጥን (ከአላህ) ጠይቀዋል። ሙስሊሞችም ከአላህ መጠጥን መጠየቅ (ኢስቲስቃእ) መሸሩዕ መሆኑን ተስማምተውበታል።

ማስገንዘቢያ፡- ኢስቲስቃእ መሸሩዕ የሚሆነው ዝናብ ጠፍቶ መሬት ሲደርቅና ጉዳት ሲያደርስ ነው። ወደ ጌታቸው መተናነስና መዋደቅ እንጂ ሌላ መሸሸጊያ ሲያጡ ከሱ መጠጥንና እርዳታን ይፈልጋሉ። እንደሱናው ኢስቲስቃእ በተለያዩ አይነት ተደርጓል፡-

አንደኛው፡- በጀማዓ በመስገድ

ሁለተኛው፡- በጁምዓ ኹጥባ ወስጥ ዱዓእ ማድረግ - ኸጢቡ ዱዓእ ሲያደርግ ሙስሊሞች ለዱዓኡ አሚን ይላሉ።

ሦስተኛው፡- ያለሰላትም ሆነ ያለ ኹጥባ ዱዓእ ማድረግ። እነዚህ ሁሉም ከነቢዩ (ሰዐወ) ተገኝተዋል።

የኢስቲስቃእ ሰላት ሑክም

የኢስቲስቃእ ሰላት ጠበቅ ያለች ሱና (ሱና ሙአከዳ) ነች - ምክንያቷ ከተገኘ። ዐብደላህ ቢን ዘይድ (ረዐ) “ነቢዩ (ሰዐወ) የኢስቲስቃእ ሰላት ለመስገድ ወጡ፤ ወደ ቂብላ ዙረው ዱዓእ

አደረጉ፤ ጋቢያቸውን ገለበጡ፤ ከዚያም ሁለት ረከዓ ሰገዱ፤ በሰላቱ ውስጥ ድምጻቸውን ከፍ አድርገው ቁርክን ቀሩ” ብሏል - (መተፈቁን ዐለይህ) ።

የኢስቲስቃእ ሰላት አሰጋገድ

የኢስቲስቃእ ሰላት አሰጋገድ በቦታዋም ሆነ በአሕካሞቿ እንደ ዒድ ሰላት ናት። እንደ ዒድ ሰላት በመሰገጃ ሜዳ ላይ መሰገድ ይወደዳል። በረከዓዋ ብዛት፣ በቂራኦ ድምጽ ከፍ በማድረግ፣ ከኹጥባ በፊት በመሰገዱ፣ በመጀመሪያው ረከዓና በሁለተኛው ረከዓ ከቂራኦ በፊት ተጨማሪ ተክቢራዎችን በማድረግ በዒድ ሰላት ውስጥ ቀደም ሲል እንደተገለጸው ሁሉ በነዚህ ሁሉ አሕካሞቿ ልክ እንደ ዒድ ሰላት አሕካም ነው።

ኢብኑ ዐባስ (ረዐ) “ነቢዩ (ሰዐወ) ዒድ በሚሰገደው አይነት ሁለት ረከዓ ሰገዱ” ብሏል - አል-ቲርሚዚ ሐዲሱን ሐሰኑን ሰሐሐ ያሉት ሲሆን አልሐኪምና ሌሎች ደግሞ ሰሐሐ ብለውታል፡

በመጀመሪያ ረከዓ ውስጥ ሰብሲሕ እስመ ረቢክ-ል-አዕላ በሁለተኛ ረከዓ ሱረቱል-ጋሺያ ይቀራሉ።

የከተማ ሰዎች ዑዝር ከሌለ በስተቀር ሜዳ ላይ ይሰግዳሉ። ነቢዩ (ሰዐወ) ሜዳ ላይ እንጂ አልሰገዷትምና። ወደ አላህ (ሱወ) ፈላጊነትን ይበልጥ ለመግለጽም አመቺ ነው።

ኢማሙ ለኢስቲስቃእ ሰላት መውጣት ከፈለገ ከዚህ ቀደም ብሎ ሰዎችን ልቦቻቸውን በሚያለሰልስ ነገር በአላህ ምንዳ (ሰዋብ) እና በቅጣቱ (ዒቃብ) ማስታወስ፣ ከወንጀል በመመለስ (በተውበት) ማዘዝ፣ በበደል ከተገኘ ነገር በመውጣትና ለባለሙብቱ በመመለስ ማዘዝ ይኖርበታል። ወንጀሎች ዝናብ እንዲቆምና በረከቶች

እንዲቋረጡ ምክንያት ስለሚሆኑና ተወብትና ኢስቲግፋር ደግሞ ለዱዓኦ ተቀባይነት ማግኘት ምክንያት ስለሚሆኑ፡፡ አላህ (ሱወ) እንዲህ ይላል፡-

وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ

“የከተማዎም ሰዎች ባመኑና በተጠነቀቁ ኖሮ በነሱ ላይ ከሰማይም ከምድርም በረከቶችን በከፈትንላቸው ነበር፤ ግን አስተባበሉ፤ ይሰሩት በነበሩትም ኃጢአት ያዝናቸው፡፡” - (አል-አዕራፍ፡ 96)፡፡ ለድሆችና ለሚስቲኖች ሰደቃ እንዲሰጣቸው ያዛል፡፡ ይህ ለአላህ እዝነት ምክንያት ይሆናልና፡፡ ከዚያም ወደ ሜዳ ወጥተው የሚሰግዱበትን ቀን ይወስንላቸዋል - ለዚህ ቀን ከሱና ባህሪያት አስፈላጊ በሆኑ ነገሮች እንዲዘጋጁ፡፡ ከዚያም በቀጠሮው ቀን በመተናነስና ወደ አላህ ፈላጊነትን ግልጽ በማድረግ ወደ መስገጃ ሜዳው ይወጣሉ፡፡ ኢብኑ ዐባስ “ነቢዩ (ሰወ) ተናንሰው፤ ተዋድቀውና እየፈሩ ለኢስቲስቃእ ሰላት ወጡ፡፡” ብሏል - አል-ቲርሚዚ ሐዲሱን ሐሰኑን ሰሐሐ ብለውታል፡፡ መውጣት የሚችል አንድም ሙስሊም መቅረት አይገባውም - ሕጻናትም በመውጣታቸው ፊትና የማያስፈራ ሴቶችም እንኳ መውጣት ይገባቸዋል፡፡ ቀደም ሲል እንደተገለጸው ኢማሙ ሁለት ረከዓ ያሰግዳቸዋል፡፡ ከዚያም አንድ ኹጥባ ያደርጋል፡፡ ከፈለገ ከሰላት በፊት ኹጥባ ማድረግ ይችላል፡፡ ይህ ሁሉ ከነቢዩ (ሰወ) ተገኝቷልና፡፡

በኢስቲስቃእ ኹጥባ ዉስጥ እስቲግፋር ማድረግንና በእስቲግፋር የሚያዙ አንቀጾችን መቅራትን ማብዛት ይገባል፡፡ ይህ ለዝናብ መዝነብ ምክንያት ነውና፡፡ ዝናብ እንዲዘንብ እጁን ከፍ አድርጎ ወደ አላህ ዱዓኦ ማብዛት ያስፈልጋል - ይህ ዱዓኦ ተቀባይነት

እንዲያገኝ ከሚያደርጉት ሰበቦች አንዱ ነው። በዚህ ቦታ ላይ ከነቢዩ (ሰዐወ) በደረሰን ዱዓእ መሠረት ዱዓእ ማድረግ ያስፈልጋል - እሳቸውን ለመከተል ሲባል። አላህ (ሱወ) እንዲህ ይላል፡-

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ الْآخِرَ

“ለናንተ አላህንና የመጨረሻውን ቀን የሚከፈል ለሆነ ሰው አላህንም በብዙ ለሚያወሳ በአላህ መልክተኛ መልካም መከተል አላችሁ፤” - (አል-አሕዛብ፡ 21)።

በዱዓእ መጨረሻ ላይ ወደ ቂብላ መዞር ሱና ነው። ጋቢዉን ወይም ሻሉን መገልበጥ፣ የቀኙን በግራ ላይ የግራውን በቀኝ ላይ ማድረግም እንደዚያውም እንደ አባያና የመሳሰሉትን [ኮት፣ ጃኬት፣ ወዘተ...] መገልበጥ ሱና ነው። ልብስ መገልበጡ በኹጥባ መሃልም ሊሆን ይችላል። በዚህ ላይ ነገሩ ሰፊ (ክፍት) ነው። የገለበጡትን ልብሳቸውን ከሌላው ልብሳቸው ጋር እስከሚያወልቁት ድረስ ያቆይታል ወይም ደግሞ ወደ ነበረበት መመለስ እስከሚያስፈልጋቸው ድረስ ያቆይታል። በሰሊሐይን ዉስጥ ከዐብደላህ ቢን ዘይድ እንደተዘገበው ነቢዩ (ሰዐወ) ጀርባቸውን ወደ ሰዎች አዞሩ፤ ወደ ቂብላ ዙረው ዱዓእ አደረጉ፤ ከዚያም ጋቢያቸውን ገለበጡ። የዚህ ጥበቡ - ወላሁ አዕለም - ያለው የችግር ሁኔታ ወደ ድሎት እንዲለወጥና ዝናብ እንዲዘንብ ተፋኡል (ተሰፋ) ለማድረግ ነው። ሰዎችም ጋቢዎቻቸውን ይገለብጣሉ። ኢማሙ አህመድ “ሰዎችም አብረዋቸው ጋቢዎቻቸውን ገለበጡ” የሚል ዘግበዋል። ለነቢዩ (ሰዐወ) የፀና ነገር ለአመታቸውም የፀና ይሆናል - ለነቢዩ (ሰዐወ) ብቻ መሆኑ እስካልተመለከተ ድረስ። ከዚያም አላህ ዝናብ ካዘነበላቸው [አላህን ማመስገን ነው]። አለበለዚያ ደግሞ

የእስቲሲቃእ ሰላትን ሁለተኛም ሦስተኛም መድገም ነው። ያለው ችግር (ሐጃ) የግድ ያደርገዋልና።

ማስገንዘቢያ፡- ዝናብ ከዘነበ በመጀመሪያው ዝናብ ዉስጥ መቆም ሱና ነው - ዝናቡ እንዲነካው። በሱና የተገኘውን ይህንን ዱዓእም ይላል፡-

اللهم صيبنا نافعا، مطرنا بفضل الله ورحمته

አላሁምመ ሰይበን ናፈዐን ሙጢርና ቢፈድሊላህ ወረህመቲሂ "አላህ ሆይ! ጠቃሚ ዝናብ አድርግልን፤ በአላህ ችሮታና እዝነት ዝናብ ዘነበልን።"

ዝናቡ በዝቶ ዉሃው ከጨመረና ጉዳት ከተፈራ የሚከተለውን ማለት ሱና ይሆናል፡-

اللهم حوالينا ولا علينا، اللهم على الظراب والآكام وبطون الأودية

ومنابت الشجر

አላሁምመ ሐዋሊይና ወላ ዐለይና አላሁምመ ዐለ-ዝ-ዚራቢ ወል-አካሚ ወቡጡኒ-ል-አውዲየት ወመናቢት-ሽ-ሽጆሪ "አላህ ሆይ! በኛ ላይ ሳይሆን በዙርያችን ላይ (አዝንብ)፤ አላህ ሆይ በተራሮችና በጋራዎች ላይ፤ በሸለቆዎች ዉስጥና በዛፎች መብቀያዎች አካባቢ አዝንብ።" ነቢዩ (ሰዐወ) ይህን ይሉ ነበርና - (ሙተፈቁን ዐለይህ)።

ዓኢሻ (ረዐ) እንዲህ ትላለች፡- "ነቢዩ (ሰዐወ) ንፋስ በሀይል ስትነፍስ እንዲህ ይሉ ነበር፡-

اللهم إني أسألك خيرها وخير ما فيها وخير ما أرسلت به، وأعوذ بك من شرها وشر ما فيها وشر ما أرسلت به

አላሁምመ ኢንኒ አስአሉከ ኸይረሃ ወኸይረ ማፊሃ ወኸይረ ማኡርሲለት ቢሂ ወአውዙቢከ ሚን ሸርሪሃ ወሸርሪ ማፊሃ ወሸርሪ

ማኡርሲለት ቢሂ - አላህ ሆይ! የሷን (የንፋሷን) መልካም ነገር በዉስጧ ያለውን መልካም ነገርና የተላከችበትን መልካም ነገር እለምነህለሁ፤ ከሷ ክፉ ነገር በዉስጧ ካለው ክፉ ነገርና ከተላከችበት ክፉ ነገር በአንተ እጠበቃለሁ፡፡” - (መተፈቁን ዐለይህ) ፡፡ ዐብደላህ ቢን ዙባይር የነጎድጓድ ድምጽ ሲሰማ ፡፡

سبحان الذي يسبح الرعد بحمده، والملائكة من خيفته ሱባክላክል-ለዚ ዩሱፍ-ር-ረዕዱ ቢሐምዲሂ ወልመላኢከቱ ሚን ሺፈቲሂ - ነጎድጓድ ከምስጋና ጋር የሚያጠራው መላኢኮችም እየፈሩት የሚያጠሩት የሆነ (ጌታ) ጠራ” ይል ነበር - (ማሊክና አልበይህቂ በሰሒሕ ሰነድ እንደዘገቡት) ፡፡

ኢብኑ ዑመር (ረዐ) እንዲህ ይል ነበር፡-

اللهم لا تقتلنا بغضبك، ولا تهلكنا بعذابك، وعافنا قبل ذلك ላላሁምመ ላተቅቱልና ቢገደቢክ ወላ ቱህሊክና ቢዐዛቢክ ወዓፊና ቀብለ ዛሊክ - አላህ ሆይ! በቁጣህ አትግደለን፤ በቅጣትህ አታጥፋን፤ ከዚያ በፊት ጤና ስጠን” - (አህመድና አል-ቲርሚዚ) ፡፡

የጅናኢዝ አሕካሞች

ጅናኢዝ የጅናዛ/ጁናዛ ብዙ ቁጥር ነው፡፡ ጅናዛ የሬሳው መጠሪያ ሲሆን ጁናዛ ደግሞ ሬሳውን የሚሸከሙበት (ቃሬዛ) ማለት ነው ተብሏል፡፡

ስለሞት በብዛት ማውሳት፤ ከወንጀል ተወብት በማድረግ፤ የሰዎችን ሐቅ ለባለሙብቶች በመመለስ፤ ሞት በድንገት ጥቃት ከማድረሱ በፊት በመልካም ሥራ በመቻሉ ለሞት መዘጋጀት ሱና ነው።

አቡሁረይራ (ረዕ) ባስተላለፉት ሐዲስ ነቢዩ (ሰዐወ) “ጥፍጥናን ስለምትቆርጥ ነገር (ስለሞት) በብዛት አውሱ።” ብለዋል - አምስቶቹ ሰሐሕ በሆኑ ሰነዶች የዘገቡት ሲሆን ኢብኑ ሒባን፤ አልሐኪምና ሌሎችም ሰሐሕ ብለውታል።

የበሽተኛና ጣረሞት ላይ ያለ ሰው አሕካም

1/ ሰው በበሽታ ከተያዘ መታገስና ከአላህ እንደሚያገኝ ማሰብ እንጂ መረበሽና በአላህ ወሳኔ መቆጣትና መናደድ አይገባውም። ሕመሙንና የበሽታውን አይነት ለሰው ቢነግር ችግር የለውም። የአላህን ወሳኔ ከመውደድ ጋር። ወደ አላህ ስሞታ ማቅረብና ከሱ ፈውስን መፈለጉ ሰብርን (ትዕግስትን) አይጻረርም። እንዲያውም ተፈላጊና የተወደደ ነው። አዩብ (ዐሰ) ጌታውን ተጣርቶ “እኔን ጉዳት ነክቶኛል፤ አንተ ደግሞ ከአዛኞች ሁሉ ይበልጥ አዛኝ ነህ” እንዳለው ማለት ነው።

2/ ሐራም ነገር በመድሃኒትነት መጠቀም ክልክል ነው። በአል-ሰሐሕ ዉስጥ ከኢብኑ መስዑድ በተዘገበ ሐዲስ “አላህ ፈውሳችሁን ሐራም ባረገባችሁ ነገር ዉስጥ አላደረገም።” ብሏል። እንደዚያውም ሸርክ የሆነን ነገር - የሸርክ ቃላትን ወይም ያልታወቁ ስሞችን የያዘች ተማኢም ፣ ወይም ጠላሲም፤ ወይም ሽርዝ ወይም ክር ወይም ቀላኢድ (በአንገት ላይ የሚንጠለጠል ነገር) ወይም በጡንቻ ወይም በክንድ ላይ የሚለበሱ ቀለበቶችና ሌሎችም ለፈውስነትና አይንና በላእን እንደሚከላከሉ

የሚታመንባቸውን ነገሮች ለመድሃኒትነት መጠቀም አይችልም። ጥቅምን በማስገኘትና ጉዳትን በመከላከል ላይ ከአላህ ዉጭ በሌላ ነገር ላይ ልብን ማንጠልጠል አለበትና። እንደዚያውም ሙሽዕዊዞች፣ ጠንቋዮች፣ ሙነጂሞች (ከዋክብተኞች)፣ ድግምተኞችና ጅኖችን በሚጠቀሙ ሰዎች ዘንድ መታከምም አይቻልም። የሙስሊም ዐቂዳ ከጤናው ይበልጥለታልና። አላህ (ሱወ) ፈውስን ያደረገው በተፈቀዱና ለሰውነት፣ ለአእምሮና ለዲን በሚጠቅሙ ነገሮች ዉስጥ ነው። ከነዚህም ዉስጥ ቁርአን፣ በቁርአንና መሸሩዕ በሆኑ ዱዓአች ሩቅያ ማድረግ ናቸው።

በሆስፒታሎችና በሌሎችም የጤና ማዕከላት በሽታን መመርመርና ማከም በሚችሉ ሐኪሞች ዘንድ በተፈቀዱ መድሃኒቶች መታከም ችግር የለውም።

መድሃኒት መጠቀም (መታከም) በሦስት ይከፈላል፡-

አንደኛው/ እንደሚጠቅም የታወቀ ወይም የተገመተና አለመጠቀሙ ለጥፋት (ለሞት) ሊዳርግ የሚችል ከሆነ መጠቀሙ ግዴታ ይሆናል።

ሁለተኛው/ እንደሚጠቅም የታወቀ ወይም የተገመተ ነገር ግን አለመጠቀሙ ለሞት ሊዳርግ እንደሚችል የተረጋገጠ ነገር ከሌለ መጠቀሙ በላጭ ይሆናል።

ሦስተኛው/ ጠቃሚ መሆኑም አለመሆኑም እኩል ከሆነ በላጩ አለመጠቀሙ ነው።

3/ በሽተኛን መንብኘት ፈርድ ኪፋያ¹ ነው። በአል-ሰሐሐይን እና በሌሎችም ዉስጥ ከአቡሁረይራ (ረዕ) በተዘገበው ሐዲስ ነቢዩ

¹ ፈርድ ኪፋያ ማለት ከፊሉ ሰው ከፈፀመው ግዴታነቱ ወይም ተጠየቁነቱ ከሌለው ማህበረሰብ ላይ የሚጠየቅ ማለት ሲሆን ፈርድ ዐይን ደግሞ ሁሉም ሰው በራሱ ሜፀም ያለበት ግዴታ ማለት ነው። - ተርጓሚው

(ሰዐወ) “በሙስሊም ላይ የሙስሊም ሐቅ (ሙብት) አምስት ነው” ያሉ ሲሆን ከዚያ ዉስጥ “በሽተኛን መጎብኘት” አዉስተዋል። ሲጎብኘው ሁኔታውን ይጠይቀዋል። ነቢዩ (ሰዐወ) በሽተኛን ተጠግተውት ሁኔታውን ይጠይቁት ነበርና። ጉብኝቱ አልፎ አልፎ ሊሆን ይችላል - በሽተኛው በየዕለቱ መጎብኘትን የሚፈልግ ካልሆነ በስተቀር። በሽተኛው የሚፈልግ ካልሆነ በስተቀር እሱ ዘንድ ለረዥም ሰዓት መቀመጥ አያስፈልግም። ለበሽተኛውም እንዲህ ማለት፡-

لا بأس عليك، طهور إن شاء الله

4በእሰ ዐለይከ ጠሁሩን ኢንሻአላህ (ምንም አይደለም በአላህ ፍቃድ መጥራሪያ ነው)። ደስታን መመገብ፣ ፈውስን ለሱ መለመን፣ በቁርአን ሩቅያ ማድረግ - በተለይም በሱረቱል-ፋቲሐ፣ በሱረቱል-ኢኸላስና በአል-ሙዐዉዘተይን እና ከነቢዩ (ሰዐወ) በደረሱን ዱዓኦች።

4/ በሽተኛ ከገንዘቡ ዉስጥ የተወሰነውን ለመልካም ሥራ ወሲያ (ኑዛዜ) ማድረግ ይችላል። እሱ ከሰው ላይ ያለውንም ሆነ ሰው በሱ ላይ ያለውን እዳና አደራዎችን መናዘዝ ግዴታ ይሆንበታል - የተፃፈ ካልሆነ። ይህ ካልታመመ ሰውም ተፈላጊ ነው። ኢብኑ ዑመር (ረዐ) ባስተላለፉት ሐዲስ ነቢዩ (ሰዐወ) “አንድ ሙስሊም ወሲያ ማድረግ ያለበት ነገር እያለው ወሲያዋ በርሱ ዘንድ ተጽፋ ሳትቀመጥ ሁለት ሌሊት ማደር አይገባውም” ብለዋል - (ሙተፈቁን ዐለይህ)። ሁለት ሌሊትን ያወሱት ለማጥበቅ እንጂ ለመገደብ አይደለም። ወሲያው በርሱ ዘንድ ተጽፋ ሳትቀመጥ አጭር ጊዜም ቢሆን ማሳለፍ የለበትም። ሞት መቸ እንደሚመጣበት አያውቅምና።

ብዙ ገንዘብ ትቶ የሚሞት ከሆነ ከገንዘቡ የተወሰነን ነገር ወራሽ ላልሆኑ ዘመዶቹ ወሲያ ማድረግ ዋጁብ ይሆንበታል።

5/ በሽተኛው በአላህ ላይ ጥሩ ግምት ሊኖረው ይገባል። አላህ (ሱወ) “እኔ ባሪያዬ በገመተኝ ቦታ ነኝ” ብሏልና። ይህ ግምት ደግሞ ከአላህ ጋር ሊገናኝ እንደሆነ በተሰማው ጊዜ ይበልጥ መጠንከር አለበት።

ጣረሞት ላይ ያለን ሰው የአላህን ረሕመት ተስፋ እንዲያደርግ ማድረግ ሱና ነው። በዚህ ሁኔታ ላይ የተስፋ ሚዛን ከፍርሃት ሚዛን መብለጥ አለበት። ጤነኛ በሆነ ጊዜ ግን ፍርሃቱም ሆነ ተስፋው እኩል መሆን አለባቸው። ፍርሃቱ ያመዘነ ሰው ተስፋ መቁረጥ ውስጥ ሊገባ ይችላልና። እንደዚያውም ተስፋው ያመዘነ ሰው ከአላህ መክር አለመፍራትና መተማመን ውስጥ ሊገባ ይችላልና።

እስካላሸነፈው ድረስ ማቃሰት ይጠላል።

ሞትን መመኘት ይጠላል። ፊትናን ፈርቶ ካልሆነ በስተቀር ወይም ሸሂድነትን ተስፋ ማድረግ ካልሆነ በስተቀር።

6/ በሽተኛው ጣረሞት ላይ ሲሆን በሱ ዘንድ የተገኘ ሰው ላኢላህ ኢልለላህ ቢያስብለው ሱና ነው። ሙስሊም ከአቡሰዒድ በዘገበው ሐዲስ ነቢዩ (ሰዐወ) “ሙታኖቻችሁን (ጣረሞት ላይ ያሉትን) ላኢላህ ኢልለላህ አስብሉዋቸው” ብለዋልና። ይኸውም በኢክላስ ቃል ላይ እንዲሞትና የመጨረሻ ቃሉ እንድትሆን ነው። ሙዓዝ (ረዐ) ባስተላለፈው ሐዲስ ነቢዩ (ሰዐወ) “የመጨረሻ ቃሉ ላኢላህ ኢልለላህ የሆነ ሰው ጀነት ገባ” ብለዋል - አቡዳውድ በሰሐሕ ኢስናድ እንደዘገቡት። ማስባሉ በቀስታ ሊሆን ይገባል። ሊያበዛበት አይገባም። በዚያ ሁኔታ ላይ ሆኖ እንዳይሰለቸው።

7/ ወደ ቁብላ እንዲዞር ማድረግም ሱና ነው። ነቢዩ (ሰዐወ) ከዕባን አስመልክቶ ሲናገሩ “በሕይወት እያላችሁም ሆነ ሙታን ሆናችሁ ቁብላችሁ ነው” ብለዋልና - (አቡዳውድ እንደዘገበት)። አል-ጠበሪና ኢብኑ ዐብድልበር ከኢብኑ ዑመር የዘገቡት ሐዲስም ምስክር ይሆንላታል። ከአል-በራእ ቢን መዕሩርና ከዑመርም (ረዕ) ተዘግቧል።

የሞተ ሰው አሕካሞች

8/ ሚቹ ሲሞት ሁለቱን ዓይኖቹን መዝጋት ይወደዳል። ነቢዩ (ሰዐወ) አቡሰለማ (ረዕ) ሲሞት አይኖቹን ዘግተውለት “ሩህ ሲወሰድ አይን ይከተለዋል፤ ጥሩን ነገር እንጂ አትናገሩ፤ መላኢኮች እናንተ በምትሉት ነገር አሚን ይላሉና” ብለዋል - ሙስሊም ከኡሙሰለማ (ረዕ) እንደዘገበው።

9/ ሚቹ ከሞተ በኋላ በልብስ መሸፈን ሱና ነው። ዓኢሻ (ረዕ) “ነቢዩ (ሰዐወ) በሞቱ ጊዜ በሒበራ ጋቢ ተጠቀለሉ” ብላለች - (ሙተፈቁን ዐለይህ)።

10/ መሞቱ ከተረጋገጠ በመሸኘቱ ላይ መቻኮል ያስፈልጋል። ቅርብ ከሆነ የሚመጣን ዘመድ መጠበቅ ችግር የለውም። ቅርብ ካልሆነ ግን መሸሩዑ ቶሎ መሸኘቱ ነው።

11/ ቶሎ ለማዘጋጀት፣ በጀናዛው ላይ ለመገኘት፣ በሱ ላይ ለመስገድና ዱዓእ እንዲደረግለት ሲባል የአንድን ሙስሊም ሞት ማሳወቅ ይፈቀዳል። በመረበሽና የሱን ዝና ለመዘርዘር ብሎ ማሳወቅ ግን ከጃሂሊያ ድርጊቶች ነው። የመታሰቢያ ዝግጅቶችና ስነሥርዓቶች፣ በሞተበት ጊዜ በኹጥባዎችና በሙሐደራዎች ዉስጥ ስለሚቹ መናገርም ከዚሁ ይመደባል - ሐዘን ይቀሰቅላሉና።

12/ ወሲያውን (ኑዛዜውን) ቶሎ መፈፀም ያስፈልጋል። አጅርን ማፋጠን ነውና። አላህ (ሱወ) የወሲያን ጉዳይ ለማጥበቅና ቶሎ እንድትፈፀም ለማድረግ ሲል ከእዳ አስቀድሞ ጠቅሷታል።

13/ እዳዎቹንም ቶሎ መፈፀም ዋጁብ ይሆናል። እዳው እንደ ዘካ፣ ሐጅ፣ የጣዓ ነዝር (ስለት)፣ ወይም ከፋራ የመሳሰሉ የአላህ መብቶች ቢሆኑም ወይም አደራዎች፣ የተዘረፉ ነገሮች፣ ትውስቶችና የመሳሰሉ የሰው ልጅ መብቶች ቢሆኑም ቶሎ መፈፀም ይኖርባቸዋል - ተናዞም ሆነ ባይናዘዝ።

ሟቹን ማጠብ

መሞቱን ባወቀና በተመቸው ሰው ላይ ማጠቡ ግዴታ ይሆናል። ኢብኑ ዐባስ ባስተላለፈው ሐዲስ ነቢዩ (ሰዐወ) ከግመሉ ወድቆ የሞተውን ሰው “በዉሃና በቁርቁራ እጠቡት ...” ብለዋል - (ሙተፈቁን ዐለይህ)።

ለማጠብ በላጩ ሰው

ወንድን ወንድ ያጥቧል። በላጩና የሚመረጠው ሟቹን ለማጠብ ታማኝና የአስተጣጠብ ሥርዓቱን የሚያውቅ ሰው መምረጥ ነው። እንዲያጥበው ሟቹ የተናዘዘው ሰው ካለ ማጠቡ ቅድሚያ የሚሰጠው ለሱ ነው። አቡበከር (ረዐ) ባለቤታቸው አስማእ ቢንት ዑመይስ እንድታጥባቸው ተናዘው ነበርና።¹ ሴት ባሏን ማጠብ ትችላለች። ወንድም ሚስቱን ማጠብ ይችላል። በኑዛዜ ከተነገረው ሰው ቀጥሎ ለማጠብ ቅድሚያ የሚሰጠው የሟቹ አባት ነው። አባት ልጁን ለማጠብ ይመረጣል - ለልጁ ዉዴታና እዝነት

¹ አቡበከር ይህንን ለመናዘዛቸው ሰነዱ ደዲፍ መሆኑን አል-አልባኒ አርዋአልገለል ወስጥ ገልጸዋል - ተርጓሚው

ሰላለው።። ቀጥሎ የሚመጣው አያት ነው።። የተጠቀሰውን የአባት ባህሪ ይጋራልና።። ከዚያም ቀሪዎቹ ዘረ-ግንዶች ቀጥሎም ከልጆቹ ቅርንጫፎች፤ ከዚያም ዘመዶቹ እንደቅርብታቸው - እንደወንድሞችና ልጆቻቸው፤ አጎቶችና ልጆቻቸው፤ ከዚያም ባዳ ይመጣል።። ይህ ቅደም ተከተል የሚጠበቀው ሁሉም በትክክል ማጠብ የሚችሉ ከሆነና ማጠቡን የሚፈልጉ ከሆነ ነው።። አለበለዚያ የአስተጣጠብ ሥርዓቱን በትክክል የሚያወቀው ሰው ከማያውቀው ቅድሚያ ይሰጠዋል።።

ሴትን ሴት ታጥባታለች።። ለማጠብ በላጭ በወሲያ የተነገረች ሴት ነች።። እንድታጥባት ሟቿ በኑዛዜ የወሰነቻት ሴት ካለች ማጠቡ ቅድሚያ የሚሰጠው ለሷ ነው - ለዚህ ብቃት ካላት።። ከሷ ቀጥሎ ሴት ዘመዶቿ እንደቅርብታቸው ቅድሚያ ይሰጣቸዋል - ቀደም ሲል እንደተገለፀው እንደወንዱ ቅደም ተከተል።።

ወንድም ሆነ ሴት ከሰባት አመት በታች የሆነን/የሆነችን ሟች ማጠብ ይችላሉ።። ሴት ሰባት አመትና በላይ የሆነን ሟች ወንድ ማጠብ አትችልም።። ወንድም ሰባት አመትና በላይ የሆነችን ሟች ሴት ማጠብ አይችልም።።

አንድ ወንድ በሴቶች መሃል (ሴቶች ብቻ ባሉበት ቦታ) ከሞተ ወይም ሴት በወንዶች መሃል ከሞተች ልብስ እንደለበሰ ዉሃ ይጨመርበታል።።

ሙስሊም ካፈርን ማጠብ፤ ወይም ጀናዛውን መሸከም፤ ወይም መገነዝ፤ ወይም በሱ ላይ መስገድ፤ ወይም ጀናዛውን መከተል አይችልም።። አላህ (ሱወ) እንዲህ ይላል፡-

يَا أَيُّهَا الَّذِينَ آمَنُوا لَا تَتَوَلَّوْا قَوْمًا غَضِبَ اللَّهُ عَلَيْهِمْ

“እናንተ ያመናችሁ ሆይ! አላህ በነሱ ላይ የተቆጣባቸውን ሕዝቦች አትወዳጁ፤” - (አል-ሙምተሒና፡ 13)።። አንቀጹ በጥቅሉ

የካፊርን ጀናዛ ማጠብ፣ መሸከም፣ እና መከተል ሐራም መሆኑን ታመላክታለች። አላህ (ሱወ) እንዲህ ይላል፡-

وَلَا تُصَلِّ عَلَى أَحَدٍ مِنْهُمْ مَاتَ أَبَدًا وَلَا تَقُمْ عَلَى قَبْرِهِ إِنَّهُمْ كَفَرُوا بِاللَّهِ

“ከነሱም በአንድም በሞተ ሰው ላይ ፈጽሞ አትሰገድ፤ በመቃብሩም ላይ አትቁም፤ እነሱ በአላህና በመልክተኛው ክደዋልና፤ ...” - (አል-ተውባ፡ 84)። አላህ እንዲህም ይላል፡-

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولِي قُرْبَىٰ

“ነቢዩና እነዚያ ያመኑት የዝምድና ባለቤቶች ቢሆኑም እንኳ ለአጋሪዎቹ ... ምሕረትን ሊለምኑላቸው አይገባም።” - (አል-ተውባ፡ 113)። አይቀብረውምም። ነገር ግን ከካፊር ዉስጥ የሚቀብረው ሰው ከሌለ ሙስሊም ይሸሽገዋል። ሬሳው ጉዳት እንዳያደርስ ጉድጓድ ዉስጥ በመክተት። አቡጠልሓ (ረዕ) ባስተላለፈው ሐዲስ ነቢዩ (ሰዐወ) በቦድር የተገደሉትን በቀሊብ ጉድጓድ ዉስጥ ከተዋቸዋልና - (ሙተፈቁን ዐለይህ)። የሙርተድ (ከዲኑ የተመለሰ ሰው) ሐክምም ይኸው ነው። ሆን ብሎ ሰላትን የተወም። የሚያስከፍር (ከዲን የሚያስወጣ) ቢድዓ የሰራም። በካፊር ላይ ይህ የሙስሊም አቋም መሆን አለበት - የሞተም ይሁን በሕይወት ያለ። የመራቅና የጥላቻ አቋም።

ማስገንዘቢያ፡- ሬሳ የሚታጠብበት ዉሃ ጠሁር መሆን አለበት። ቀዝቃዛ ቢሆን ይመረጣል። በሬሳው ላይ ያለን ቆሻሻ ለማስወገድ ወይም ከፍተኛ ብርድ ባለበት ጊዜ ማሞቅ ካላስፈለገ በስተቀር - ይህ ከሆነ ማሞቅ ችግር የለውም።

የማጠቢያ ቦታ ከእይታ የተጋረደ መሆን አለበት።

ሬሳው በእምብርቱና በጉልበቱ መካከል ያለው ሰዉነቱ የግድ መሸፈን አለበት። ከዚያም ይህኛው ሽፋን ይወልቅና መላ ሰዉነቱ በአንድ ጨርቅ (ሰውብ) ይሸፈናል። በማጠቢያ አልጋው ላይ

በእግሩ በኩል ቁልቁል ይጋደማል - ዉሃና ከዉስጡ የሚወጣ ነገር ከላዩ ላይ እንዲወርድለት።

በእጥበት ላይ መገኘት ያለባቸው አጣቢውና የሚረዳው ሰው ብቻ ነው። ሌሎች መገኘታቸው የተጠላ ነው።

የአስተጣጠብ ሁኔታ (ሲፈት)

አጣቢው በእጁ ላይ ጨርቅ ነገር መጠቅለል ወይም ጓንት መልበስ ይኖርበታል። ያለሽፋን የሚቹን አውረት መንካት አይቻልም - የሚቹ እድሜ ከሰባት አመት በላይ ከሆነ። ሚቹን ኢስቲንጃ ያደርግለታል፤ ከዉስጥ የሚወጣ ነገር ካለ በዉሃ ያጸደዋል። ከዚያም እጥበትን ይነይታል። ቢሰሚላህ ይልና እንደ ሰላት ዉዱእ ዉዱእ ያደርግለታል። መጉመጥመጥና ኢስቲንሻቅ ሲቀሩ። አጣቢው በረጠቡ ጣቶቹ ወይም በእጆቹ ላይ ባሉ የረጠቡ ጨርቆች የሚቹን ጥርሶችና የአፍንጫ ቀዳዳዎች ማበሱ ይበቃል። ወደ አፉ ወይም ወደ አፍንጫው ዉሃ አያስገባም። ከዚያም ራሱንና ፂሙን በቁርቁራ ወይም በሳሙና አረፋ ያጥባቸዋል። ከዚያም በቀረው ቀኝ ቀኝ አካላቱን ያጥባል። የአንገቱን የቀኝ ገጽታ፤ ከዚያም ቀኝ እጁንና ትከሻውን፤ ከዚያም የደረቱን ቀኝ በኩል፤ ቀኝ ጎኑን፤ ቀኝ ታፋውን፤ ቀኝ ባቱንና ቀኝ እግሩን ያጥባቸዋል። ከዚያም ግራ ጎኑ ላይ ይገለብጠዋል። የጀርባውን ቀኝ በኩል ያጥበዋል። ከዚያም ግራ በኩሉንም ያጥባል። ከዚያም ቀኝ ጎኑ ላይ ይገለብጠዋል። የጀርባውን ግራ በኩል ያጥበዋል። በሚያጥብበት ጊዜ በእጁ ላይ ጨርቅ መጠቅለል ይወደዳል።

ዋጂቡ አንድ ጊዜ ማጠብ ነው - በአንድ ጊዜ የሚጠራ ከሆነ። የሚወደደው ደግሞ ሦስት ጊዜ ነው። በዚህም ካልጸዳ እስከሚጸዳ ድረስ መጨመር ነው። በመጨረሻዋ እጥበት ካፋር ቢደረግበት ይወደዳል። የሬሳውን አካል ስለሚያጠነክር፤ ጥሩ ሽታ እንዲኖረው

ስለሚያደርግና ስለሚያቀዝቅዘው። መጨረሻ ላይ መደረጉም ለዚህ ነው። ዱካው (ምልክቱ) እንዲቀር።

ከዚያም ፊሳውን በጨርቅ ወይም በሌላ ነገር ማደራረቅ፣ ቀድሞ ቀመሱን (አፍንጫ ስር ያለውን ፀጉሩን) ማሳጠር፣ ጥፍሮቹ ረዝመው ከሆነ መቁረጥ፣ የብብት ፀጉሩ ረዝሞ ከሆነ ማንሳት፣ የሴትን ፀጉር በሦስት መስመር መጎንጎንና ወደኋላ መልቀቅ ያስፈልጋል።

ፊሳን ያጠበ ሰው ካጠበው በኋላ መታጠቡ ይወደዳል። ዋጂብ ግን አይደለም።

የከፈን አሕካሞች

ማጠቡ ከተፈፀመ በኋላ መከፈን ይጀመራል። ሑክሙ (ብያኔው) ፈርድ ኪፋያ ነው። ከፈኑ የሚሸፍን መሆኑ ሸርጥ ነው። ነጭና ንጹህ ቢሆን ይወደዳል። አዲስም ይሁን የታጠበ። አዲስ ይመረጣል።

ዋጂብ የሆነ የከፈን መጠን፡- ፊሳውን ሙሉ በሙሉ የሚሸፍን መሆን አለበት። የሚወደደው ደግሞ በሦስት መጠቅለያዎች መጠቅለል ነው። ከፈኖችን በቡኸር ማጠን ይወደዳል - የወርድ¹ ዉሃ ወይም ተመሳሳይ ነገር ከተረጨባቸው በኋላ። የቡኸር ሽታ ከከፈኖቹ ጋር እንዲያያዝ። ይህ በሱና ፀንቷል።

የፊሳው አከፋፈን፡- ሦስቱ መጠቅለያዎች አንዱ በሌላው ላይ ተደርበው ይነጠፋሉ። ከዚያም ፊሳው የግዴታ በልብስ ተሸፍኖ ይመጣና በመጠቅለያዎቹ (በከፈኖቹ) ላይ በጀርባው በኩል ይደረጋል። ከዚያም ሽቶ ይመጣና ጥጥ ላይ ተጨምሮ በፊሳው

¹ ወርድ የአበባ አይነት ነው።

ቂጥ (መቀመጫ መካከል) መካከል ይደረግና በጨርቅ ጠበቅ ይደረግበታል። ከዚያም ሽቶ የተደረገበት ቀሪው ጥጥ በአይኖቹ ላይ፣ በአፍንጫው ቀዳደዳዎች ውስጥ፣ በአፉ፣ በጀሮዎቹ ውስጥ፣ በሱጁድ ማድረጊያ አካላቶቹ፡- ግንባሩ፣ አፍንጫው፣ እጆቹ፣ ጉልበቶቹ፣ በእግሮቹ ጫፎች ላይ፣ ድብቅ በሆኑ አካላት - በብብቶች ውስጥ፣ በጉልበቶቹ መታጠፊያ፣ እና በእምብርቱ ላይ ይደረጋል። ሽቶ በከፊኖቹ መካከልም ይደረጋል - ሰሐቦች አድርገውታልና።

ከዚያም በግራ በኩል ያለው የላይኛው ከፈን ጫፍ በሬሳው ላይ ተጠቅልሎ ቀኝ ጎኑ ይሸፈንበታል። ከዚያም በከፊኑ ቀኝ ጫፍ የሬሳውን ግራ ጎን መሸፈን። ከዚያም ሁለተኛውንም ሦስተኛውንም ከፈን እንዲሁ ማድረግ። ራስ አካባቢ የሚቀረው ትርፍ ጨርቅ ወደ ፊቱ ይመለሳል። እግሩ አካባቢ የሚቀረው ትርፍ ደግሞ ወደ እግር ይጠቀላል። ከዚያም ሦስቱም ከፊኖች እንዳይበታተኑ ባንድነት ይታሰራሉ። ቀብር ውስጥ እስሩ ይፈታል።

በሚች ላይ የመስገድ አሕካም

ሚች ላይ መስገድ ፈርድ ኪፋያ ነው። ከፊሉ ሰው ከፈፀመው ከተቀሩት ሰዎች ወንጀሉ ይወድቃል። ለተቀሩት ሰዎች ሱና ይሆናል። ሁሉም ሰው ከተወደው ሁሉም ሰው ወንጀለኛ ይሆናል። አላህ (ሱወ)

وَلَا تُصَلِّ عَلَى أَحَدٍ مِنْهُمْ مَاتَ أَبَدًا

“ከነሱም በአንድም በሞተ ሰው ላይ ፈጽሞ አትስገድ፤ ...” ይላል - (አል-ተውባ፡ 84)። ነቢዩ (ሰዐወ) በመናፍቃን ላይ

ከመስገድ መከልከላቸው በምእመናን ላይ እንዲሰግዱ መታዘዘቸውን ያሳያል። መስሊሞች መሸሩዕ መሆኑን ተስማምተውበታል።

የጀናዛ ሰላት ሸርጦች

የጀናዛ ሰላት ሸርጦች፡- ኒያ፣ ወደ ቂብላ መዞር፣ ዐውረትን መሸፈን፣ የሰጋጅ ጠሃራ፣ የሚሰገድበት ሰው (ሚች) ጠሃራ፣ ከነጃሳ መጥራት፣ የሰጋጁ መስሊምነት፣ የሚች መስሊምነት፣ በአካባቢው ካለ የጀናዛው መቅረብ፣ የሰጋጁ መከልለፍ መሆን (ለአቅመ አዳም መድረስ) ናቸው።

አርካኖቿ፡- መቆም፣ አራቱ ተከቢራዎች፣ ፋቲሐን መቅራት፣ በነቢዩ (ሰዐወ) ላይ ሰላት ማውረድ፣ ለሚቹ ዱዓእ ማድረግ፣ ቅደም ተከተል መጠበቅ፣ እና ተስሊም (ሰላምታ) ናቸው።

ሱናዎቹ፡- ከሁሉም ተከቢራ ጋር እጅ ማንሳት - ከእንደነኢብኑዑመር (ረዐ) ተገኝተዋልና - ቡኻሪ በእንጥልጥል (መዐልለቀን) እንደዘገበው። ከኢብኑ ዐባስም (ረዐ) - በሱነን ሰዒድ ቢን መንሱር ዉስጥ እንደተዘገበው። ከዘይድ ቢን ሣቢትም (ረዐ) - በኢብን አቢሸይባ እንደተዘገበው።

ከቂራክ በፊት በስመላና ኢስቲዓዛ ማድረግ፣ ለራሱና ለመስሊሞች ዱዓእ ማድረግ፣ ቂራክን (ንባቡን) በማይሰማ ድምጽ መቅራት (ማንበብ)፣ ከአራተኛው ተከቢራ በኋላና ከተስሊም በፊት ትንሽ መቆም - ከዚያ በኋላ ዱዓእ ቢያደርግም ጥሩ ነው፣ እጆቹን በደረቱ ላይ አድርጎ ቀኝ እጁን በግራ እጁ ላይ ማድረግ፣ ሲያሰላምት ወደ ቀኙ መልከት ማድረግ - እነዚህ ሁሉ ሱና ናቸው።

ሚች ላይ ሲሰገድ ኢማም ወይም ለብቻው የሚሰግድ ሰው በሚቹ ደረት አቅጣጫ በማቿ ደግሞ በመሃል አቅጣጫ ይቆማል።

ማእሙም ከኢማሙ በስተኋላ ይቆማል። ማእሙሞች በሦስት ረድፍ ቢሆኑ ሱና ነው። ከዚያም ተከቢረተል-ኢሕራም ማድረግ፤ ተከቢረተል-ኢሕራም ካደረገ በኋላ በቀጥታ ኢስቲዓዛ ማድረግ - የመክፈቻ ዱዓእ አያደርግም፤ በስመላን ማድረግ፤ ፋቲሐን መቅራት፤ ከዚያም ተከቢራ ማድረግ፤ ከዚያም በነቢዩ (ሰዐወ) ላይ ሰላት ማውረድ - በሰላት ተሸሁድ ውስጥ በሚደረገው መልኩ፤ ከዚያም ተከቢራ ማድረግ፤ ከዚያም በሱና በደረሰን መሰረት ለሚች ዱዓእ ማድረግ - ከዚያም ውስጥ በአቡሁረይራ (ረዐ) ሐዲስ የተላለፈው የሚከተለው ጥቅል የሆነ ዱዓእ ይገኛል፡-

اللهم اغفر لحينا وميتنا وشاهدنا وغائبنا، وصغيرنا وكبيرنا، وذكرنا
وأنتانا، اللهم من أحييته منا فأحيه على الإسلام، ومن توفيته منا فتوفه
على الإيمان، اللهم لا تحرمنا أجره، ولا تظلمنا بعده

አላሁምመግፍር ሊሐይዩና ወመይዩቲና ወሻሂዲና ወጋኢቢና ወሰጊሪና ወከቢሪና ወዘከሪና ወኡንሳና አላሁምመ መን አሕየይተሁ ሚንና ፈአሕዩሁ ዐለልኢሰላም ወመን ተወፈይተሁ ሚንና ፈተወፈሁ ዐለል ኢማን አላሁምመ ላተሕሪምና አጅረሁ ወላቱዲልለና በዕደሁ ትርጉሙም፡- “አላህ ሆይ! በሕይወት ላለንም ሆን ለሙታናችን፤ እዚህ ለተገኘንም ሆን ከዚህ ውጭ ላለን፤ ለትንንሾቻችንም ሆን ለትልልቆቻችን፤ ለወንዶቻችንም ሆን ለሴቶቻችን ምህረት አድርግልን፤ አላህ ሆይ! ከመሀላችን በሕይወት የሚታቆየውን ሰው በኢሰላም ላይ አቆየው፤ ከኛ ውስጥ የምትገድለውን ሰው ደግሞ በኢማን ላይ ግደለው፤ አላህ ሆይ! ምንዳውን አትንፈገን፤ ከሱም በኋላ አታጥምመን” ማለት ነው።

በዐውፍ ቢን ማሊክ (ረዐ) የተላለፈው የሚከተለው ዱዓም አለ፡-

اللهم اغفر له وارحمه وعافه واعف عنه وأكرم نزله ووسع مدخله
واغسله بالماء والثلج والبرد ونقه من الذنوب والخطايا كما ينقى الثوب

الأبيض من الدنس وأبدله دارا خيرا من داره وأهلا خيرا من أهله وزوجا خيرا من زوجته وأدخله الجنة وأعذه من عذاب القبر وعذاب النار

አላሁምመግፊር ለሁ ወርሐምሁ ወዓፊህ ወዕፉ ዐንሁ ወአክሪም ኑዙሉሁ ወወሰሲዕ ሙድኸለሁ ወግሲልሁ ቢልማኢ ወሥሠልጂ ወልበረዲ ወነቂሁ ሚነዝዙኑቢ ወልኸጣያ ከማ ዩነቅቀሥሠውቡል- አብዮዱ ሚነድደነሲ ወአብዲልሁ ዳረን ኸይረን ሚን ዳሪሂ ወአህለን ኸይረን ሚን አህሊሂ ወዘውጅን ኸይረን ሚን ዘውጂሂ ወኢድኸልሁ አልጅነተ ወአዲዝሁ ሚን ዐዛቢልቀብር ወዐዛቢንናር

ትርጉሙም፡- “አላህ ሆይ! ምህረት አድርግለት እዘንለት በቀብር ውስጥ ደህንነት ስጠው፤ ማረው፤ መስተንግዶውን አሳምርለት፤ መግቢያውን አስፋለት፤ በዉሃና በበረዶ እጠበው፤ ነጭ ልብስ ከእድፍ በሚጠራው አይነት ከወንጀሎችና ከኃጢአቶች አጥራው፤ ከቤቱ የተሻለውን ቤት ከቤተሰቡ የተሻለውን ቤተሰብ ከሚስቱ የተሻለችውን ሚስት ለውጥለት፤ ጅነት አስገባው፤ ከቀብር ቅጣትና ከእሳት ቅጣት ጠብቀው” ማለት ነው።

اللهم اغفر لها ... (አላህ ሆይ! ምህረት አድርግለት) ይላል - በሁሉም ዱዓእ ውስጥ። ሚች ሕጻን ከሆነ መጀመሪያ ላይ የተጠቀሰውን ጥቅል ዱዓእ ያደርጋል። አቡሁረይራ (ረዕ) የሚከተለውን ማለታቸውም ተዘግቧል፡-

(اللهم اجعله لنا سلفا وفرطا ونخرا)، (اللهم أعذه من عذاب القبر)

(አላሁምመ-ጅዐልሁ ለና ሰለፈን ወፈረጠን ወዙኸራ) (አላሁምመ አዲዝሁ ሚን ዐዛቢልቀብር) - “ (አላህ ሆይ! ቀዳሚያችን፣ ቀድሞን እዚያ የሚጠብቀን ምንዳችን፣ እዚያ የሚቀመጥልን ድልባችን አድርግልን) (አላህ ሆይ! ከቀብር ቅጣት ጠብቀው) ”

ከዚያም ተከቢራ ያደርጋል። ከዚያም ጥቂት ቆም ይልና አንድ ጊዜ ብቻ ወደ ቀኙ ያሰላምታል። አንዳንድ ጊዜም አምስት ተከቢራዎችን ያደርጋል። በሱና ተገኝቷልና። አንዳንዴ ስድስትም አንዳንዴ ሰባትም ይደረጋል። ከዐሊይ (ረዕ) ተገኝቷልና።

ከጀናዛ ሰላት ከፊሉ ያመለጠው ሰው ከኢማሙ ጋር የቀረውን ይሰግድና ኢማሙ ሲያሰላምት ያመለጠውን እንደአሰጋገዱ ይሞላል።

ማስገንዘቢያ፡- ጀናዛው ከመቀበሩ በፊት የጀናዛ ሰላት ያመለጠው ሰው በቀብሩ ላይ መስገድ ይችላል - በሞተ ቀን ሊሰግድበት የሚገባው ሰው ከሆነ። በሰሐሐይን ውስጥ ከኢብኑ ዐባስ (ረዕ) የተዘገበ ሐዲስ ስላለ።

ማስገንዘቢያ፡- ሟቹ ያልተሰገደበት ከሆነ ሰላቱል-ጋኢብ ይሰገድበታል - ነቢዩ (ሰዐወ) በነጃሺ ላይ ሰግደዋልና - (ሙተፈቁን ዐለይህ) ።

ማስገንዘቢያ፡- አራት ወርና ከዚያ በላይ ከሆነ በኋላ ጽንስ ሞቶ ከወጣ ይታጠባል፤ ይከፈናል፤ የጀናዛ ሰላት ይሰገድበታል፤ ስም ይወጣለታል፤ ዐቂቃም ይደረግለታል። ከአራት ወር በታች ከሆነ ግን አይሰገድበትም፤ ሌሎች የተጠቀሱት ነገሮችም አይደረጉለትም።

ፊሳን የመሸከምና የመቅበር አሕካሞች

ከሙስሊሞች ውስጥ ነገሩን ባወቀ ሰው ላይ ሟችን መሸከምና መቅበር ፈርድ ኪፋያ ነው። መቅበሩ በቁርአንና በሱና መሸሩዕ ነው። አላህ (ሱወ) እንዲህ ይላል፡-

أَلَمْ نَجْعَلِ الْأَرْضَ كِفَاتًا أَحْيَاءَ وَأَمْوَاتًا

“ምድርን ሰብሳቢ አላደረግናትምን? ሕያዋን ሆናችሁ ሙታንም ሆናችሁ።” ይላል - (አልሙርሰላት፡ 26 - 27)። አላህ (ሱወ)

ثُمَّ أَمَاتَهُ فَأَقْبَرَهُ

“ከዚያም ገደለው፤ እንዲቀበርም አደረገው፤” ይላል - (ዐበሰ፡ 21)። መቅበር የነቢዩ (ሰዐወ) ፈለግም ነው።

ጀናዛን መከተልና ወደ ቀብር መሸኘት ፈርድ ኪፋያ ነው። አቡሁረይራ ባስተላለፉት ሐዲስ ነቢዩ (ሰዐወ) “በአንድ ሙስሊም ላይ ያለው የሌላ ሙስሊም ሐቅ (መብት) አምስት ነው፤” ብለው ከዚያ ዉስጥ “ከሞተ ተከተለው” የሚል አለበት - (ሙተፈቁን ዐለይህ)። ትልቅ ጥቅምም አለው። በሰሊሐይን ዉስጥ እንደተዘገበው ነቢዩ (ሰዐወ) “እስከሚሰገድበት ድረስ ጀናዛ ላይ የተገኘ ሰው አንድ ቂራጥ ያገኛል፤ እስከሚቀበር ድረስ የተገኘ ሰው ደግሞ ሁለት ቂራጦች ያገኛል” ሲሉ “ሁለት ቂራጦች ማለት ምን ማለት ነው” ተብለው ተጠየቁ። እሳቸውም “የሁለት ትልልቅ ተራሮች ያክል (ምንዳ) ነው” በማለት መለሱ። ቡኻሪ “የሸኘ ሰው” በሚል ሐረግም ዘግቧል። ሙስሊም “ከሷ (ከጀናዛ) ጋር የወጣ ከዚያም እስከምትቀበር ድረስ የተከተላት” በሚል ሐረግም ዘግቧል። ሐዲሱ በሁሉም ዘገባዎቹ ዉስጥ ጀናዛን እስከቀበር ድረስ መሸኘት ላይ መቀስቀስ አለበት።

ጀናዛን የተከተለ ሰው መሸከሙ ላይ መሳተፍ ሱና ነው - በየጎኑ በጋራ መያዝ ከተመቸ። የመቃብር ቦታ ሩቅ ከሆነ በመኪና ወይም በእንስሳ ማጓጓዝም ችግር የለውም።

ጀናዛን የተሸከመ ሰው ዉዴእ ማድረግ ይወደዳል - ከአቡሁረይራ ተገኝቷልና።

ጀናዛን ለመሸጥት መቻሉ ሱና ነው። አቡሁረይራ ባስተላለፉት ሐዲስ ነቢዩ (ሰዐወ) “ጀናዛን ለመሸጥት ተቻሉ፤ መልካም ጀናዛ ከሆነች ቶሎ ወደ ጥሩ ነገር ታደርሱዋታላችሁ፤ ከዚህ ውጭ ከሆነችም ክፉን ነገር ከጫንቃችሁ ታወርዳላችሁ” ብለዋል - (ሙተፈቀን ዐለይህ)። ሆኖም መቻሉ ከልክ አልፎ ሕያዋንም ሆኑ ሙታንን የሚያስጨንቅ መሆን የለበትም። ተሸካሚዎቹም ሆኑ ሸፂዎቹ በእርጋታ መሸጥት ይኖርባቸዋል። ቁርአን በመቅራትም ሆነ በሌላ ነገር ድምጻቸውን ከፍ ማድረግ የሌባቸውም። በተህሊል (ላኢላህ ኢልለላህ) በማለትም ሆነ በሌላ ዚክር ወይም

استغفروا له

“ምህረት ጠይቁለት” እና በመሳሰሉት አባባላቸው ድምጻቸውን ከፍ ማድረግ የለባቸውም። ይህ ቢድዓ ነውና።

ማስገንዘቢያ፡- ሴቶች ከጀናዛ ጋር መውጣት ሐራም ነው። ኡሙ ዐጢያ “ጀናዛን ከመከተል ተከልክለናል” ብላለችና - (ቡኻሪ)። በነቢዩ (ሰዐወ) ዘመን ሴቶች ከጀናዛ ጋር አይወጡም ነበር። ጀናዛን መሸጥት የወንዶች ብቻ ነው።

የአቀባበር አሕካሞች

መቃብር ጥልቀትና ስፋት ቢኖረው ሱና ነው። ነቢዩ (ሰዐወ) “ቆፍሩ፤ አስፉት፤ ጥልቅ አርጉ” ብለዋልና¹ - አህመድ፣ አቡዳውድና አልቲርሚዚ ከሂሻም ቢን ዓሚር እንደዘገቡት። ቲርሚዚ “ሐሰኑን ሰሐሕ” ብለውታል። ከሽታ የሚከላከል ያክል ጉድጓድም በቂ ነው።

¹ ነቢዩ (ሰዐወ) ይህንን ያሉት በአሐድ ዘመቻ ቀን ነው። በዘመቻው ላይ የሞቱት ሰሐቦች ብዙ ስለነበሩ እንደያት መቃብር እንዳለባቸው ሲጠየቁ ነቢዩ (ሰዐወ) “ቆፍሩ፤ አስፉት፤ ጥልቅ አድርጉ፤ በእንዱ መቃብር ሀላትም ሦስትም ቅበሩ” አሉ። - ተርጓሚው

የሴትን ጀናዛ መቃብር ዉስጥ በሚያስገቡበት ወቅት መቃብሩን መሸፈን ሱና ነው። ሴት ዐውራ ስለሆነች። ሬሳን ወደ መቃብር የሚያስገባ ሰው

بسم الله وعلى ملة رسول الله

ቢሰሚላሂ ወዐላ ሚልለት ረሱሊላህ “በአላህ ስም፤ በአላህ መልክተኛ መንገድ (ሃይማኖት) ላይ” ማለት ሱና ነው። ኢብኑ ዑመር ባስተላለፉት ሐዲስ ነቢዩ (ሰዐወ) “መታኖቻችሁን መቃብር ዉስጥ ስታስገቡዋቸው ቢሰሚላሂ ወዐላ ሚልለት ረሱሊላህ በሉ” ብለዋልና - ከነሳኢ ዉጭ አምስቶቹ ዘግበውታል፤ ቲርሚዚ ሐሰን ነው ያለው ሲሆን መውቁፍ ነውም ብለዋል።

ሬሳው ለሕድ ዉስጥ ሲገባ በቀኝ ጎኑ ላይ ወደ ቂብላ አዙሮ ማስቀመጥ ነው። የሙስሊሞች ድርጊት በዚሁ ላይ እየሄደ ስለሆነ። ከዚያም የለሕድ ከፍተት በደንብ እስኪያያዝ ድረስ በጡብና በጭቃ ይዘጋል። በዐምር ቢን አልዓስ ሐዲስ ዉስጥ እንደተገለጸው። ከዚያም አፈር ይመለስበታል። ከዚያ መቃብር አፈር ዉጭ ሌላ አይጨመርበትም።

መቃብሩ የአንድ ስንዝር ያክል ከፍ ይደረጋል። በግመል ሻኛ ቅርጽ። በነቢዩ (ሰዐወ) መቃብር እንደተደረገው። የጎርፍ ዉሃ እንዲወርድለት። ጠጠርም ይደረግበታል። እንዲያያዝና እንዳይበታተን ዉሃም ይረጭበታል። ድንበሩ እንዲለይና እንዲታወቅ በሁለት ጎኖቹ ላይ (የድንጋይ ወይም የእንጨት) ትክሎች ቢደረጉ ችግር የለውም።

መቅበሩ ከተጠናቀቀ በኋላ ሙስሊሞች ቀብሩ ላይ ቆሞው ዱዓእ ቢያደርጉለትና ምህረት ቢጠይቁለት የተወደደ ነው። ነቢዩ (ሰዐወ) ሬሳን ቀብረው ካጠናቀቁ በኋላ ቆም ብለው “ለወንድማችሁ ምህረትን ጠይቁለት፤ ጽናትንም ለምኑለት፤ አሁን ይጠየቃልና”

ብለዋል - (አቡዳውድ) :: በቀብር ላይ ቁርክን መቅራት ቢድዓ ነው:: ነቢዩም (ሰዐወ) ሆኑ ሰሐቦቻቸው አላደረጉትምና:: ሁሉም ቢድዓ ጥመት ነው::

መቃብሮችን መገንባት፣ በኖራ መቀባትና በላያቸው ላይ መጻፍ ሐራም ነው:: ጃቢር (ረዐ) “ነቢዩ (ሰዐወ) መቃብር በኖራ እንዳይቀባ፣ በላዩ ላይም እንዳይቀመጥበት፣ እንዳይገነባበትም ከልክለዋል” ብሏል - (ሙስሊም) :: ቲርሚዚ በዘገበውና ሰሐሐ ነው ባለው መርፋዕ በሆነ ሐዲስ ጃቢር (ረዐ) “መቃብሮች ኖራ እንዳይቀቡ፣ እንዳይጻፍባቸውና እንዳይረገጡ ተከልክለዋል” ብሏል:: ይህ ወደ ሽርክና በዶሪሆች (በመቃብሮች) ላይ ወደመመካት የሚያመራ መንገድ ነውና:: የማያውቁ ሰዎች በቀብር ላይ ግንባታና ጌጣጌጥ ሲያዩ ይመኩበታልና::

በመቃብሮች ዉስጥ የኤሌክትሪክም ሆነ ሌላ መብራት ማድረግ ሐራም ነው:: መስጂዶችን በመቃብሮች ላይ መገንባት በመቃብሮች አጠገብ ወይም ወደ መቃብሮች መስገድ ሐራም ነው:: ሴቶች መቃብሮችን መጎብኘት ሐራም ነው::¹ በኢብኑ ዐባስ በተላለፈው ሐዲስ ነቢዩ (ሰዐወ) “መቃብሮችን በብዛት የሚጎበኙ ሴቶችን፣ በመቃብሮች ላይ መስጂድ የሚገነቡትንና በመቃብር ላይ መብራት የሚያደርጉትን አላህ ይርገማቸው” ብለዋል - የሱኒን ባለቤቶች እንደዘገቡት:: በሰሐሐይን ዉስጥም ከዓኢሻና ከኢብኑ ዐባስ (ረዐ) በተዘገበ ሐዲስ ነቢዩ (ሰዐወ) “አላህ አይሁዶችንና ነሳራዎችን ይርገማቸው፤ የነቢያቶቻቸውን መቃብሮች መስጊድ አደረጉዋቸው::”

¹ በሴቶች መቃብር መጎብኘት መቻል አለመቻል ላይ ዐላሞች በሦስት ተከፍለዋል - ከፊሎቹ መላ በመላ የከለከሉ ሲሆን ያለገደብ የፈቀዳም አሉ:: ሌሎች ደግሞ በገደብ (በሸርጥ) ፈቅደዋል:: ሐዲሱ እንደሚመለከተው ነቢዩ የረገመዋቸው መቃብር መጎብኘትን የማይበዙ ሴቶችን ስለሆነ ሳታበዛ መጎብኘት ትችላለች ይላሉ:: እንደነሱ እምነት አኼራን ለመከታተል መቃብር እንዲጎበኙ የተፈቀደው ለወንዶች ብቻ ሳይሆን ለሴቶችም ነው:: እነ ሼኽ ናስር አል-ዲን አል-አልባኒ ይህን አቋም ካላቸው ዐላሞች ናቸው:: - ተርጓሚው

ብለዋል። በግንባታና በመሳሰሉት ነገሮች መቃብሮችን ማክበር የዓለም ሽርክ መሰረት ነው።

መቃብሮች ላይ በመሄድ፣ በመቀመጥና በጫማ በመርገጥ ማዋረድ ሐራም ነው። ሙስሊም ከአቡሁረይራ (ረዕ) በዘገበው ሐዲስ ነቢዩ (ሰዐወ) “አንዳችሁ መቃብር ላይ ከሚቀመጥ ፍም ላይ ተቀምጦ ልብሱ ተቃጥሎ ወደ ገላው ቢዘልቅ ይሻለዋል” ብለዋል።

የተዕዚያና የመቃብር ጉብኝት አሕካሞች

የሚችሉ ቤተሰቦችን ተዕዚያ ማድረግ ትእግስት እንዲያደርጉ መምከርና ለሚችሉ ዱዓእ ማድረግ ሱና ነው። ለሚችሉ ቤተሰቦች ምግብ አዘጋጅቶ መላክ የተወደደ ነው። ነቢዩ (ሰዐወ) “ለጀዕፈር ቤተሰቦች ምግብ ሥሩላቸው፤ የሚያሳስባቸው ነገር መጥቶባቸዋልና” ብለዋል - አህመድና ቲርሚዚ ከዐብደላህ ቢን ጀዕፈር የዘገቡት ሲሆን ቲርሚዚ ሐሰን ነው ብሎታል። አንዳንድ ሰዎች በተጋነነ ሁኔታ ምግብ በመስራት በሚችሉ ቤተሰብ ዘንድ አስፈላጊ ሁኔታ ሳይኖር ረጅም ጊዜ የሚቀመጡት የተከለከለ ነው።

እንደዚያውም በዛሬ ጊዜ አንዳንድ የሚችሉ ቤተሰቦች ሰዎች በነሱ ዘንድ እንዲሰበሰቡ ቦታ በማዘጋጀት፣ ምግብ በመሥራት፣ ቁርአን የሚቀሩትን ሰዎች በመከራየት፣ በዚህም ለብዙ ወጪ የሚዳረጉት ሁኔታ እንደመታሰቢያ ዝግጅት ሐራምና ቢድዓ ናቸው።

መቃብሮችን መጎብኘት ለወንዶች ብቻ የተወደደ ነው፤ መቃብሮችን በማየት ለመመከርና ለመገሰጽ፣ ለመታን ዱዓእና ኢስቲግፋር ለማድረግም። ነቢዩ (ሰዐወ) “መቃብሮችን ከመጎብኘት ከልክያችሁ ነበር፤ (ካሁን በኋላ) ጎብኙት፤” ብለዋል - ሙስሊምና ቲርሚዚ እንደዘገቡት። የቲርሚዚ ዘገባ “እሷ አኼራን ታስታውሳችኋለች”

የሚል ጭማሪ አለው። ይህም የሚሆነው ያለ ረጅም ጉዞ ነው። መቃብሮችን መጎብኘት በሦስት ሸርጦች ነው፡-

1/ ጎብኚው ወንድ እንጂ ሴት አለመሆን። ነቢዩ (ሰዐወ) “መቃብር ጎብኚ ሴቶችን አላህ ይርገማቸው” ብለዋልና - አህመድ፣ ቲርሚዚና ኢብኑ ማጃ እንደዘገቡትና ቲርሚዚ ሰሐሕ ነው እንዳለው።

2/ ጉብኝቱ ረጅም ጉዞ የማያስኬድ አለመሆን። አቡሁረይራ (ረዐ) ባስተላለፉት ሐዲስ ነቢዩ (ሰዐወ) “ወደ ሦስት መስጂዶች ብቻ ሲቀር ጓዝ ጭኖ መሄድ አይቻልም” ብለዋል - (ሙተፈቁን ዐለይህ) ።

3/ ከጉብኝቱ የሚፈለገው ለመገሰጽና አሺራ ለማስታወስ እንዲሁም ለሙታን ዱዓእ ለማድረግ መሆን። ከጉብኝቱ የሚፈለገው ከመቃብሮቹና ከዶሪሆች በረከት ለማግኘት፣ ሓጃ ለማውጣት፣ ከጭንቀት ለመውጣት ከሆነ የዚህ አይነቱ ጉብኝት ቢድዓና ሸርክ ነው።

ጎብኚው ፊቱን ወደ ሟቹ ያዞራል። ለሟቹ ዱዓእ ማድረግ ከፈለገ ወደ ቂብላ ይዞራል። በዚያራ ጊዜ በሱና የተገኙትን ዚክሮች ያደርጋል።

ከፍል ሦስት የዘካ አሕካሞች

ዘካ ከኢስላም ማእዘናትና ታላላቅ መሠረቶች አንዱ ነው። የቁርአንና የሱና ማስረጃዎች በዚህ ላይ ተደጋግፈዋል። አላህ (ሱወ) በቁርአን ውስጥ በሰማንያ ሁለት ቦታዎች ከሰላት ጋር አቆራኝቶ ማምጣቱ የዘካ ጉዳይ ከፍተኛ ቦታ ያለው መሆኑን ያሳያል።

አላህ (ሱወ) እንዲህ ይላል፡-

وَأَقِيمُوا الصَّلَاةَ وَآتُوا الزَّكَاةَ

“ሰላትንም ደንቡን ጠብቃችሁ ስጉ፤ ዘካንም ስጡ” ይላል - (አልበቀራ፡ 43) ።

አላህ (ሱወ) እንዲህም ይላል፡-

فَإِنْ تَابُوا وَأَقَامُوا الصَّلَاةَ وَآتُوا الزَّكَاةَ فَخَلُّوا سَبِيلَهُمْ

“... ቢጸጸቱም ሰላትንም በደንቡ ቢሰጡ ዘካንም ቢሰጡ መንገዳቸውን ልቀቁላቸው” - (አልተውባ፡ 5) ።

ኢብኑዑመር (ረዐ) ባስተላለፈው ሐዲስ ነቢዩ (ሰዐወ) “ኢስላም በአምስት ነገሮች ላይ ነው የተገነባው - ከአላህ በስተቀር (በእውነት የሚመለከ) ሌላ አምላክ እንደሌለና መሐመድ የአላህ መልክተኛ መሆኑን መመስከር፤ ሰላትን ደንቡን ጠብቆ መስገድ፤ ዘካን መስጠት፤ ...” ብለዋል - (ሙተፈቁን ዐለይህ) ።

ዘካ ፈርድ መሆኗን፤ ከኢስላም ማእዘናት ውስጥ ሦስተኛ ማእዘን መሆኗን፤ ዋጅብነቷን የካደ ሰው ካፈር መሆኑን፤ እና ዘካ የከለከሉትን ቡድኖች መጋደል እንደሚቻል ሙስሊሞች ተስማምተውበታል (ኢጅማዕ አድርገዋል) ።

ዘካ ፈርድ ሆኖ የተደነገገችው ከነቢያዊ ሂጅራ በሁለተኛው አመት ላይ ነበር። ነቢዩ (ሰዐወ) ዘካ ለሚገባቸው ሰዎች እንድትደርስ ሰብስበዋት የሚያመጧትን ሰዎች ይልኩ ነበር። የኹለፋእ አል-ራሺዲን ሱናና የሙስሊሞችም ተግባር በዚሁ ሁኔታ ነው ያለፈው። ዘካ መስጠት ለፍጡራን በጎ መዋል ነው፤ ገንዘብን ከቆሻሻ ማጥራት ነው፤ ከጥፋትም መጠበቅ ነው፤ ሰው ለጌታው (ሱወ) ባርነቱን የሚገልጽበትም ነው። አላህ (ሱወ) እንዲህ ይላል፡-

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ

“ከገንዘቦቻቸው በርሷ የምታጠራቸውና የምታፋፋቸው የሆኑትን ምጽዋት ያዝ፤ ለነሱም ጸልይላቸው፤ ጸሎትህ ለነሱ እርካታ ነውና። አላህም ሰሚ አዋቂ ነው” - (አል-ተውባ: 103)።

ስለዚህ ዘካ ነፍስን ከስስታምነት የምታጠራና የሀብታም መፈተኛ ናት - ከሚወደው ገንዘብ ላይ በማውጣት ወደ አላህ ስለሚቃረብ።

ዘካ የቋንቋ ትርጓሜው የአንድ ነገር መጨረሻ፣ ሙገሳ፣ እና ማጥራት ማለት ነው።

አላህ ዘካ ብሎ የጠራት ነፍስንና ገንዘብን ስለምታጠራ ነው። እሷ ገንዘብን የምትቀንስና ባለቤቱን የምትጎዳ ቅጣት ወይም ግብር አይደለችም። እንዲያውም በተቃራኒው ሰው በማያውቅበት ሁኔታ ገንዘብን እንዲጨምርና እንዲፋፋ ታደርጋለች። ነቢዩ (ሰዐወ)

“ሰደቃ ከገንዘብ አትቀንስም።” ብለዋል - (ሙስሊም)።

ዘካ ሽሪዓዊ ትርጓሜው በተወሰነ ጊዜ ለተወሰኑ ቡድኖች ለመስጠት በተወሰነ ገንዘብ ላይ ዋጂብ የተደረገ (የመውሰድ) መብት ነው። ማብራሪያው ይመጣል።

ለዘካ ግዴታነት መሟላት ያለባቸው አምስት ሽርጦች

1/ ሑርነት (ነጻነት) - በባሪያ ላይ ዋጁብ አይሆንም። ገንዘብ ስለሌለው። በእጁ ያለው ገንዘብ የአሳዳሪው ስለሆነ የገንዘቡን ዘካ የሚያወጣው አሳዳሪው ነው።

2/ ባለገንዘቡ ሙስሊም መሆን አለበት። ዘካ በካፊር ላይ ዋጁብ ስላልሆነ እንዲከፍል አይገደድም። አላህ (ሱወ) እንዲህ ይላል፡-

وَمَا مَنَعَهُمْ أَنْ تُقْبَلَ مِنْهُمْ نَفَقَاتُهُمْ إِلَّا أَنَّهُمْ كَفَرُوا بِاللَّهِ وَبِرَسُولِهِ

“ልግስናዎቻቸው ከነሱ ተቀባይነት እንዳያገኙ የሚከለክላቸው በአላህና በመልክተኛው የካዱ ... መሆናቸው እንጂ ሌላ አይደለም”

— (አል-ተውባ: 54) ።

ዘካ መስጠት ወደ አላህ መቃረብና የሱን ትእዛዝ መፈፀም ነው። ካፊር ደግሞ ወደ አላህ የሚቃረብና ትእዛዙንም የሚፈፅም አይደለም። ዘካ መስጠት ኒያም ይፈልጋል። ካፊር ኒያ አያደርግም። የተጠያቂነት ዋጁብነት ያለበት ለመሆኑ ማለትም በአኼራ እንደሚጠየቅበትና የተለየ ቅጣት እንደሚቀጣበት የሚከተለው የአላህ ቃል ያመለክታል፡-

مَا سَلَكَكُمْ فِي سَقَرٍ، قَالُوا لَمْ نَكُ مِنَ الْمَصْلِيِّينَ، وَلَمْ نَكُ نَطْعُمُ الْمِسْكِينِ

“በሰቀር ውስጥ ምን አገባችሁ? (እነርሱም) ይላሉ፡- ከሰጋጆች አልነበርንም። ለድሆችም የምናበላ አልነበርንም።” - (አል-ሙደሂር: 42 - 44) ።

በሙዓዝ ቢን ጀበል (ረዐ) በተላለፈ ሐዲስ ነቢዩ (ሰዐወ) “ከአላህ በስተቀር (በእውነት የሚመለከ) ሌላ አምላክ አለመኖሩንና መሐመድ የአላህ መልክተኛ መሆኑን እንዲመሰክሩ ጥራቸው፤ ይህንን ከተቀበሉህ አላህ ከሀብታሞቻቸው ተወስዳ ወደ ድሆቻቸው የምትመለስ የሆነችን ሰደቃ ግዴታ እንዳደረገባቸው

አሳውቃቸው።” ብለዋል - (ሙተፈቁን ዐለይህ)። በዚህም ለዘካ
ዋጁብነት ሙስሊምነት ሽርጥ ተደረገ።

3/ ኒሳብ የሚሞላ ገንዘብ ወይም ንብረት ባለቤት መሆን።
ከኒሳብ በታች ከሆነ ዋጁብ አይሆንም። ኒሳብ¹ የሚታወቅ የገንዘብ
መጠን ሲሆን ዝርዝሩ ይመጣል።

4/ የባለቤትነት መረጋጋት - ማለትም በገንዘቡ ላይ የሌላ ሰው
ባለሙብትነት የተንጠለጠለበት አለመሆን። ባለቤትነት ያልተረጋጋበት
ገንዘብ ውስጥ ዘካ የለም። ለምሳሌ በሙካተብ² ላይ ያለ እዳ።
ሙካተብ አቃተኝ መክፈል አልቻልኩም ማለት ይችላልና።

5/ ገንዘቡ አመት የሞለው መሆን። ዐሊ (ረዕ) “ገንዘብ አመት
እስኪሞላው ድረስ ዘካ የለበትም።” ብለዋል - አቡዳዊድ፣ አል-
ዳረቁጥኒ፣ እና አልበይህቂ እንደዘገቡት። የዓኢሻ (ረዕ) ሐዲስም
ይመሰክርለታል። ይህ ከእንደነ አቡበከር፣ ዑሥማን፣ ዐሊ፣
ኢብኑዑመር ካሉት ሰሐቦች ፅኑ በሆኑ ሰነዶች ተዘግቧል።

ከመሬት ለሚበቅል ነገር ዘካ ግዴታ የሚሆንበት በደረሰ ጊዜ ነው።
አመት መሙላት አይታይም። አመት መሙላት ሽርጥ የሚሆነው
ጥሬ ገንዘብ፣ እንስሳት፣ እና የሸቀጥ እቃዎች ሲሆኑ ይኸውም
ለባለቤቱ ለማግራትና ገንዘቡም በተሟላ ሁኔታ እንዲለማ ነው።

ዘካ ዋጁብ የሚሆንባቸው ከእንስሳት ለሚወለዱትና የንግድ ትርፍ
አመታቸው የሚታየው የዋናው ገንዘብ ወይም እንስሳት አመት
መሙላት ነው። ዋናቸው ኒሳብ የሚሞላ ከሆነ አዲስ ለተወለዱት
እንስሳት ወይም ለንግድ ለትርፍ ለብቻ አመት መሙላት

¹ ኒሳብ ማለት ዘካ ለማምጣቸው የገንዘብ ወይም የንብረት አይነቶች ለዘካ ግዴታ መሆን መሳሻ የማይሆን
የገንዘብ ወይም የንብረት መጠን ነው።

² መካተብ ማለት ገንዘብ አጠራቅ በመክፈል ራሱን ነፃ እንዲያደርግ አሳዳሪው የፈቀደለት ባሪያ ማለት ነው - ተርጓሚ።

አይጠበቅም፡፡ መነሻው ኒሳብ የማይሞላ ከሆነ አመት መቁጠር የሚጀምረው ኒሳብ ከሞላበት ጊዜ ጀምሮ ነው፡፡

የእዳ ዘካ

ከድሃ ወይም ከሚያጓትት ሰው ላይ እዳ ያለው ሰው ትክክለኛ በሆነ አተያይ ዘካ የሚያወጣው እዳውን ሲቀበል ሲሆን የሚያወጣውም ለአንድ አመት ነው፡፡¹ እዳው ያለው ሀብታም በሆነ ሰው ላይ ከሆነ ዘካውን በየአመቱ ይከፍላል፡፡

ለአገልግሎት የተዘጋጀ ንብረት እንደመኖሪያ ቤት፣ ልብሶች፣ የቤት ቁሳቁስ፣ መኪናዎች፣ ለመጓጓዣነት የተዘጋጁ እንስሳት ዘካ የለባቸውም፡፡

ለኪራይ የተዘጋጁ እንደመኪናዎች፣ ሱቆች፣ ቤቶችና የመሳሰሉት በዋናቸው ዉስጥ ዘካ የለባቸውም፡፡ ዘካ ዋጁብ የሚሆነው በኪራያቸው ላይ ነው - ኪራዩ በራሱ ወይም ከሌላ ነገር ጋር ተጨምሮ ኒሳብ ከሞላና ከዉሉ ቀን ጀምሮ አመት ከሞላው፡፡

ዘካ ዋጁብ ከሆነበት በኋላ ሳያወጣ የሞተ ሰው ትቶት ከሞተው ገንዘብ ላይ ማውጣት ዋጁብ ይሆናል፡፡ በሰውየው ሞት ዘካ አይቀርም፡፡ ኢብኑ ዐባስ (ረዐ) ባስተላለፉት ሐዲስ ነቢዩ (ሰዐወ) “ይበልጥ መከፈል ያለበት የአላህ እዳ ነው፡፡” ብለዋል - ቡኻሪ፣ ሙስሊምና ሌሎችም እንደዘገቡት፡፡ ወራሽ ወይም ሌላ ሰው ሰውየው ትቶት ከሞተው ገንዘብ ላይ ይከፍላል፡፡ ዋጁብ ናትና፡፡ በሞት አይቀርም፡፡ በሟች ጫንቃ ላይ የቀረች እዳ ስለሆነች ጫንቃውን ነፃ ማድረግ ግዴታ ይሆናል፡፡

¹ ይህ ማለት ገንዘቡ ተበዳሪው ጋ ከአንድ አመት በላይ የቆየ በሠንም ባለገንዘቡ ገንዘቡን ሲቀበል የአንድ አመት ዘካ ብቻ ይከፍላል ማለት ነው፡፡ - ተርጓሚው

የቤት እንስሳት ዘካ

የቤት እንስሳት አላህ ዘካን ዋጂብ ካደረገባቸው ነገሮች ናቸው፡፡ እነሱም፡- ግመል፣ ከብትና ጎጎም (ፍየል/በግ) ናቸው፡፡ ከነቢዩ (ሰዐወ) የተዘገቡ ሰሒሕ የሆኑ ሐዲሶች በነዚህ እንስሳት ላይ ዘካ ዋጂብ መሆኑን ያሳያሉ፡፡ ነቢዩ (ሰዐወ) በመዲና ዙሪያና በሌሎችም አካባቢዎች ካሉ የዐረብ ጎሳዎች ከነዚህ እንስሳት ዘካ ሰብስበው የሚያመጡ ሰዎችን ይልኩ ነበር፡፡

ከግመል፣ ከከብትና ከፍየል/በግ ዘካ ማውጣት ዋጂብ የሚሆነው በሁለት ሽርጦች ነው፡፡

አንደኛው ሽርጥ፡- ለሥራ ሳይሆን ለወተት ወይም ለእርባታ የተያዙ መሆን፡፡ ይህ ከሆነ ጥቅማቸው ይበዛል፤ በጥሩ ሁኔታ ስለሚያድጉና ስለሚራቡም ከነሱ ላይ ለመስጠት ይመቻል፡፡

ሁለተኛው ሽርጥ፡- ተሰማርተው ግጦሽ የሚበሉ (ሳኢማ) መሆን አለባቸው፡፡ ማለትም አመቱን ሙሉ ወይም አብዛኛውን የአመቱን ጊዜ በመስክ ግጦሽ ላይ የተሰማሩ መሆን አለባቸው፡፡ በህዝብ ቢን ሐኪም ከአባቱ ከአያቱ ባስተላለፈው ሐዲስ ነቢዩ (ሰዐወ) “ግጦሽ ላይ ከሚሰማሩ ግመሎች ሁሉ ከእርባ ግመሎች ውስጥ አንድ ኢብነተ ለቡጝ¹ ዘካ ትሰጣለች” ብለዋል - አህመድ፣ አቡዳውድ፣ እና አል-ነሳኢ እንደዘገቡት፡፡ ሰውየው መኖ ወይም ሣር ገዝቶ ወይም ሰብስቦ ከሚያበላቸው እንስሳት ውስጥ ዘካ ማውጣት ዋጂብ አይሆንም፡፡

¹ ኢብነተ ለቡጝ ማለት ሁለት አመት ጨረሳ ሦስተኛ አመት የጀመረች ሴት ግመል ነች፡፡

1/ የግመል ዘካ

ሸርጦች (መስፈርቶች) ከተሟሉ ከአምስት ግመሎች አንድ ፍየል ዘካ ትሰጣለች። ከአስር ግመሎች ሁለት ፍየሎች ይሰጣሉ። ከአስራ አምስት ግመሎች ሦስት ፍየሎች ይሰጣሉ። ከሃያ ግመሎች አራት ፍየሎች ይሰጣሉ። ሐዲሱና ኢጅማዕ (የዑለሞች ስምምነት) ይህንኑ ያመለክታሉ። ግመሎቹ ሃያ አምስት ከሞሉ ቢንቱ መኻድ ትሰጣለች። ቢንቱ መኻድ ማለት አንድ አመት ጨርሳ ሁለተኛ አመት የጀመረች ሴት ግመል ነች። ቢንቱ መኻድ የተባለችው እናቷ በዚህ ጊዜ ባብዛኛው ስለምታረግዝ ነው። የግድ ማርገዝ ያለባት ባይሆንም። ቢንቱ መኻድን ካጣ በሷ ፈንታ ኢብኑ ለቡን ይሰጣል። ከአነስ የተዘገበ ሐዲስ “ቢንቱ መኻድ ከታጣች ኢብኑ ለቡን - ወንድ - ይሰጣል” ይላልና - ቡኻሪ።

ግመሎቹ ሰላሳ ስድስት ከሞሉ ቢንቱ ለቡን ማውጣት ግዴታ ይሆናል። በአነስ ሐዲስ ዉስጥ “ከሰላሳ ስድስት እስከ አርባ አምስት ከደረሱ ከነሱ ዉስጥ ቢንት ለቡን ትሰጣለች” ተብሏልና - (ቡኻሪ)። ኢጅማዕ እንደሚያመለክተው ሴት ግመል ነች። ቢንት ለቡን ማለት ሁለት አመት የሞላት ግመል ነች። በዚህም የተሰየመችው እናቷ በዚህ ጊዜ ባብዛኛው ወልዳ ወተት (ለበን) ይኖራታልና ነው። ሆኖም መውለዷ ሸርጥ አይደለም። ባብዛኛው ጊዜ በሚሆን ሁኔታ መሰየሟ ነው እንጂ።

ግመሎቹ አርባ ስድስት ከሞሉ ሒቅቃ ዘካ ትሰጣለች። ሒቅቃ ማለት ሦስት አመት የሞላት ግመል ነች። ይህም ስያሜ የተሰጣት በዚህ እድሜዋ በኮርማ ልትጠቃ፣ ሰውም ሆነ ሽክም መሸከም ስለምትችል ነው። በአነስ ሐዲስ ዉስጥ “(ግመሎቹ) አርባ ስድስት ከሞሉ ሒቅቃ ዘካ ትሰጣለች” ተብሏል - (ቡኻሪ)።

ግመሎቹ ስልሳ አንድ ከሞሉ ጀዘዓ መስጠት ግዴታ ይሆናል። ጀዘዓ ማለት አራት አመት የሞላት ግመል ነች። ጀዘዓ የተባለችው በዚህ እድሜ ላይ ጥርስ ስለምትነቅል ነው። በዚህ የግመል መጠን ዉስጥ ጀዘዓ መስጠት ግዴታ መሆኑን የሚያሳየው በቡኻሪ በተዘገበው በአነስ (ረዕ) ሐዲስ ዉስጥ “(ግመሎቹ) ስልሳ አንድ እስከ ሰባ አምስት ከሞሉ ጀዘዓ ዘካ ትሰጣለች።” መባሉ ነው። ዑለሞች በዚህ ላይ ኢጅማዕ አድርገዋል።

የግመል ብዛት ሰባ ስድስት ከደረሰ ሁለት ቢንት ለቡን ዘካ ማውጣት ግዴታ ይሆናል። በቡኻሪ በተዘገበው በአነስ (ረዕ) ሐዲስ ዉስጥ “(ግመሎቹ) ሰባ ስድስት እስከ ዘጠና ከሞሉ ሁለት ቢንት ለቡን ዘካ ማውጣት ግዴታ ይሆናል” ተብሏልና።

የግመል ብዛት ዘጠና አንድ ከደረሰ ሁለት ሒቅቃዎችን ዘካ ማውጣት ግዴታ ይሆናል። በቡኻሪ በተዘገበው በአነስ (ረዕ) ሐዲስ ዉስጥ “(ግመሎቹ) ዘጠና አንድ እስከ አንድ መቶ ሃያ ከደረሱ በኮርማ የተጠቁ ሁለት ሒቅቃዎች ዘካ ማውጣት ግዴታ ይሆናል” ተብሏልና። ዑለሞችም በዚህ ላይ ኢጅማዕ አድርገዋል።

የግመል ብዛት ከአንድ መቶ ሃያ በአንድ ከጨመረ ሦስት ቢንት ለቡኖች ዘካ ማውጣት ግዴታ ይሆናል። ከዚያም በየአርባ ግመል ጭማሪ አንድ ቢንት ለቡን በየሃምሳ ግመል ጭማሪ ደግሞ አንድ ሒቅቃ ዘካ ማውጣት ግዴታ ይሆናል።

2/ የከብት ዘካ

ከብትም ዘካ እንደሚወጣበት በነስም¹ በኢጅማዕም ዋጂብ ነው። በሰሒሐይን ዉስጥ እንደተዘገበው ጃቢር (ረዕ) የአላህ መልክተኛ (ሰዐወ) “የግመልም ሆነ የከብት ባለቤት እንዲሁም የፍየል

¹ ነስ ማለት የቁርአን ወይም የሐዲስ አንቀጽ ማለት ነው - ተርጓሚ፡፡

ባለቤት ዘካዋን የማይሰጥ ከሆነ በቂያማ ቀን ከነበረችበት ገዝፋና ወፍራ በመምጣት በቀንዶቿ የምትወጋውና በኩቴዎቿ የምትረጋግጠው ቢሆን እንጂ አይቀርም” ማለታቸውን መስማቱን ተናግሯል።

ሙዓዝ (ረዐ) ፡ ነቢዩ (ሰዐወ) ወደ የመን ሲልኩት የኩብት ሰደቃ (ዘካ) ከየሰላሳ ኩብት አንድ ተቢዕ (ተከታይ)፣ ከየአርባ ኩብት ደግሞ አንድት ሙሲንና እንዲቀበል እንዳዘዙት’ ገልጿል - አህመድ፣ አቡዳውድ፣ አል-ቲርሚዚና አል-ነሳኢ እንደዘገቡት።

የኩብት ብዛት ሰላሳ ከሞላ አንድ አመት ሞልቶት/ቷት ወደ ሁለተኛ አመት የገባ/ች አንድ/አንድት ተከታይ (ተቢዕ/ተቢዓ) ዘካ መስጠት ግዴታ ይሆናል። ተቢዕ (ተከታይ) የተባለበት ምክንያት እናቱን ተከትሎ ወደ መስክ ስለሚሰማራ ነው።

ከሰላሳ ኩብት በታች ምንም ዘካ አይወጣበትም። ሙዓዝ (ረዐ) “የአላህ መልክተኛ ወደ የመን ሲልኩኝ ኩብት ሰላሳ ካልሞላ ምንም ዘካ እንዳልወሰድበት አዘውኛል” ብሏል።

አጠቃላይ የኩብት ብዛት አርባ ከሞላ አንድ ሙሲንና ላም መስጠት ዋጁብ ይሆናል። ሙሲንና ማለት ሁለት አመት የሞላት ላም ናት።

ሙዓዝ (ረዐ) “የአላህ መልክተኛ ከየሰላሳ ኩብት አንድ ተቢዕ ወይም ተቢዓ፣ ከየአርባ ኩብት ደግሞ አንድት ሙሲንና እንድቀበል አዘውኛል” ብሏል - አምስቶቹ እንደዘገቡትና ኢብኑ ሒባን፣ አልሓኪም፣ እና ኢብኑ ዐብዱልበር ሰሐሕ ነው እንዳሉት።

የኩብት ብዛት ከአርባ ከበለጠ ከየሠላሣ ኩብት ሁሉ ተቢዕ፣ ከየአርባ ኩብት ደግሞ ሙስንና ዘካ ማውጣት ዋጁብ ይሆናል።

የፍየል/የበግ ዘካ

የፍየልና የበግ (ገነም) ዘካ ዋጁብነት መሰረቱ ሱናና ኢጅማዕ ነው። ቡኻሪ ዉስጥ እንደተዘገበው አቡበከር (ረዐ) ለአነስ (ረዐ)

በፃፉለት ደብዳቤ “ይህች የአላህ መልክተኛ (ሰዐወ) በሙስሊሞች ላይ ግዴታ (ፈርድ) ያደረጓትና አላህም መልክተኛውን ያዘዘባት ናት ...” ያሉ ሲሆን በዚያው ዉስጥ “...ሳኢማ ከሆኑ ፍየሎች ከአርባ እስከ አንድ መቶ ሃያ ከሆኑ አንድ ፍየል ዘካ ማውጣት ግዴታ ይሆናል...” ብለዋል።

ከአርባ በግ ወይም ፍየል አንድ ወንድ በግ ወይም አንድት ሴት ፍየል ይሰጣል። የገንም (የፍየልና የበግ) ብዛት ከአርባ በታች ከሆነ ዘካ ግዴታ አይሆንበትም። በቡኻሪ ዉስጥ እንደተዘገበው አቡበከር ለአነስ በጻፉት ደብዳቤ “...የሰውየው ሳኢማ ፍየሎች ከአርባ ፍየል በአንድ ፍየል እንኳ ከቀነሰ ምንም የዘካ ግዴታ የለበትም፤ ባለፍየሎቹ ከፈለገ እንጂ...” ብለዋል።

የፍየል ወይም የበግ ብዛት አንድ መቶ ሃያ አንድ ከሞላ ሁለት ፍየሎች ወይም በጎች መስጠት ግዴታ ይሆናል። ቀደም ሲል የተጠቀሰው የአቡከር (ረዐ) ሐዲስ እንደሚያብራራው። በሐዲሱ ዉስጥ “ከጨመረች - ማለትም ከአንድ መቶ ሃያ ከጨመረች ሁለት ፍየሎች ዘካ መስጠት ግዴታ ይሆናል።” ብለዋል - (ቡኻሪ እንደዘገበው)።

ቁጥራቸው ሁለት መቶ አንድ ከሞላ ሦስት ፍየሎች/በጎች መስጠት ግዴታ ይሆናል። በአቡበከር ሐዲስ ዉስጥ እንደተገለፀው “በሁለት መቶ ላይ አንድ ከጨመረች ሦስት ፍየሎች ዘካ ይሰጣሉ” ብለዋል - (ቡኻሪ እንደዘገበው)።

ከዚህ መጠን በኋላ ግዴታው የማይለዋወጥ ይሆናል። በየአንድ መቶ ፍየል ጭማሪ አንድ ፍየል ይሰጣል። ከአራት መቶ ፍየል አራት ፍየል፤ ከአምስት መቶ ፍየል አምስት ፍየል፤ ከስድስት መቶ ፍየል ስድስት ፍየል፤ ... ወዘተ ይሰጣል። ይህ አቡበከርም (ረዐ) እስከሚሞቱ ድረስ ዑመርም እስከሚሞቱ ድረስ በሰሩበት የሰደቃ

(የዘካ) ኪታብ (ደብዳቤ) ወስጥ እንደሚከተለው ተገልጿል -
“አንድ ከጨመረች እስከሦስት መቶ ድረስ ሦስት ፍየል ዘካ
ይወጣል፤ ከዚህ ከጨመረ ለየአንድ መቶ ፍየል አንድ ፍየል
ይሰጣል” - (ቡኻሪ)፡፡

ያረጅቸ ወይም ለኡዱሒያ የማያበቃት ጉድለት ያለባት ፍየል ወይም
በግ ለዘካ አትወሰድም፡፡ ሁሉም ፍየሎች ወይም በጎች እንደዚያ
ካልሆኑ በስተቀር፡፡ እርጉዝም ሆነ እያጠባች ልጇን በማሳደግ ላይ
ያለች አትወሰድም፤ በኮርማ የተጠቃችም አትወሰድም - ልታረግዝ
ስለምትችል፡፡ በቡኻሪ እንደተዘገበው አቡበከር (ረዐ) “ያረጅቸ
ለሰደቃ (ለዘካ) አትሰጥም፤ ጉድለት ያለባት ወይም ሽውራራም
አትሰጥም፤ በሰጪው ወዴታ ካልሆነ በስተቀር የፍየል ኮርማም
አይሰጥም፤” ብለዋል፡፡ አላህ (ሱወ) “እናንተ ያመናችሁ ሆይ!
ካፈራችሁትና ከዚያም ለናንተ ከምድር ካወጣንላችሁ ከመልካሙ
ለግሱ፤ መጥፎውንም (ለመስጠት) አትሰቡ፤ ...” ይላል - (አል-
በቀራ፡ 267)፡፡

ምርጥ የሆነችና የባለቤቱ ልብ የሚንጠለጠልበት እንስሳ
አትወሰድም፤ ወፈር ያለችና ለመበላት የተዘጋጀችውም (አኩላ)
አትወሰድም፤ ነቢዩ (ሰዐወ) ሙዓዝን ወደ የመን ሲልኩት “ምርጥ
የሆኑ ገንዘቦቻቸውን ተጠንቀቅ” ብለውታል፡፡

ለሰደቃ (ለዘካ) የሚወሰድ መካከለኛ እንስሳ ነው፡፡ ያሉት እንስሳት
ሁሉ በሽተኛ ከሆኑ ለዘካ የሚወሰደውም በሽተኛው ነው፡፡ ዘካ
ዋጂብ የተደረገው ለማግራት ሲሆን ከበሽተኛ ውስጥ ጤነኛ
እንዲከፍል ማስገደድ እሱን መጉዳት ነው፡፡ ያሉት እንስሳት ሁሉ
ትናንሾች ከሆኑ ለዘካ የሚወሰደውም ትንሽ ይሆናል - በተለይም
ለፍየልና ለበግ፡፡

ባለገንዘቡ ዋጁብ ከሆነበት በላይ የተሻለ ነገር ዘካ ማውጣት ከፈለገ በላጭና ምንዳውም ብዙ ይሆናል። እንስሳዎች ድብልቅ ከሆኑ ማለትም ትልልቆችና ትንንሾች ወይም ጤነኞችና ጉድለት ያለባቸው ወይም ወንዶችና ሴቶች የተደባለቁ ከሆነ በሁለት ፍየሎች ወይም በጎች ግምት ጤነኛና ትልቅ ሴት ትወሰዳለች። እንስሳቱ በትልልቆቹ መሠረት ግምት (ቂማ) ይወሰድና በዚያ ግምት ምን ያክል ዘካ ዋጁብ እንደሚሆን ይታወቃል። ከዚያም በትንንሾቹ መሠረት ግምት ይወሰድና የትልልቆቹና የትንንሾቹ ግምቶች አማካይ ተወስዶ ዘካ ይወጣል። ሌሎች አይነቶችም በዚህ መሠረት ይከናወናሉ። ጤነኞችና ጉድለት ያለባቸው ወይም ወንዶችና ሴቶች በዚህ ሁኔታ አማካያቸው ይወሰዳል። ለምሳሌ በትልልቆቹና በጤነኞቹ ኒሳብ ግምት የሚወጣው ዘካ ዋጋ ሃያ ከሆነና በትንንሾቹና በበሽተኞቹ ግምት ደግሞ ዋጋው አስር ከሆነ ከሁለቱም ግማሽ ግማሽ ተወስዶ የሁለቱ አማካይ አስራ አምስት ይወጣል።

ማስገንዘቢያ፡- በሽርክና መቀላቀል (ኸልጣ) ሁለት አይነት ነው፡- አንደኛው አይነት፡- ሙሉበሙሉ መቀላቀል (ኸልጠቱ አዕያን) ፡- ይህ ማለት ገንዘቡ (እንስሳቱ) የጋራ መሆን ማለት ነው - የአንዱ ድርሻ ከሌለው ሳይለይ። ለምሳሌ ከእንስሳቶቹ ዉስጥ የአንዱ ድርሻ በደፈናው ግማሽ ወይም ሩብ ነው እንደማለት።

ሁለተኛው አይነት፡- ኸልጠቱ አውሷፍ፡- በዚህኛው አይነት የእያንዳንዱ ሽሪክ ድርሻ ተለይቶ ይታወቃል - የተቀላቀለ ቢሆንም፡

፡
ሁለቱም አይነት ሽርክናዎች በዘካ አሰጣጥ ፍርድ ላይ ተፅዕኖ አላቸው፡- ዋጁብ ወይም ነፃ በማድረግ፤ በማክበድ ወይም በማቅለል። ሁለቱም አይነት ሽርክናዎች በተወሰኑ ሽርጦች

(መስፈርቶች) የሁለቱንም ሽሪኮች ድርሻዎች እንደ አንድ ገንዘብ ወይም ድርሻ እንዲታይ ያደርጋሉ።

አንደኛው ሽርጥ፡- ጠቅላላው [ገንዘብ ወይም ንብረት ወይም እንስሳት] ኒሳብ መሙላት። ከኒሳብ የሚቀንስ ከሆነ ምንም ዘካ ዋጁብ አይሆንበትም። ይህ ማለት የእያንዳንዱ ሽሪክ ገንዘብ ለየብቻ ቢታይ ኒሳብ የማይሞላ ቢሆንም የሁለቱ ባንድነት የሚሞላ ከሆነ ዘካ ዋጁብ ይሆናል።

ሁለተኛው ሽርጥ፡- ሽሪኮቹ ዘካ ግዴታ ከሚሆንባቸው ሰዎች መሆን። ከሽሪኮቹ አንዱ ዘካ ግዴታ ከማይሆንባቸው ሰዎች ከሆነ - ለምሳሌ ካፊር ከሆነ - ሽርክናው የሚያስከትለው ነገር የለም። ሁሉም በየድርሻቸው ላይ ፍርድ ይኖራቸዋል።

ሦስተኛው ሽርጥ፡- ሁለቱ የተቀላቀሉ ገንዘቦች (እንስሳቶች) በተወሰኑ ነገሮች ብቻ የሚጋሩ ከሆነ፡- ለምሳሌ በማደሪያ ወይም በማረፊያ ቦታ መጋራት፤ በመስክ ላይ የሚጋሩ ከሆነ - ማለትም ወደ ግጦሽ ከመሰማራታቸው በፊት የሚሰበሰቡበትን ቦታ የሚጋሩ ከሆነ፤ በወተት ማለቢያ ቦታ የሚጋሩ ከሆነ - አንዱ ሽሪክ እንስሳቱን በአንድ ቦታ የሚያልብ ከሆነና ሌላኛው ሽሪክ ደግሞ በሌላ ቦታ የሚያልብ ከሆነ ሽርክናው የሚያስከትለው ነገር የለም። በኮርማ መጋራት - ይህ ማለት ለእያንዳንዱ ሽሪክ ድርሻ ራሱን የቻለ ኮርማ አለመኖርና ሁሉም በአንድ ኮርማ የሚያስጠቁ ከሆነ፤ በግጦሽ ቦታ መጋራት - ሁሉም እንስሳቶች በአንድ ግጦሽ ቦታ ላይ መሰማራት - የግጦሽ ቦታ የሚለያይ ከሆነ ማለትም አንዱ ሽሪክ የራሱን በአንድ ቦታ ሌላው ሽሪክም የራሱን በሌላ ቦታ ላይ የሚያሰማሩ ከሆነ ሽርክናው የሚያስከትለው ነገር የለም። አንዳንድ ዑለሞች የዚህን ልዩነት ፍርድ ወደ ልማድ (ዑርፍ) መልሰውታል፡

:

እነዚህ ሸርጦች ከተሟሉ ሁለቱ የተቀላቀሉ ገንዘቦች እንደ አንድ ገንዘብ ይሆናሉ። አነስ ባስተላለፈው ሐዲስ ነቢዩ (ሰዐወ) “ሰደቃን (ዘካን) በመፍራት ተለያይተው የነበሩትን መቀላቀልም ሆነ አንድ ላይ የነበሩትን መለያየት አይቻልም፤ ሸሪኮቹ ባላቸው ገንዘብ ልክ በመካከላቸው ያስተካክላሉ” ብለዋል - አል-ቲርሚዚ፤ አቡዳውድና ኢብኑ ማጃ የዘገቡት ሲሆን አልቲርሚዚ ሐሰን ነው ብሎታል።

ለምሳሌ አንዱ ሸሪክ አንድ ፍየል ቢኖረውና ሌላው ሸሪክ ሠላሳ ዘጠኝ ፍየል ቢኖረው ወይም አርባ ሰዎች (ሸሪኮች) ባንድነት አርባ ፍየሎች ቢኖራቸው - ማለትም ለእያንዳንዳቸው አንዳንድ ፍየል ድርሻ ቢኖራቸውና አመቱን ሙሉ በጋራ ወይም በሸርክና ቢቆዩ እና ቀደም ሲል የተጠቀሱት ሸርጦች ቢሟሉ አንዲት ፍየል ዘካ ያወጣሉ - እንደየባለቤትነታቸው በመከፋፈል። በመጀመሪያው ምሳሌ (አንድና ሠላሳ ዘጠኝ ያላቸው) አንድ ፍየል ያለው አንድ አርባኛ ፍየል ይከፍላል። የቀረውን ሠላሳ ዘጠኝ አርባኛውን የሠላሳ ዘጠኝ ፍየሎች ባለቤት ይከፍላል። በሁለተኛው ምሳሌ አርባዎቹም ሰዎች በእያንዳንዳቸው አንድ አርባኛ ፍየል ይከፍላሉ። ሦስት ሸሪኮች አንድ መቶ ሃያ ፍየሎች ቢኖሩዋቸው - እያንዳንዳቸው አርባ አርባ ድርሻ ቢኖራቸው ሦስቱም ሰዎች ባንድነት አንዲት ፍየል ዘካ ያወጣሉ - ለእያንዳንዱ አንድ ሦስተኛ ፍየል ማለት ነው።

የአንድ ሰው ገንዘብ የተለያየ ቦታ መሆን የሚያመጣው ለውጥ የለም። በተለያየ ቦታ ካለም አንድ ላይ ተሰብስቦ ነው ፍርድ የሚሰጠው። ሚዛን የሚደፋው አተያይ ይህ ነው። ወላሁ አዕለም፡ ፡

የእህልና ፍራፍሬ ዘካ

አሏህ (ሱወ) እንዲህ ይላል፡-

يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ
“እናንተ ያመናችሁ ሆይ! ካፈራችሁትና ከዚያም ለናንተ ከምድር
ካወጣንላችሁ ከመልካሙ ለግሱ፤ ...” - (አል-በቀራ፡ 267) ።

ዘካ ልገሳ ተብላም ትጠራለች። አላህ (ሱወ) እንዲ ይላል፡-

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ

“... እነዚያንም ወርቅንና ብርን የሚያደልቡትን በአላህም መንገድ
ላይ የማይለግሷትን በአሳማሚ ቅጣት አብስራቸው።” - (አል-
ተወ-ባ፡ 34) ። ይህ ማለት ዘካዋን የማያወጡዋትን ለማለት ነው።
የተከበረችው ሱና የእህልና ፍራፍሬን ዘካ በማውጣት በሚያዙ
ትእዛዛት የበለፀገች ናት። የሚወጣበት ልኬታም ማብራሪያው
ይመጣል። ከስንዴ፣ ከጉብስ፣ ከቴምር፣ እና ከዘቢብ ዘካ
እንደሚወጣ ሙስሊሞች ተስማምተውበታል።

ማስገንዘቢያ፡- ዘካ በሁሉም እህል ላይ ዋጁብ ነው - ከስንዴ፣
ከጉብስ፣ ከሩዝ፣ ከማሽላ፣ እና ከሌሎችም እህሎች። አቡሰዒድ
(ረዐ) ባስተላለፉት ሐዲስ ነቢዩ (ሰዐወ) “ከአምስት ዳውላ
(ወስቅ) በታች ከሆነ እህልም ሆነ ቴምር ሰደቃ (ዘካ) የለም።”
ብለዋልና - ሙተፈቁን ዐለይህ። ኢብኑ ዑመር ባስተላለፉት
ሐዲስም ነቢዩ (ሰዐወ) “በዝናብና በምንጮች (በወንዞች) የለማ
ነገር አንድ አስረኛው ዘካ ይወጣል።” ብለዋል - (ቡኻሪ) ።

ከሚሰፈሩና መቆየት ከሚችሉ ከእንደ ቴምር፣ ዘቢብና ከመሳሰሉት
ፍራፍሬዎችም ዘካ ማውጣት ዋጁብ ነው። ኒሳብ ከማይሞላ
እህልም ሆነ ፍራፍሬ ዘካ ማውጣት ዋጁብ አይደለም። አቡሰዒድ
አልኹድሪ (ረዐ) ባስተላለፉት ሐዲስ ነቢዩ (ሰዐወ) “ከአምስት

ዳውላ በታች በሆነ (እህልና ፍራፍሬ) ዉስጥ ዘካ የለም” ብለዋልና - ሙተፈቁን ዐለይህ።

አንድ ዳውላ (ወሰቅ) ስልሳ ቁና (ጎፅ) ነው - በነቢዩ (ሰዐወ) ጊዜ ያገለግል በነበረ አይነት ቁና። አንድ ቁና መካከለኛ በሆነ ሰው አራት የሁለት እጆች ስፍር (ሙድ) ሲሆን በኪሎ ግራም ሲለካ 2.40 ኪሎ ግራም ነው።¹

ለእህልና ፍራፍሬ ዘካ ሁለት ሽርጦች አሉት፡-

1/ ቀደም ሲል በተገለፀው መሠረት ኒሳብ መሙላት

2/ ዘካ ዋጁብ በሚሆንበት ጊዜ ሙሉውን ኒሳብ ያለው መሆን። ከዘካው ጊዜ በኋላ ኒሳቡ ቢሞላለት ዘካ ዋጁብ አይሆንበትም - ለምሳሌ በግዢ ቢያገኘው፤ ወይም ደግሞ የአጨዳ ኪራይ ቢሰበሰብ፤ ወይም (በማሳ ላይ) የወዳደቀውን በመሰብሰብ ወይም በመሳሰሉት ቢያገኝ ዘካ ዋጁብ አይሆንበትም።

ማስገንዘቢያ፡- ከእህልና ፍራፍሬ የሚወጣ ዘካ መጠን እንደእህሉ ዉሃ አጠቃቀም ዘዴ ይለያያል፡-

ያለጥረትና ወጪ (ያለመኡና) ጠጥቶ ካደገ ለምሳሌ በዝናብ፣ በምንጮች፣ በወንዞች ጠጥቶ ያደገ ከሆነ የሚወጣው ዘካ አንድ አስረኛ (ዑሽር) ነው። ቡኻሪ ከኢብኑ ዑመር (ረዐ) በዘገበው ሐዲስ ነቢዩ (ሰዐወ) “ዝናብና ምንጮች ካጠጡዋቸው ነገሮች አንድ አስረኛው ዘካ ይወጣል” ብለዋል። ሙስሊምም ከጃቢር በዘገበው ሐዲስ ነቢዩ (ሰዐወ) “ወንዞችና ደመና ካጠጡዋቸው ነገሮች አንድ አስረኛ ይወጣል” ብለዋል።

¹ ወደ ኪሎ ግራም ሲቀየር የግራም ማጠኑ እንደየእህሉ ከብደትና ቅለት ይለያያል - ተርጓሚው

በመኡና የጠጣ - ለምሳሌ ከጉድጓድ ዉሃ እየተቀዳ ወይም በማጠጫ ማሽኖች ከጠጣ ነገር የአንድ አስረኛ ግማሽ¹ ዘካ ማውጣት ዋጁብ ይሆናል። ኢብኑ ዑመር (ረዐ) ባስተላለፉት ሐዲስ ነቢዩ (ሰዐወ) “በመርጨት (በነድሕ) ከጠጣ ነገር የአንድ አስረኛ ግማሽ ይወጣል” - (ቡኻሪ)። ነድሕ ማለት በእንስሳት እየነተቱ (በሳኒያ/ሰዋኒ) ማጠጣት ማለት ነው። ሙስሊም ከጃቢር (ረዐ) በዘገበው ሐዲስ ነቢዩ (ሰዐወ) “በሳኒያ ከጠጣ ነገር የአንድ አስረኛ ግማሽ ይወጣል” ብለዋል። በከፊል በመኡና በከፊል ያለመኡና ከጠጣ ነገር የአንድ አስረኛ ሦስት አራተኛ² ዘካ ማውጣት ዋጁብ ይሆናል። በመኡናና ያለመኡና በሁለቱም የጠጣ ሆኖ ነገር ግን የሁለቱም እኩል ካልሆኑ የበለጠ ጥቅም የሰጠው ይታያል። የበለጠ ጥቅም የሰጠውን ማወቅ ካልተቻለ አንድ አስረኛ ይከፈላል።

ማስገንዘቢያ፡- የእህል ዘካ ዋጁብ የሚሆነው እህሉ ጠንከር ባለበት ጊዜ ነው። ፍራፍሬ ከሆነ ደግሞ ቴምር ከሆነ ቀልቶ ወይም ቢጫ ሆኖ ሙብሰሉ ሲታወቅ ነው። ከቴምር ሌላ ከሆነ በስሎና ለመብላት የሚመች ሲሆን ነው። ከዚህ ደረጃ በኋላ ከሸጠው ዘካ ዋጁብ የሚሆነው በሱ ላይ እንጂ በገዢው ላይ አይደለም።

ማስገንዘቢያ፡- ከእህል ዘካ የሚወጣው ከገለባና ከአገዳ ከፀዳ በኋላ ነው።

ማስገንዘቢያ፡- ማር ከራሱ ንብረት ወይም መሬት ወይም ባለቤት ከሌለው ቦታ ለምሳሌ ከተራሮች ጫፍ ከሰበሰበና ኒሳብ ከሞላ ዘካ

¹ የአንድ አስረኛ ግማሽ ማለት አንድ ሃያኛ ማለት ነው $(\frac{1}{10} \times \frac{1}{2} = \frac{1}{20})$ - ተርጓሚው

² የአንድ አስረኛ ሦስት አራተኛ ማለት ሦስት አርባኛ ማለት ነው $(\frac{1}{10} \times \frac{3}{4} = \frac{3}{40})$ - ተርጓሚው

መክፈል ይኖርበታል። የማር ኒሳብ ሠላሳ ሳዕ ነው - በነቢዩ (ሰዐወ) ጊዜ ያገለግል በነበረ የሳዕ አይነት። የአንድ ሳዕ ግምት ሁለት ሺ አራት መቶ ግራም ነው። ከዚህ የሚወጣው ዘካ አንድ አስረኛ ነው።

ዘካ ከማዕድንም ማውጣት ዋጁብ ነው። አላህ (ሱወ) “እናንተ ያመናችሁ ሆይ! ካፈራችሁትና ከዚያም ለናንተ ከምድር ካወጣንላችሁ ከመልካሙ ለግሱ፤ ...” ይላል - (አል-ብቀራ፡ 267)።

ማዕድን ከመሬት የሚገኝ ሲሆን እንደ እህልና ፍራፍሬ ዘካ ከሱም ማውጣት ዋጁብ ነው። ማዕድኑ ወርቅ ወይም ብር ከሆነና ኒሳብ ከሞላ የአንድ አስረኛ ሩብ¹ ይከፈልበታል። ከሁለቱ ዉጭ እንደ ኩሕል፣ ኩብሪት፣ ጨው፣ ናፍጣ፣ ወዘተ ... ከሆነ ደግሞ በወርቅና በብር ግምት ተሰልቶ ግምታቸው ኒሳብ ከሞላ የግምታቸው አንድ አስረኛ ሩብ ዘካ ይወጣል።

በጥንት የጃሂሊያ ካፈሮች ምድር ዉስጥ ተደፍኖ ቆይቶ ከተገኘ ነገርም (ከሪካዝ) ዘካ ይወጣል። ሪካዝ በዛም አነሰም አንድ አምስተኛው ዘካ ይወጣል። አቡሁረይራ (ረዐ) ባስተላለፉት ሐዲስ ነቢዩ (ሰዐወ) “ከሪካዝ አንድ አምስተኛ ይወጣል።” ብለዋል - ሙተፈቁን ዐለይህ።

የካፈሮች ገንዘብ መሆኑ የሚታወቀው በገንዘቡ ላይ ወይም በከፊሉ ላይ በሚኖረው ምልክት ይሆናል - ለምሳሌ የንጉሶቻቸው ስሞች ወይም የመስቀል ምልክቶች ሊሆን ይችላል። ከዚህ አይነቱ ገንዘብ አንድ አምስተኛው ዘካ ከወጣ ቀሪው ላገኘው ሰው ይሆናል።

በዚህ መልኩ ተቀብሮ ቆይቶ በተገኘው ገንዘብ ላይ ወይም በከፊሉ ላይ የሙስሊሞች ምልክት ካለ ወይም ደግሞ ምንም አይነት

¹ የአንድ አስረኛ ሩብ ማለት አንድ አርባኛ ወይም 2.5 ከመቶ ማለት ነው - ተርጓሚው

ምልክት ካልተገኘበት ፍርዱ (ሐክሙ) የሉቀጣ (ከመሬት የተገኘ ነገር) ¹ ፍርድ ይሆናል።²

ከሪካዝ የተወሰደ ዘካ ከፈይእ ³ እንደሚገኘው ገንዘብ ለሙስሊሞች አጠቃላይ አገልግሎት ይወላል።

ማስገንዘቢያ፡- ከማይሰፈሩና ተከማችተው ለረዥም ጊዜ መቆየት ከማይችሉ እንደ ጀውዝ (ኮኮዝ)፣ ቱፋህ (አፕል)፣ ኮከ፣ ሰፈርጀል፣ ሩማንና ከመሳሰሉ ፍራፍሬዎችና እንደ ፉጁል፣ ሽንኩርት፣ ካሮት፣ ሀብሃብ፣ ዱባ፣ ኪያር፣ ባዚንጃን፣ እና ከመሳሰሉት አትክልቶች ዘካ ማውጣት ዋጁብ አይደለም። አቡሰዒድ አልኹድሪ (ረዐ) ባስተላለፉት ሐዲስ ነቢዩ (ሰዐወ) “ከአምስት ቁና በታች በሆነ (እህልና ፍራፍሬ) ዉስጥ ዘካ የለም” ብለዋልና - ሙተፈቁን ዐለይህ። ዘካ ዋጁብ የሚሆንበት ነገር ከስፍር ጋር መያያዙ ከማይሰፈሩና ተከማችተው ለረዥም ጊዜ መቆየት ከማይችሉ ነገሮች ዘካ ማውጣት ዋጁብ አለመሆኑን ያመለክታል። ነቢዩም (ሰዐወ) ሆኑ ኹለፋአቻቸው ከነዚህ ነገሮች በአቅራቢያቸው እየተመረቱ ዘካ አለመቀበላቸውም ዘካ በነዚህ ነገሮች ላይ ዋጁብ አለመሆኑን ያሳያል። ከነዚህ ነገሮች ዘካ አለመቀበል የምንከተለው ሱና ነው።

¹ ከመሬት የተገኘ ነገር ያገኘው ሰው ባለቤቱን አፈላልጎ ካጣ ይጠቀምበታል። ባለቤቱ ከተገኘ ግን ይከፍላል። ባለቤቱን የማይፈላልግበት ጊዜ እንደገንዘቡ መጠን ይለያያል። ገንዘቡ በጣም ትንሽ ሆኖ ባለቤቱን ማሳለግ የማይቻለው ከሆነ ወዲያውም መጠቀም ይችላል። ገንዘቡ ብዙ ከሆነ ግን እስከ አንድ አመት ድረስ ማጠየቅ እንዳለበት ዐላጥሞች ይገልጻሉ። - ተርጓሚው

² ከፊል ዐላጥሞች ሪካዝን የመቅለም ወይም የካፊር በማለል ልዩነት አያደርጉበትም። - ተርጓሚው፡

³ ፈይእ ማለት በመቅለሞችና በካፊሮች መካከል በሚረገው ጂሃድ ብዙም ወጊያ ሳይካሄድ ካፊሮቹ እጅ ከሰጡ ወይም ከሸሹ የሚጠሰድባቸው ንብረት ነው። በወጊያ ተሸንፈው የሚጠሰድባቸው ንብረት ገደማ ይባላል። - ተርጓሚው

የሁለቱ ገንዘቦች ዘካ

ሁለቱ ገንዘቦች ሲባል ወርቅና ብር ለማለት ሲሆን ከሁለቱ የወጡ ሌሎች ገንዘቦችንም ያካትታል።

ዘካ ከወርቅና ከብር ማውጣት ዋጁብ ለመሆኑ ማስረጃው ቁርአን፣ ሱና (ሐዲስ)፣ እና ኢጅማዕ ናቸው። አላህ (ሱወ) እንዲህ ይላል፡-

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ

“... እነዚያንም ወርቅና ብርን የሚያደልቡትን በአላህም መንገድ ላይ የማይለግሷትን በአሳማሚ ቅጣት አብስራቸው።” - (አል-ተውባ፡ 34) ።

በዚህች በተከበረችው አንቀጽ ውስጥ ከወርቅና ከብር ዘካ ለማያወጣ ሰው ጠንከር ያለ ማስጠንቀቂያ አለ - በአሳማሚ ቅጣት።

በሰሐሐይን ውስጥ ከአቡሁረይራ (ረዕ) እንደተዘገበው ነቢዩ (ሰዐወ) “ማንም የወርቅና የብር ባለቤት ሐቁን የማያወጣ ከሆነ በቂያማ ቀን ከእሳት የሆኑ ሳፋዎች ይደረጉለታል ...” ብለዋል።

በቁርአንና በሐዲስ ውስጥ የተወሳው ከንዝ (ድልብ) ዘካ ዋጁብ ሆኖበት ዘካው ያልወጣለት ሁሉ ማለት ነው። ዘካው የወጣለት ገንዘብ ከንዝ አይባልም። ከንዝ ማለት አንዱ በሌላ ላይ የተከማቸ ማለት ነው - ክምችቱ በምድር ውስጥም ሆነ በምድር ገጽ ላይ።

ማስገንዘቢያ፡- ከወርቅ ዘካ ማውጣት ዋጁብ የሚሆነው ሃያ ሚሥቃል ሲደርስ ነው። ይህ ከሰማንያ አምስት ግራም ጋር እኩል ይሆናል። ብር ዘካ ዋጁብ የሚሆንበት ሁለት መቶ ኢስላማዊ ድርሀም ሲደርስ ነው። ይህ ደግሞ አምስት መቶ ዘጠና አምስት ግራም ይሆናል።

ከሁለቱም የሚወጣ የዘካ መጠን የአንድ አስረኛ ሩብ ነው [2.5%]:: የተሰራም ይሁን ያልተሰራ:: ዐሊ (ረዕ) ባስተላለፉት ሐዲስ ነቢዩ (ሰዐወ) “ሁለት መቶ ድርሀም ኖሮህ አመት ከሞላው አምስት ድርሀም ዘካ አለበት፤ ወርቅ ደግሞ ሃያ ዲናር እስከሚሞላ ድረስ ምንም የለበትም፤ (ሃያ ድናር ከሞላና) አንድ አመት ካለፈበት ግማሽ ዲናር አለበት::” ብለዋል - አህመድ፣ አቡዳውድ፣ አል-ቲርሚዚና አል-ነሳኢ የዘገቡት ሲሆን አልቲርሚዚ እንደገለፀው ቡኻሪ ሰሐሐ ነው ብሎታል:: አነስም (ረዕ) ባስተላለፈው ሐዲስ ነቢዩ (ሰዐወ) “ከሪቃ ዉስጥ የአንድ አስረኛ ሩብ ይወጣል” ብለዋል - ሙተፈቁን ዐለይህ:: ሪቃ ማለት ንጹህ ብር ማለት ነው - የተሰራም ይሁን ያልተሰራ::

ከሸቀጥ እቃዎች የሚወጣ ዘካ

የሸቀጥ እቃዎች ማለት ትርፍ ለማግኘት ለሽያጭ የተዘጋጁ እቃዎች ናቸው::

ከሸቀጥ እቃዎች ዘካ ማውጣት ዋጁብ ለመሆኑ ማስረጃው አላህ (ሱወ) እንዲህ ይላል:-

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا

“ከገንዘቦቻቸው በርሷ የምታጠራቸውና የምታፋፋቸው የሆኑትን ምጽዋት ያዝ፤” - (አል-ተውባ: 103)::

وَالَّذِينَ فِي أَمْوَالِهِمْ حَقٌّ مَعْلُومٌ، لِلِسَّائِلِ وَالْمَحْرُومِ

“እነዚያም በገንዘቦቻቸው ላይ የታወቀ መብት ያለባቸው የሆኑት:: ለለማኝ፣ ከልመና ለሚከለከልም (መብት ያለባቸው የሆኑት)” - (አል-መዓሪጅ: 24 - 25):: አብዛኛው ገንዘብ የሸቀጥ እቃ

ስለሆነ በአንቀጹ ጥቅላዊ ትርጓሜ ዉስጥ ይገባል። ይህ ከሰሐቦችም ተዘግቧል።

ሸይኹልኢስላም ኢብኑ ተይሚያ “አራቱ ኢማሞችና ሌላውም አመት - ጥቂት ያፈነገጠ ሰው ሲቀር - ዘካ ከሸቀጥ እቃ እንደሚወጣ ተስማምተዋል” ብለዋል።

ከሸቀጥ እቃዎች ዘካ ማውጣት ዋጁብ የሚሆነው በሚከተሉት ሸርጦች ነው፡-

1/ እቃዎቹ ከሁለቱ ገንዘቦች ማለትም ከወርቅና ከብር ባንዱ ተገምተው ኒሳብ መሙላት

2/ አንድ አመት መሙላት - ለዚህም ማስረጃው ቀደም ሲል ተወስቷል። ነገር ግን በገንዘብ ወይም በሸቀጥ ኒሳብ ግምቱ ኒሳብ የሚሞላ ሸቀጥ ከገዛ የሚታሰበው የገዛበት ገንዘብ አመት ነው [እንጂ የተገዛው እቃ ከተገዛበት ቀን ጀምሮ አመት እንዲሞላ አይጠበቅም] ፡ ፡

ማስገንዘቢያ፡- የሸቀጥ እቃዎች ዘካ አወጣጥ፡- አመት ሲሞላቸው ከሁለቱ ገንዘቦች - ከወርቅና ከብር - ባንዱ ይገመታሉ። በዚህ ላይ ለድሆች ይበልጥ የሚጠቅመው ግምት ይወስዳል - (ከወርቅ ወይም ከብር ግምት)። ከሁለቱ ገንዘቦች ባንዱ ተገምቶ ግምቱ ኒሳብ ከሞላ የግምቱ አንድ አስረኛ ሩብ ይወጣል። የተገዛበት ገንዘብ መጠን ግምት ዉስጥ አይገባም። የሚታየው አመቱ ሲሞላ የተገመተበት የገንዘብ መጠን ነው።። ለባለሸቀጡም ሆነ ለዘካ ተቀባዩ ፍትሃዊ የሚሆነው ይህ ነው።

ዘካ የሚያወጣው ሙስሊም ባለሸቀጥ ከሸቀጡ ዘካ ሲያወጣ ሸቀጡን በትክክል መቁጠርና ስስታም የሆነ ሸሪክ ሸሪኩን በሚተሳሰበው አይነት ራሱን መተሳሰብ ዋጁብ ይሆንበታል። ያሉትን ሸቀጦች በሙሉ በአይነታቸው መቁጠርና ፍትሃዊ የሆነ ግምት

መገመት ይጠበቅበታል። ለምሳሌ የአንድ ሱቅ ባለቤት በሱቁ ውስጥ በፓኬቶችና በአይነቶች ተከፋፍለው ለሽያጭ የተዘጋጁትን ሁሉንም መቁጠር ይኖርበታል። ለሽያጭ የቀረቡ የተለያዩ ማሽኖች፣ የማሽኖችና የመኪናዎች መለዋወጫዎች ባለቤት በትክክል ይቆጥራቸውና በጅምላ የሚሸጥ ከሆነ በጅምላ ዋጋ በችርቻሮ የሚሸጥ ከሆነ በችርቻሮ ዋጋ ይገምታቸዋል።

ማስገንዘቢያ፡- ለኪራይ የተዘጋጁ ቤቶችና መኪናዎች በራሳቸው ውስጥ ዘካ የለባቸውም። ዘካ ማውጣት የሚወጅበው ባለቤቱ ከነዚህ ከሚያገኘው ኪራይ ውስጥ ነው - ከኪራይ ውሉ ቀን ጀምሮ አመት ከሞላው።

ማስገንዘቢያ፡- መኖሪያ ቤቶችና (ለንግድ ሳይሆን) ለመጠቀም የተያዙ መኪናዎች ዘካ የለባቸውም። እንደዚያውም የቤት ቁሳቁሶች፣ የሱቅ ቁሳቁሶች፣ የነጋዴው መጠቀሚያ እቃዎች - እንደ መለኪያዎች፣ መስፈሪያዎች፣ ሚዛኖች፣ መያዣ እቃዎች እነዚህ ሁሉ ዘካ የለባቸውም - የሽያጭ እቃዎች አይደሉምና። አቡሁረይራ ባስተላለፉት ሐዲስ ነቢዩ (ሰዐወ) “አንድ ሙስሊም በባሪያውና በፈረሱ ውስጥ ሰደቃ (ዘካ) የለበትም።” ብለዋልና - ሙተፈቁን ዐለይህ።

ዘካቱል-ፊጥር

ዘካቱል-ፊጥር የተባለችው ረመዳንን በመፍታት ወይም በማፍጠር የሚወጣ ዘካ ስለሆነ ነው። ዋጁብ ለመሆኗ ማስረጃዋ አላህ (ሱወ)

فَدَأْفَلَحَ مَنْ تَزَكَّى

“የተጥራራ ሰው በእርግጥ ዳነ” ማለቱ ነው - (አል-አዕላ፡ 14) ። ሰዲድ ቢን አል-ሙሰይብ እና ዑመር ቢን ዑብዱልዐዚዝ “እዚህ መጥራራት ማለት የተፈለገው ዘካቱል-ፊፐርን ማውጣት ነው” ብለዋል። **وَأَتُوا الزَّكَاةَ**

“ዘካን ስጡ” በሚለው ጥቅላዊ የአላህ ቃል ዉስጥም ይገባል። በሰሐሐይንና በሌሎችም ዉስጥ እንደተዘገበው ኢብኑ ዑመር (ረዐ) “የአላህ መልክተኛ (ሰዐወ) በሙስሊሞች - በባሪያውም ሆነ በነፃው፣ በሴቱም ሆነ በወንዱ፣ በትንሹም ሆነ በትልቁ ላይ ዘካቱል-ፊፐርን አንድ ሳዕ ስንዴ ወይም አንድ ሳዕ ገብስ መስጠት ግዴታ አደረጉ።” ብሏል።

ዘካቱል-ፊፐር ዋጁብ መሆኗን ሙስሊሞች ኢጅማዕ ያደረጉበት መሆኑን ዑለሞች አወስተዋል።

የመደንገጃ ጥበብ፡- ለጾመኛው በጾሙ ጊዜ ከሚከሰቱ አልባሌ ንግግሮችና አላስፈላጊ ነገሮች የሚያጠራው ሲሆን ለሚስቲኖችም ምግብ እንዲሁም የጾምን ግዴታ በመፈፀም ላይ ለአላህ ምስጋና ማቅረብ ነው።

ማስገንዘቢያ፡- ዘካቱል-ፊፐር በሁሉም ሙስሊም ወንድም ሆነ ሴት፣ ትሽም ሆነ ትልቅ፣ ነፃም ሆነ ባሪያ ላይ ዋጁብ ነው - ቀደም ሲል የተጠቀሰው የኢብኑ ዑመር ሐዲስ ይህንኑ ያረጋግጣልና። በሐዲሱ ዉስጥ የአላህ መልክተኛ (ሰዐወ) በሙስሊሞች - በባሪያውም ሆነ በነፃው፣ በሴቱም ሆነ በወንዱ፣ በትንሹም ሆነ በትልቁ ላይ ዘካቱል-ፊፐርን መስጠት ፈርድ ወይም ግዴታ እንዳደረጉ ይገልጻል።

ማስገንዘቢያ፡- ሁሉም ሰው የሚሰጠው መጠን አንድ ሳዕ ነው። እሱም አራት ሙድ ወይም ሁለት ኪሎ ከአራት መቶ ግራም ነው።
:

ዘካቱል-ፊጥር ዋጂብ የሚሆንባቸው ነገሮች

ዘካቱል-ፊጥር የሚወጣው ባገሩ ባብዛኛው ጥቅም ላይ ከሚውል የቀለብ አይነት ነው - ስንዴም ይሁን ገብስ ወይም ቴምር ወይም ከነዚህ ሌላ የአካባቢው ሰው ባብዛኛው ለምግብነት የሚጠቀምበት ነገር እንደ ሩዝ፣ በቆሎ፣ ማሸላ፣ ሥጋ፣ እና ሰው እንደየአገሩ ለምግብነት የሚጠቀምበት ነገር ነው።

የዘካቱል-ፊጥር መክፈያ ጊዜ

ከዲድ ቀን በፊት በአንድ ወይም በሁለት ቀን አስቀድሞ መክፈል ይቻላል። ሰሐቦች ከዲድ አል-ፊጥር በፊት በአንድ ወይም በሁለት ቀን አስቀድመው ይሰጡ እንደነበር ቡኻሪ ዘግቧል። በዲድ ቀን ከሰላት በፊት ማውጣት በላጭ ነው። ይህ ወቅት ካመለጠውና ያለውዝር ማውጣቱን ከዲድ ሰላት ካዘገየው ወንጀለኛ ይሆናል ቀዱ ማውጣትም አይችልም። ያቆየው በውዝር ከሆነ ለምሳሌ ረስቶ ወይም የሚያወጣን ሰው ወክሎ ተወካዩ ካላወጣ በቀዱ መልክ ማውጣት ዋጂብ ይሆንበታል። ኢብኑ ዐባስ ባስተላለፉት ሐዲስ “ከሰላት በፊት የሰጣት ሰው እሷ ተቀባይነት ያለት ዘካ ነች። ከሰላት በኋላ የሰጣት ሰው ደግሞ እሷ ከሰደቃዎች አንዷ ናት” ብለዋል - አቡዳውድ፣ ኢብኑ ማጃ፣ እና አል-ሓኪም የዘገቡት ሲሆን አልሓኪም ሰሐሕ ነው ብሎታል።

ግምቱን መክፈል፡- የዘካቱል-ፊጥርን ግምት በገንዘብ (በብር) መክፈል አይበቃም። ከነቢዩም (ሰዐወ) ሆነ ከሰሐቦች ከአንዳቸውም የዘካቱል-ፊጥርን ግምት በገንዘብ ማውጣታቸው አልተዘገበምና። ነቢዩ (ሰዐወ) ግዴታ ያደረጉትም አንድ ሳዕ ምግብ (እህል) ነው።

ሰደቀቱል-ፊጥር ለማውጣት በተወሰነው ጊዜ ውስጥ ወደ ባለሙብቷ መድረስ ይኖርባታል። ወይም ደግሞ ባለሙብቱን ወክሎ ለሚቀበል

ወኪል መድረስ ይኖርባታል። ከፋዩ በተወሰነው ጊዜ ዉስጥ ሊሰጠው ያሰበውን ሰው ወይም ወኪሉን ካላገኘ ለሌላ ሰው መስጠት ዋጁብ ይሆንበታል።

ዘካ ማውጣት

ዘካ በገንዘብ ዉስጥ ግዴታ ስትሆን ወዲያው ፈጥኖ መክፍል ዋጁብ ይሆናል። አላህ (ሱወ) **وَاتُوا الزَّكَاةَ** “ዘካን ስጡ” ይላልና። ያልተገደበ ትእዛዝ ወዲያው መፈፀም እንዳለበት ያሳያል። የድሃው ፍላጎትም ፈጥኖ እንዲከፈለው ያስገድዳልና። ማዘግየቱ ድሃውን መጉዳት ነው። ዘካ ዋጁብ የሆነበት ሰው እንደ መክሰር፣ መሞትና የመሳሰሉት ድንገተኛ እንቅፋቶች ሊያጋጥሙትና ዘካው በራሱ ጫንቃ ላይ እንዲቀር ምክንያት ሊሆኑም ይችላሉ። ፈጥኖ ማውጣት ከስስታምነት መራቅ ነው፤ ጫንቃንም ንጹህ ማድረግ ነው። አስገዳጅ ሁኔታ (ደሩራ) ከሌለ በስተቀር ወይም ለሚበጅ ነገር (ለመስለሐ) በስተቀር። ለምሳሌ የበለጠ ችግር ላለበት ሰው ለመስጠት ቢያቆይ፣ ወይም ገንዘቡ በቦታው ባለመኖሩ፣ ወይም በራሱ ላይ ወይም በገንዘቡ ላይ አደጋ በመፍራትና ለመሳሰሉት ሁኔታዎች የሚቆይ ካልሆነ በስተቀር።

ማስገንዘቢያ፡- በሕጻን ገንዘብና በእብድ ገንዘብ ላይ ዘካ ዋጁብ ነው። ማስረጃዎቹ ጥቅላዊ ስለሆኑ። በገንዘባቸው ላይ ሃላፊ የሆነ ሰው ዘካውን ከነሱ ላይ ያወጣል። ይህ በነሱ ላይ ዋጁብ የሆነ ሐቅ ስለሆነ ዉክልና ይገባበታል።

ማስገንዘቢያ፡- በኒያ እንጂ ዘካን ማውጣት አይቻልም። ነቢዩ (ሰዐወ) “ሥራዎች (የሚመዘኑት) በኒያዎቻቸው ነው” ብለዋልና - መተፈቁን ዐለይህ።

ዘካውን ባለገንዘቡ ራሱ ቢያከፋፍለው ይሻላል። ተገቢ ለሆኑ ሰዎች መድረሱን እርግጠኛ ለመሆን። ከሱ ላይ የሚያወጣለትን ሰው መወከልም ይቻላል። የሙስሊሞች መሪ (ኢማም) ዘካውን ሰብስቦ ለማከፋፈል ከፈለገ ለሱ ይሰጣል። ወይም ኢማሙ ልኮት ዘካ ለሚሰበስበው ሰው ይሰጣል።

ዘካ በሚከፈልበት ጊዜ ከፋዩም ተቀባዩም ዱዓ ቢያደርጉ ይወደዳል፡
: አላህ (ሱወ) እንዲህ ይላል፡-

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلَّ عَلَيْهِمْ

“ከገንዘቦቻቸው በርሷ የምታጠራቸውና የምታፋፋቸው የሆኑትን ምጽዋት ያዝ፤ ለነሱም ፀልይላቸው” - (አል-ተውባ: 103)።

አብደላህ ቢን አቢ አውፋ (ረዕ) “የአላህ መልክተኛ (ሰወወ) ሰዎች ሰደቃቸውን (ዘካቸውን) ይዘው ሲመጡ ‘አላሁምመ ሰልሊ ዐለይሂም - አላህ ሆይ! በነሱ ላይ ሰላት (እዝነት) አውርድ’ ይሉ ነበር” ብሏል።

ሰውየው ችግር ያለበት ከሆነና በዘልማዱ ዘካ ይወስድ የነበረ ከሆነ ይህ ዘካ ነው ብለው ሳይነግሩት ይሰጡታል - እንዳይከብደው። ችግር ያለበት ከሆነና በዘልማዱ ዘካ የማይቀበል ከሆነ ዘካ መሆኗን ይነግሩታል።

ዘካን ወደ ሌላ ቦታ ስለመውሰድ፡- በላጩ ሁሉንም ዘካተል-ማል በአገሩ ውስጥ ማውጣት ነው። ገንዘቡ ባለበት አገር ውስጥ ለሚገኙ ድሆች ማከፋፈል። በሽሪዓው ተቀባይነት ላለው ምክንያት ዘካን ወደ ሌላ አገር መውሰድ ይቻላል። ለምሳሌ በሌላ አገር ውስጥ ችግርተኛ የሆኑ ዘመዶች ካሉት፤ ወይም ደግሞ ገንዘቡ ከሚገኝበት አገር ውስጥ ካሉት ሰዎች የበለጠ ሌሎቹ ችግርተኛ ከሆኑ። ሰደቃዎች (ዘካዎች) ከሌላ አገር ወደ ነቢዩ (ሰወወ)

ተወስደው ነቢዩ (ሰዐወ) ለሙሃጂሮችና ለአንሳር ድሆች ያከፋፍሉ ነበርና።

ዘካን አስቀድሞ መክፈል፡- ዘካን ዋጂብ ከመሆኗ በፊት ለሁለት አመት ወይም ከዚያ ላነሰ ጊዜ አስቀድሞ መክፈል ይቻላል። አህመድና አቡዳዉድ እንደዘገቡት ነቢዩ (ሰዐወ) ከዐባስ የሁለት አመት ሰደቃ (ዘካ) አስቀድመው ተቀብለዋቸዋልና። ዋጂብ የሚሆንበት ምክንያት (ሰብብ) ከተገኘ ዘካን ዋጂብ ከመሆኗ በፊት አስቀድሞ መክፈል ይቻላል። የእንስሳት ዘካም ይሁን የእህል ወይም የሁለቱ ገንዘቦች ወይም የሸቀጥ እቃዎች ኒሳብ ከሞላ አስቀድሞ መክፈል ይቻላል።

የዘካ ባለቤቶችና ዘካ የማይገባቸው ሰዎች

አላህ (ሱወ) በተቀደሰው ኪታቡ ዉስጥ ለይቶ ከገለጻቸው አይነቶች ዉጭ ለሌላ ዘካ መክፈል አይበቃም። አላህ (ሱወ) እንዲህ ይላል፡-

إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمُؤَلَّفَةِ قُلُوبُهُمْ وَفِي
الرِّقَابِ وَالْغَارِمِينَ وَفِي سَبِيلِ اللَّهِ وَابْنِ السَّبِيلِ فَرِيضَةً مِّنَ اللَّهِ وَاللَّهُ عَلِيمٌ
حَكِيمٌ (التوبة: 60)

“ግዴታ ምጽዋቶች (የሚከፈሉት) ለድሆች፣ ለምስኪኖችም፣ በርሷም ላይ ለሚሠሩ ሠራተኞች፣ ልቦቻቸውም (በእስልምና) ለሚለማመዱት፣ ጫንቃዎችንም ነፃ በማውጣት፣ በባለ እዳዎችም፣ በአላህ መንገድም (ወፊስቢሊላህ) በሚሠሩ፣ በመንገደኛም ብቻ ነው፤ ከአላህ የተደነገገች ግዴታ ናት፤ አላህም አዋቂ ጥበበኛ ነው።”
” - አል-ተውባ: 60)።

በዚህች በተቀደሰች አንቀጽ ዉስጥ የተወሰኑት አላህ (ሱወ) ዘካ እንዲከፈላቸው ያደረጋቸው የዘካ ባለቤቶች ናቸው። ከነዚህ ዉጭ ላለ አካል ዘካ መክፈል እንደማይቻል በኢጅማዕ ፀንቷል።

ሸይኹልኢስላም ኢብኑ ተይሚያ (አላህ ይርሐማቸውና) “በአላህ ትእዛዝ (ጣዓ) ላይ ለሚታገዝባት ሰው እንጂ ከዘካ ላይ ለሌላ ሰው ሊሰጥ አይገባም፤ አላህ (ሱወ) የደነገጋት ከምእመናን ዉስጥ ለሚፈልጋት በጣዓው ላይ እንዲታገዝባት ወይም እነሱን ለሚረዳ ሰው ነው፤ ከችግርተኞች ዉስጥ ሆኖ ለማይሰግድ ሰው ከዘካ ገንዘብ አይሰጠውም - ተውበት አድርጎ ሰላትን በቋሚነት እስከሚሰግድ ድረስ።” ብለዋል።

አላህ ለይቶ ከገለጻቸው ከነዚህ አይነቶች ዉጭ ላሉት ለበጎ አድራጎት ፕሮጄክቶች ለምሳሌ መስጂዶችንና ት/ቤቶችን ለመገንባት ዘካን ወጪ ማድረግ አይበቃም።¹ አላህ (ሱወ) “ግዴታ ምጽዋቶች (የሚከፈሉት) ለድሆች፣ ለምስኪኖችም፣ ... ብቻ ነው፤ ” - አል-ተውባ፡ 60)።

إنما

ኢንሻማ መገደብን የምታመላክትና ፍርዱን ከሷ ቀጥሎ ለሚመጣው የምታፀና ሲሆን ከሱ ዉጭ ካለው ደግሞ ትነፍጋለች። ይህ ማለት የግዴታ ምፅዋት (ዘካ) ለነዚህ ብቻ እንጂ ከነዚህ ዉጭ ለሆነ ነገር አይሰጥም ማለት ነው። አላህ እነዚህን ስምንት አይነቶች

¹ እንደከፈል ዐላጦች አተያይ ፊሰበሊላህ (በአላህ መንገድ) ማለት የጂሃድ ጦርነት ብቻ አይደለም፡፡ ዲነል-ኢስላምን ለመስፋፋት የሚረግ ማንኛውንም ተግባር ያጠቃልላል - መስጂዶችንና መድረሳዎችንም መገንባት ጨምሮ፡፡ በተለይም ድሃ በሆኑ አገራት ውስጥ መስጂዶች የሚገነቡበት ሌላ የገንዘብ ምንጭ ስለማይኖርና መስጂዶች ደግሞ ለሃይማኖቱ መስፋፋት ከፍተኛ አስተዋጽኦ ስላላቸው ከዘካ ገንዘብ ለጋንቡ ይችላሉ ይላሉ፡፡ ዶ/ር ዩሰፍ አርቀረዳዊ ፊቅህ አል-ዘካት እና ፈታዋ መሳሰራ በተሰኙት ኪታቦቻቸው ውስጥ ይህንኑ አቋም ይዘዋል፡፡ ዶ/ር ጂላን ከደርም በዚሁ አቋም ላይ ናቸው፡፡ ሆኖም ግን እነዚህ ዐላጦች እንደአረብ አገር ባሉ ሀብታም አገሮች መስጊዶች በሌላ የገንዘብ ምንጭ ሊሰሩ ስለማቻሉ በዘካ ገንዘብ ባይሰሩ ይመርጣሉ - ተርጓሟ፡፡

ለይቶ ያወሳቸው ዘካ ከነዚህ ውጭ ለሌላ እንደማይሰጥ በራሱ ለማሳወቅ ነው።

ስምንቱ መደቦች

1/ አንደኛው መደብ ድሆች (አል-ፋቀራእ) ሲሆኑ ምንም ነገር የማያገኙ ወይም ከአመቱ ለተወሰነ ጊዜ የሚበቃቸውን የሚያገኙ ናቸው። እነዚህ ከዘካ ገንዘብ ላይ ሽሪዓዊ ለሆኑ ወጪዎች - ለምግብ፣ ለመጠጥ፣ ለልብስ፣ ለቤት ኪራይ፣ መሠረታዊና አግባብነት ላላቸው ለቤት ውስጥ ቁሳቁሶች መሳሪያዎችና ለመሳሰሉት ይሰጣቸዋል። ይህ ምንም የሌላቸው ከሆነ ነው። ከነዚህ ውስጥ የተወሰነውን የሚያገኙ ከሆነ ለአመቱ አንዲበቃቸው ማሟያው ይሰጣቸዋል።

2/ ምስኪኖች (አል-መሳኪን)፡- እነዚህ ከድሆች (ከአልፋቀራእ) ሻል ያሉ ናቸው። ምስኪን ማለት ለአመቱ ከሚያስፈልገው ወጪ ውስጥ አብዛኛውን ወይም ግማሹን የሚያገኝ ሲሆን ከዘካ ገንዘብ ላይ ለአመቱ ወጪ ማሟያ ይሰጠዋል።

3/ በርሷ ላይ ለሚሠሩ ሠራተኞች፡- እነዚህ በሙስሊም መሪ (ኢማም) ትእዛዝ ከዘካ ሰጪዎች ዘካ የሚሰበሰቡ፣ የሚጠብቁና ለባለሙብቶቿ የሚያከፋፍሉ ሠራተኞች ናቸው። ለሠሩት ዋጋ በሠሩት ልክ ከዘካ ገንዘብ ይሰጣቸዋል። ሃላፊው ለዚህ ሥራ ከበይተልማል (ከገንዘብ ቤት) ደመወዝ አድርጎላቸው ከሆነ ግን ከዘካ ገንዘብ ምንም አይሰጣቸውም።

4/ ልቦቻቸው (በእስልምና) ለሚለማመዱት፡- እነዚህ የሚከተሉትን ያካትታሉ፡-

1. ከካፊሮች ውስጥ ሊሰልም እንደሚችል ተስፋ የሚጣልበት - ኢስላምን መቀበል ፍላጎት እንዳለው አመላካች ነገሮች የታዩበት

2. በሚሰጠው ነገር ኢማኑ እንደሚጠነከር ወይም ደግሞ የሱ መሰሎች ሊሰልሙ እንደሚችሉ ተስፋ የሚደረግ ከሆነ

3. በሚሰጠው ነገር የሱ ተንኮል ወይም የሌሎች ተንኮል ከሙስሊሞች ላይ እንደሚገታ ተስፋ የሚደረግ - ይሄኛው በራሱ ሕዝብ ላይ መሪና አዛዥ መሆን ሽርጥ ይሆናል።

እንደዚያውም ትክክለኛና ለሙስሊሞች ጠቃሚ ለሆኑ ዓላማዎች መስጠት ይቻላል። ለማለማመድ የሚደረገው የዘካ ስጦታ አስፈላጊ ሆኖ ሲገኝ ብቻ ነው የሚደረገው። ዑመር እና ዑሥማን (ረዕ) በጊዜያቸው አስፈላጊ ሆኖ ስላልተገኘ ለማለማመድ መስጠቱን ትተውት ነበር።

5/ ጫንቃዎችን ነፃ ለማውጣት፡- እነዚህም፡

1. ገንዘብ አጠራቅመው በመክፈል ራሳቸውን ነፃ እንዲያወጡ አሳዳሪዎቻቸው¹⁵ ፈቅደውላቸው መሙላት ያልቻሉ ባሪያዎች (ሙካተቦች) እዳቸውን ከፍለው በመጨረስ ነፃ እንዲወጡ ከዘካ ገንዘብ ላይ ይሰጣቸዋል።

2. ዘካ ከፋዩ ከዘካ ገንዘቡ ላይ ባሪያ ገዝቶ ነፃ ማውጣት።

3. ከዘካ ገንዘብ ከፍሎ ሙስሊም ምርኮኛን ነፃ ማውጣት፡
፡ ይህ የሙስሊምን ጫንቃ ከምርኮኝነት ነፃ ማውጣት ስለሆነ።

6/ ለባለእዳ ወይም እዳ ላለበት ሰው (አል-ጋሪሚን) መስጠት፡- ባለእዳ ሁለት አይነት ነው፡-

አንደኛው፡- ለሌላ ሰው ብሎ ባለእዳ የሆነ፡- ይህ ማለት ሰዎችን ለማስታረቅ ብሎ እዳ ዉስጥ የገባ ሰው ነው። በደም ወይም በገንዘብ ምክንያት በሁለት ጎሳዎች መካከል የተፈጠረውን ጥልና

ጥላቻ ለማስወገድ አስታራቂ በመሆን ባለእዳ የሆነ ማለት ሲሆን የሚከተሉትን ያካትታል፡-

1. ፊትና ለማስወገድ ሲል በመካከላቸው መክፈል ያለበትን ካሳ ሃላፊነት መውሰድ፤
2. ሁለቱን ለማስታረቅ ገንዘብ ከተበደረ፡፡ ይህ ታላቅ የሆነ በጎ ድርጊት ነውና፡፡
3. ወደ ዘካ ከፋዮች በመመለስ እሳቤ (ኒያ) የራሱን ገንዘብ ከፍሎ ጉዳዩን መጨረስ

በሰሊሕ ሙስሊም ዉስጥ እንደተዘገበው ቁበይሳ (ረዐ) “የገንዘብን ሃላፊነት ተሸከምኩኝ” ሲል ነቢዩ (ሰዐወ) “ሰደቃ (ዘካ) እስክትመጣን ድረስ እዚሁ ቆይና ስትመጣ እሷን እናዝልሃለን” ብለውታል፡፡

ሁለተኛው፡- ለራሱ ባለእዳ የሆነ፡- ማለትም መክፈል የማይችለው እዳ ካለበት - በሆነ አደጋ ምክንያት ገንዘቡ ስለወደመ ወይም ደግሞ ከራሱ ችግር (ሓጃ ወይም ደሩራ) ጋር በተያያዘ ምክንያት ያለበትን እዳ መክፈል ካልቻለ እዳውን የሚከፍልበት ከዘካ ገንዘብ ላይ ይሰጠዋል፡፡ አላህ (ሱወ)

“والغارمين”

“ለባለ እዳዎችም” ብሏልና፡፡

7/ በአላህ መንገድ (ፊ ሰቢሊልላህ) መስጠት፡- እዚህ የተፈለገው በአላህ መንገድ ጂሃድ ማድረግን ሲሆን የሚከተሉትን ያካትታል፡-

1. ከገንዘብ ቤት (ከበይተልማል) ደመወዝ ለሌላቸው ወዶ ዘማቾች ከዘካ ገንዘብ ላይ መስጠት
2. ከዘካ ገንዘብ ላይ የጂሃድ መሣሪያዎችንና በጂሃድ ላይ አጋዥ የሆኑ ነገሮችን መግዛት

በጥቅሉ ሰቢሊልላህ (የአላህ መንገድ) ከተባለ ዘመቻ ለማለት ነው። አላህ (ሱወ) እንዲህ ይላል፡-

“ إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ ”

“አላህ እነዚያን ... በመንገዱ (በሃይማኖቱ) የሚጋደሉትን ይወዳል፡፡” ይላል - (አል-ሰፍ: 4)። በሌላ አንቀጽም

“ وَقَاتِلُوا فِي سَبِيلِ اللَّهِ ”

“... በአላህ መንገድ ተጋደሉ ...” ይላል - (አል-በቀራ: 190) ፡

8/ መንገደኛ (ኢብኑ-ስ-ሰቢል)፡- ያለው ነገር (ስንቅ ወይም ገንዘብ) አልቆበት ወይም መንገድ ጠፍቶት ጉዞው የተስተጓጎለበት መንገደኛ ወደ አገሩ የሚያደርሰው ወይም መሄድ የፈለገበት አገር ካለ ወደዚያ አገር አድርሶት ወደ አገሩ የሚመልሰው በቂ የሆነ ገንዘብ ከዘካ ላይ ይሰጠዋል።

ማስገንዘቢያ፡- ሁሉንም የዘካ ገንዘብ ከነዚህ ከተወሰኑት መደቦች ለአንዱ መደብ ብቻ መስጠት ይቻላል። አላህ (ሱወ) እንዲህ ይላል፡-

“ وَإِنْ تَخَفَوْهَا وَتَوَتُّوْهَا الْفُقَرَاءَ فَهُوَ خَيْرٌ لَكُمْ ”

“...በትደብቋትና ለድሆች ብትሰጧትም እርሱ ለናንተ በላጭ ነው።” - (አል-በቀራ: 271)። ነቢዩ (ሰወ) ሙዓዝን ወደ የመን ሲልኩት “አሁን ከሀብታሞቻቸው ተወስዳ ወደ ድሆቻቸው የምትመለስ የሆነችን ሰደቃ በነሱ ላይ ግዴታ እንዳደረገባቸው አሳውቃቸው።” ብለውታል - (ሙተፈቁን ዐለይህ)። በቁርአኑ አንቀጽም ሆነ በሐዲሱ ዉስጥ አንድ መደብ ብቻ እንጂ አለመወሳቱ ለሱ ብቻ መስጠት የሚቻል መሆኑን ያሳያል።

ለአንድ ሰው ብቻ መስጠትም ይቻላል። ነቢዩ (ሰዐወ) ለቁበይሳ (ረዐ) “ሰደቃ (ዘካ) እስክትመጣን ድረስ እዚሁ ቆይና ስትመጣ እሷን እናዝልሃለን” ብለውታል - (ሙስሊም)። ሐዲሱ ከስምንቱ መደቦች ዉስጥ ለአንድ ሰው ብቻ መስጠት እንደሚቻል ያሳያል። ቀለባቸው በሱ ላይ ግዴታ ላልሆኑ ችግርተኛ ዘመዶች መስጠት ይወደዳል - እንደዝምድና ቅርብታቸው በማስቀደም። ሰልማን አል-ደቢይ (ረዐ) ባስተላለፈው ሐዲስ ነቢዩ (ሰዐወ) “ለዘመድህ የምትሰጠው ሰደቃ ሰደቃና ዝምድናን መቀጠል ነው” ብለዋል - አምስቶቹ የዘገቡት ሲሆን ቲርሚዚ ሐሰን ነው ብሎታል።

የዘካ ገንዘብ የማይሰጣቸው ሰዎች፡-

1/ ለበኒ ሃሺም (ለሃሺም ዝርያዎች) ዘካ መስጠት አይቻልም። የዐባስ ዝርያዎች፣ የዐሊይ ዝርያዎች፣ የጀዕፈር ዝርያዎች፣ የአል-ሓሪሥ ቢን ዐብዱልሙጠሊብ ዝርያዎችና የአቡለሀብ ዝርያዎች እዚህ ዉስጥ ይገባሉ። አቡሁረይራ (ረዐ) ባስተላለፉት ሐዲስ “ሰደቃ ለሙሐመድ ቤተሰቦች አትገባም፤ እሷ የሰዎች እድፍ ነች” ብለዋል - (ሙስሊም)። ሸይኹልኢስላም ኢብኑ ተይሚያ (አላህ ይርሐማቸውና) ከምርኮ አንድ አምስተኛ (ኹሙስ) ከተከለከሉ ከዘካ ገንዘብ ሊሰጣቸው እንደሚችል ገልጸዋል።

2/ ወጪዋን የሚችል ሀብታም ባል ላላት ድሃ ሴት የዘካ ገንዘብ መስጠት አይቻልም። ወጪውን የሚሸፍንለት ሀብታም ዘመድ ላለው ድሃም ከዘካ ገንዘብ አይሰጠውም። ወጭያቸው ስለተሸፈነላቸው ከዘካ ገንዘብ ይብቃቃሉ።

3/ ሰውየው ወጭያቸውን መሸፈን ግዴታው ለሆኑበት ዘመዶች ዘካ መስጠት አይችልም። ይህን ካደረገ በዚያች በሰጣት ዘካ ገንዘቡ እንዳይነካበት ይጠበቃልና። ግዴታ ሳይሆንበት እንዲሁ በበጎ አድራጊነት ወጭ ያደርግለት የነበረ ከሆነ ግን ከዘካ ገንዘብ

ሊሰጠው ይችላል። በሰራተኛው ውስጥ እንደተዘገበው የዑብደላህ ባለቤት (ረዕ) በሷ ጥበቃ ሥር ስለነበሩ የቲም የሆኑ የወንድሟ ልጆችን ከዘካ ገንዘቧ ልታበላቸው ትችላል እንደሆነ ነቢዩን (ሰወ) ስትጠይቃቸው “አዎን ትችያለሽ” ብለዋታል።

4/ ዘካውን ለመሰረቶቹ ማለትም ለወላጆቹና ለአያቶቹ ወይም ለቅርንጫፎቹ ማለትም ለልጆቹና ለልጅ ልጆቹ መስጠት አይችልም። እዳን ለመክፈል ካልሆነ በስተቀር። በነፈቃ (ቀለብና በመሳሰሉት) ምክንያት የመጣ እዳ ካልሆነ። ወይም የሚከፍለው ዘካ ኖሮት የነሱን ወጪ የሚሸፍንበት ሌላ ገንዘብ ከሌለው ዘካውን ሊሰጣቸው ይችላል።

5/ ዘካውን ለሚሰጡ መስጠት አይበቃለትም። እሱ በሚያደርግላት ወጪ ስለምትብቃቃ። የሚሰጣት ከሆነ በሚሰጣት ዘካ ገንዘቡ እንዳይነካበት ስለሚያደርግ። እዳን መክፈል ብቻ ሲቀር። ምክንያቱ ወጪዋን ከመሸፈን ጋር ያልተያያዘ እዳ ከሆነ በዘካው ገንዘብ ሊከፍልላት ይችላል።

6/ ሚስት ዘካዋን ለባሏ መስጠት አትችልም - ከዚያ ገንዘብ ላይ መልሶ ለሷ ወይም ለልጆቿ ወጪ የሚያደርግ ከሆነ። ከዚህ ውጭ ከሆነ ለምሳሌ እዳውን ለመክፈል ወይም ለግል ጉዳዩ ወጪ ለማድረግ ከሆነ ድሃ ከሆነ ልትሰጠው ትችላለች።

ማስገንዘቢያ፡- ዘካ ከፋዩ ዘካው መክፈሉን ማረጋገጥ አለበት። ይሁን እንጂ ዘካ መውሰድ ይገባዋል ብሎ የሰጠው ሰው የማይገባው መሆኑ በኋላ ከተገለፀለት በዚያው ይብቃቃል - ድጋሚ አይከፍልም።

የውዴታ ሰደቃ

የውዴታ ሰደቃ በማንኛውም ጊዜ መስጠት ይቻላል። ቁርአንና ሱና ያለገደብ ይቀሰቅሱበታልና። አላህ (ሱወ) እንዲህ ይላል፡-

وَأَتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسَاكِينَ وَابْنَ السَّبِيلِ
وَالسَّائِلِينَ وَفِي الرِّقَابِ (البقرة: 177)

“ገንዘብንም ከመውደዱ ጋር ለዝምድና ባለቤቶችና ለየቲሞች ለምስኪኖችም ለመንገደኞችም ለጫንቃዎችም (ማስለቀቅ) የሰጠ ሰውና ...” (አልበቀራ፡ 177)።

وَأَنْ تَصَدَّقُوا خَيْرٌ لَّكُمْ إِنْ كُنْتُمْ تَعْلَمُونَ (البقرة: 280)

“ሰደቃ መስጠታችሁም ለናንተ በላጭ ነው፤ የምታውቁ ብትሆኑ፤”
(አል-በቀራ፡ 280)

ነቢዩም (ሰዐወ) “ሰደቃ የጌታን ቁጣ ታጠፋለች፤ መጥፎ አሟሟትንም ትመልሳለች” ማለታቸውን አል-ቲርሚዚ፤ ኢብኑ ሒባንና ሌሎችም ዘግበዋል። ሐዲሱ ደዲፍ ነው። በሰሐሐይን ወስጥ ከአቡሁረይራ እንደተዘገበው ነቢዩ (ሰዐወ) “አላህ (ሱወ) የሱ ጥላ እንጂ ሌላ ጥላ በሌለበት ቀን በሱ ጥላ ሥር ከሚያስጠልላቸው ሰዎች ... ቀኝ እጁ የሚሰጠውን ግራ እጁ ማወቅ እስከማትችል ድረስ ደብቆ ሰደቃ የሰጠን ሰው አወስተዋል። የድብቅ ሰደቃ በላጭ ናት። አላህ (ሱወ) እንዲህ ይላል፡-

"وَإِنْ تَخَفَوْهَا وَتَوَتُّوْهَا الْفُقَرَاءُ فَهُوَ خَيْرٌ لَّكُمْ"

“...ብትደብቁትና ለድሆች ብትሰጧትም እርሱ ለናንተ በላጭ ነው።

” - (አል-በቀራ፡ 271)። በድብቅ መስጠት ከሪያእ (ከይዩልኝ ባይነት) ለመራቅ ጥሩ ነው። ሰደቃን ግልጽ ማውጣትና ማወጅ ሰዎች ተከትለውት ሰደቃ እንዲሰጡ በማድረግ ሚዛን የሚደፋ ጠቀሜታ (መስለሐ) ከሌለው በስተቀር።

ሰደቃ ሲሰጥ ነፍሱ ወዳው መሆን አለበት። በችግርተኛው (በተቀባዩ) ላይ መመደድም የለበትም። አላህ (ሱወ) እንዲህ ይላል፡-

يَا أَيُّهَا الَّذِينَ آمَنُوا لَا تُبْطِلُوا صَدَقَاتِكُمْ بِالْمَنِّ وَالْأَذَى

“እናነተ ያመናችሁ ሆይ! ምጽዋቶቻችሁን በመመጣደቅና በማስከፋት አታበላሹ፤ ...” - (አል-በቀራ፡ 264)።

ጤነኛ ሆኖ የሚሰጥ ሰደቃ በላጭ ነው። አቡሁረይራ ባስተላለፉት ሐዲስ ነቢዩ (ሰዐወ) ምን አይነት ሰደቃ በላጭነት እንዳለው ሲጠየቁ “ጤነኛና ስስታም ሆነህ ሀብትን ተስፋ እያደረግክና ድህነትን እየፈራህ የምትሰጠው ሰደቃ ነው” ብለዋል - ሙተፈቁን ዐለይህ።

በተከበሩት ሁለቱ ሐረሞች (መካና መዲና) ዉስጥ የሚሰጥ ሰደቃ በላጭ ነው። አላህ እንዲህ በማለት አዘብታልና፡-

فَكُلُوا مِنْهَا وَأَطْعِمُوا الْبَائِسَ الْفَقِيرَ

“... ከርሷም ብሉ፤ ችግረኛ፤ ድሃንም አብሉ።” - (አል-ሐጅ፡ 28)።

በረመዱን ዉስጥ የሚሰጥ ሰደቃ በላጭ ነው። ኢብኑ ዐባስ (ረዐ) “የአላህ መልክተኛ (ሰዐወ) ከሁሉም ሰው የበለጠ ለጋሽ ነበሩ፤ በረመዱን ጂብሪል በሚገናኛቸው ጊዜ ደግሞ ይበልጥ ለጋሽ ይሆኑ ነበር፤ ከተለቀቀች ንፋስ የበለጠ በበጎ ነገር ለጋሽ ነበሩ” ብለዋል። ችግር ባለበት ጊዜ የሚሰጥ ሰደቃ በላጭ ነው። አላህ (ሱወ) እንዲህ ይላል፡-

أَوْ إِطْعَامٌ فِي يَوْمٍ ذِي مَسْغَبَةٍ ، يَتِيمًا ذَا مَقْرَبَةٍ ، أَوْ مِسْكِينًا ذَا مَتْرَبَةٍ (البلد :

(16 - 14)

“ወይም ረሃብ ባለበት ቀን ማብላት፤ የዝምድና ባለቤት የሆነን የቲም፤ ወይም የአፈር ባለቤት የሆነን ድሃ (ማብላት ነው) ።” - (አል-በለድ፡ 14 - 16)።

ለዘመዶችና ለጎረቤቶች የሚሰጥ ሰደቃ ራቅ ላሉት ከሚሰጥ ሰደቃ ይበልጣል። አላህ (ሱወ) በበርካታ አንቀጾች ውስጥ ለዘመዶች በጎ እንዲዋል አዟል፤ በዘመዳቸው ላይ ሐቅ (መብት) አድርጎላቸዋል። አላህ (ሱወ)

وَاتِذَا الْقُرْبَى حَقَّهُ

“ለዝምድና ባለቤትም መብቱን ስጥ፤...” ይላል - (አል-ኢስራአ፡ 26)። ነቢዩ (ሰወ) “ለምስኪን የሚሰጥ ሰደቃ ሰደቃ ነው፤ ለዘመድ የሚሰጥ ደግሞ ሁለት ነው፡- ሰደቃና ዝምድናን መቀጠል ነው።” ብለዋል - አምስቶቹና ሌሎችም ከሰልማን አል-ደብቢ (ረዐ) የዘገቡት ሲሆን አል-ቲርሚዚ ሐሰን ነው ብሎታል። በሰሐሐይን ውስጥ ደግሞ “ሁለት አጅር አለው፡- የዝምድና አጅርና የሰደቃ አጅር” በማለት ተዘግቧል።

ማስገንዘቢያ፡- ከዘካም ሌላ ገንዘብ ውስጥ መብቶች (ሐቁቅ) እንዳሉ እወቅ። ዝምድናን ለማጠናከር፤ ወንድማማችነትን ለመቀጠል፤ ለጠያቂ መስጠት፤ ለተቸገረ ማዋስ፤ የተቸገረን መጠበቅ፤ ብድር ለፈለገ ማበደር። አላህ (ሱወ) እንዲህ ይላል፡-

وَفِي أَمْوَالِهِمْ حَقٌّ لِلْسَّائِلِ وَالْمَحْرُومِ

“በገንዘቦቻቸው ውስጥ ለላማኝና (ከልመና) ለተከለከለም (በችሮታቸው) መብት አለ።” - (አል-ዛሪያት፡ 19)።

ረሃብተኛን ማብላት፤ እንግዳን ማስተናገድ፤ የታረዘን ማልበስ፤ የተጠማን ማጠጣት ዋጂብ ነው። እንዲያውም ኢማሙ ማሊክ ሙስሊሞች ገንዘባቸውን ሙሉ ቢጨርስባቸውም እንኳ

የተማረከባቸውን ሰው ማስለቀቅ ዋጁባቸው ነው እስከማለት ሄደዋል።

ድሆችና ምስኪኖች ባሉበት ገንዘብ ያገኘ ሰው ከገንዘቡ ላይ ለነሱ መስጠትም የተወደደ ነው። አላህ (ሱወ) እንዲህ ይላል፡-

وَأَتُوا حَقَّهُ يَوْمَ حَصَادِهِ

“ባጨዳውም ቀን ተገቢውን ስጡ” ይላል - (አል-አንዓም፡ 141) ።

وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالْمَسَاكِينُ فَارْزُقُوهُمْ مِنْهُ وَقُولُوا لَهُمْ قَوْلًا مَعْرُوفًا

“ክፍያንም (ወራሽ ያልሆኑ) የዝምድና ባለቤቶችና የቲሞች፣ ምስኪኖችም በተገኙበት ጊዜ ከርሱ ላይ ስጡዋቸው፤ መልካምንም ንግግር ተናገሩዋቸው።” ይላል - (አል-ኒሳእ፡ 8) ።

እነዚህ ከኢስላም ሃይማኖት መልካምነት መገለጫዎች ናቸው። የመተሳሰብና የመተዛዘን፣ የመተባበርና ለአላህ ብሎ ወንድማማችነትን የመጠበቅ ሃይማኖት ነውና። ምንኛ ያማረ ሃይማኖት ነው! ምንኛ የረቀቀ ሕግ ነው!

ክፍል አራት የጾም አሕካሞች

የረመዳን ጾም ከኢስላም ማእዘናት አንዱ ነው። አላህ ከደነገጋቸው ግዴታዎች (ፈርዶች) አንዱ ነው። ይህ በዲን ውስጥ ግልጽና በሁሉም ዘንድ የሚታወቅ ነው።

ለዚህም ኪታብ (ቁርአን)፣ ሱና እና ኢጅማዕ አመላካች ናቸው። አላህ (ሱወ) እንዲህ ይላል፡-

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ (البقرة: 183) إلى قوله تعالى: شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِلنَّاسِ وَبَيِّنَاتٍ مِنَ الْهُدَى وَالْفُرْقَانِ فَمَنْ شَهِدَ مِنْكُمُ الشَّهْرَ فَلْيَصُمْهُ (البقرة: 185)

“እናንተ ያመናችሁ ሆይ! ጾም በነዚያ ከናንተ በፊት በነበሩት (ሕዝቦች) ላይ እንደተጻፈ በናንተም ላይ ተጻፈ፤ ልትጠነቀቁ ይከጀላልና።” – (አል-በቀራ: 183)። ... “(እንድትጾሙ የተጻፈባችሁ) ያ በርሱ ዉስጥ ለሰዎች መሪ ከቅን መንገድና (ዉነትን) ከዉሸት) ከሚለዩም ገላጮች (አንቀጾች) ሲሆን ቁርአን የተወረደበት የረመዳን ወር ነው፤ ከናንተም ወሩን ያገኘ ሰው ይጹመው፤” – (አል-በቀራ: 185)። ትእዛዝ ዋጂብነትን ያስይዛል።

ኢብኑ ዑመር (ረዐ) ባስተላለፉት ሐዲስ ነቢዩ (ሰዐወ) ኢስላም የተገነባው በአምስት መሠረቶች ላይ መሆኑንና ከአምስቶች አንዱ ረመዳን መጾም መሆኑን ገልጸዋል – ሙተፈቁን ዐለይህ።

ረመዳንን መጾም ዋጂብ መሆኑንና ዋጂብነቱን የካደ ሰው እንደሚከፍር ሙስሊሞች በኢጅማዕ ተስማምተውበታል።

የጾም መደንገግ ጥበብ፡- ነፍስን ከወራዳ ባህሪያት ለማጥራት ነው። በሰው አካል ዉስጥ የሸይጣንን መሄጃ መንገድ ያጠባልና። ሸይጣን በሰው ልጅ አካል ዉስጥ እንደ ደም ይሄዳል። ሲበላና ሲጠጣ ነፍሱ ለስሜት (ለሸህዋ) ክፍት ትሆናለች። ኢራዳው (ሰብአዊ ፍላጎቱ) ይደክማል። ለዲባዳ ያለው ፍላጎቱ ያንሳል። ጾም የዚህ ተቃራኒ ነው።

ጾም አዱንያንና ፍላጎቶቿን ቸል ማለት ነው፤ ለአኼራ መጓጓት ነው፤ ጾም ለምስኪኖች እንዲታዘንና ጭንቀታቸውን ለመረዳት ይረዳል – ጾመኛው የረሃብና የጥም ስሜት ይቀምሳልና።

የጾም ትርጓሜ

የቋንቋ ትርጓሜው መታቀብ ማለት ነው፡፡

ሸሪዓዊ ትርጓሜው ከሁለተኛው ጎህ (አልፈጅር አል-ሣኒ) መቅደድ ጀምሮ ፀሐይ እስከምትጠልቅ ድረስ ከሚያስፈጥሩ ነገሮች በመታቀብ አላህን መገዛት ነው፡፡

የጾም ጊዜ፡ የዕለታዊ ጾም ዋጂብነት የሚጀምረው በሁለተኛው ፈጅር መውጣት ነው፡፡ እሱም በአድማስ ላይ የሚጋደም ንጣት ነው፡፡ የሚያበቃው ደግሞ በፀሐይ መጥለቅ ነው፡፡ አላህ (ሱወ) እንዲህ ይላል፡-

فَالآنَ بَاشِرُوهُنَّ وَابْتَغُوا مَا كَتَبَ اللَّهُ لَكُمْ وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ثُمَّ أَتِمُّوا الصِّيَامَ إِلَى اللَّيْلِ

“... አሁን ተገናኙዋቸው፤ አላህም ለናንተ የፃፈላችሁን ነገር (ልጅን) ፈልጉ፤ ከጎህ የሆነው ነጩ ክርም ከጥቁሩ ክር ለናንተ እስከሚገለጽላችሁ ድረስ ብሉ፤ ጠጡም፤ ከዚያም ጾምን እስከሌሊቱ ድረስ ሙሉ፤” - (አል-በቀራ፡ 187)፡፡ ከጎህ የሆነው ነጩ ክርም ከጥቁሩ ክር ለናንተ እስከሚገለጽላችሁ ማለት የቀኑ ንጣት ከሌሊቱ ጨለማ እስከሚለይ ድረስ ማለት ነው፡፡

የረመዳን ወር ጾም ዋጂብነት የሚጀምረው ወሩ መግባቱ ሲታወቅ ነው፡፡

የረመዳን ወር መግባት የሚታወቅባቸው ሦስት መንገዶች

1/ የረመዳን ወር ጨረቃ ማየት፡- አላህ (ሱወ) “ከነናንተም ወሩን ያገኘ ሰው ይጽመው” ይላል - (አል-በቀራ፡ 185)፡፡ ነቢዩ (ሰዐወ) “አይታችሁት ጽሙ፡፡” ብለዋል፡፡ ጨረቃን በራሱ ያየ ሰው መጾም ዋጂብ ይሆንበታል፡፡

ማስገንዘቢያ፡- ባንድ አገር ላይ ጨረቃ ከታየ ከዚያ አገር ጋር በጨረቃ አወጣጥ (መጥለቅ) ተመሳሳይነት ባላቸው አገሮች ሁሉ ላይ መጽም ዋጂብ ይሆናል።¹

ማስገንዘቢያ፡- (በሸዕባን) ሠላሳኛው ቀን ላይ ለቀጣይ ሌሊት ጨረቃ ቢታይ ጾም አይፀናም። ማፍጠርም አይቻልም። በሃያ ዘጠነኛው ቀን ላይ ቢታይም ከግምት ውስጥ አይገባም። የሚታየው በሃያ ዘጠነኛው ቀን ፀሐይ ከገባች በኋላ ነው። ይህ ከሰሐቦች ስለተገኘ።

2/ ጨረቃ ለመታየቱ በሚሰጠው ምስክርነት ወይም ዜና፡- ታማኝና ሙከልለፍ የሆነ (አቅመ አዳም የደረሰ) ሰው ጨረቃ ካየ መጽም ይቻላል። ማየቱን መናገሩ በቂ ነው። ኢብኑ ዑመር “ሰዎች ጨረቃ አዩ፤ እኔ ጨረቃ ማየቴን ለአላህ መልክተኛ ነገርኳቸው፤ እሳቸው ጾሙት ሰዎችም እንዲጾሙ አዘዙዋቸው።” ብለዋል - አቡዳውድና ሌሎች የዘገቡት ሲሆን ኢብኑ ሒባንና አል-ሓኪም ሰሒሕ ነው ብለውታል።

¹ ከፊል ዐለሞች ጨቃ ባንድ አገር ከታየች ሁሉም አገር መጽም ይኖርበታል ይላሉ። የመጥለቅ (መጥለቅ) ልዩነት አለ የሚባለውን ነገር አይቀበሉትም። መቼሊሞች አንድነት መፍጠር ሲገባቸው ቅኝ ገዢዎች የከፋፈሉላቸውን ድንበሮች መሠረት በማድረግ በዓባዳቸው እንኳ ሳይቀር መለያየታቸው ያሳዝናቸዋል። በጣም ተቀራራቢ የሆኑ አገሮች ተለያይተው ሰጾማ በጣም የተራራቁ አገሮች ባንድነት ሰጾማ ይስተዋላል። ለምሳሌ በ1989 እ.አ.አ (1409 አ.ሂ) ቱኒሲያ ከነሳውዲና ከዌት ጋር ሐሙስ ሲጀምሩ ሞሮኮ፣ ግብጽ፣ ኡዳን፣ ዓረቅ፣ ... ጃምቢያ ቀን፣ ፓኪስታን፣ ሂንድ፣ ኦማን፣ አራን፣ ... ቅዳሜ ጀመረዋል። በ1999 የረመዳን ጀምሮ በሦስት ቀናት የተከፋፈለ ሲሆን ፍቺው ደግሞ በአራት ቀናት ተከፋፍሏል። እስካሁንም መፍትሄ ሳያገኝ ቀጥሏል። በነዚህ አገራት ድንበር ላይ የሚኖሩ ሰዎች በሌለው ማህበራዊ ጉዳይ ባንድነት እየኖሩ ረመዳን ሲጀመር ሁሉም የየአገሩን እየተከተለ ከፊሉ ሰጾም ከፊሉ ይበላል። ዶ/ር ዩሱፍ አልቀረዳዊን ጨፎ በርካታ የፊቅህ ዐለሞች እንደየአገሩ የመገለፅ (የጨቃ አወጣጥ) ልዩነት መኖሩን የሚያሳዩ በሆነም ይህንን የማቅወምም በርካቶች ናቸው። የመቼሊሙ ኡማ ከተፈተነ ባቸው ነገሮች አንዱ ነው እስከሚገኝም ይደርሳሉ። ይህን ጉዳይ ከፊቅህ ዐለሞች ይልቅ የስነ-ፈለክ ተሜሜዎች የበለጠ እንደሚያወቁትም ይከራከራሉ። ይህንን በተመለከተ በርካታ ጽሑፎች በመጽሐፎችና በተለያዩ ዌብሳይቶች ላይ የሚገኙ ሲሆን በአረብኛ የተዘጋጀ በጣም ጠቃሚ የሆነ ጥናታዊ ጽሑፍ www.saaaid.net/book/10/3190.doc ከከፊቱ ያገኛሉ። ጨቃ በምድር ላይ ከወጣች ወጣች ማለት ነው። ለአንድ አገር ወጥታ ለሌለው የማትወጣት ሁኔታ የለም። በደመናና በሌላ ምክንያት ልትደበቅ ትችላለች። መታመም ካለ በአንድ አገር በግልጽ መታየቷ ከተረጋገጠ ሌሎች አገሮችም ሊቀበሉት ይገባል። አላህ አንድ ያርገን። - ተርጓሚ።

3/ የሸዕባን ወር ሠላሳ ቀን መሙላት፡- ይህ የሚሆነው በሸዕባን ሠላሳኛው ሌሊት ጨረቃ ካልታየ ነው። ነቢዩ (ሰዐወ) “ወር ሃያ ዘጠኝ ቀን ነው፤ ጨረቃ እስከምታዩ ድረስ አትጹሙ፤ እስከምታዩትም ድረስ አታፍጥሩ (ጾም አትፍቱ)፤ በደመና ከተሸፈነባችሁ ገምቱለት።” ብለዋል። ገምቱለት ማለታቸው የሸዕባንን ወር ሠላሳ ቀን ሙሉ ማለት ነው። አቡሁረይራ (ረዐ) ባወሩት ሐዲስ ነቢዩ (ሰዐወ) “በደመና ከተሸፈነባችሁ ሠላሳ ቁጠሩ።” ብለዋልና።

ሥነ-ፈለካዊ ስሌት ከግምት አይገባም። ዑመር (ረዐ) ባስተላለፉት ሐዲስ ነቢዩ (ሰዐወ) “እኛ መሀይማን ሕዝብ ነን፤ አንጽፍም አናሰላም፤ ...” ብለዋል¹ - ሙተፈቁን ዐለይህ።

ጾም ግዴታ የሚሆንበት ሰው

የረመዳን ጾም መከልለፍ በሆነና ችሎታ ባለው ሙስሊም ሁሉ ላይ ግዴታ ነው። ካፊር ላይ ግዴታ አይሆንም። ቢጾምም ፉርሽ ነው። በረመዳን ወር መሃል ተውበት አድርጎ ኢስላምን ከተቀበለ ቀሪውን ይጾማል። ካፊር ሆኖ ሳለ ያመለጠውን ቀዱ ማውጣት ግዴታ አይሆንበትም። በቀን መሃል ከሰለመ ቀሪውን የቀን ጊዜ ጾም ከሚያፈርሱ ነገሮች ይታቀባል። የዚያን ቀን ጾም ቀዱ ማውጣት ግዴታ አይሆንበትም።

ጾም በትንሽ ልጅ ላይ ዋጁብ አይደለም። ትንሽ ሆኖ ሙመይዝ ከሆነና ከጾመ ጾሙ ሰሐሐ (ትክክል) ነው። ሱና ይሆንለታል፤

¹ ዐለጥቾ ይህንን ሐዲስ ሲያብራሩት ነቢዩ (ሰዐወ) ይህንን ያሉት ከጨረቃ ጋር አያይዘው ስለሆነ የጨረቃ መወጣት የማይታወቀው በስሌት ሳይሆን በዓይን በማየት እንደሆነ ለመግለጽ እንጂ የመጻፍና የስሌት እውቀት አላስፈላጊ ነው ለማለት አይደለም - ተርጓሚዎች፡

የጾም አጅር ያገኘል፤ አሳዳጊው ደግሞ የማስተማርና የተርቢያ አጅር ያገኛል።

እብድ ላይ ጾም ዋጂብ አይደለም። እብድ ሆኖ ሳለ ቢጾም እንኳ ሰሐሕ አይደለም፤ ኒያ የለምና።

በቀን መሃል ልጅ ለአቅመ አዳም ከደረሰ ወይም እብድ ጤነኛ ከሆነ ቀሪውን የቀን ጊዜ ይታቀባል፤ ይህ በቂው ነው፤ ያለፈውን ቀዱ ማውጣት ግዴታ አይሆንበትም።

ማስገንዘቢያ፡- የወር አበባ ወይም የወሊድ ደም ያለባት ሴት ጾም ዋጂብ አይሆንባትም። ነገር ግን ፈጅር ከመውጣቱ በፊት የወር አበባው ወይም የወሊድ ደሙ ከቆመላት ጾሟ ሰሐሕ ነው - ፈጅር ከወጣ በኋላ እንጂ ባትታጠብ እንኳ። ፈጅር ከወጣ በኋላ ከቆመላት ወይም ፀሐይ ከመጥለቋ በፊት ከመጣባት የዚያ ቀን ጾሟ ሰሐሕ (ትክክል) አይሆንም፤ ቀዱ ማውጣት ዋጂብ ይሆንባታል። መጾም በማይችል በሽተኛና መንገደኛ ላይ በወቅቱ መጾም ዋጂብ አይሆንባቸውም። የበሽታው ወይም የመንገድ ዑዝር ሲወገድ ቀዱ ያወጣሉ። አላህ (ሱወ) እንዲህ ይላል፡-

فَمَنْ كَانَ مِنْكُمْ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ

“... ከናንተም ዉስጥ በሽተኛ ወይም በጉዞ ላይ የሆነ ሰው ከሌሎች ቀኖች ቁጥሮችን መጾም አለበት፤...” - (አልበቀራ፡ 184) ።

የጾም ሱናዎች

አል-ሰሐር፡- ሰሐር ማለት በጾም ላይ ለመበርታት በሌሊቱ መጨረሻ አካባቢ የሚበላ ነገር ነው። በሰሐሐይን ዉስጥ ከአነስ

(ረዐ) እንደተዘገበው የአላህ መልክተኛ (ሰዐወ) “ሰሐር ብሉ፤ ሰሐር በረከት አለውና።” ብለዋል። አንዴ ዉሃ መጎንጨትም ቢሆን ሰሐር እንዲበላ የሚገፋፉ በርካታ አሣሮች (ዘገባዎች) አሉ። ፡ ጊዜው የሌሊቱ መጨረሻ አካባቢ ነው። እስከ ፈጅር መውጫ አቅራቢያ ማቆየት ይወደዳል።

ሰውየው ጀናባ ሆኖ ፈጅር ከመውጣቱ በፊት ከእንቅልፉ ቢነቃ ወይም የወር አበባ የነበረባት ሴት ከፈጅር በፊት ቢቆምላት አስቀድመው ሱሐር በመብላት መጾም ይኖርባቸዋል፤ መታጠብን ፈጅር ከወጣ በኋላ ማድረግ ይችላሉ።

የፀሐይ መጥለቅ በዓይን በመመልከት ከተረጋገጠ ወይም አዛን በመውጣቱ ወይም በሌላ ነገር ለመጥለቁ ግምቱ ካመዘነ ቶሎ ማፍጠር ይወደዳል። ከሰህል ቢን ሰዕድ (ረዐ) በተላለፈ ሐዲስ ነቢዩ (ሰዐወ) “ሰዎች ማፍጠርን እስካፈጠኑ ድረስ በበጎ ነገር ላይ ናቸው።” ብለዋል- ሙተፈቁን ዐለይህ።

ሱናው በሩጠብ (በቴምር እሼት) ማፍጠር ነው። ካላገኘ በቴምር፤ ካላገኘ በዉሃ ማፍጠር ነው። አነስ (ረዐ) “ነቢዩ (ሰዐወ) ከመስገዳቸው በፊት በሩጠቦች፤ ሩጠቦች ከሌሉ በቴምሮች፤ ቴምሮች ከሌሉ ዉሃን በመጎናጫጨት ያፈጥሩ ነበር።” ብሏል - አህመድ፤ አቡዳውድና አል-ቲርሚዚ የዘገቡት ሲሆን አል-ቲርሚ ሐዲሱን ሐሰን ነው ብለውታል፤ አል-ዳረቁጥኒ ደግሞ ሰሐሕ ነው ብለውታል። ሰልማን ቢን ዓሚር አል-ደብቢ (ረዐ) ባስተላለፈው ሐዲስም ነቢዩ (ሰዐወ) “አንዳችሁ ሲያፈጥር በቴምር ያፍጥር፤ እሱ በረከት ነውና፤ ካላገኘ በዉሃ ያፍጥር - እሱ ጠሁር ነውና።” ብለዋል - አል-ቲርሚዚ የዘገበው ሲሆን ሰሐሕ ነውም ብሎታል።

ሩጡብም ቴምርም ዉሃም ካላገኘ ከምግብና ከመጠጥ ባገኘው ነገር ያፈጥራል።

በሚያፈጥርበት ጊዜ የሚፈልገውን ዱዓእ ማድረግ ይወደዳል። አቡሁረይራ (ረዐ) ባስተላለፉት ሐዲስ ነቢዩ (ሰዐወ) ዱዓቸው (ተቀባይነት ብታገኝ እንጂ) ተመላሽ የማትሆንባቸው ሦስት ሰዎችን ሲያወሱ ከነዚያ ዉስጥ ጾመኛ ሲያፈጥር (የሚያደርገው ዱዓእ) ጠቅሰዋል - ቲርሚዚና ኢብኑ ማጃ የዘገቡት ሲሆን ቲርሚዚ ሐሰን ነው ብሎታል።

ጾምን የሚያበላሹ ነገሮች

ሙስሊም ሊያውቃቸው፣ ሊርቃቸውና ከነሱም ሊያስጠነቅቅ ዋጂብ የሚሆኑበት ጾምን የሚያበላሹ ነገሮች አሉ። ጾምን ያስፈጥራሉ፤ ያበላሻሉም። ከነዚህም ዉስጥ፡-

1/ የግብረሥጋ ግንኙነት፡- ይህም ማለት የወንድ ብልት ጫፍም ቢሆን በሴት ብልት ዉስጥ መግባት ነው። ጾመኛ የግብረሥጋ ግንኙነት ካደረገ ጾሙ ይበላሻል። የግብረሥጋ ግንኙነት ያደረገበትን ቀን ጾም ቀደሟ ማውጣት ግዴታ ይሆንበታል፤ ቀደሟ ከማውጣቱም ጋር ከፋራ ግዴታ ይሆንበታል። ከፋራው ባሪያ ነጻ ማውጣት ነው፤ ባሪያ ካላገኘ ወይም ባሪያ መግዛት የሚችል ገንዘብ ካላገኘ ሁለት ወሮችን በተከታታይ መጾም ነው፤ እድሜው በመግፋቱ ወይም ቋሚ የሆነ በሽታ ስላለበት፣ ወይም በጾሙ ምክንያት በኑሮው ላይ ጉዳት የሚደርስ ከሆነና ሁለት ወሮችን አከታትሎ መጾም ካልቻለ ስልሳ ምስኪኖችን ማብላት ይኖርበታል - በአከባቢው ከሚበላ ምግብ።

2/ መኒይ (ስፐርም) ማፍሰስ፡- በመሳም ወይም በመንካት ወይም በእጅ እንዲፈስ በማድረግ ወይም ደጋግሞ ሴትን በማየት መኒይ ከፈሰሰ ቀደም ማውጣት ብቻ ይኖርበታል፤ ከፋራ የለበትም፡፡ ከፋራ ግዴታ የሚሆነው በረመዳን ቀን የግብረሥጋ ግንኙነት ካደረገ ብቻ ነው፡፡

የተኛ ሰው ኢህትላም ሆኖ መኒይ ካፈሰሰ ምንም የለበትም፤ ጾሙም ሰሐሕ ነው፤ የተከሰተው በፍላጎቱ አይደለምና፡፡ ከጀናባ መታጠብ ግን ግዴታ ይሆንበታል፡፡

3/ ሆን ብሎ መብላት ወይም መጠጣት፡- ይህ ጠጣርም ይሁን ፈሳሽ ወደ ሆድ ማድረስ ነው፡፡ አላህ (ሱወ) "... ከጎህ የሆነው ነጩ ክርም ከጥቁሩ ክር ለናንተ እስከሚገለጽላችሁ ድረስ ብሎ፤ ጠጡም፤ ከዚያም ጾምን እስከሌሊቱ ድረስ ሙሉ፤" ይላልና - (አል-በቀራ፡ 187)፡፡

ረስቶ የበላ ወይም የጠጣ ሰው በጾሙ ላይ ጉዳት አይደርስም፡፡ አቡሁረይራ (ረዐ) ባስተላለፉት ሐዲስ ነቢዩ (ሰዐወ) "ረስቶ የበላ ወይም የጠጣ ሰው ጾሙን ይሙላው፤ ያበላውና ያጠጣው አላህ ነው፡፡" ብለዋል - ሙተፈቁን ዐለይህ፡፡

ጾምን ከሚያፈርሱ ነገሮች ዉሃና የመሳሰሉትን ነገሮች በአፍንጫ በኩል ወደ ሆድ ማድረስ፤ በደም ስር ምግብ መውሰድ፤ ለጾመኛ ደም መስጠት፤ እነዚህ ሁሉ ጾም ያበላሻሉ - ጾመኛውን መመገብ ስለሆነ፡፡ የምግብ መርፌም ጾም ያፈርሳል፡፡ ምግብን ስለሚተካ፡፡ የምግብ ያልሆነ መርፌ ጾም አያፈርስም፡፡ ሆኖም ጾመኛ ሊርቀው ይገባል - ጾሙን ለመጠበቅ ሲል፡፡ ነቢዩም (ሰዐወ) "የሚያጠራጥርህን ነገር ትተህ የማያጠራጥርህን ያዝ" ብለዋልና፡፡ መርፌውን እስከማታ ያቆየው፡፡

4/ በመታገምና በመሳሰሉት ከሰውነት ደም ማውጣት ፆምን ያጠፋል፡- ለምርመራ የሚሰጥና በመሳሰሉት ሁኔታ የሚወጣ ትንሽ ደም፤ እንደዚያውም በነስር፤ ወይም በቁስል፤ ወይም በጥርስ መውለቅ ምክንያት ያለፍላጎቱ የሚወጣ ደም ጾም ላይ ጉዳት አያደርስም፡፡

5/ ማስታወክ፡- ሆድ ዉስጥ ያለን ነገር - ምግብና መጠጥ ሆን ብሎ ማስመለስ ጾም ያፈርሳል፡፡ ትውከቱ ካሸነፈውና ያለፍላጎቱ ከወጣ በጾሙ ላይ ጉዳት አያደርስም፡፡ ነቢዩ (ሰዐወ) “ትውከት ራሱ ገፍቶ የወጣበት ሰው ቀዷ የለበትም፤ አውቆ በራሱ እንዲያስመልሰው ያደረገ ሰው ግን ቀዷ ያውጣ፡፡” ብለዋል - አቡዱወድ፤ አል-ቲርሚዚ፤ እና ኢብኑ ማጃ ከአቡሁረይራ (ረዐ) አንደዘገቡት፡፡ ሐዲሱን ኢብኑ ሒባን፤ ኢብኑ ኹዘይማ፤ አል-ሐኪም፤ እና አል-ዘሀቢ ሰሐሕ ነው ያሉት ሲሆን አል-ቲርሚዚ ሐሰን ነው ብሎታል፡፡ ከፊል ዑለሞች ደግሞ ሰነዱ ላይ ችግር እንዳለበት በመግለጽ ሐዲሱን አልሰሩበትም፡፡ ነገር ግን ሌሎች ድንጋጌዎችን ስንመለከት ማስረጃ ይሆኑለታል፡፡ ማስወጣት - ለምሳሌ መኒይን ማስወጣትና በመታገም ደም ማስወጣት ጾም ያፈርሳል፡፡ ከኢብኑ ዑመር በመውቁፍነት ተዘግቧል - ማሊክና አል-ሻፊዒ ዘግበውታል፡፡

ጾምን የሚያፈርሱ ነገሮች ሽርጦች

ጾም የሚያፈርሱ ነገሮች ሦስት ሽርጦች ካልተሟሉ ጾም አያፈርሱም፡

—

1/ ማስታወስ፡- ረስቶ እነዚህ ጾም የሚያፈርሱ ነገሮችን ከፈፀመ ምንም የለበትም፡፡ በአቡሁረይራ (ረዐ) የተዘገበው ሐዲስ ይህንን ያመለክታልና፡፡

2/ የራስ ምርጫ ወይም ፍላጎት፡- እነዚህን ነገሮች ተገዶ ከፈፀማቸው ጾሙ አይፈርስም፡፡

3/ እውቀት፡- የሸሪዓውን ሐክም (ፍርድ) ካላወቀ ወይም በጾም ላይ መሆኑን ካላወቀ ምንም የለበትም፡፡ የሰህል ቢን ሰዕድ ሐዲስ ይህንን ያመለክታልና፡፡

ማስገንዘቢያ፡- መኳልና በጠብታ ወይም በሌላ ለዓይን መድሃኒት ማድረግ ጾም አያፈርስም፡፡

መድመዱ (መጉመጥመጥ) እና ኢስቲንሻቅ (መሰርነቅ) ከልክ ማሰለፍ አይገባም፡፡ እንዲያውም ይጠላል፡፡ ዉሃ ወደ ዉስጥ ሊገባ ይችላልና፡፡ ሉቀይጥ ቢን ሰቡራ ባስተላለፈው ሐዲስ ነቢዩ (ሰዐወ) “ኢስቲንሻቅን በደንብ ሳብ በማድረግ አድርግ፤ ጾመኛ ካልሆንክ በስተቀር” ብለዋል - አቡዳውድ ፣ አል-ቲርሚዚ፣ አል-ነሳኢና ኢብኑ ማጃ የዘገቡት ሲሆን አል-ቲርሚዚ ሰሐሕ ነው ብሎታል፡፡

ሲዋክ (መፋቂያ) ጾምን አይጎዳም፤ እንዲያውም ሰሐሕ በሆነ አተያይ ለጾመኛም ሆነ ለሌላ በቀን መጀመሪያና መጨረሻ ላይ የተወደደ ነው፡፡

አቧራ ወይም ሌላ ነገር ወደ ጉሮሮው ቢገባ ጾሙን አይጎዳም፡፡ ጾመኛ ከዉሸት፣ ከሀሜትና ከስድብ መራቅ ይኖርበታል፡፡ ሰው ቢሰድበው እኔ ጾመኛ ነኝ ይበል፡፡ አንዳንድ ሰዎች ምግብንና መጠጥን መተው ይቀላቸዋል፤ ነገር ግን የለመዱት ወራዳ ንግግሮችና ድርጊቶች መተው አይቀላቸውም፡፡ ስለዚህም አንዳንድ

ሰለፎች “በጣም ቀላሉ ጾም ምግብንና መጠጥን መተው ነው” ብለዋል።

ጾመኛ በአላህ ዚክር፣ ቁርአን በመቅራት፣ በሱና ሰላቶች መጠመድ ይኖርበታል። ሰለፎች ሲጾሙ መስጂድ ውስጥ ይቀመጡና “ጾማችንን እንጠብቃለን፤ ሰው አናማም” ይሉ ነበር። አቡሁረይራ (ረዕ) ባስተላለፉት ሐዲስ ነቢዩ (ሰዐወ) “ዉሸት መናገርንና በዉሸት መስራትን ያልተወ፤ ምግቡንና መጠጡን ከመተው ጉዳይ የለውም።” ብለዋል - ቡኻሪ።

የቀዱ አሕካም

ጾም ማፍረስ በሚያስችል ሽሪዓዊ በሆነ ዑዝር ወይም ደግሞ ሐራም በሆነ ምክንያት ለምሳሌ በግብረሥጋ ግንኙነትና በመሳሰሉት ጾሙን ያፈረሰ ሰው ቀዱ ማውጣት ዋጁብ ይሆንበታል። አላህ (ሱወ)

فعدة من أيام أخر

“... ከሌሎች ቀኖች ቁጥሮችን መጾም አለበት፤...” ይላልና -

(አልበቀራ፡ 184)።

ራስን ነጻ ለማድረግ ሲባል ቀዱ ቶሎ ማውጣት ይወደዳል። ቀዱን አከታትሎ መፈፀም ይወደዳል። ቀዱ የአዳእ¹ ግልባጭ ነውና። ወዲያው ቀዱ ካላወጣ ለማውጣቱ ቁርጥ ያለ ዉሳኔ ማድረግ አለበት። ማዘግየት ይበቃለታል። ጊዜው ሰፊ ነውና። ጊዜው ሰፋ ያለ ዋጁብ ሁሉ ማዘግየት ይቻላል - ለመፈፀም ቁርጥ ያለ ዉሳኔ ከማድረግ ጋር። ለያይቶ መጾምም ይችላል። ይሁን እንጂ ከሸዕባን

¹ አዳእ ማለት አንድን ዓባዳ (ሰላት፣ ጾም ወዘተ ...) በተወሰነ ለት ጊዜ ውስጥ መፈፀም ማለት ሲሆን ቀዱ ማለት ደግሞ ጊዜው ካለፈ በኋላ መፈፀም ማለት ነው፡ - ተርጓሚ፡

ወር የቀረው ጊዜ ያለበትን የረመዳን ቀደምትን የሚያስጨርሰው ጊዜ ብቻ እንጂ ካልከቀረ አከታትሎ መጾም ዋጁብ እንደሚሆንበት ኢጅማዕ ተደርጓል።

ያለውዝር ከቀጣዩ ረመዳን ማሳለፍ አይቻልም። ዓኢሻ (ረዐ) “የረመዳን ጾም (ቀደምት) ይኖርብኝ ነበር፤ ለአላህ መልክተኛ ክብር ስል በሽዕባን ወር እንጂ ቀደምት ማውጣት አልቻልኩም ነበር” ብላለች - መተፈቁን ዐለይህ። ይህ የሚያመለክተው ከሽዕባን ወር ያለበትን ቀደምት የሚያስጨርሰው ጊዜ ብቻ እስከሚቀር ድረስ ቀደምት የሚወጣበት ጊዜ የሰፋ መሆኑንና አዲሱ ረመዳን ከመግባቱ በፊት ያለበትን ቀደምት መጨረስ ዋጁብ እንደሚሆንበት ነው። አዲሱ ረመዳን እስከሚመጣበት ድረስ ያለበትን ቀደምት ካቆየ አዲስ የመጣበትን ረመዳን ይጾማል። የነበረበትን ቀደምት ከዚያ በኋላ ይፈጽማል። ማቆየቱ በወቅቱ መፈፀም በማያስችለው ዑዝር ምክንያት ከሆነ ቀደምት ከማውጣት ሌላ ምንም አይኖርበትም። ያቆየው ያለውዝር ከሆነ ግን ቀደምት ከማውጣቱ ጋር ለእያንዳንዱ ቀን አንድ ምስኪን አካባቢው ለምግብነት ከሚጠቀመው ምግብ ማብላት ሙስተሐብ (የተወደደ) ይሆናል - ከሰሐቦች ተገኝቷልና።

ቀደምት ያለበት ሰው አዲሱ ረመዳን ከመግባቱ በፊት ከሞተ ምንም አይኖርበትም። በዚያ በሞተበት ጊዜ ዉስጥ ቀደምትን ማዘግየት ይችላልና። ከአዲሱ ረመዳን በኋላ ከሞተ ቀደምትን ያቆየው በዑዝር (በበሽታ፣ በጉዞ፣ ...) ምክንያት ከሆነ በዚህ ሁኔታም ምንም አይኖርበትም። ያቆየው ያለውዝር ከሆነ ግን ትቶት ከሞተበት ንብረቱ ላይ ከፋራ ማውጣት ዋጁብ ይሆናል - ከእያንዳንዱ ቀን አንድ ምስኪን በማብላት።

ማስገንዘቢያ፡- ዋጁብ የሆነ ጾም እያለበት የሞተ ሰው ማለትም እንደረመዳን ጾም ወይም እንደ ኢዝሃር ከፋራ ጾም ያለበት ወይም

የሐጅ ሙትዓ (ተመቱዕ) ፊድያ ፋንታ የሚጸም ዋጂብ ጸም እያለበትና ቀደሚ ማውጣት እየቻለ ሳያወጣ ከሞተ ከእያንዳንዱ ቀን አንድ ምስኪን ማብላት ወይም ከሱ ላይ መጸም ነው። ማብላቱ ትቶት ከሞተበት ገንዘብ ነው።

በእርጅና ወይም በበሽታ ምክንያት ጸም የተወ ሰው ማድረግ ያለበት ነገር

እድሜው የገፋ ሽማግሌ ወይም ለመፈወሱ ተስፋ የሌለው በሽተኛ በአዳኝም ሆነ በቀደሚ መጸም ካልቻለ ከዚህ አይነቱ ሰው አላህ (ሱወ) አቅልሎለታል። በመጸም ፋንታ ለእያንዳንዱ ቀን አንድ ምስኪን ማብላትን ዋጂብ አድርጎበታል። አላህ (ሱወ) እንዲህ ይላል፡-

لَا يُكَفِّرُ اللَّهُ نَفْسًا إِلَّا وَسْعَهَا

“አላህ ነፍሱን ከችሎታዋ በላይ አያስገድዳትም፤” - (አል-በቀራ፡ 286) ።

አላህ (ሱወ) እንዲህ ይላል፡-

وَعَلَى الَّذِينَ يُطِيقُونَهُ فِدْيَةٌ طَعَامُ مَسْكِينٍ

“በነዚያም ጸምን በማይችሉት ላይ ቤዛ ድሃን ማብላት አለባቸው፤” ይላል - (አል-በቀራ፡ 184) ። ኢብኑ ዐባስ ቤዛ “ማብላቱ ጸምን ለማይችል ሽማግሌ ነው” ብለዋል - (ቡኻሪ) ።

ከበሽታው እንደሚፈወስ ተስፋ የሌለው ሰውም ሑክሙ (ፍርዱ) የሽማግሌ ሑክም ነው - ለእያንዳንዱ ቀን አንድ ምስኪን ያበላል። የዚህ አይነቱ ሰው ከሞተ ትቶት ከሞተበት ነገር ላይ ለእያንዳንዱ ቀን አንድ ምስኪን ማብላት ነው፤ ወይም ሲሞት ዘመድ ትቶ ከሞተ በዋጂብነት ከሱ ላይ ይጸምለታል፤ ሲሞት የተወው ዘመድ ከሌለ ግን በሙስተሐብነት ከሱ ላይ ይጸምለታል።

በሚወገድ ዑዝር ምክንያት ያፈጠረ ሰው - እንደመንገደኛ፣ በሽታው የሚድን በሽተኛ፣ የወር አበባ ወይም የወሊድ ደም ያለባት ሴት የመሳሰሉት ካፈጠሩ በዚህ አይነቱ ሰው ላይ ቀዱ ማውጣት ግዴታ ይሆናል - ካፈጠረባቸው ቀናት በኋላ ሌሎች ቀናትን በመጸም። አላህ (ሱወ) እንዲህ ይላል፡-

فَمَنْ كَانَ مِنْكُمْ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ

“... ከናንተም ዉስጥ በሽተኛ ወይም በጉዞ ላይ የሆነ ሰው ከሌሎች ቀኖች ቁጥሮችን መጸም አለበት፤...” - (አልበቀራ፡ 184) ።

ማስገንዘቢያ፡- መንገደኛ መንገድ እያለ ከጾመ ሦስት ሁኔታዎች ይኖሩታል፡-

1/ ጾሙ በጣም ከጠናበት መጸሙ ሐራም ይሆንበታል። ጾሙ ሰሐሕ ከመሆኑም ጋር። ጃቢር (ረዐ) ባስተላለፈው ሐዲስ ዉስጥ ነቢዩ (ሰዐወ) ጾም እየጠናው ለጾመ ሰው “እነሱ አመፀኞች ናቸው፤ እነሱ አመፀኞች ናቸው” ብለዋል - (ሙስሊም) ።

2/ ጾሙ በመጠኑ ከጠናበት ማፍጠሩ ሙስተሐብ (የተወደደ) መጸሙ ደግሞ መክሩህ (የተጠላ) ነው። ጃቢር (ረዐ) ባስተላለፈው ሐዲስ ዉስጥ ነቢዩ (ሰዐወ) “መንገደኛ ሆኖ መጸም በጎ አይደለም” ብለዋል።

3/ ጾም የማይከብደው ከሆነ ቀደም ሲል እንደተጠቀሰው በላጩ መጸም ነው። ነቢዩ (ሰዐወ) መንገደኛ ሆነው ጾመዋልና። ራስን ቶሎ ነፃ ማድረግም ነውና።

ማስገንዘቢያ፡- በሽተኛ ከጾመ ሦስት ሁኔታዎች ይኖሩታል፡-

1/ ጾሙ የሚጎዳው ከሆነ መጸሙ ሐራም ይሆንበታል - ጾሙ ሰሐሕ ከመሆኑም ጋር። አላህ (ሱወ) እንዲህ ይላል፡-

“... በእጆቻችሁም (ነፍሶቻችሁን) ወደ ጥፋት አትጣሉ፤” - (አል-በቀራ፡ 195) ።

2/ ጾሙ የሚጠናበት ከሆነ መጾሙ ይጠላል፤ የአላህን ሩክሳ (ማግራት) አለመቀበል ስለሆነ

3/ የማይጎዳውም የማይጠናበትም ከሆነ መጾሙ ዋጁብ ይሆንበታል። ዑዝር የለምና።

ማስገንዘቢያ፡- ለጥፋት የተዳረገን ሰው ለማዳን ማፍጠር ያስፈለገው ሰው ማፍጠሩ ዋጁብ ነው። ለምሳሌ ዉሃ ዉስጥ የሰመጠን ለማዳን።

ለጾም ኒያ ማድረግ

ጾመኛው እንደረመዳን ጾም፣ ከፋራ ጾም፣ ነዝር ጾም እና የመሳሰሉትን ዋጁብ የሆኑ ጾሞች ፀሐይ ከጠለቀች ጀምሮ ፈጅር እስከሚወጣ ድረስ ባለው የሌሊት ጊዜ ውስጥ የሚጾመውን ጾም ለይቶ መነየት ዋጁብ ይሆንበታል። ረመዳንን ወይም ቀደውን እንደሚጾም ወይም ነዝር ወይም ከፋራ እንደሚጾም ማሰብ ነው። ዑመር ባስተላለፉት ሐዲስ ነቢዩ (ሰዐወ) “ሥራዎች የሚታዩት በኒያዎቻቸው (በእሳቤዎቻቸው) ነው፤ ሁሉም ሰው ያሰበውን ያገኛል።” ብለዋል - ሙተፈቁን ዐለይህ። ሐፍሳ (ረዐ) ባስተላለፈችው ሐዲስም ነቢዩ (ሰዐወ) “ከፈጅር በፊት ለመጾም ያልወሰነ ሰው ጾም የለውም” ብለዋል - አህመድ፣ አቡዳውድ፣ ቲርሚዚ፣ ነሳኢና ኢብኑ ማጃ የዘገቡት ሲሆን ኢብኑ ኹዝይማ፣ አልሐኪም እና ሌሎችም ሰሐሕ ነው ብለውታል። ከፊል

አኢማዎች (ዑለሞች) በኢብኑ ዑመር ላይ መውቁፍ መሆኑን ይናገራሉ።

ጾሙ እንደረመዳን ጾምና እንደከፋራ ጾም ተከታታይ ከሆነ በመጀመሪያ ጾም የሚደረገው አንድ ኒያ በቂ ነው። በበሽታ ወይም መንገድ በመሄድ ወይም በመሳሰሉት አቋርጦ ከሆነ ግን ኒያውን ያድሳል።

የሱና ጾም ግን በቀን መነየት ይቻላል። ዓኢሻ (ረዕ) "ነቢዩ (ሰዐወ) አንድ ቀን ወደኔ ገቡና 'እናንተ ዘንድ የሆነ (የሚበላ) ነገር አለ ወይ?' ብለው ሲጠይቁ 'የለም' አልናቸው፤ 'እንግዲያውስ ጾመኛ ነኝ' አሉ" ብላለች - (ሙስሊም)። ሐዲሱ እንደሚያመለክተው ምግብ መጠየቃቸው መጀመሪያ ጾመኛ እንዳልነበሩ ያሳያል።

የጾምን ኒያ ማቆየት እንደሚቻልም ያሳያል - ጾሙ የዉዴታ ጾም ከሆነ። የሚከለክሉ ማስረጃዎች በዚህ ሐዲስ ይገደባሉ። ይህ ተለይቶ ለማይታወቅ (ሙጥለቅ ለሆነ) ሱና ነው። እንደዐረፋ ቀን ጾም፣ ከሸዋል ስድስት ቀናት፣ የዓሹራኦ ጾም፣ እና የመሳሰሉት ተለይቶ የሚታወቅ (ሙዐይየን) ሱና ከሆነ ሌሊት ኒያ ማድረግ የግድ ይላል። አለበለዚያ ጾሙ የሙጥለቅ ነፍል (ሱና) ይሆናል። የነፍሱን ጾም በቀን ነይቶ ለመጾም ከኒያው በፊት ጾምን የሚያፈርሱ እንደመብላት፣ መጠጣትና የመሳሰሉት አለመገኘት ሽርጥ ይሆናል። ከኒያው በፊት ጾምን የሚያፈርስ ድርጊት ፈጽሞ ከሆነ ያለምንም (የዑለሞች) ልዩነት ጾሙ ሰሐሕ አይደለም።

ክፍል አምስት የሐጅ አሕካሞች

ሐጅ ከኢስላም ማእዘናትና ታላላቅ ምስራቆች አንዱ ነው። አላህ (ሱወ) እንዲህ ይላል፡-

وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ
عَنِ الْعَالَمِينَ (آل عمران: 97)

“ለአሊህም በሰዎች ላይ ወደርሱ መሄድን በቻለ ሁሉ ላይ ቤቱን መጎብኘት ግዴታ አለባቸው፤ የካደም ሰው አላህ ከዓለማት ሁሉ የተብቃቃ ነው።” - (አለ ዒምራን፡ 97) ።

አላህ (ሱወ) ሐጅን የተወ ሰው ከሃዲ (ካፊር) ብሎ ጠርቶታል ማለት ነው። ይህ ዋጂብነቱንና ጥብቅ መሆኑን ከሚያመለክቱት ነው። ዋጂብነቱን የማያምንበት ሰው ካፊር መሆኑ በኢጅማዕ ፀንቷል። ኢብኑ ዑመር ባስተላለፈው ሐዲስ ነቢዩ (ሰወወ) “ኢስላም የተገነባው በአምስት መሠረቶች ላይ ነው፡- ከአላህ በስተቀር (በእውነት የሚመለከ) ሌላ አምላክ እንደሌለና ሙሐመድ የአላህ መልክተኛ መሆኑን መመስከር፤ ሰላቱን ደንቡን ጡብቆ መስገድ፤ ዘካ መስጠት፤ ረመዳንን መጽም፤ ወደዚያ (ለመሄድ) መንገድ ለቻለ ሰው በአላህ ቤት ሐጅ ማድረግ ናቸው” ብለዋል - (ሙተፈቁን ዐለይህ) ። መንገድ መቻል ማለት ወደ ሐጅ ለመድረስ የሚያስችል ነገር ማለት ነው።

የሐጅ መደንገግ ጥበቡ አላህ (ሱወ) በሚከተሉት አንቀጾች ይገልጻል፡-

لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَعْلُومَاتٍ عَلَىٰ مَا رَزَقَهُمْ مِنْ
 بِهِيمَةٍ الْأَنْعَامِ... (الحج: 28) إِلَى قَوْلِهِ - تَعَالَى - ثُمَّ لِيَقْضُوا تَفَثَهُمْ وَلِيُوفُوا
 نُذُورَهُمْ وَلِيَطَّوَّفُوا بِالْبَيْتِ الْعَتِيقِ (الحج: 29)

“ለነሱ በሆኑ ጥቅሞች ላይ ይገኙ ዘንድ፤ በታወቁ ቀኖችም ውስጥ ከለማዳ እንስሳዎች በሰጣቸው ሲሳይ ላይ የአላህን ስም ያወሱ ዘንድ (ይመጡሃል)፤ ከርሷም ብሉ፤ ችግረኛ ድሃንም አብሉ። ከዚያም (እንደ ፀጉርና ጥፍር ያሉትን) ትርፍ አካላቸውንና ዕድፋቸውን ያስወግዱ፤ ስለቶቻቸውንም ይሙሉ፤ በጥንታዊውም ቤት ይዙሩ።” - (አል-ሐጅ: 28 - 29)።

ማስገንዘቢያ፡- በኢስላም ሐጅ ፈርድ የሆነው በዘጠነኛው ዓመተ ሂጅራ ነው - በብዙሃን ዑለሞች (አልጁምሁር) አተያይ። ነቢዩ (ሰዐወ) ከአንድ ሐጅ በስተቀር ማለትም ከሐጅተል-ወዳዕ ሌላ ሐጅ አላደረጉም። በአስረኛው ዓመተ ሂጅራ ነበር ያደረጉት። አራት ዑምራዎችን አድርገዋል።

ማስገንዘቢያ፡- ዑምራ በብዙዎች ዑለሞች አተያይ ዋጂብ ናት። ለዚህም እንደ ማስረጃነት የተወሰደው ዓኢሻ (ረዐ) ባስተላለፈቸው ሐዲስ ነቢዩ (ሰዐወ) ‘ሴቶች ጂሃድ የማድረግ ግዴታ አለባቸው ወይ?’ ተብለው ሲጠየቁ “አዎ መጋደል የሌለበት ጂሃድ የማድረግ ግዴታ አለባቸው፤ እሱም ሐጅና ዑምራ ነው” ማለታቸው ነው - አህመድና ኢብኑ ማጃ በሰሐሕ ሰነድ እንደዘገቡት። የዑምራ ግዴታነት (ዋጂብነት) በሴቶች ላይ የፀና ከሆነ በወንዶች ላይም ይበልጥ የፀና ይሆናል። “አባቴ በእድሜ የገፋ ሽማግሌ ነው፤ ሐጅም ሆነ ዑምራ ማድረግም ሆነ ግመል ላይ መቀመጥ አይችልም።” በማለት ጥያቄ ላቀረበላቸው ሰውየ ነቢዩ (ሰዐወ) “ከአባትህ ላይ ሐጅም ዑምራም አድርግ” በማለት መልሰውለታል

- አምስቶቹ የዘገቡት ሲሆን አል-ቲርሚዚ ሰሐሕ ነው ብሎታል። ዑምራ ትንሹ ሐጅ ነው።

ሐጅና ዑምራ በአንድ ሙስሊም ላይ ዋጂብ የሚሆነው በሕይወት ዘመኑ አንድ ጊዜ ብቻ ነው። አቡሁረይራ ባስተላለፉት ሐዲስ ነቢዩ (ሰዐወ) "ሐጅ አንድ ጊዜ ነው፤ የጨመረ ሰው እሱ የውዴታ ነው" ብለዋል - አህመድና ሌሎችም እንደዘገቡት። በሰሐሕ ሙስሊም ዉስጥ ከአቡሁረይራና ከሌሎችም እንደተዘገበው ነቢዩ (ሰዐወ) "ሰዎች ሆይ! አላህ ሐጅ ግዴታ አድርጎባችኋልና ሐጅ አድርጉ" ሲሉ አንድ ሰውየ "በየአመቱ ነው ወይ?" አላቸው። ነቢዩ (ሰዐወ) "አዎ ብል ዋጂብ ትሆን ነበር፤ አትችሉትምም" አሉ።

ማስገንዘቢያ፡- አንድ ሙስሊም ሐጅን ማድረግ ከቻለ ዋጂቡን ሐጅ ፈጥኖ መፈፀም ግዴታ ይሆንበታል። ያለዑዝር ካቆየው ወንጀለኛ ይሆናል። ነቢዩ (ሰዐወ) "ለሐጅ ተቻኮሉ - ማለትም ለግዴታው - አንዳችሁ የሚያጋጥመውን ነገር አያውቀውምና" ብለዋልና - አህመድ እንደዘገቡት። ዋጂቦችን ቶሎ መፈፀም ዋጂብ ይሆናል።

ለሐጅ ዋጂብነት መሟላት ያላቸው ሸርጦች

ሐጅ ዋጂብ የሚሆነው በአምስት ሸርጦች ነው፡- ሙስሊምነት (አል-ኢስላም)፤ ጤነኛ አእምሮ (አል-ዐቅል)፤ ለአቅመ አዳም/ሔዋን መድረስ (አል-ቡሉግ)፤ ሑርነት (አል-ሑርሪያ)፤ እና ችሎታ (አል-እስቲጣዓ) ናቸው። እነዚህ ሸርጦች የተሟሉለት ሰው ሐጅን ቶሎ ማድረግ ዋጂብ ይሆንበታል።

የሕጻን ሐጅ፡- ሕጻን በሱናነት ሐጅና ዑምራ ማድረግ ይችላል። ኢብኑ ዐባስ ባስተላለፉት ሐዲስ አንዲት ሴት ሕጻን ልጅ ወደ

ነቢዩ (ሰዐወ) ከፍ አድርጋ በማሳየት “ይህ ሐጅ ማድረግ ይችላል?” በማለት ስትጠይቃቸው “አዎ ለአንቺም አጅር አለሽ” በማለት መለሱላት - ሙስሊም እንደዘገበው። የሐጁ ምንዳ (አጅር) የሕጻኑ ነው፤ አሳዳጊው የሚያገኘው አጅር የተርቢያ (የጥሩ አስተዳደግ) እና የተዕሊም (የማስተማር) ነው።

ሕጻን ልጅ ለአቅመ አዳም ከመድረሱ በፊት ሐጅ ካደረገ ለአቅመ አዳም ከደረሰና ከቻለ እንደገና ሐጅ ማድረግ እንዳለበት ዑለሞች ተስማምተውበታል፤ ለአቅመ አዳም ከመድረሱ በፊት ያደረገው ሐጅ በኢስላም ግዴታ ከሆነው ሐጅ አያብቃቃውም። ዑምራውም እንደዚሁ።

ሕጻኑ ከተምዩዝ እድሜ (ጥሩና መጥፎን የመለየት እድሜ) በታች ከሆነ ኢሕራምን የሚያከናውንለት አሳዳጊው ነው - ስለሱ ኒያ ያደርጋል፤ ከተከለከሉት ነገሮች ያርቀዋል፤ ተሽከሞት ጠዋፍና ሰዕይ ያስደርገዋል፤ ወደ ዐረፋ፤ ሙዝደሊፋና ሚና ይወስዋል፤ ጠጠሮችንም ይወረወርለታል፤ አንዳንድ ዑለሞች ሕጻኑ ሙመይዝ (ጥሩና መጥፎን የለየ) ካልሆነ አሳዳጊው ሁለት ጊዜ ጠዋፍና ሁለት ጊዜ ሰዕይ ማድረግ ግዴታ ነው ይላሉ - አንድ ለራሱ አንድ ለሕጻኑ። አንዲት ኒያ ለሁለት ሰው አታገለግልምና። ሙመይዝ ከሆነ ግን የአንድ ጊዜ ጠዋፍና የአንድ ጊዜ ሰዕይ ይበቃል ይላሉ - የአሳዳጊውም የሕጻኑም ኒያዎች ትክክል ናቸውና፡

ሕጻኑ ሙመይዝ ከሆነ ኒያ በራሱ ያደርጋል - በአሳዳጊው ፈቃድ። ከሐጅ ክንወኖችም የቻለውን ሁሉ ያደርጋል። ያልቻለውን ደግሞ አሳዳጊው ያከናውንለታል - ለምሳሌ ጠጠሮችን መወርወር የመሳሰሉትን። ሕጻኑ መሄድ ካቃተው አሳዳጊው (በከብት፣ በጋሪ፣

ወዘተ. .) ላይ ተሳፍሮ ወይም ተሸከሞት ጠዋፍና ሰዕይ ያስደርገዋል።

ሕጻኑ ሙመይዝም ይሁን ከዚያ በታች በራሱ ማድረግ የሚችለውን ለምሳሌ በአረፋ መቆምና ሚና ማደር ራሱ ማድረግ የግድ ይሆንበታል። ይህ ማለት አሳዳጊው አያከናውንለትም ማለት ነው - አስፈላጊ አይደለምና። ሕጻኑ ትልልቅ ሰዎች መራቅ ካሉባቸው በሐጅ ላይ ከተከለከሉ ነገሮች መራቅ አለበት። በሐነፊዮችና ኢብኑ ሐዝም ዘንድ ሕጻን ልጅ በኢሕራም (ሐጅ) ላይ የተከለከሉ ነገሮችን ከፈፀመ ፊድያ (ቤዛ) ማውጣት ግዴታ አይሆንበትም።

ማስገንዘቢያ፡- ሐጅ መፈፀም ይችላል የሚባል ሰው በአካላዊም ሆነ በቁሳዊ አቅሙ ሐጅን መፈፀም የሚመቸው ሰው ነው። ይኸውም መጋለብ ወይም መሳፈር መቻልን፣ የጉዞ ጣጣ መሸከምን፣ አድርሶት ሊመልሰው የሚችል በቂ ገንዘብ ማግኘትን፣ ሄዶ እስከሚመለስ ድረስ ልጆቹና ማስተዳደሩ በሱ ላይ ግዴታ የሚሆኑበት ሰዎች የሚቆዩበት በቂ ቀለብና አስፈላጊ ነገሮች ማግኘትን ያካትታል። ይህም የሚሆነው እዳዎችንና ያሉበትን ሐቆች ከከፈለ በኋላ ነው። ወደ ሐጅ ለመሄድም መንገዱ ለራሱም ሆነ ለገንዘቡ ሰላማዊ ሲሆን መሆን አለበት።

በገንዘቡ ችሎ በአካሉ ካልቻለ ማለትም ደካማ ሽማግሌ ወይም መዳኑ ተስፋ የማይደረግ በሽተኛ ከሆነ ከሱ ላይ የግዴታውን ሐጅና ዑምራ የሚያደርግ ሰው መወከል ግዴታ ይሆንበታል - ከየተኛውም ቦታ ቢሆን። ኢብኑ ዐባስ (ረዐ) ባስተላለፉት ሐዲስ “ከሽሥዐም የመጣች አንዲት ሴት ‘የአላህ መልክተኛ ሆይ! አባቴ እንስሳ (ግመል) ላይ ረግቶ መቀመጥ የማይችል ደካማ ሽማግሌ ሆኖ ነው የሐጅ ግዴታነት የተደነገገው፤ ለሱ (ስለሱ) ሐጅ ላድርግ

ወይ?’ ብላ ስትጠይቃቸው ‘አዎ ከሱ ላይ ሐጅ አድርጊ’ ብለዋታል” – ሙተፈቁን ዐለይህ።

ተወክሎ ለሌላ ሰው ሐጅ የሚያደርግ ሰው ለራሱ በኢስላም ግዴታ የተደረገበትን ሐጅ ቀደም ብሎ ያደረገ መሆን ይኖርበታል። ኢብኑ ዐባስ (ረዐ) ባስተላለፉት ሐዲስ “ነቢዩ (ሰዐወ) ‘ለበይክ ዐን ሹብሩማ – ስለሹብሩማ ለበይክ’ የሚል አንድ ሰው ስምተውት ‘ለራስህ ሐጅ አድርገሃልን?’ በማለት ጠየቁት፤ ‘አላደረግኩም’ አላቸው፤ ‘መጀመሪያ ለራስህ አድርግና ከዚያም ለሹብሩማ አድርግ’ አሉት።” ብለዋል – ይህ ሐዲስ በመርፉዕነትም በመውቁፍነትም የተዘገበ ሲሆን አልበይህቂ ሰሐሐ ነው ብሎታል። ወኪሉ ለመሄጃና ለመመለሻ በቂ የሆነ የጉዞ ወጪ ሊሰጠው ይገባል።

የወኪሉ እሳቤ ሙስሊም ወንድሙን (ወካዩን) መጥቀም መሆን ይኖርበታል፤ የተከበረውን የአላህን ቤትና የተከበሩ አምልኮአዊ ምልክቶችን (መሻዒር) በመጎብኘት ሐጅ ማድረግን እሳቤው ሊያደርግ ይገባል – ሐጁ ለአላህ እንጂ ለዱንያ መሆን የለበትም።

ማስገንዘቢያ፡- ሐጅ በሴት ላይ ግዴታ ለመሆን ቀደም ሲል ከተወሰኑ ሽርጦች በተጨማሪ ሐጅ ለማድረግ አብረዋት የሚጓዝ መሕረም (ዘመድ) መኖር ሽርጥ ነው። ያለመሕረም ለሐጅም ሆነ ለሌላ ረጅም ጉዞ ማድረግ አትችልምና። ኢብኑ ዐባስ ባስተላለፉት ሐዲስ ነቢዩ (ሰዐወ) “ሴት ከመሕረም ጋር ካልሆነ በስተቀር መንገድ መሄድ አትችልም፤ ከመሕረም ጋር ካልሆነች በስተቀር ወንድ እሷ ወዳለችበት መግባት አይችልም” ብለዋል – (ቡኻሪ) ፡ በሰሐሐይን ዉስጥ ከኢብኑ ዐባስ እንደተዘገበው ደግሞ አንድ ሰውየ ለነቢዩ (ሰዐወ) “ባለቤቴ ሐጅ ለማድረግ ወጥታለች፤ እኔ ደግሞ ዘመቻ ለመዝመት ተመዝግቤያለሁ” ሲላቸው “ሂድና

አብረሃት ሐጅ አድርግ" አሉት። የሴት መሕረም ባሏ፣ ወይም በዝምድና ምክንያት ለሁልጊዜም እሷን ማግባት ሐራም የሆነበት ሰው እንደ አባቷ፣ ልጇ፣ ወንድሟ፣ የወንድሟ ልጅ፣ አጎቷ፣ የእህቷ ልጅ፣ ወይም ደግሞ ፍቄድ (ሙባሕ) በሆነ ምክንያት እሷን ማግባት ሐራም የሆነበት ሰው ለምሳሌ የጡት (ጥቢ) ወንድም፣ የጡት አጎት እና የመሳሰሉት፣ ወይም ደግሞ በጋብቻ ትስስር (በአማችነት) ምክንያት እሷን ማግባት ሐራም የሆነበት ሰው ለምሳሌ የእናቷ ባል፣ የባሏ ልጅ፣ የባሏ አባት፣ የልጇ ባል፣ በሰሐራ መስሊም ዉስጥ እንደተዘገበው ነቢዩ (ሰዐወ) "በአላህ ለምታምን ሴት አብረዋት አባቷ፣ ወይም ልጇ፣ ወይም ባሏ፣ ወይም የመሕረም ዘመዷ ካለ እንጂ መንገድ መሄድ አትችልም።" ብለዋልና።

የመሕረሟን የመንገድ ወጭ የምትሸፍነው እሷ ናት። በሷ ላይ ሐጅ ዋጂብ ሊሆን የሚችለው ለሷም ሆነ ለመሕረሟ ሐጅ ደርሶ መልስ የሚበቃ ገንዘብ ሲኖራት ነው። መሕረም ካገኘች በኋላ የገንዘብ አቅም እያላት ስትዘገይ መሕረሙ ያመለጣት ሴት አሁንም መልሳ እስከምታገኝ ድረስ ትጠብቃለች። እንደማታገኝ ተስፋ ከቆረጠች ከሷ ላይ ሐጅ የሚያደርግ ሰው ትወክላለች።

ማስገንዘቢያ፡- ሐጅ ዋጂብ የሆነበትና ሳይፈጽመው የሞተ ሰው ትቶት ከሞተው ዋናው ገንዘብ ላይ ለሐጅ የሚበቃ ገንዘብ ተወስዶ ሰው ይወከልና ሐጅ ያደርግለታል። ቡኻሪ ከኢብኑ ዐባስ በዘገበው ሐዲስ አንዲት ሴት "የአላህ መልክተኛ ሆይ! እናቴ ሐጅ ለማድረግ ነዝር (ሰለት) አድርጋ ሐጇን ሳትፈጽመው ሞተች፤ ከሷ ላይ ሐጅ ላድርግ ወይ?" ብላ ስትጠይቃቸው ነቢዩ (ሰዐወ) "አዎ ከሷ ላይ ሐጅ አድርጌ። በእናትሽ ላይ እዳ ቢኖርባት

አትከፍይምን? የአላህን እዳ ክፈሉ፤ ይበልጥ መሞላት ያለበት የአላህ ሐቅ ነው።” በማለት መለሱላት።

በዉክልና የሚደረገው ሐጅ የሚታሰበው ለሚደረግለት ሰው (ለወካዩ) ነው። የሚደረግለት ሰው በራሱ እንዳደረገ ይቆጠራል። አድራጊው ወኪል ነው። ስለወካዩ ሆኖ ይነይታል፤ ስለሱም ተልቢያ ያደርጋል። ኑሱኩን ወይም ሐጁን ስለወካዩ ሆኖ መነየቱ በቂ ነው - በቃሉ የወካዩን ስም ባይጠራም። የወካዩን ስም ካላወቀ ወይም ከረሳው ገንዘቡን ካስረከበው ሰው ላይ ተልቢያ ያደርጋል - ከሱ ላይ ሐጅ ለማድረግ።

የሐጅ ሚቃቶች

መዋቂት የሚቃት ብዙ ቁጥር ሲሆን የቋንቋ ትርጓሜው ድንበር (ሐድ) ማለት ነው። ሽሪዓዊ ትርጓሜው ደግሞ የዲባዳ (የአምልኮ) ቦታ ወይም ጊዜ ማለት ነው።

ሐጅ የጊዜና የቦታ መዋቂት ወይም ሚቃት አለው። የጊዜ ሚቃትን በተመለከተ አላህ (ሱወ) እንዲህ ያወሳል፡-

الْحَجُّ أَشْهُرٌ مَّعْلُومَاتٍ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ وَلَا جِدَالَ فِي الْحَجِّ

“ሐጅ (ጊዜያቱ) የታወቁ ወሮች ናቸው፤ በነርሱም ዉስጥ ሐጅን (እንዲሠራ) ነፍሱን ያስገደደ ሰው በሐጅ ዉስጥ ሴትን መገናኘት (ረፈሥ)፤ ማመጽም (ፉሱቅ)፤ ክርክርም (ጂዳል) የለም።” - (አል-በቀራ፡ 197)።

ከዑለሞች አተያዮች ውስጥ ይበልጥ ትክክለኛ በሆነ አተያይ የሐጅ ወራቶች ሸዋል፤ ዙልቂዕዳ፤ እና ዙልሒጃ ናቸው።

የቦታን ሚቃት በተመለከተ ሐጅ ወይም ዑምራ የሚያደርግ ሰው ኢሕራም ሳያደርግባቸው ወደ መካ ማለፍ የማይችልባቸው ድንበሮች ናቸው። በሚከተለው የኢብኑ ዐባስ ሐዲስ እንደተገለጸው ነቢዩ (ሰዐወ) እነዚህን የቦታ ሚቃቶች አብራርተዋል፤ ኢብኑ ዐባስ (ረዐ) እንዲህ ይገልጻሉ፡- “የአላህ መልክተኛ ለመዲና ሰዎች ዙል-ሐለይፋን ሚቃት አደረጉ፤ ለሻም ሰዎች አልጁሕፋን፤ ለነጅድ ሰዎች ቀርነልመናዚሊን፤ ለየመን ሰዎች የለምለምን ሚቃት አደረጓቸው። እነዚህ ቦታዎች ለተጠቀሱት አገሮችና ከነሱ ወጭም ሐጅና ዑምራን በመፈለግ በነሱ ላይ አልፈው ለሚመጡ ሰዎች ናቸው፤ ከነዚህ ቦታዎች ወዲህ (ወደ መካ) ያለ ሰው ከተነሳበት ቦታ ነው (ኢሕራም የሚያደርገው)፤ የመካ ሰዎች ራሳቸው ከመካ ነው።” - ሙተፈቁን ዐለይህ። ሙስሊም በዘገበው ሐዲስ ደግሞ ጃቢር (ረዐ) “ለዲራቅ ሰዎች ዛቱ ዲርቅን አድርገዋል።” ብሏል። የዚህ ጥበብ የአላህ ቤት አልሐራም የተከበረና የተቀደሰ ስለሆነ መካን ምሽግ (ሒስን) አደረገለት ሐረምንም የተጠበቀ ክልል (ሒማ) አደረገለት። ሐረምም ሐረም አለው። እሱም ኢሕራም ሳይደረግ ወደሱ ማለፍ የማይቻልባቸው ሚቃቶች ናቸው - ለተከበረው የአላህ ቤት ክብር ሲባል።

የተጠቀሱት አገሮች ሰዎች ከነዚህ ሚቃቶች ኢሕራም ያደርጋሉ። ከነሱ ወጭ የሆነ ሰውም ሐጅና ዑምራን ፈልጎ በነዚህ ሚቃቶች የሚያልፍ ከሆነ በነዚሁ ሚቃቶች ላይ ኢሕራም ያደርጋል።

ቤቱ ከሚቃቶቹ ወዲህ (ወደ መካ) የሆነ ሰው ለሐጅና ለዑምራ ከቤቱ ሆኖ ኢሕራም ያደርጋል። ከመካ ሐጅ ማድረግ የፈለገ ሰው ከመካ ኢሕራም ያደርጋል። ለሐጅ ኢሕራም ለማድረግ ወደ ሚቃቶች መሄድ አያስፈልጋቸውም። ዑምራን በተመለከተ ግን ከሐረም ክልል ወጭ ሆኖ ቀረብ ወዳለ ቦታ - ወይ ወደ ዐረፋ

ወይም ወደ አል-ተንዲም ወይም አል-ጂዕራና ወይም ሌላ ቀለል ወዳለ ቦታ በመሄድ ኢሕራም ያደርጋል።

ማስገንዘቢያ፡- ከነዚህ ከተጠቀሱት ሚቃቶች የማያልፍ ሰው ከሚቃቶቹ ዉስጥ ይበልጥ ወደሱ የሚቀርብ ሚቃት አቅጣጫ መድረሱን ሲያውቅ ኢሕራም ያደርጋል። ዑመር (ረዕ)

“ከመንገዳችሁ አቅጣጫዎቿን ተመልከቱ።” ብለዋል - (ቡኻሪ)። እንደዚያውም አውሮፕላን ላይ ያለ ሰው ከነዚህ ሚቃቶች በአንዳቸው አቅጣጫ ሲደርስ አየር ላይ ሆኖ ኢሕራም ያደርጋል። አውሮፕላኑን ከመሳፈሩ በፊት ታጥቦና ነጽቶ መዘጋጀት ይኖርበታል። ፡ በሚቃት አቅጣጫ ሲደርስ አየር ላይ ሆኖ ኢሕራም ይነይታል፤ ተልቢያም ያደርጋል። አውሮፕላኑ ማረፊያው ደርሶ እስከሚያርፍ ድረስ ኢሕራም ማዘግየት አይችልም።

ማስገንዘቢያ፡- ኢሕራም ሳያደርግ ሚቃት ያለፈ ሰው ወደ ሚቃት ተመልሶ ኢሕራም ማድረግ ዋጁብ ይሆንበታል። ሊፈጽመው የሚችል ዋጁብ ስለሆነ መተው አይቻልም። ወደ ሚቃቱ ሳይመለስ ከዚያ ወዲህ ካለው ቦታ ኢሕራም ካደረገ ባብዛኞቹ ዑለሞች ዘንድ ፊድያ ማውጣት (ማረድ) ግዴታ ይሆንበታል። ይኸውም አንዲትን ፍየል ማረድ ወይም የአንድን ግመል አንድ ሰባተኛ፤ ወይም የአንድን ከብት አንድ ሰባተኛ ፊድያ በማድረግ ለሐረም ሚስኪኖች ያከፋፍላል። ከዚያ ላይ ምንም አይበላም።

የኢሕራም አደራረግ

ከሐጅ መናሲኮች የመጀመሪያው ኑሱክ ኢሕራም ነው። እሱም ወደ ኑሱክ (ወደ ሐጅ ተግባር) ለመግባት ኒያ ማድረግ ነው። ኢሕራም ተብሎ የተሰየመውም አንድ ሙስሊም ይህን ኒያ

በማድረጉ ከኢሕራም በፊት ይፈቀድለት የነበረውን እንደ ኒካሕ (ግብረሥጋ ግንኙነት)፣ ሽቶ መቀባት፣ ጥፍር መቆረጥ፣ ፀጉር መላጩት፣ እና ከሚለበሱ አንዳንድ ልብሶችም በራሱ ላይ ሐራም ስለሚያደርግ ነው።

ሸይጅ ሉሊሰላም ኢብኑ ተይሚያ (አላህ ይርሐማቸውና) “አንድ ሰው በልቡ ውስጥ ባለው ሐጅ የማድረግ ሐሳብና ኒያ ብቻ ኢሕራም አድርጓል ሊባል አይችልም። ሐሳብ ካገሩ ከወጣ ጊዜ ጀምሮ በልቡ አለ፤ ሙሕሪም ለመሆን በቃል የሚናገረውንና በተግባርም የሚያከናውነውን መፈፀም አለበት” ብለዋል።

ይህንን ታላቅ የሆነ ዒባዳ አቀባበል ለማድረግ ከኢሕራም አስቀድሞ በአንዳንድ ነገሮች መዘጋጀት ይወደዳል። እነዚህም፡-

1/ መላ ሰውነቱን መታጠብ። ነቢዩ (ሰዐወ) ኢሕራም ለማድረግ ሲሉ ታጥበው ነበር። የወር አበባና የወሊድ ደም ላለባት ሴት እንኳ ሳይቀር ሱና ነው። ጃቢር (ረዐ) ባስተላለፈው ሐዲስ ነቢዩ (ሰዐወ) አስማእ ቢንት ዑመይስ የወሊድ ደም እያለባት እንድትታጠብ አዘዋት ነበርና - (ሙስሊም)። የዚህ ትጥበት ጥበቡ መጥራት፣ መጥፎ ጠረንን ማስወገድና የወር አበባና የወሊድ ደም ካለባቸው ሴቶች ሐደሳቸውን ለማቃለል ነው።

2/ ማስወገድ ወይም ማሳጠር የሚፈቀዱትን ፀጉሮች የማስወገድ ወይም የማሳጠር ንጽሕናን በተመለከት ለምሳሌ ቀድሞ ቀመስና የብብት ፀጉር፣ ጥፍር መቆረጥ የመሳሰሉት ከኢሕራም ሱናዎች አይደሉም። ነገር ግን ረዝሞ ማስወገድ ካስፈለገው ማስወገድ ይችላል - ኢሕራም ካደረገ በኋላ ማስወገድ ካስፈለገው ማስወገድ አይችልምና። ከዚያ ላይ መቀነስም ሆነ ማስወገድ ካላስፈለገው ይተወዋል። እነዚህን ማስወገድ ሱና የሚሆነው ባስፈለገ ጊዜ ብቻ ነውና።

3/ ማግኘት በሚችለው የሽቶ አይነት እንደሚሰክ፣ ቡሹር፣ እና በመሳሰሉት ራሱንና ፊቱን መቀባት ይወደዳል። ዓኢሻ (ረዕ) “የአላህ መልክተኛ (ሰዐወ) ኢሕራም ከማድረጋቸው በፊት ለኢሕራማቸው፣ ለመፍታት ሲሉ ደግሞ ጠዋፍ ከማድረጋቸው በፊት ሽቶ እቀባቸው ነበር።” ብላለች - ሙተፈቁን ዐለይህ።

4/ ለወንድ ከኢሕራም በፊት ከተሰፉ ነገር (ልብስ) ንጹሕ መሆን። ይህ ማለት በሰውነት ልክ ወይም በከፊል ሰውነት ልክ የተሰፉ እንደ ቀሚስ (ጀለቢያ)፣ ሱሪና የመሳሰሉትን ከሰውነት ማስወገድ ነው። ነቢዩ (ሰዐወ) ኢሕራም ለማድረግ ሲሉ የተሰፉ ልብሶቻቸውን በማውለቅ በነጭ ኢዛር (የሚሸረጥ ብትን ጨርቅ) እና በነጭ ራዳእ (ከወገብ በላይ በሚለበስ ብትን ጨርቅ) ተክተዋል። ነጭ ያልሆነም ይቻላል - ወንዶች በዘልማድ የሚለብሱት ነገር ከሆነ።

ኢሕራምን ከመነየት በፊት የተሰፉትን ነገሮች ማስወገድ ሱና ነው። ኢሕራም ከተነየተ በኋላ ግን ዋጂብ ነው። የተሰፉ ልብሱን ሳይወልቅ ኢሕራም አድርጎ ከሆነ ኢሕራሙ ሰሐሕ (ትክክል) ነው። የተሰፉ ልብሱን ግን ማውለቅ ዋጂብ ይሆንበታል።

እነዚህን ተግባራት ካሟላ ለኢሕራም ተዘጋጅ ማለት ነው። አንዳንድ የማያውቁ ሰዎች እንደሚገምቱት እነዚህ ተግባራት በራሳቸው ኢሕራም አይደሉም። ኢሕራም ወደ ኑሱክ የመግባትና የመጀመር ኒያ ነውና። ዑመር (ረዕ) ባስተላለፉት ሐዲስ ነቢዩ (ሰዐወ) “ሥራዎች የሚታዩት በኒያቸው ነው።” ብለዋልና - ሙተፈቁን ዐለይህ።

ከኢሕራም በፊት መስገድን በተመለከተ ይበልጥ ሰሐሕ በሆነ አተያይ ለኢሕራም የተለየ ሰላት የለም። ይሁን እንጂ ከፈርድ ሰላት ወቅት ጋር ከተገጣጠመ ከሰገደ በኋላ ኢሕራም ያደርጋል።

ነቢዩ (ሰዐወ) ኢሕራም ያደረጉት ከሰላት በኋላ ነበርና። አነስ (ረዐ) ነቢዩ (ሰዐወ) ዙህር ሰግደው ራህላቸው (ግመላቸው) ላይ መውጣታቸውን አስተላልፏልና - አቡዳውድ እንደዘገቡት።

ሊቁ ኢብኑልቀይም (አላህ ይርሐማቸውና) “ነቢዩ (ሰዐወ) ከዙህር ሰላት ሌላ ለኢሕራም ሁለት ረከዓ መስገዳቸው አልተዘገበም” ብለዋል።

የኑሱክ አይነቶች

ከሦስቱ የኑሱክ (የሐጅ አደራረግ) አይነቶች ሰውየው የፈለገውን አንድ መምረጥ ይችላል። እነሱም ተመቱ፣ ቂራጁ እና ኢፍራድ ናቸው።

ተመቱ ማለት በሐጅ ወራት ውስጥ ለዑምራ ኢሕራም አድርጎ አከናውኖ ካበቃ በኋላ በዚያው አመት ውስጥ ለሐጅ ኢሕራም ማድረግ ነው።

ኢፍራድ ማለት ከሚቃት ለሐጅ ብቻ ኢሕራም ማድረግና የሐጅን ሥራዎች እስከሚጨርስ ድረስ ኢሕራም ላይ መቆየት ነው።

ቂራን ማለት ዑምራና ሐጅን በአንድነት አጣምሮ ኢሕራም ማድረግ ነው። ወይም በዑምራ ኢሕራም ካደረገ በኋላ የዑምራን ጠዋፍ ከማድረጉ በፊት ሐጅን በዑምራ ላይ ማስገባት ወይም መጀመሪያ ለሐጅ ኢሕራም አድርጎ ከዚያም ዑምራን በሱ ላይ ማስገባት ነው - ይበልጥ ሰሐሕ በሆነ የዑለሞች አተያይ።

መስጂደል ሐራም አቅራቢያ ከሚኖሩት ሰዎች በስተቀር ሙተመቲዕ ወይም ቃሪን የሆነ ሰው ፊድያ ያርዳል። መስጂደል ሐራም አቅራቢያ የሚኖሩ ሰዎች ማለት የመካ ሰዎች ናቸው።

ከነዚህ ሦስቱ ኑሰኮች በላጩ ተመቱዕ ነው - ሀድይን ነድቶ ካልሄደ። ሀድይን ነድቶ ከሄዴ በላጩ ቂራን ነው። ከወራት በፊት በዑምራ መጥቶ ከዚያም ሐጅ እስከሚያደርግ ድረስ መካ ዉስጥ ከተቀመጠ በላጩ ኢፍራድ ነው።

ከነዚህ ኑሰኮች ባንዱ ኢሕራም ካደረገ ከኢሕራሙ በኋላ ተልቢያ ያደርጋል - በነቢዩ (ሰዐወ) ተልቢያ፡-

“ لبيك اللهم لبيك، لبيك لا شريك لك لبيك، إن الحمد والنعمة لك والملك، لا شريك لك ”

(ለበይክ አላሁምመ ለበይክ፤ ለበይክ ላ ሸሪክ ለክ ለበይክ፤ ኢንነልሐምደ ወንኒዕመተ ለክ ወልሙልክ ላሸሪክ ለክ)። ይህንን ተልቢያ አብዝቶ ማድረግ - ድምጽን ከፍ አድርጎ። ከዚህም ሌላ ከነቢዩ (ሰዐወ) እና ከሰሐቦች (ረዕ) የተገኙትን ዚክሮች ቢልም ችግር የለውም።

በኢሕራም ላይ የሚከለከሉ ነገሮች

በኢሕራም ላይ የሚከለከሉ ነገሮች ማለት ኢሕራም ያደረገ ሰው በኢሕራሙ ምክንያት ሐራም የሚሆኑበትና ከነሱ መራቅ ዋጂብ የሚሆኑበት ነገሮች ናቸው። እነሱም፡-

1/ የራስ ፀጉር መላጩት፡- ሙሕሪም የሆነ ሰው ያለዑዝር በመላጩትም ይሁን በመንጨት ወይም ሙሉዉንም ሆነ ከፊሉን በመንቀል ፀጉሩን ማስወገድ ሐራም ይሆንበታል። አላህ (ሱወ) እንዲህ ይላል፡-

وَلَا تَحْلِقُوا رُءُوسَكُمْ حَتَّىٰ يَبْلُغَ الْهَدْيُ مَحَلَّهُ

“ሀድዩም ቦታው እስከሚደርስ ድረስ ራሳችሁን አትላጩ” - (አል-በቀራ፡ 196)። ጁምሁር ዑለሞች የሌላውን የሰውነት አካል ፀጉርም ከራስ ፀጉር ጋር ያስታከሳሉ።

2/ በጁምሁር ዑለሞች ዘንድ የእጅም ሆነ የእግር ጥፍር መቁረጥ ወይም ማሳጠር፡- ጥፍሩ ቢሰበርና ቢያስወግደው ወይም ከቆዳ ጋር ቢወገድ ፊድያ መክፈል ግዴታ አይሆንበትም። የተወገደው ሌላውን ነገር ተከትሎ ስለሆነ። ተከታይ የብቻ ፍርድ የለውም። ፀጉሩን ለዑዝር - ለበሽታና ለመሳሰሉት - ከላጩው ግን ፍርዱ ከዚህ ይለያል፡- አላህ (ሱወ) እንዲህ ይላል፡-

فَمَنْ كَانَ مِنْكُمْ مَرِيضًا أَوْ بِهِ أَذًى مِنْ رَأْسِهِ فَفِدْيَةٌ مِنْ صِيَامٍ أَوْ صَدَقَةٍ أَوْ نُسْكَ

“ከናንተም ዉስጥ በሽተኛ ወይም በራሱ እውከት ያለበት ሰው (ቢላጭ) ከጾም ወይም ከሰደቃ ወይም ከመስዋእት ቤዛ (ፊድያ) አለበት” - (አል-በቀራ፡ 196)።

ከዕብ ቢን ዑጅራ ባስተላለፈው ሐዲስም እንዲህ ይላል፡- “የራስ በሽታ ነበረብኝ፤ ቅማል ከፊቴ ላይ እየወረደ ተሸክመውኝ ወደ አላህ መልክተኛ (ሰወ) ወሰዱኝ፤ ነቢዩ (ሰወ) ‘አሁን የማየው የደረሰብህ ችግር እንደደረሰብህ አላወቅኩም ነበር፤ ፍየል ታገኛለህን?’ አሉኝ፤ ‘አላገኝም’ አልኳቸው፤ ከዚያም

فَفِدْيَةٌ مِنْ صِيَامٍ أَوْ صَدَقَةٍ أَوْ نُسْكَ

“... ከጾም ወይም ከሰደቃ ወይም ከመስዋእት ቤዛ (ፊድያ) አለበት” የምትለው አንቀጽ ወረደች። ‘ሦስት ቀን መጾም፤ ወይም ስድስት ምስኪኖችን ማብላት፤ ወይም አንድ ፍየል ማረድ ነው’ አሉ።” - ሙተፈቁን ዐለይህ። እውከቱ (አዛው) የተከሰተው ከፀጉር ዉጭ በሆነ ነገር ነው። እሱም ቅማል ነው።

ሙሕሪም ፀጉሩን በሳሙናና በመሳሰሉት ነገሮች ማጠብ ይችላል። በሰሊሐይን ዉስጥ እንደተዘገበው ነቢዩ (ሰዐወ) ሙሕሪም ሆነው ራሳቸውን ታጠቡ፤ ከዚያም ራሳቸውን በእጃቸው ነቅነቅ አደረጉ፤ በሁሉቱ እጆቻቸው ወደፊትና ወደ ኋላ አበሱ።

3/ ለወንድ ራስን መሸፈን ክልክል ነው። ነቢዩ (ሰዐወ) ጥምጣምና ኮፊያ መልበስን ከልክለዋልና። ሊቁ ኢብኑልቀይም (ረሂመሁላህ) “እንደ ጥምጣም (ዒማማ)፣ ቆብ፣ ኮፊያ (ጣቂያ) እና የመሳሰሉት ራስን የሚሸፍንና ከራስ ጋር የሚገናኝ ነገር በሙሉ ስምምነት (በኢቲፋቅ) ክልክል ነው” ብለዋል።

ራስን የሚሸፍነው ነገር እንደ ጥምጣም (ዒማማ) የተለመደም ሆነ ሌላ እንደ ካርቶን፣ ወይም ጭቃ፣ ወይም ሒናእ፣ ወይም ጨርቅም ቢሆን ክልክል ነው። በድንኳን፣ ወይም በዛፍ፣ ወይም በቤት መጠለል ይችላል። ነቢዩ (ሰዐወ) ሙሕሪም ሆነው ሳሉ ድንኳን ተሰርቶላቸው እውስጡ አርፈዋል። አስፈላጊ ሲሆን ጃንጥላም መጠቀም ይችላል። ራስን በመሸፈን በሀሳብ ሳይሆን በራሱ ላይ እቃ መሸከም ይችላል።

4/ ለወንድ በሰውነቱ ወይም በክፊል ሰውነቱ ልክ የተሰፋ እንደ ቀሚስ፣ ወይም ጥምጣም፣ ወይም ሱሪ ያሉትን ልብሶች መልበስ ክልክል ነው። በአንድ የሰውነት አካል ወይም በሙሉ ሰውነት ልክ የተሰራ እንደ ኹፍፈይን፣ ጓንት፣ ቀሚስ እና የመሳሰሉት ናቸው። በሰሊሐይን ዉስጥ ከኢብኑ ዑመር (ረዐ) በተዘገበው ሐዲስ ነቢዩ (ሰዐወ) ሙሕሪም ምን መልበስ እንዳለበት ተጠይቀው “ቀሚስ አይለብስም፤ ዒማማም፤ ባርኔጣም (በራኒስ)፤ ሱሪም፤ ወርሰም ሆነ ዘዕፈራን¹ የነኩትን ልብስም፤ ኹፍፈይንም አይለብስም።” ብለዋል።

¹ ወርስና ዘዕፈራን የልብስ መልክ የማይባሉ ሳቸው የእጽዋት አይነት ናቸው - ተርጓሚው

ሙሕሪም ሸበጥ (ነዕል) ካላገኝ ኹፍፈይን መልበስ ይችላል፤ ወይም ኢዛር ካላገኝ እስከሚያገኝ ድረስ ሱሪ ይለብሳል። ኢዛር ካገኘ ሱሪውን አዉልቆ ኢዛር ይለብሳል። ነቢዩ (ሰዐወ) በዐረፋ ሳሉ ኢዛር ያላገኘ ሰው ሱሪ እንዲለብስ ፈቅደዋልና።

ሴት ኢሕራም ላይ ሆና የፈለገችውን አይነት (ሸሪዓዊ የሆነ) ልብስ መልበስ ትችላለች። መሸፈን ያስፈልጋታልና። ቡርቀዕ ብቻ መልበስ አትችልም። ቡርቀዕ ሴት ፊቷን የምትሸፍንበት በሁለት ዓይኖች ላይ ቀዳዳ ያለው ልብስ ነው። ፊቷን ቡርቀዕ ባልሆነ ሌላ ነገር - በኪማርና በጂልባብ ትሸፍናለች። በእጆቿ ላይ ጓንት አትለብስም። በኢብኑ ዑመር በተላለፈ ሐዲስ ነቢዩ (ሰዐወ) “ሙሕሪም የሆነች ሴት ኒቃብ (ቡርቀዕ) አትለብስም፤ ጓንቶችንም አትለብሳቸውም” ብለዋል - ቡኻሪና ሌሎች። እጆቿን ጓንት ባልሆነ ነገር መሸፈን ትችላለች።

5/ ሽቶ፡- ሙሕሪም የሆነ ሰው ለሰውነቱም ሆነ ለልብሱ ሽቶ መጠቀም ሐራም ነው። በሚበላውና በሚጠጣው ነገር ዉስጥም መጠቀም እንዲሁ ሐራም ነው። ነቢዩ (ሰዐወ) የዕላ ቢን ኡመያን ያለበትን ሽቶ እንዲታጠብ አዘውታል። ግመሉ ጥላው አንገቱን በመስበር የገደለችውን ሙሕሪም “ሽቶ አታድርጉበት” ብለዋል - ሙተፈቁን ዐለይህ። በሌላ የሙስሊም ዘገባ “በሽቶ አትንኩት” ብለዋል።

ሙሕሪም ሽቶን አስቦ ማሸተት አይበቃለትም፤ ሽቶ ያለበት ነገርም መቀባት አይበቃለትም። ሳያስበው ካሸተተው ወይም ለአስፈላጊ ጉዳይ ካሸተተው ችግር የለውም።

6/ የየብስ አራዊት መግደልና ማደን፡- አላህ (ሱወ) እንዲህ ይላል፡-

يَا أَيُّهَا الَّذِينَ آمَنُوا لَا تَقْتُلُوا الصَّيِّدَ وَأَنْتُمْ حُرْمٌ

“እናንተ ያመናችሁ ሆይ! ኢሕራም ላይ ስትሆኑ አውሬን አትግደሉ” ይላል - (አል-ማኢዳ: 95) :: ማለትም በሐጅና ዑምራ ኢሕራም ያደረጋችሁ ሆናችሁ ማለት ነው:: አላህ (ሱወ) እንዲህ ይላል:-

وَحُرِّمَ عَلَيْكُمْ صَيْدُ الْبَرِّ مَا دُمْتُمْ حُرُمًا

“ኢሕራም ላይ እስከሆናችሁ ድረስ የየብስ አውሬ በናንተ ላይ ሐራም ተደረገ::” - (አልማኢዳ: 96) :: ማለትም ኢሕራም ላይ እስከሆናችሁ ድረስ የየብስን አውሬ ማደን በናንተ ላይ ሐራም ነው ማለት ነው:: ኢሕራም ላይ ያለ ሰው (ሙሕሪም) የየብስ አውሬን ማደን አይችልም:: በማደን ላይም መርዳት አይችልም:: ማረድም አይችልም::

አድኖ ከሆነም ከሥጋው መብላት ሐራም ይሆንበታል:: ለሱ ተብሎ የታደነ ከሆነም ወይም በማደኑ ላይ እገዛ አርጎ ከሆነም መብላት አይችልም:: እንደ በከት ይቆጠራልና::

ማስገንዘቢያ:- ሙሕሪም ላይ የባህርን እንስሳ ማደን ሐራም አይሆንበትም:: አላህ (ሱወ) እንዲህ ይላል:-

أَحِلَّ لَكُمْ صَيْدُ الْبَحْرِ وَطَعَامُهُ

“የባህር ታዳኝና እና ምግቡ ለናንተ ተፈቀደ፤ ...” - (አል-ማኢዳ: 96) ::

የቤት እንስሳትን እንደ ዶሮ፣ ግመል፣ ከብት፣ ፍየል፣ በግ ማረድ አይከለክልም:: ማደን አይደለምና::

መብላቱ ሐራም የሆነ እንደ አንበሳ፣ ነብር፣ እና የመሳሰሉትን ለሰው የሚያስቸግሩትን መግደል ሐራም አይሆንበትም:: የሚተናኮል እንስሳም ከራሱ ወይም ከገንዘቡ ወይም ከቤተሰቡ ለመከላከል ሲል መግደል ሐራም አይሆንበትም::

ሙሕሪሙ አንድን የተከለከለ ነገር ማድረግ አስፈላጊ ሆኖበት ካደረገ ፊድያ ያወጣል። አላህ (ሱወ) እንዲህ ይላል፡-

فَمَنْ كَانَ مِنْكُمْ مَرِيضًا أَوْ بِهِ أَذًى مِنْ رَأْسِهِ فَفِدْيَةٌ مِنْ صِيَامٍ أَوْ صَدَقَةٍ أَوْ نُسُكٍ

“ከናንተም ዉስጥ በሽተኛ ወይም በራሱ እውከት ያለበት ሰው (ቢላጭ) ከጾም ወይም ከሰደቃ ወይም ከመስዋእት ቤዛ (ፊድያ) አለበት” - (አል-በቀራ፡ 196) ።

7/ ኒካሕ ማሰር፡- ለራሱም ሆነ ለሌላ ሰው በወሊደነት ወይም በወኪልነት ኒካሕ ማሰር አይችልም። ከተጋቢዎቹ አንዱ ወይም ወሊዩ ሙሕሪም ከሆነ ኒካሑ ሰሒሕ አይሆንም። ሙስሊም ከፁሥማን በዘገበው ሐዲስ ነቢዩ (ሰዐወ) “ሙሕሪም ኒካሕ አያስርም ለሱም አይታሰርለትም” ብለዋል።

8/ የግብረሥጋ ግንኙነት፡- አላህ (ሱወ) እንዲህ ይላል፡-

الْحَجُّ أَشْهَرُ مَعْلُومَاتٍ فَمَنْ فَرَضَ فِيهِنَّ الْحَجَّ فَلَا رَفْتٍ وَلَا فُسُوقَ وَلَا جِدَالَ فِي الْحَجِّ

“ሐጅ (ጊዜያቱ) የታወቁ ወሮች ናቸው፤ በነርሱም ዉስጥ ሐጅን (እንዲሠራ) ነፍሱን ያስገደደ ሰው በሐጅ ዉስጥ ረፈሥ፤ ፋሱቅም (ማመጽም)፤ ክርክርም (ጂዳል) የለም።” - (አል-በቀራ፡ 197) ።

ኢብኑ ዐባስ ረፈሥ ማለት የግብረሥጋ ግንኙነት ነው ብለውታል። ከመጀመሪያው ተሐሉል (መፈታት) በፊት የግብረሥጋ ግንኙነት ያደረገ ሰው ሐጁ ይበላሻል፤ ተውበት ማድረግ ይኖርበታል። ሆኖም የሐጁን ሥራ ቀጥሎበት ይሞላዋል። አላህ (ሱወ) እንዲህ ይላል፡-

-

وَاتِمُّوا الْحَجَّ وَالْعُمْرَةَ لِلَّهِ

“ሐጅንና ዑምራንም ለአላህ ሙሉ” - (አል-በቀራ: 196) :: ተውበት ማድረግ ይኖርበታል:: በቀጣዩ አመት ቀዷ ማውጣትም ግዴታ ይሆንበታል፤ ግመል ማረድም ይኖርበታል - ከሰሐቦች ተገኝቷልና:: ግብረሥጋ ግንኙነቱን ያደረገው ከመጀመሪያው ተሐሉል በኋላ ከሆነ ሐጁ አይበላሽም፤ ግን ፊድያ ያወጣል::

9/ ከብልት ዉጭ ካለው የሴት አካል ጋር በስሜት መነካካት:- ሙሕሪም በስሜት ከሴት ጋር መነካካት አይበቃለትም፤ ሐራም ወደ ሆነው ግንኙነት ሊወስድ ይችላልና:: አላህ (ሱወ) “... በነርሱም ዉስጥ ሐጅን (እንዲሠራ) ነፍሱን ያስገደደ ሰው በሐጅ ዉስጥ ረፈሥ፤ ፋሱቅም (ማመጽም)፤ ክርክርም (ጂዳል) የለም::” ብሏል - (አል-በቀራ: 197) ::

ረፈሥ ማለት የግብረሥጋ ግንኙነት ማለት ነው:: ወደ ግብረሥጋ ግንኙነት የሚያመሩ እንደመነካካት፤ መሳሳም፤ ስለግብረሥጋ ግንኙነት ንግግርንም ያካትታል:: ፋሱቅ ወንጀል ማለት ነው:: ክርክርን (ጂዳል) በተመለከተ እውነትን ለመግለጽ፤ በጥሩ ነገር ለማዘዝና ከመጥፎ ነገር ለመከልከል ከሆነ (የተፈቀደ ብቻ ሳይሆን) የታዘዘበትም ነው:: አላህ (ሱወ) እንዲህ ይላል:-

وَجَادِلْهُمْ بَالْتِي هِيَ أَحْسَنُ

“በዚያችም መልካም በሆነችው (ዘዴ) ተከራክራችው፤” - (አል-ነሕል: 125) ::

ጠቃሚ ለሆነ ነገር ካልሆነ በስተቀር ሙሕሪም ንግግሩን ማሳነስ ሱና ነው:: በሰሐብይን ዉስጥ ከአቡሁረይራ (ረዐ) እንደተዘገበው ነቢዩ (ሰዐወ) “በአላህና በመጨረሻው ቀን ያመነ ሰው ጥሩ ንግግር ይናገር ወይም ዝም ይበል::” ብለዋል::

ማስገንዘቢያ:- ሙሕሪም በተልቢያ፤ በአላህ ዚክር፤ ቁርአን በመቅራት፤ በጥሩ ነገር በማዘዝ፤ ከመጥፎ ነገር በመከልከል

መጠመድ አለበት። ጊዜውን ከሚያባክን ነገር መጠበቅ፤ ኒያውን ለአላህ ማጥራት፤ በአላህ ዘንድ ያለውን ነገር መከጀል ይኖርበታል። ኢህራም ላይ ነውና። ታላቅ ወደሆነ ዒባዳ ፊቱን አዘሯልና። ወደተቀደሰ መሻዒርና ወደተባረከ ቦታ መጥቷልና።

ወደ መካ ሲደርስ ሙተመቲዕ ከሆነ የዑምራ ተግባራትን ይፈጽማል፡- በአላህ ቤት ሰባት ዙሮችን ይዞራል (ጠዋፍ ያደርጋል)። አፈጻጸሙና ሸርጦቹ ወደፊት ይመጣሉ። ከጠዋፍ በኋላ ሁለት አጠር ያሉ ረከዓዎችን ይሰግዳል። በሰላቱ ዉስጥ ሱረቱል-ካፊሩንና ሱረቱል-ኢኸላስን ይቀራል። ከተመቸ ከመቃመ ኢብራሂም ኋላ ቢሰግድ በላጭ ነው - መቃመ ኢብራሂምን በራሱና በከዕባ መካከል በማድረግ። ካልተመቸ ከመስጂዱ ውስጥ በተመቸ ቦታ ይሰግዳል።

ከዚያም በሰፋና በመርዋ መካከል ሰዕይ ለማድረግ ወደ ሰፋ ያቀናል። ወደ ሰፋ ሲሄድ

إِنَّ الصَّفَاَ وَالْمَرْوَةَ مِنْ شَعَائِرِ اللَّهِ

“ሰፋና መርዋ ከአላህ (ትእዛዝ መፈጸሚያ) ምልክቶች ናቸው።” (አል-በቀራ፡ 158) የሚለውን የአላህ ቃል ይቀራል (በቃሉ ያነባል)። በመካከላቸው ሰባት ዙር ይመላለሳል። በሰፋ ጀምሮ በመርዋ ይጨርሳል። አንድ ጊዜ መሄዱ አንድ ሰዕይ ሲሆን መመለሱም አንድ ሰዕይ ነው።

በጠዋፍም ሆነ በሰዕይ ጊዜ በዱዓኦ እና ወደ አላህ (ሱወ) በመዋደቅና በመተናነስ መፈጸም ይኖርበታል።

ሰባተኛውን ዙር ሲጨርስ ከሁሉም የራስ ፀጉሩ ላይ ያሳጥራል። በቅርቡ ለሐጅ ኢሕራም የሚያደርግ ከሆነ በዚህ ቦታ ላይ ለወንድ ማሳጠሩ ይመረጣል። ለሐጅ ኢሕራም የማያደርግ ከሆነ ግን በላጩ

መላጩቱ ነው። ሴት ከራስ ፀጉሯ ጫፎች የጣት አንጓ (አንድ ኢንች) ያክል ቆረጥ ታደርጋለች።

በዚህም የዑምራ መናሲክ ይጠናቀቅና ኢሕራሙን ይፈታል። በኢሕራም ምክንያት ሐራም ሆነውበት የነበሩ ነገሮች ይፈቀዱለታል - ሴት፣ ሽቶ፣ የተሰፋ ነገር መልበስ፣ ጥፍር መቆረጥ፣ ቀድሞ ቀመስ (ሻሪብ) መቀነስ፣ የብብት ፀጉር መንጨት። እስከ የውም አል-ተርዊያ (ተርዊያ ቀን) ተፈቶ ይቆያል። ከዚያም ወደፊት በሚመጣው ዝርዝር መሠረት ለሐጅ ኢሕራም ያደርጋል።

በቂራን ወይም በኢፍራድ ኢሕራም አድርጎ ወደ መካ የመጣ ሰው ጠዋፈልቁዱም ያደርጋል። ከዚያም ከፈለገ የሐጅን ሰዕይ አስቀድሞ ያከናውንና እስከ የውመል-ነሕር ድረስ ኢሕራም ላይ ይቆያል። ዝርዝሩ ይመጣል - ኢንሻአላህ።

የተርዊያ እና የዐረፋ ቀናት ተግባራት

በሙፍሪድነት ወይም በቃሪንነት ኢሕራም ያደረገ ሰው ሀድይን ነድቶ ካልሄደ ኑሱኩን ወደ ተመቱዕ ለውጦ የሙተመቲዕን ተግባር ቢያከናውን ሙስተሐብ (የተወደደ) ነው።

ለሙተመቲዕ ወይም ከሙፍሪድነት ወይም ከቃሪንነት ወደ ሙተመቲዕነት ተለውጦ ዑምራን ሲጨርስ ኢሕራሙን ለፈታ ሰው እንዲሁም ከመካና አካባቢዋ በመነሳት ኢሕራም ለሚያደርጉ ሰዎች በተርዊያ ቀን (የውመል-ተርዊያ) ለሐጅ ኢሕራም ቢያደርጉ የተወደደ (ሙስተሐብ) ነው። የውመል-ተርዊያ ማለት የዚል-ሒጃ ወር ስምንተኛው ቀን ነው። ጃቢር (ረዕ) ስለነቢዩ (ሰዐወ) የሐጅ አደራረግ ሲዘግብ “ነቢዩ (ሰዐወ) እና ሐድይ የያዘ ሰው ብቻ ሲቀር ሁሉም ሰው ኢሕራም ፈታ ፀጉሩንም

አሳጠረ፤ የተርዊያ ቀን ሲደርስ ወደሚና አቀኑ፤ በሐጅም ኢሕራም አደረጉ።” ብሏል - (ሙስሊም) ።

ካለበት ቦታ ለሐጅ ኢሕራም ያደርጋል - መካ ወስጥም ይሁን ከዚያ ውጭ ወይም ሚናም ቢሆን። ኢሕራም ካደረገ በኋላ ወደ ከዕባ ሄዶ ጠዋፍ አያደርግም - አልተዘገበምና።

ከኢሕራም በኋላ በተልቢያ ይጠመዳል፤ በተልቢያ ድምጹን ከፍ ያደርጋል። በዒድ ቀን ጀምረተል-ዐቀባን እስከሚወረውር ድረስ።

ከዚያም የውሙል-ተርዊያ መካ ያለው ሰው ኢሕራም አድርጎ ወደ ሚና ይወጣል። ፀሐይ ከማጋደሏ በፊት ቢወጣ ይመረጣል።

ከየውሙል-ተርዊያ በፊት ቢወጣም ችግር የለውም - አስቀድሞ መውጣቱን እንደዲባዳ ካልቆጠረው። በሚና ዙህር፤ ዐስርና

እስከፈጅር ያሉትን ሰላቶች ይሰግዳል። ዘጠነኛውን ሌሊት እዚያው ያድራል። ጃቢር (ረዐ) “ነቢዩ (ሰዐወ) ወደ ሚና ተሳፈሩ፤

ዙህርን፤ ዐስርን፤ መግርብን፤ ዒሻእንና ፈጅርን እዚያው ሰገዱ፤ ከዚያም ፀሐይ እስከምትወጣ ድረስ ጥቂት ቆዩ” ብሏል -

ሙስሊም። ይህ ዋጂብ አይደለም፤ ሱና ነው። እንደዚያውም የውሙል-ተርዊያ ኢሕራም ማድረግ ዋጂብ አይደለም። ከዚያ ቀን በፊትም ሆነ በኋላ ለሐጅ ኢሕራም ቢያደርግ ይቻላል።

ከዚያም በዘጠነኛው ቀን ጧት ፀሐይ ከወጣች በኋላ ከሚና ወደ ዐረፋ ይሄዳሉ። ዐረፋ ሁሉም ቦታዋ መቆሚያ ነው። መሃል ዑረና ሲቀር።

ሐጅ አድራጊው ከዐረፋ ሜዳዎች በማንኛውም ቦታ ላይ ቢቆም ይበቃለታል። ነቢዩ (ሰዐወ) ለይተው የከለከሉት ቦታ ብቻ ሲቀር -

እሱም መሃል ዑረና (በጥነል ዑረና) ነው። ፀሐይ ስታጋድል ዙህርና ዐስርን አጣምሮና በቀስር (በማሳጠር) በአንድ አዛንና በሁለት ኢቃማ ይሰግዳሉ።

በሙዝደሊፋም እንደዚያው በጀምዕና በቀስር ይሰገዳል። በሚና ግን ሱናው ያለጀምዕ በቀስር

መስገድ ነው። ሁሉም ሰላት በወቅቱ ይሰገዳል። ጀምሮ ለማድረግ አስፈላጊ የሚያደርገው ነገር የለምና።

ከዚያም ሐጃጆች ዙህርና ዐስርን በቀስር በመጀመሪያው የዙህር ወቅት ላይ በጀምሮ ተቅዲም ከሰገዱ በኋላ በዐረፋ በያሉበት ቦታ ሆነው ጊዜያቸውን ለዱዓ እ ብቻ ያደርጋሉ። ወደ ተራራው መሄድ ግዴታ አይደለም፤ ማየቱም ሆነ መመልከቱ በዱዓ እ ጊዜ ወደሱ መዞሩም ግዴታ አይደለም። በዱዓ እ ጊዜ የሚዞሩት ወደተከበረው ከዕባ ነው።

በዚህ ታላቅ ቦታ ላይ በዱዓ እ፤ በመተናነስና በተውባ ኢጅቲሃድ ማድረግ ይኖርበታል። (በቦታው እስካለ ድረስ) ይህንን በቀጣይነት ያደርጋል። (እንስሳት ወይም መኪና ወይም በመሳሰሉት ነገሮች) ላይ ከመቀመጥና ካለመቀመጥ ይበልጥ ለልቡ የአላህን ፍራቻ የሚሰጠውን ያደርጋል። በሱና የተገኙትንና ጥቅላዊ (ጀዋሚዕ) የሆኑ ዱዓዎችን ይመርጣል።

لا إله إلا الله وحده لا شريك له، له الملك وله الحمد وهو على كل شيء قدير

ላኢላህ ኢልላላህ ወሕደሁ ላሽሪክ ለሁ ለሁልመልኩ ወለሁልሐምዱ ወሁው ዐላ ኩልሊ ሸይኢን ቀዲር (ከአላህ በስተቀር (በእውነት የሚመለከ) ሌላ አምላክ የለም፤ ብቸኛ ነው፤ ሸሪክ የለውም፤ ንግሥና የሱ ነው፤ ምስጋናም የሚገባው ለሱ ነው፤ እሱ በሁሉም ነገር ላይ ቻይ ነው) የሚለውን ዚክር በብዛት ያደርጋል።

ፀሐይ እስከምትጠልቅ ድረስ ዱዓ እ እያደረገ እዚያው በዐረፋ ይቆያል። ፀሐይ ከመጥለቋ በፊት ከዚያ መሄድ አይበቃለትም። ፀሐይ ከመጥለቋ በፊት ከዚያ ቦታ ከሄደ መመለስ ዋጂብ ይሆንበታል - ፀሐይ እስከትጠልቅ ድረስ እዚያው ለመቆየት። ካልተመለሰ ደም (ፊድያ ማረድ) ዋጂብ ይሆንበታል - ዋጂብን

ስለተወ፡፡ ደሙ አንድ ፍየል አርዶ ሐረም ወስጥ ላሉ ምስኪኖች ማከፋፈል ነው፡፡ ወይም የከብት አንድ ሰባተኛ ወይም የግመል አንድ ሰባተኛ፡፡

የዉቁፍ ወቅት፡- ይበልጥ ሰሐሕ በሆነ አተያይ የዉቁፍ (በዐረፋ የመቆም) ወቅት የሚጅምረው በዐረፋ ቀን ፀሐይ ካጋደለችበት ጊዜ ጀምሮ ሲሆን አስረኛው ሌሊት ፈጅሮ እስከሚወጣበት ጊዜ ድረስ ይቆያል፡፡ በቀን የቆመ ሰው ፀሐይ እስከምትጠልቅ ድረስ መቆየት ዋጁብ ይሆንበታል፡፡ በሌሊት የቆመ ሰው ጥቂት ጊዜም ቢሆን ይበቃለታል፡፡ ነቢዩ (ሰዐወ) “በሌሊት ዐረፋት የደረሰ ሰው ሐጅን በእርግጥ አግኝቷል” ብለዋል - ዐብዱረህማን ቢን የዕሙርን (ረዐ) ዋቢ በማድረግ አምስቶቹና ሌሎችም እንደዘገቡት፡፡

የዉቁፍ ሑክም፡- በዐረፋ የመቆም ሑክም ከሐጅ አርካኖች (ማእዘናት) አንዱ ሩክን ነው፡፡ እንዲያውም ከሐጅ አርካኖች ታላቁ ሩክን ነው፡፡ ዐብዱረህማን ቢን የዕሙር (ረዐ) ባስተላለፈው ሐዲስ ነቢዩ (ሰዐወ) “ሐጅ ዐረፋ ነው” ብለዋልና - አምስቶቹ የዘገቡት ሲሆን ሰነዱም ሰሐሕ ነው፡፡

የዉቁፍ ቦታ ዐረፋ ነው - በሙሉ ቦታዋ ላይ፡፡ ከዐረፋ ዉጭ ዉቁፍ ያደረገ ሰው ዉቁፉ ሰሐሕ አይደለም፡፡

ወደ ሙዝደሊፋ መንቀሳቀስና የዒድ ቀን ሥራዎች

ፀሐይ ከጠለቀች በኋላ ሑጃጆች ከዐረፋ በሰኪናና በእርጋታ ወደ ሙዝደሊፋ ይንቀሳቀሳሉ፡፡ ጃቢር (ረዐ) “ነቢዩ (ሰዐወ) ፀሐይ ጠልቃ ወጋገኑ ጥቂት እስከሚወገድ ድረስ (በዐረፋ) ከመቆም አልተወገዱም ነበር፤ ወጋገኑ ሲጠልቅ ነቢዩ (ሰዐወ) ኡሳማን ከኋላቸው አፈናጠውት ተነስተው ተንቀሳቀሱ፤ የግመላቸውን ልጓም

ጠበቅ አድርገው ጭንቅላቷ ኮርቻ እስከሚነካ ድረስ ሳብ በማድረግ እየሄዱ ሰዎች ሆይ! አል-ሰኪና አል-ሰኪና (እርጋታ እርጋታ) 'ይሉ ነበር' ብሏል - (ሙስሊም) ::

ሐጃጅ ከዐረፋ ወደ ሙዝደሊፋ ሲንቀሳቀስ ኢስቲግፋር፣ ተክቢራና ተልቢያ እያደረገ ይሄዳል። አላህ (ሱወ) እንዲህ ይላል፡-

ثُمَّ أَفِيضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ إِنَّ اللَّهَ غَفُورٌ رَحِيمٌ

"ከዚያም ሰዎቹ ከጎረፉበት ስፍራ ጉረፉ (ተመለሱ)፤ አላህንም ምሕረትን ለምኑ፤ አላህ እጅግ መሐሪ አዛኝ ነውና።" - (አል-በቀራ፡ 199) :: ሙዝደሊፋ ሦስት ሰሞች አሏት፡- ሙዝደሊፋ፣ ጀምዕ፣ እና አል-ሚሽዐር አል-ሐራም።

ማስገንዘቢያ፡- ሙዝደሊፋ ሲደርስ መግራብና ዒሻእን በማጣመር (በጀምዕ) ይሰግዳል። ዒሻእን በቀስር ሁለት ረከዓ ይሰግዳል። ሁለቱንም ሰላቶች በአንድ አዛንና በሁለት ኢቃማዎች - እያንዳንዳቸው በአንዳንድ ኢቃማ ይሰግዳሉ። ይህን የሚያደርገው ጓዙን ከማሳረፉ በፊት ነው። ጃቢር የነቢዩን (ሰወ) ተግባር ሲገልጽ "ሙዝደሊፋ ሲደርሱ መግራብና ዒሻእን በአንድ አዛንና በሁለት ኢቃማ ሰጉዱ" ብሏል - (ሙስሊም) ::

ከዚያም ሙዝደሊፋ ያድራል፤ አንግቶም እዚያው ፈጅር ይሰግዳል። ጃቢር (ረዐ) "ከዚያም የአላህ መልክተኛ (ሰወ) ፈጅር እስከሚወጣ ድረስ ተኙ፤ ንጋቱ ግልጽ ሲሆንላቸው ፈጅርን በአዛንና በኢቃማ ሰጉዱ" ብሏል።

ሙዝደሊፋ ሁሉም ቦታዋ አል-ሚሽዐር አል-ሐራም ተብላ ትጠራለች። እሷም ከዐረፋ ጫፎች እስከ መሃል መሕሰር (በጥነል ሙሐሰር) ትደርሳለች። ነቢዩ (ሰወ) "ሙዝደሊፋ በሙሉ መቆሚያ ናት" ብለዋል - (ሙስሊም) ::

ሱናው ፈጅር እስከሚወጣ ድረስ በሙዝደሊፋ ማደር ነው። ፈጅርን በመጀመሪያ ወቅት ይሰግዳል። ከዚያም እዚያው ይቆምና ወገግ እስኪል ድረስ ዱዓ ያደርጋል። ከዚያም ፀሐይ ከመውጣቷ በፊት ወደ ሚና ይንቀሳቀሳል።

ማስገንዘቢያ፡- ደካማ ሴቶች፣ ሕጻናትና የመሳሰሉት እና እነሱን የሚያገለግሉ ሰዎች ካሉ ጨረቃ ከጠለቀች በኋላ ከሙዝደሊፋ ወደ ሚና ቀደም ብሎ መንቀሳቀስ ይችላሉ። ከጠንካሮችም የደካሞችን ጉዳይ የሚከታተሉ አብሮዋቸው መንቀሳቀስ ይችላሉ። አብሮዋቸው ደካማ ሰው ያልተከተላቸው ሰዎች ፈጅር እስከሚወጣ ድረስ ከሙዝደሊፋ መውጣት አይገባቸውም። እዚያው ፈጅር ሰግደው ፈገግ እስኪል ድረስ ይቆማሉ።

ሙዝደሊፋ ማደር ከሐጅ ዋጂቦች አንዱ ዋጂብ ነው። ከሌሊቱ መጨረሻ በፊት እዚያ የደረሰ ሰው እዚያ ማደርን መተው አይበቃለትም። ከሌሊቱ መጨረሻ በኋላ እዚያ የደረሰ ሰው ትንሽ ጊዜም ቢሆን እዚያ መቆየቱ በቂው ነው። የሚበልጥለት ፈጅር እስከሚወጣ ድረስ እዚያ ቆይቶ እዚያው ፈጅር ሰግዶ ከዚያም በኋላ ዱዓ እንዲደርግ ነው።

ዑዝር ያላቸው ሰዎች ለምሳሌ በሆስፒታል መታከም የሚያስፈልገው በሽተኛና እሱን ለመርዳት የሚያስፈልገው ሰው በሙዝደሊፋ ማደርን መተው ይችላሉ።

ከዚያም ፀሐይ ከመውጣቱ በፊት ወደ ሚና ይንቀሳቀሳል። ዑመር (ረዕ) እንዲህ ይላል፡- “የጃሂሊያ ሰዎች ፀሐይ ከመውጣቷ በፊት አይንቀሳቀሱም ነበር፤ ‘እንድንሄድ ሠቢር አብራ’ ይሉ ነበር፤ ሠቢር በሙዝደሊፋ ላይ ያጠለለ ጋራ ነው፤ ያናግሩታል፤ እንሄድ ዘንድ ፀሐይ በአንተ ላይ ትውጣ ማለታቸው ነው፤ ነቢዩ (ሰዐወ) ተፃረሩዋቸው - ፀሐይ ከመውጣቷ በፊት ተንቀሳቀሱ”

በእርጋታ ተነስቶ ይንቀሳቀሳል፤ ሙዝደሊፋንና ሚናን የሚለይ የሙሐሲር ሸለቆ ሲደርስ ድንጋይ የሚወረወርበት ርቀት ያክል ፈጠን ብሎ ይሄዳል። የሙሐሲር ሸለቆ ከሚናም አይደለም ከሙዝደሊፋም አይደለም።

የሚወረወራቸውን ጠጠሮች መንገዱ ላይ ሚና ሳይደርስ ይወስዳል፤ ይህ ነው በላጩ። ወይም ከሙዝደሊፋ ወይም ከሚና ይወስዳል። ጠጠሮቹን ከየትም ቢወስዳቸው ይችላል። ኢብኑ ዐባስ (ረዕ) እንዲህ ይላሉ፡- “የአላህ መልክተኛ (ሰዐወ) ጀምረቱል-ዐቀባ በሚወረወርበት ማለዳ ግመላቸው ላይ ሆነው ‘ጠጠሮችን ልቀምልኝ’ አሉኝ፤ ሰባት ጠጠሮችን ለቀምኩላቸው፤ በአውራ ጣት ማስፈንጠር የሚቻሉ አነስ አነስ ያሉ ጠጠሮች ነበሩ፤ በእጃቸው ውስጥ ነቀነቅ እያደረጉዋቸው ‘እንደነዚህ ያሉትን ጠጠሮች ወርወሩ’ አሉ፤ ከዚያም ‘እናንተ ሰዎች ሆይ! በዲን ውስጥ ከልክ ከማለፍ ተጠንቀቁ፤ ከናንተ በፊት የነበሩትን (ሕዝቦች) ያጠፋቸው በዲን ውስጥ ከልክ ማለፋቸው ነው’ አሉ።” - አህመድ፤ አል-ነሳኢ፤ ኢብኑ ማጃ፤ እና አል-ሓኪም የዘገቡት ሲሆን አል-ሓኪም ሰሐሕ ነው ብሎታል። የሚወረወሩት ጠጠሮች የባቂላ ፍሬ ያክል ናቸው - ከሸንብራ ትንሽ ከፍ ከፍ የሚሉ።

ማስገንዘቢያ፡- ከጠጠር ወጭ መወርወር አይበቃም፤ ትላልቅ ጠጠሮችንም መወርወር አይበቃም። ነቢዩ (ሰዐወ) የወረወሩዋቸው ጠጠሮች ትናንሽ ነበሩና። “የሐጅ ተግባራት አፈፃፀምን ከኔ ያዙ” ብለዋልም።

ሚና ሲደርስ - ሚና ማለት ከሙሐሲር ሸለቆ እስከጀምረቱል-ዐቀባ የሚደርስ ቦታ ነው - ወደ ጀምረቱል-ዐቀባ ይሄዳል። ጀምረቱል-ዐቀባ ከሌሎች ጀምራዎች (ጠጠር መወርወሪያ ጉድጓዶች) መጨረሻ ላይ ከመካ በመቀጠል የምትገኝ ጀምራ ነች።

አል-ጀምረቱል-ኩብራ (ታላቋ የጠጠር መወርወሪያ) ተብላም ትጠራለች። ወደሷ ይሄድና ሰባት ጠጠሮችን ይወረውርባታል - አንድ በአንድ። ሚና ሲደርስ ጀምረቱል-ዐቀባን በመወርወር ተግባሩን ይጀምራል፤ ጅምረቱል-ዐቀባን መወርወር የሚና ተሔያ ነው። የመወርወሪያ ጊዜው እስከ አስራ አንደኛው የዚል-ሒጃ ሌሊት ፈጅር መውጫ ይቆያል።

እያንዳንዱ ጠጠር በመወርወሪያ ጉድጓድ ውስጥ መጣል አለባት። እዚያ ውስጥ ረግታ ብትቀርም ከዚያ ውስጥ ተፈናጥራ ብትወጣም። ሐጅ አድራጊው ጠጠሩን ወደ ጉድጓዱ በቀጥታ መወርወር ግዴታ ይሆንበታል። የመወርወሪያ ቦታ ጉድጓዱ ነውና። ጠጠሯ ኮሎኑን መታ ጉድጓዱ ውስጥ ሳትገባ ተፈናጥራ ብትሄድ አይበቃለትም።

ማስገንዘቢያ፡- ደካሞችና የደካሞች ሑክም የሚሰጣቸው ሰዎች ሚና ከደረሱ በሌሊት መጨረሻ ላይ ይወረውራሉ። ደካማ ያልሆኑ ሰዎችም ቢወረወሩ ይበቃላቸዋል። ለነሱ በላጩን መተው ይሆናል እንጂ።

ሚና ሲደርስ ጀምረቱል-ዐቀባን ከመወርወሩ በፊት ሌላ ምንም ነገር አለመጀመር ሱና ነው። የሚና ተሔያ ነውና። ከእያንዳንዱ ጠጠር ወርወራ ጋር ተከቢራ ማድረግ ሱና ነው።

ከዚያም ጀምረቱል-ዐቀባን ከወረወረ በኋላ በላጩ ሀድዩን (መስዋእቱን) ማረዱ ነው። የተመቱዕ ወይም የቂራን ሀድይ ዋጂብ ከሆነበት ሀድዩን ገዝቶ አርዶት ሥጋውን ያከፋፍላል፤ ለራሱም የሚበላውን ድርሻ ይወስድበታል።

ከዚያም ፀጉሩን ይላጫል ወይም ያሳጥራል። መላጩቱ በላጭ ነው፡
: አላህ (ሱወ)

مُحَلِّقِينَ رُءُوسَكُمْ وَمُقَصِّرِينَ

“... ራሶቻችሁን ላጭታችሁ አሳጥራችሁም ...” ይላል - (አል-ፈትሕ፡ 27)። ከአቡሁረይራ (ረዕ) በተላለፈ ሐዲስ የአላህ መልክተኛ ለሚላጩት ሰዎች ሦስት ጊዜ ዱዓእ ያደረጉ ሲሆን ለሚያሳጥሩት አንድ ጊዜ ዱዓእ አድርገዋል - ሙተፈቁን ዐለይህ። የሚያሳጥር ከሆነ ሁሉንም ራሱን ማዳረስ ዋጂብ ይሆንበታል። ከፊሉን ብቻ ማሳጠር አይበቃም። አላህ (ሱወ) “ራሶቻችሁን ላጭታችሁ አሳጥራችሁም” ሲል መላጩቱንም ማሰጠሩንም ለራስ በሙሉ ነው ያደረገው።

ሴት ማሳጠር ብቻ ነው ያለባት። ከእያንዳንዱ ጉንጉን ጫፍ ላይ የጣት አንጓ (አንድ ኢንች) ያክል ታሳጥራለች። ኢብኑ ዐባስ (ረዕ) ባስተላለፉት ሐዲስ ነቢዩ (ሰዐወ) “ሴቶች ላይ መላጩት የለም፤ ሴቶች ላይ ያለው ማሳጠር ብቻ ነው” ብለዋል - አቡዳወድ፣ አል-ጠበራኒ፣ እና አል-ዳረቁጥኒ የዘገቡት ሲሆን ቡኻሪ ሐዲሱን ጠንካራ ነው ብሎታል። ለሴቶች መላጩት ነውር ነው። ፀጉሯ ያልተነነነ ከሆነ ሰብሰብ አድርጋው ከጫፉ ላይ አንድ ኢንች ያክል ትቆርጥበታለች።

ከዚያም ጀምረተል-ዐቀባን ከወረወረና ፀጉሩን ከተላጩ ወይም ካሳጠረ በኋላ በኢሕራም ምክንያት ሐራም ሆነውበት የነበሩት ነገሮች ሁሉ ከሴት በስተቀር - ሽቶ፣ የተሰፋ ልብስ፣ እና ሌሎችም ሐላል ይሆኑለታል። ዓኢሻ (ረዕ) “የአላህን መልክተኛ (ሰዐወ) ኢሕራም ከማድረጋቸው በፊት ሽቶ እቀባቸው ነበር፤ የውም አል-ነሕር (በእርድ ቀን) ደግሞ ጠዋፍ ከማድረጋቸው በፊት ሚስክ ባለው ሽቶ እቀባቸው ነበር” ብላለች - ሙተፈቁን ዐለይህ።

የመጀመሪያ ተሐሉል (መፈታት) ይህ ነው።

ሁለተኛው ተሐሉል ማለትም ሙሉው ተሐሉል የሚገኘው ጠዋፍና ሰዕይ ካደረገ በኋላ ነው። እነዚህን ከፈፀማቸው ሴትን ጨምሮ

በኢሕራም ምክንያት ሐራም ሆኖበት የነበረው ነገር ሁሉ ሐላል ይሆንለታል፡፡

ከዚያም ጀምረተል-ዐቀባን ከወረወረ፤ ሀድዩንም ካረደና ፀጉሩን ከተላጩ ወይም ካሳጠረ በኋላ ከሚና ወደ መካ ተንቀሳቅሶ ጠዋፈል-ኢፋዳን ያደርጋል፤ ከዚያም በሰፋና በመርዋ መካከል ሰዕይ ያደርጋል፡፡ ሰዕይ የሚያደርገው ሙተመቲዕ ከሆነ ወይም ቃሪን ወይም ሙፍሪድ ሆኖ ከጠዋፈልቁዱም በኋላ ሰዕይ ያላደረገ ከሆነ ነው፡፡ ቃሪንና ሙፍሪድ ከጠዋፈልቁዱም በኋላ ሰዕይ አድርጎ ከሆነ ያ አስቀድሞ ያደረገው ሰዕይ ይበቃዋል፡፡ ጠዋፈል-ኢፋዱ ብቻ ያደርጋል፡፡

የነዚህን አራት ነገሮች ቅደምተከተል መጠበቅ፡- ጀምረተል-ዐቀባን መወርወር ከዚያም ሀድይን ማረድ ከዚያም መላጩት ወይም ማሳጠር ከዚያም ጠዋፍና ሰዕይ ማድረግ ሱና ነው፡፡ ይህንን ቅደምተከተል አፋልሶ (አለያይቶ) አንዱን ከሌላው ቢያስቀድም ችግር የለውም፡፡ ዐብደላህ ቢን ዐምር (ረዐ) ባስተላለፈው ሐዲስ ነቢዩ (ሰዐወ) ከነዚህ ነገሮች በማስቀደም ወይም በማዘግየት ስለተፈፀመ ማንኛውንም ነገር ሲጠየቁ “አድርግ ችግር የለውም” ይሉ ነበርና - ሙተፈቁን ዐለይህ፡፡ ይሁን እንጂ ቅደምተከተላቸውን መጠበቁ በላጭ ነው፡፡ ነቢዩ (ሰዐወ) ያደረጉዋቸው በዚህ ቅደምተከተል ነውና፡፡

የጠዋፍ አፈጻጸም

ከሐጃሩል አስወድ ይጀምራል - በመላ ወይም በከፊል ሰውነቱ ወደሱ በመቅጣጩት፡፡ የመጀመሪያውን ዙር ሲጀምር “ቢስሚላህ” ይላል ፤ አል-በይሀቂ በዘገበው መሠረት ከኢብኑ ዑመር ፀንቷልና፡፡ “ወላሁ አክበር” ይላል - በሰሐሐይን ዉስጥ እንደተዘገበው ከነቢዩ (ሰዐወ) ፀንቷልና፡፡

اللهم إيماناً بك وتصديقاً بكتابك، ووفاء بعهدك، واتباعاً لسنة نبيك محمد

ﷺ

አላሁምመ ኢማንን ቢከ ወተሰዲቀን ቢኪታቢከ ወወፋኣን ቢዐህዲከ ወትቲባዐን ቢሱንነት ነቢይከ ሙሐመዲን ሰልላሁ ዐለይ ወሰለም ይላል። ትርጉሙም፡- አላህ ሆይ! በአንተ በማመን የአንተን ኪታብ በማረጋገጥ የአንተን ቃልኪዳን በመሙላትና የመልክተኛህን (ሰዐወ) ፈለግ በመከተል (ይህንን በመፈፀም ላይ እገኛለሁ) ማለት ነው። ይህ ከኢብኑ ዑመርና ከኢብኑ ዐባስ ተዘግቧል። በተቀሩት ዙሮች ተከቢራ ብቻ ያደርጋል። በእጁ ሐጀረል-አስወድን ይሳለማል፤ ማለት በቀኝ እጁ ያብሰዋል፤ ከቻለም ይስመዋል - ሁለት ከንፈሮቹን በሱ ላይ በማሳረፍ። ወይም በእጁ ተሳልሞት እጁን ይስማል። ወይም በሆነ ነገር ተሳልሞት (ነክቶት) ያን ነገር ይስመዋል። ጭንቅንቅ በዝቶ ወደሱ መድረስ ካልቻለ በእጁ ብቻ ወደሱ ያመላክታል፤ ካመላከተ በኋላ እጁን አይስምም። በቀኝ እጁ አንድ ጊዜ ብቻ ያመላክታል። ሐጀረል-አስወድን ለመሳም ወይም ለመሳለም ብሎ ሰውን በመገፋፋት ማስቸገር የለበትም። ከዕባን ከግራው በኩል ያደርጋል። ከዚያም የመጀመሪያውን ዙር (ሸውጥ) ይጀምራል። ዚክርና ዱዓእ ያደርጋል፤ ቁርአን ይቀራል። አል-ሩክን አልየማኒ ሲደርስ ይሳለመዋል - ማለትም ከቻለ በቀኝ እጁ ያብሰዋል ። አይስመውም ወደሱም አያመላክትም። በአል-ሩክን አል-የማኒ እና በአል-ሐጀር አል-አስወድ መካከል ይህንን ዱዓ ያደርጋል፡-

ربنا آتنا في الدنيا حسنة وفي الآخرة حسنة وقنا عذاب النار

ረበና ኣቲና ፊድዱንያ ሐሰነተን ወፊልኣኺረቲ ሐሰነተን ወቂና ዐዛበንናር (ጌታችን ሆይ በአዱንያ መልካም ነገር ስጠን፤ በኣኺራም መልካም ነገር ስጠን፤ ከእሳት ቅጣትም ጠብቀን)። ይህ በሱና

የፀና ነውና። ወደ አል-ሐጅር አል-አስወድ ሲደርስ የመጀመሪያው ዙር ሞላ ማለት ነው። አሁንም ይሳለመዋል ወይም ወደሱ ያመላክታል፤ ሁለተኛውን ዙር ይጀምራል ... ሰባት ዙር እስኪሞላ ድረስ በዚህ መልኩ ያከናውናል።

ለጠዋፍ ትክክለኛነት (ሰሒሕነት) ሽርጦች፡- ለጠዋፍ ሰሒሕነት ሽርጦች (መስፈርቶች) ሙስሊምነት፣ ጤነኛ አእምሮ፣ ኒያ፣ በራቁት ጠዋፍ አለማድረግ፣ ሰባት ዙር መሙላት፣ ከዕባን ከግራ በኩል ማድረግ፣ ሙሉ ከዕባን መዞር - ሒጅርን ጨምሮ ወይም ግድግዳውን መዞር፣ ከቻለ በእግር በመሄድ መጠወፍ፣ ዙሮችን አከታትሎ መፈፀም - በጥቂቱ መለያየት አይጎዳም ላምሳሌ ጠዋፍ በማድረግ ላይ እያለ ለሰላት ኢቃማ ቢደረግ ወይም ጀናዛ ቢመጣ ይሰግድና መጀመሪያ ሲያደርግ በነበረው ላይ ይሞላል፤ በመስጂድ ውስጥ ሆኖ ጠዋፍ ማድረግ፣ በሐጅረል-አስወድ ጀምሮ በሱ ማከተም።

ከዚያም ጠዋፍ ከጨረሰ በኋላ አጠር ያሉ ሁለት ረከዓዎችን ይሰግዳል። በላጩ ከመቃም ኢብራሂም ኋላ መስገድ ነው። በመስጂዱ ውስጥ በየተኛውም ቦታ ወይም ከመስጂድ ውጭም በሐረም ውስጥ በየተኛውም ቦታ መስገድ ይችላል። ሁለቱን ረከዓዎች መስገድ ጠንከር ያለ ሱና (ሱና ሙአከዳ) ነው። በመጀመሪያ ረከዓ ውስጥ ከፋቲሐ በኋላ ሱረቱል-ካፊሩን በሁለተኛ ረከዓ ሱረቱል-ኢኸላስ ይቀራል።

ከዚያም ወደ ሶፋ ይሄዳል፤ በሶፋና በመርዋ መካከል ሰዕይ ለማድረግ። ወደ ሶፋ ሲሄድ ይህንን የአላህ (ሱወ) ቃል ይቀራል፡

—

إن الصفا والمروة من شعائر الله

“ሰፋና መርዋ ከአላህ (ትእዛዝ መፈፀሚያ) ምልክቶች ናቸው” –
 (አል-በቀራ፡ 158)። ሰፋ ላይ ወጥቶ ሦስት ጊዜ ተከቢራ
 ያደርጋል፤ ከዚያም የሚከተለውን ዚክር ሦስት ጊዜ ይደግማል፡-

لا إله إلا الله وحده لا شريك له، له الملك وله الحمد يحيي ويميت وهو
 على كل شيء قدير، لا إله إلا الله وحده أنجز وعده ونصر عبده وهزم
 الأحزاب وحده

ላኢላህ ኢልለላህ ወሕደሁ ላሸሪከ ለሁ ለሁልመልኩ ወለሁልሐምዱ
 ዩሕዩ ወዩሚቱ ወሁው ዐላ ኩልሊ ሸይኢን ቀዲር፤ ላኢላህ
 ኢልለላህ ወሕደህ፤ አንጀዝ ወዕደህ፤ ወነሰረ ዐብደህ፤ ወሐዘመል-
 አሕዛብ ወሕደህ (ከአላህ በስተቀር (በእውነት የሚመለከ) ሌላ
 አምላክ የለም፤ ብቸኛ ነው፤ ሸሪክ የለውም፤ ንግሥና የሱ ነው፤
 ምስጋናም የሚገባው ለሱ ነው፤ እሱ በሁሉም ነገር ላይ ቻይ ነው
 (ችሎታ አለው)፤ ከአላህ በስተቀር (በእውነት የሚመለከ) ሌላ
 አምላክ የለም፤ ብቸኛ ነው፤ ቃሉን ፈፀመ፤ ባሪያውን ረዳው፤
 አሕዛቦችን ብቻውን አሸነፈ)። በዚያ መሃል ሁለት ጊዜ ዱዓእ
 ያደርጋል። ከዚያም ከሰፋ ወርዶ ወደ መርዋ ያመራል። በዚህም
 አንደኛውን ዙር ጀመረ ማለት ነው። በሁለቱ አረንጓዴ ምልክቶች
 መካከል ይሮጣል። ከዚያ ወጭ በተለመደው ሁኔታ ይሄዳል።
 መርዋ ሲደርስ እላዩ ይወጣና ሰፋ ላይ ያለውን እዚህም ይደግማል፡
 ፡ በዚህም የመጀመሪያውን ጨረሰ ማለት ነው። ከዚያም ከመርዋ
 ወርዶ ወደ ሰፋ ያመራል። በዚህም ሁለተኛውን ዙር ጀመረ ማለት
 ነው። መሄድ ባለበት ቦታ ይሄዳል መሮጥ ባለበት ቦታ ይሮጣል
 ... ሰባቱን ዙር እስከሚጨርስ ድረስ በዚሁ ሁኔታ ያከናውናል።
 ከሰፋ ጀምሮ በመርዋ ይጨርሳል። ከሰፋ ወደ መርዋ መሄዱ አንድ
 ሰዕይ ሲሆን ከመርዋ ወደ ሰፋ መመለሱም አንድ ሰዕይ ነው።

በሰዕይ ላይ እያለ በዱዓእ፣ በዚክር፣ ወይም በቁርአን መቅራት መጠመድ አለበት።

ለጠዋፍና ለሰዕይ የተለየ ዱዓእ የለም። የተመቸውን ዱዓእ ማድረግ ይችላል።

ለሰዕይ ትክክለኛነት ሽርጦቹ፡- ኒያ፣ በሰፋና መርዋ መካከል የሚደረገውን ሰዕይ መሙላት፣ የኑሱክ ጠዋፍን ከሰዕይ ማስቀደም፣ ዙሮቹን ማከታተል - ጥቂት ማለያየት ብቻ ሲቀር፣ ዑዝር ከሌለ በስተቀር በእግር መሄድ ናቸው።

የአያመል-ተሽሪቅ አሕካሞችና ጠዋፈል-ወዳዕ

ዒድ ቀን ጠዋፈል-ኢፋዲ ካደረገ በኋላ ወደ ሚና ይመለሳል። በግዴታነት እዚያው ያድራል። ዓሲም ቢን ዐዲይ (ረዐ) "ነቢዩ (ሰዐወ) የግመል እረኞች ከሚና ወጭ እንዲያድሩ ፈቅደዋል" ብሏል - አምስቶቹ የዘገቡት ሲሆን ቲርሚዚ ሰሐሕ ነው ብሎታል። ዐባስ (ረዐ) ሐጃጆችን ዘምዘም ስለሚያጠጡ መካለማደር ነቢዩን (ሰዐወ) አስፈቅደዋል - ሙተፈቁን ዐለይህ። ዑመር (ረዐ) "ማንኛውም ሐጅ አድራጊ በሚና ሌሊቶች ከአል-ዐቀባ ወዲያ አይደር" ብለዋል - ማሊክ ሰሐሕ በሆነ ሰነድ ዘግበውታል። በሚና ሦስት ሌሊቶችን ያድራል - ካልቸኮለ። ከቸኮለ ሁለት ሌሊቶች ያድራል፡- አስራ አንደኛው ሌሊትና አስራ ሁለተኛው ሌሊት። የዋጂቡ መጠን አብዛኛው ሌሊት ነው። ሰላቶችን በቀስር እዚያው ይሰግዳቸዋል - ያለጀምዕ። ሁሉንም ሰላቶች በወቅቶቻቸው ይሰግዳቸዋል።

በአያመል-ተሽሪቅ ዉስጥ በየቀኑ ፀሐይ ካጋደለች በኋላ ሦስቱን ጀምራዎች ይወረወራል። ጃቢር (ረዐ) "የአላህ መልክተኛ የውም

አል-ነሕር ጀምራን የወረወሩት በዱሐ ሰዓት ነበር፤ ከዚያ ቀን በኋላ ፀሐይ ካጋደለች በኋላ ነበር የወረወሩት” ብሏል - (ሙተፈቁን ዐለይህ)። ኢብኑ ዑመር (ረዐ) “ወቅትን እንጠባበቅና ፀሐይ ስታጋድል እንወረውር ነበር” ብሏል - ቡኻሪና አቡዳውድ እንደዘገቡት። ነቢዩ (ሰዐወ) “የሐጅ አደራረጋችሁን ከኔ ያዙ” ብለዋል።

የአስራ አንደኛው ቀንና ከዚያ በኋላ ያሉት ቀናት የጠጠር ዉርወራ ወቅቱ የሚጀምረው ፀሐይ ካጋደለች በኋላ ነው። እነዚህ ሐዲሶች እንደሚያመለክቱት ከዚያ ሰዓት በፊት መወርወር አያብቃቃም።

በመስጂድ አል-ኸይፍ በኩል ባለቸው ጀምረተል-አላ (የመጀመሪያዋ ጀምራ) ይጀምራል። ሰባት ጠጠሮችን ይወረወርባታል - አንድ በአንድ። እያንዳንዱን ጠጠር ሲወረውር ሐላሁ አክበር እያለ። ከዚያም እፊትለፊቷ ወደምትገኘው ጀምራ ያቀናና ሲገራለት ወደቂብላ ዞሮ ይቆማል። ከዚያም እጆቹን ከፍ አድርጎ በሱረቱል-በቀራ ልክ ረጅም ዱዓ ያደርጋል። ከዚያም ወደ ጀምረተል-ዉስጣ (መካከለኛው ጀምራ) ይመጣና እንደዚያው ይወረወራል። ከዚያም ወደግራ በኩል ወረድ ብሎ ወደቂብላ ዞሮ እጆቹን ከፍ በማድረግ ይቆማል። ሸለቆው መሃል ሆኖ ጀምራውን ከፊትለፊቱ፣ ከዕባን ከግራው፣ እና ሚናን ከቀኙ በማድረግ ሰባት ጠጠሮችን ይወረወርባታል። ዉርወራውን ሲያጠናቅቅ ወዲያው ይመለሳል፤ (ዱዓእ ለማድረግ) ጀምረተል-ዐቀባ አጠገብ አይቆምም፡ : (እዚያ የማይቆመው) በተራራው ምክንያት ቦታ ስለሚጠብ ነው ተብሏል። ይበልጥ ሰሐሕ በሆነ አተያይ ደግሞ (እዚያ የማይቆመው) ዱዓእ የሚያደርገው በዒባዳዋ ላይ እያለ ሳይጨርሳት መሆን ስላለበትና የጀምረተል-ዐቀባን ዉርወራ ጨረሰ ማለት ደግሞ ዉርወራን በሙሉ መጨረሱ ስለሆነ ነው ተብሏል። ዒባዳ ላይ

እያሉ ሳይጨርሱ የሚደረግ ዱዓ እንዲሁ ካለቀ በኋላ ከሚደረግ ዱዓ ይበልጣል። ይህ በሰላት ውስጥ እንደሚያደርገው ዱዓ እንደሆነ፤ በሰላት መሃል ዱዓ የሚያደርግ ከሆነ።

ጀምራዎቹን በሚከተለው ቅደም ተከተል መሠረት መፈጸም ግዴታ ነው፡- በመስጂድ አል_ኸይፍ አቅራቢያ በሚና በኩል በሚገኘው በጀምረተል-ኡላ ይጀምራል፡፡ ከዚያም ከጀምረተል-ኡላ ቀጥላ ባለችው ጀምረተል-ዉስጣ ይወረወራል፡፡ ከዚያም በጀምረተል-ኩብራ ይወረወራል፡፡ ጀምረተል-ዐቀባም ትባላለች፡፡ እሷ በመካ በኩል የምትገኘዋ የመጨረሻዋ ጀምራ ነች፡፡ እያንዳንዱን ጀምራ በሰባት ተከታታይ ጠጠሮች ይወረወራል፡፡ እያንዳንዱ ጠጠር ጉድጓዱ (ሐውድ) ውስጥ መውደቅ አለባት - በእርግጠኛነት ወይም በአመዛኝ ግምት፡፡ እዉስጡ ረግታ ብትቆይም እውስጡ ከገባች በኋላ ብትወጣም እኩል ነው፡፡ ሐውዱ ውስጥ ካልገባች አታብቃቃም፡፡

ማስገንዘቢያ፡- ለበሽተኛ፣ እድሜው ለገፋ ሰው፣ እርጉዝ ሴት፣ ወይም መንገድ ላይ ወይም በመወርወሪያው ቦታ ላይ ጉዳት ሊደርስባት እንደሚችል የሚፈራላት፣ እና ተመሳሳይ ዑዝር ያላቸው ሰዎች የሚወረወርላቸውን ሰው መወከል ይችላሉ፡፡

ወኪሉ በሁሉም ጀምራዎች የራሱንም ሆነ የወካዩን ባንድ ጊዜ ይወረወራል፡፡ መጀመሪያ ለራሱ ሁሉንም ጀምራዎች ከወረወረ በኋላ የወካዩን እንደገና መጀመር አይጠበቅበትም፡፡ ሰው በሚበዛባቸው ቀናት መጨናነቅ ስላለ፡፡

ማስገንዘቢያ፡- ከዚያም በአስራ ሁለተኛው ቀን በሦስቱም ጀምራዎች ከወረወረ በኋላ ከፈለገ ተቻኩሎ ፀሐይ ከመጥለቋ በፊት ከሚና መውጣት ይችላል፡፡ ከፈለገም ቆይቶ ያድርና በአስራ ሦስተኛው ቀን

ፀሐይ ካጋደለች በኋላ በጀመራዎቹ ይወረወራል። ይህ በላጭ ነው፡
፡ አላህ (ሱወ) እንዲህ ይላል

فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ لِمَنِ اتَّقَى

“በሁለት ቀኖች ዉስጥ (በመሄድ) የተቻኮለ ሰው በርሱ ላይ ኃጢአት የለበትም፤ የቆየም ሰው በርሱ ላይ ኃጢአት የለበትም፤ (ይህም) አላህን ለፈራ ሰው ነው፤...” – (አል-በቀራ፡ 203)፡

:

ከሚና ከመነሳቱ በፊት ፀሐይ ከጠለቀችበት እዚያው መቆየት፤ ማደርና በአስራ ሦስተኛው ቀን ጠጠር መወርወር ግዴታ ይሆንበታል። “በሁለት ቀኖች ዉስጥ (በመሄድ) የተቻኮለ ሰው” ሲል በቀን ሰዓት ማለት ነው፤ የመሸበት ሰው በሁለት ቀኖች ዉስጥ አልተቻኮለም። ነገር ግን መውጣት ከጀመረ በኋላ ወይም መወርወር ጀምሮ ከዚያም ፀሐይ ከጠለቀችበት ተቻኮሎ መሄድ ይችላል።

የወር አበባ ያለባት ሴት፡- ሴት ከኢሕራም በፊት የወር አበባ ወይም የወሊድ ደም ከመጣባት ከዚያም ኢሕራም ካደረገች፤ ወይም ንጹህ ሆና ኢሕራም ካደረገች በኋላ በኢሕራም ላይ እያለች የወር አበባ ወይም የወሊድ ደም ከመጣባት ኢሕራሟ ላይ ትቆያለች። ሐጅ ላይ ያለ ሰው የሚያደርገውን ነገር - በዐረፋ መቆም፤ ሙዝደሊፋ ማደር፤ በጀምራዎች መወርወር፤ ሚና ማደርና የመሳሰሉትን ትፈጽማለች። በአላህ ቤት ጠዋፍ ማድረግና በሰፋና በመርዋ መካከል ሰዕይ ማድረግ ግን አትችልም - ከወር አበባ ወይም ከወሊድ ደሟ እስከምትጠራ ድረስ።

ነገር ግን ንጹሕ ሆኖ ጠዋፍ ካደረገች በኋላ ሐይድ (የወር አበባ) ቢመጣባት በሰፋና መርዋ መካከል ሰዕይ ታደርጋለች፤ ሐይድ ከዚህ አይከለክላትም፤ ለሰዕይ ጠሃራ ሸርጥ አይደለምና።

ጠዋፋል-ወዳዕ (የሰንበት ጠዋፍ)፡- ሐጅ አድራጊው የሐጅ ሥራውንና ማንኛውንም ጉዳዩን ጨርሶ ወደ አገሩ ወይም ወደ ሌላ አገር ለመሄድ መሳፈር ብቻ ሲቀረው ከመካ ከመውጣቱ በፊት ከዕባን ሰባት ዙር ጠዋፍ ሳያደርግ አይወጣም - የመጨረሻ ጊዜው በከዕባ እንዲሆን። ሐይድ ያለባት ሴት ብቻ ስትቀር - እሷ ጠዋፋል-ወዳዕ አታደርግም። ያለጠዋፋል-ወዳዕ ትሄዳለች። ኢብኑ ዐባስ (ረዕ) “ሰዎች የመጨረሻው ጊዜያቸው በአላህ ቤት እንዲሆን ታዘዋል፤ ሐይድ ላለባት ሴት ብቻ (ግዴታው) ቀለል ተደርጎላታል።” ብሏል - ሙተፈቁን ዐለይህ። ከኢብኑ ዐባስ በተዘገበ ሌላ ሐይድም ሰዎች በሁሉም አቅጣጫ ተበትነው ሲሄዱ ነቢዩ (ሰዐወ) “የመጨረሻ ጊዜው በአላህ ቤት ሳይሆን ማንም ሰው አይሂድ” አሉ - አህመድ፣ ሙስሊም፣ አቡዳውድና ኢብኑ ማጃ እንደዘገቡት። በሌላ ዘገባም ኢብኑ ዐባስ (ረዕ) “ነቢዩ (ሰዐወ) ሐይድ ያለባት ሴት ቀደም ሲል ጠዋፋል-ኢፋዳን ፈጽማ ከሆነ ጠዋፋል-ወዳዕን ሳትፈጽም እንድትሄድ ፈቅደውላታል” ብሏል - አህመድ እንደዘገቡት። ዓኢሻ (ረዕ) “ሶ ፊያ ቢንት ሑየይ (ረዕ) ኢፋዳ ካደረገች በኋላ ሐይድ መጣባትና ይህንኑ ለአላህ መልክተኛ ነገርኳቸው፤ ‘እንዳንሄድ ልታግደን ነውን?’ አሉ፤ ‘የአላህ መልክተኛ ሆይ! ጠዋፋል-ኢፋዳ ካደረገች በኋላ ነው ሐይዱ የመጣባት’ አልኳቸው፤ ‘እንግዲያውስ ትሂድ’ አሉ” ብላለች - ሙተፈቁን ዐለይህ።

ከጠዋፈል-ወዳዕ በኋላ ቆይታው ከረዘመ ጠዋፈል-ወዳዕን ይደግመዋል - የቆየው ባልደረቦቹን ለመጠበቅ ወይም የሚሄድበትን ነገር (መኪና ወዘተ...) ለማስተካከልና ጓዙን ለመጫን ወይም ምግብ ለመብላት፤ እቃ ለመግዛትና ለመሳሰሉት ጥቃቅን ነገሮች ካልሆነ በስተቀር፡፡

የኡድሒያ፣ የሐድይና የዐቂቃ አሕካሞች

1/ ኡድሒያ፡-

ኡድሒያ ማለት በአድሐ ቀን በዒድ ሰባቱ ወደ አላህ (ሱወ) ለመቃረብ የሚታረድ የቤት እንስሳ ነው፡፡

የኡድሒያ ሐክም ሱና ሙአከዳ ነው፡፡ አላህ (ሱወ) እንዲህ ይላል፡-

فَصَلِّ لِرَبِّكَ وَانْحَرْ

“ስለዚህ ለጌታህ ስገድ፤ (በስሙም) ሠዋም፡፡” ይላል - (አል-ከውሠር፡ 2)፡፡ አላህ (ሱወ) እንዲህ ይላል፡-

وَلِكُلِّ أُمَّةٍ جَعَلْنَا مَنْسَكًا لِّيَذْكُرُوا اسْمَ اللَّهِ عَلَىٰ مَا رَزَقَهُمْ مِنْ بَهِيمَةِ الْأَنْعَامِ

“ለሕዝብም ሁሉ (ወደ አላህ) መሥዋዕት ማቅረብን ደነገግን፤ ከቤት እንስሳት በሰጣቸው ሲሳይ ላይ የአላህን ስም ብቻ ያወሱ ዘንድ (አዘዝናቸው)፤ ...” - (አል-ሐጅ፡ 34)፡፡ አነስ (ረዕ)

“ነቢዩ (ሰዐወ) በሁለት ወፋፍራምና ቀንዳም በጎች ኡድሒያ ያደርጉ ነበር” ብሏል - (ቡካሪ)፡፡ መሸሩዕ (የተደነገገች) ለመሆኗ ሙስሊሞች ተስማምተውበታል፤ ዋጂብ አይደለችም፡፡ እነ አቡበከር፣ ዑመር፣ ኢብኑ መስዑድ እና ሌሎችም ሰሐቦች ለማረድ ችሎታው እያላቸው ሰው እንደ ዋጂብ እንዳይወስደው በማለት

ኡድሒያን ማረድ ትተዋል። ኡድሒያን ማረድ ዋጋዋን ሰደቃ ከማድረግ ይበልጣል። በመሠረቱ ኡድሒያ የሚታረደው በሕይወት ካለው ሰው ነው፤ በሕይወት ያለው ሰው አርዶት የሞተን ሰው አስታኮ (አጅሩን) ማጋራት ይችላል። የሞተው ሰው ኡድሒያ እንዲታረድለት ወሲያ (ኑዛዜ) አድርጎ ካልሆነ በስተቀር።

የኡድሒያ ሸርጦች፡- ለኡድሒያ ትክክለኛነት የሚከተሉት ሸርጦች አሉት፡-

1/ ከቤት እንስሳት መሆን - እነሱም ግመል፣ ከብት፣ እና ፍየል ወይም በግ ናቸው።

2/ በሽሪዓው ተቀባይነት ያለው እድሜ ያላቸው መሆን - ለግመል አምስት አመት፣ ለከብት ሁለት አመት፣ ለፍየል አንድ አመት፣ ለበግ ስድስት ወር።

3/ ለኡድሒያነት እንዳትበቃ ከሚያደርጓት ጉድለቶች የጠራች መሆን፤ እነዚህ ጉድለቶች ወደፊት ይገለጻሉ።

ማስገንዘቢያ፡- አንድት ፍየል ወይም የአንድ ግመል አንድ ሰባተኛ ወይም የከብት አንድ ሰባተኛ ለአንድ ቤተሰብ ያብቃቃል። አቡ አዩብ (ረዐ) “በነቢዩ (ሰዐወ) ዘመን አንድ ሰው አንድን ፍየል ከራሱና ከቤተሰቡ ኡድሒያ ያደርግና ይበሉም ያበሉም ነበር” ብለዋል - ቲርሚዚና ኢብኑ ማጃ የዘገቡት ሲሆን ቲርሚዚ ሰሐሕ ነውም ብሎታል።

ማስገንዘቢያ፡- በላጩ ግመል ነው። ከዚያም ከብት፣ ከዚያም ፍየል ወይም በግ ሙሉ። ከሁሉም አይነት በላጩ በከፍተኛ ዋጋ የሚገዛው ነው።

ማስገንዘቢያ፡- በኡድሒያ መጋራት በሁለት መልኩ ነው፡-

አንደኛው፡- በሠዋቡ መጋራት ነው፡- ባለኡድሒያው አንድ ሰው ሆኖ ከሱ ጋር ሌሎች ሙስሊሞች በሠዋብ ይጋራሉ - ይህ ይቻላል፡፡

ሁለተኛው፡- በባለቤትነት መጋራት፡- ሁለትና ከዚያ በላይ ቤቶች በአንድ ኡድሒያ (በአንድ ፍየል ወይም በግ) ባለቤትነት ተጋርተው ማረድ - ይህ አይቻልም፡፡

ለኡድሒያነት እንዳትበቃ የሚያደርጉ ጉድለቶች (ዑዩብ)፡-

1/ በግልጽ ዐውራሕ(እውር) የሆነች አትበቃም፡- እሷም ዓይኗ የሰመጠ ወይም ወደ ዉጭ የወጣ ናት፡፡ እንደዚያውም እውርም አትሆንም፡፡ ዓይኗ ቀጥ ያለ ሆኖ የማታይ ከሆነ ወይም ነጭ ነገር ዓይኗ ላይ ካለ ግን ትበቃለች፡፡

2/ አል-ዐጅፋእ፡- ይህች ደግሞ የአጥንቷ መቅኒ የተወገደ ነው፡፡

3/ ግልጽ አንካሳ (አል-ዐርጃእ) የሆነች፡- ይህቺ ከጤነኞቹ ጋር መሄድ የማትችለው ነች፡፡ እንደዚያውም የፊት እግሯ ወይም እግሯ የተቆረጠ ወይም የተሰበረ፡፡ የምታነክሰው በትንሹ ከሆነና ከጤነኞቹ ጋር እኩል መሄድ የማይከለክላት ከሆነ ትበቃለች፡፡

4/ ግልጽ በሽተኛ የሆነች፡- ይህቺ ደግሞ በሽታዋ በግልጽ የታየባት - ለምሳሌ ከግጦሽ ከልክሷት እንድትቀመጥ የሚያደርጋት ወባ፣ ሥጋዋን የሚያበላሽ ግልጽ እከክ፣ ለሞት የሚዳርጋት ጉዳት ያጋጠማት ለምሳሌ የታነቀች፣ የተደበደበች፣ ተንከባለ የተጎዳች፣ በቀንድ የተወጋች፣ አውሬ ከአካሏ ላይ የበላባት፣ በመውለድ ላይ ያለች፡፡

አልበራእ ቢን ዓዚብ (ረዐ) “የአላህ መልክተኛ በዉስጣችን ቆመው ‘አራት አይነቶች ለኡድሒያ አይበቁም፡- ግልጽ የሆነች ዐውራሕ፣ ግልጽ የሆነች በሽተኛ፣ ማንከሷ በግልጽ የሚታወቅባት አንካሳ፣ መቅኒ የሌላት ዐጅፋእ’ አሉ” ብሏል - አህመድ፣

አቡዳውድ፣ ቲርሚዚ፣ ነሳኢ የዘገቡት ሲሆን ቲርሚዚ፣ ኢብኑ ሹዘይማና ኢብኑ ሒባን ሰሒሕ ነው ብለውታል።

5/ ላተ-ቆራጣ (አልበትራእ) የሆነች በግ፡- ላቷ በሙሉ ወይም ባብዛኛው የተቆረጠባት በግ አትበቃም።

የተጠሉ (መከሩህ የሆኑ) ጉድለቶች፡-

1/ ቀንዱ የተሰበረ ወይም ጀርዋ የተቆረጠ (በከፊልም ቢሆን) ፣ ወይም ጀርዋ የተቀደደ ወይም የተበሳ

2/ ጭራው የተቆረጠ ግመል ወይም ከብት

3/ ከጥርሶቹ የተወሰነ የወለቀ

4/ ጡቷ የደረቀ

ኡድሒያ የሚታረድበት ጊዜ፡- ቀደም ብሎ ከተሰገደው ዒድ አልድሐ ሰላት በኋላ ነው። አልበራእ ቢን ዓዚብ (ረዐ) ባስተላለፈው ሐዲስ ነቢዩ (ሰዐወ) “በዛሬው ቀናችን በቅድሚያ የምንጀምርበት ነገር መስገድ ነው፤ ከዚያም ተመልሰን ማረድ ነው፤ ይህን ያደረገ ሱናችንን አገኘ፤ ከዚህ ቀደም ብሎ ያረደ ለቤተሰቡ የሰጠው ሥጋ ነው (ኡድሒያ አይደለም)” ብለዋል - ሙተፈቁን ዐለይህ።

ባገሩ ዉስጥ የዒድ ሰላት ከሌለ የዒድ ሰላት ከሚሰገድበት ጊዜ ልክ በኋላ ነው።

የማረጃ ወቅት ከዒድ ቀን በኋላ እስከ ሦስት ቀን ይቆያል።

ኑቢይሽቱል-ሁዘሊይ (ረዐ) ባስተላለፈው ሐዲስ ነቢዩ (ሰዐወ) ፡

- “አያመል-ተሽሪቅ የመብላት፣ የመጠጣትና አላህን (ሱወ)

የማወደስ ቀናት ናቸው” ብለዋል - (ሙስሊም)።

የማረጃ ጊዜው ካለፈ የቆየው በመርሳትና በመሳሰሉት ዑዝር ምክንያት ከሆነ ዋጂብ የሆኑት እንደ ነዝር፣ ለኡድሒያ ተብላ

ተለይታ የተቀመጠች (አልሙዐየና)፤ ወሲያ የተደረገች፤ እና የመሳሰሉት ኡድሒያዎች ይታረዳሉ። የሱናው ኡድሒያ ይቀራል (አይታረድም)።

ማስገንዘቢያ፡- ኡድሒያ ተለይታ የምትታወቀው (ሙዐየና የምትሆነው) በቃል ነው። 'ይህኛ ኡድሒያ ነች' ወይም 'የአላህ ነች' እንደማለትና የመሳሰሉት። ወይም ደግሞ በኡድሒያ ኒያ በማረድ ነው።

ኡድሒያን ለይቶ ከማስቀመጥ (ተዕዩን) ጋር የተያያዙ ጉዳዮች፡-

1/ መሸጥ አይቻልም በስጦታም መስጠት አይቻልም - ከሷ የምትሻል ለመቀየር ካልሆነ በስተቀር።

2/ ፀጉሯ አይቆረጥም - ለሷ የሚጠቅማት ካልሆነ በስተቀር። ወተቷ አይጠጣም - ከልጇ ከተረፈ እንጂ።

3/ ለኡድሒያነት እንዳትበቃ የሚያደርጋት ጉድለት ከተከሰተባት፤ ወይም ከተሰረቀች፤ ወይም ከጠፋች በሰውየው ድርጊት ወይም ቸልተኝነት ምክንያት ከሆነ መሰሏን መተካት ግዴታ ይሆንበታል። በሱ ድንበር ማለፍ ወይም ቸልተኝነት ካልሆነና እንዲሁ ጉድለት ከተከሰተባት እሷኑ ያርዳታል። ለኡድሒያነት ከመለየቱ በፊት ነዝር ያደረገበት ካልሆነ በስተቀር። ነዝር አድርጎ ከሆነ በጤነኛ መለወጡ ግዴታ ይሆንበታል።

ማስገንዘቢያ፡- ሱናው አንድ ሦስተኛ መብላት፤ አንድ ሦስተኛ ስጦታ መስጠት፤ እና አንድ ሦስተኛ ሰደቃ መስጠት ነው። ሁሉንም ቢበላ ዑለሞች ይቻላል ብለዋል። ግን ሥጋ የሚል ስያሜ ባለው ነዝር ሰደቃ ማድረግ ዋጁብ ይሆንበታል። አላህ (ሱወ)

“... ለማንኛንም ለልመና የሚያገዳድምንም አብሉ፤ ...” ይላልና - (አል-ሐጅ፡ 36)።

ማስገንዘቢያ፡- የዚልቂዕዳ ወር መጨረሻ ቀን ፀሐይ ጠልቃ አስርቱ የዚልሒጃ ቀናት ከገባ በኋላ ለሱ የመጀመሪያው የሆነውን ኡድሒያ እስከሚያርድ ድረስ ኡድሒያ አድራጊው ከፀጉሩ ወይም ከጥፍሩ ወይም ከቆዳው መቁረጥ ሐራም ይሆንበታል። ኡሙስለማ ባስተላለፈችው ሐዲስ ነቢዩ (ሰዐወ) “አስርቱ ከገባና አንዳችሁ ኡድሒያ ማድረግ ከፈለገ ኡድሒያውን እስከሚያርድ ድረስ ከፀጉሩም ሆነ ከጥፍሩ ምንም አይውሰድ (አይቁረጥ)” ብለዋል - (ሙስሊም)። በሌላ የሙስሊም ዘገባ “ከፀጉሩም ሆነ ከሰውነቱ ምንም አይንካ” ብለዋል።

2/ ሐድይ

ሐድይ ማለት ለሐረም (በሐጅ ጊዜ መካ ላይ) ስጦታ የሚደረግ የቤት እንስሳ ነው። ከሐድይ ዋጂብ የሆነ አለ - ቀደም ሲል በሐጅ አሕካም ዉስጥ እንደተገለፀው የተመቱዕ እና የቂራን ሐድይ ዋጂብ ናቸው። ተጠዉዕ (ሱና) የሆነም አለ - በሐጅ፤ በዑምራና በሌላም። ነቢዩ (ሰዐወ) አንድ መቶ ግመል ሐድይ ሰጥተዋል - ሙተፈቁን ዐለይህ።

ማስገንዘቢያ፡- ሐድይና ኡድሒያ በብዙ አሕካሞቻቸው ይመሳሰላሉ፡ ፡ በአፈፃፀም ሸርጦቻቸው፤ በጉድለት (ዑዩብ) አሕካሞቻቸውና በመሳሰሉት።

ማስገንዘቢያ፡- ኡድሒያ በሚለይበት (ተዕዩን በሚደረግበት) ነገር ሐድይም ተዕዩን ይደረጋል። እንደዚያውም ምልክት በማድረግና በአንገት ላይ በማንጠልጠል ተዕዩን ይደረጋል።

ሐድይን ምልክት (ኢሽዓር) ማድረግና በአንገት ላይ ማንጠልጠል (ተቅሊድ)፡-

ሐድይን ኢሽዓርና ተቅሊድ ማድረግ ሱና ነው። ኢሽዓር ማለት የሻኛን ቀኝ ገጽታ በመሰንጠቅ ምልክት ማድረግ ሲሆን ሻኛ የሌለው ግመል ወይም ከብት ቢሆንም ያንኑ ቦታ ደም እስኪፈስ ድረስ ሰንጥቆ ምልክት ማድረግ ነው።

ተቅሊድ ማለት እንስሳውን በአንገቱ ላይ ሸበጥ (ጫማ) ወይም ክር ወይም የመሳሰሉትን ማንጠልጠል ነው።

ኢሽዓር የሚደረገው ለግመልና ለከብት ብቻ ነው። ተቅሊድ ለሁሉም እንስሳት ይሆናል።

ማስገንዘቢያ፡- ሀድይን ከሒል ወደ ሐረም¹ መንዳት የተወደደ ነው። ነቢዩ (ሰዐወ) ሐድያቸውን የነዱት ከዚል-ሐለይፋ ነበር። ኢብኑ ዑመር (ረዐ) ሐድያቸውን የነዱት በመካና በመዲና መካከል ከምትገኘው ቀዲድ ከምትባል ቦታ ነበር።

ዐቂቃ፡

ዐቂቃ ማለት አላህ ለሰጠው ለልጅ ፀጋ አላህን ለማመስገን የሚታረድ ፍየል ወይም በግ² ነው። ሰሙራ (ረዐ) ባስተላለፈው ሐዲስ ነቢዩ (ሰዐወ) “ሁሉም ልጅ በዐቂቃው ተያዥ ነው፤ በሰባተኛው ቀን ከሱ ትታረዳለች፤ ስምም ይወጣለታል፤” ብለዋል - አህመድ፣ አቡዳውድ፣ አል-ቲርሚዚ፣ አል-ኒሳኢ፣ እና ኢብኑ ማጃ የዘገቡት ሲሆን አል-ቲርሚዚ ሰሒሕ ነው ብሎታል።

¹ ሐረም ማለት የተከበረው የመካከል ክልል ሲሆን ከዚያ ወጭ ያለው ሁሉ ሐል ነው። መካጃድ አልነበረምና መካጃድ አልአቅሷም ሐረም አላቸው። ተርጓሚዎች፡

² በአረብኛ ፍየልና በግ ባንድነት ገንም ተብሎ ይጠራሉ፡

የዐቂቃ ጥበብ ኢብኑልቀይም (ረሒመሁለሁ) እንዳሉት “አላህ (ሱወ) ከልጅ ላይ የሚፈፀመውን እርድ (ነሲካ) ልጁ ወደ አዱንያ ከወጣበት ጊዜ ጀምሮ ተንጠልጥሎበት ካለው ሽይጣን መያዣነት የሚፈታበት ሰብብ አደረገ፤ ዐቂቃ ልጁን ከሽይጣን እገታና እስር እንዲሁም ለአኼራ ጉዳዩ እንዳይሰራ ካደረገበት ክልከላ ነፃ የሚያደርገው ቤዛ ነው፤”።

ማስገንዘቢያ፡- ለኡድሒያ ሸርጥ የሚሆኑ ነገሮች ለዐቂቃም ሸርጥ ናቸው።

ጊዜዋ፡- ሱናው ልጁ ከተወለደበት በሰባተኛው ቀን ላይ ማረድ ነው። የተወለደበት ቀንም ተቆጥሮበት። ያለፈው የሰሙራ ሐዲስ ይህንኑ ያስረዳልና። ሰባተኛው ቀን ካለፈ በማንኛውም ቀን ማረድ ይቻላል። ሰበቡ አለና። እሱም ለልጅ ፀጋ አላህን ማመስገን ነው።

ልኳ፡- ሱናው ከወንድ ልጅ ሁለት ፍየል ከሴት ልጅ ደግሞ አንዲት ፍየል ማረድ ነው። ዐብደላህ ቢን ዐምር (ረዐ) ባስተላለፈው ሐዲስ ነቢዩ (ሰዐወ) “ከወንድ ልጅ ሁለት ፍየል ከሴት ልጅ አንድ ፍየል” ብለዋልና - አህመድ፣ አቡዳውድና አል-ነሳኢ እንደዘገቡት።

በዐቂቃ ማጋራት አይቻልም።

ማስገንዘቢያ፡- ስያሜን ማሳመር ይወደዳል፤ አረብኛና ጥሩ ትርጉም ያለው። በዐብደላህና በዐብድረህማን መሰየም ይወደዳል። ከዚያም ለማንኛውም የአላህ መልካም ስሞች ዐብድ (ባሪያ) ብሎ መሰየም፡ ፡ ከዚያም በነቢያት፣ በመልክተኞችና በሳሊሆች ስሞች መሰየም ይወደዳል - ስም በተሰያሚው ላይ ተፅዕኖ አለውና።

ስም ማውጣቱ በሰባተኛው ቀን ቢሆን ይወደዳል፤ ቀደም ብሎ አዘጋጅቶለት በተወለደበት ቀን ሰይሞት ካልሆነ በስተቀር፡

ማስገንዘቢያ፡- በሰባተኛው ቀን የወንድን የራስ ፀጉር መላጫትና በክብደቱ ልክ ብር (ፊዳኦ) ሰደቃ ማድረግ ይወደዳል።

ተፈጸመ

وصلی اللہ وسلم علی نبینا محمد

تم بحمد اللہ

